

श्रीगोपालतापनी ।

नाम्नाथ वंशोपनिषत्

विश्वेश्वर-पण्डित-विरचित-टीका सहिता ।



श्रीलश्रीयुक्त

आसियाटिकसोसाइटीनामकसमाजानुमत्या

श्रीहरचन्द्रविद्याभूषणेन श्रीविश्वनाथशास्त्रिणा च

यथाकृति परिसंस्कृता ।

कलिकाताखण्डमहानगरे

गणेशचन्द्रे मुद्रिता ।

संवत् १९२६ ।

विज्ञप्तिः ।

—0*0—

इह खलु सर्वजनप्रसिद्धा गर्भापनिषदाद्या आथर्व्वशीयाः परमपुस्त-
कार्थापरनामधेयनिःश्रेयसैकसाधनीभूताः बह्व्य उपनिषदः समुपलभ्यन्ते,
तासामियं श्रीगोपालाख्यं परब्रह्माभिधेयभूतं विशेषतोऽभिव्यञ्जयन्ती
विशिष्टप्रयोजनसम्बन्धाभिधेयवती सर्वोपनिषद्मौलिमखण्डनमहामौलि-
रिव सार्वज्ञपरिपूर्णात्वानाद्युपलब्धिस्वातन्त्र्यप्रतिहतप्रवृत्त्यनन्तकार्यो-
रम्भकशक्तिमतो भगवतः श्रीगोपालस्य स्वरूपरूपलीलाकारुण्यादिक-
मशेषेण प्रद्योतयन्ती भवसन्तापसन्तानश्रातनी श्रीगोपालतापनी श्रुतिः
गुर्जरादिदेशपरम्परासुप्रसिद्धपराशरगौत्रसमुद्भूतमहीदेवसम्प्रदायसम्प्रा-
प्तार्थर्व्वेदकदेशस्वरूपिण्यां पिप्पलादशाखायां समालोक्यते स्म । अतः
पिप्पलादशाखान्तर्निवृत्तया पिप्पलादशाखीयेयमिति सर्वेषां प्रामा-
णिको व्यवहारः ।

इयञ्चाविश्रान्तश्रीगोपालाख्यपरब्रह्मजनरसनधानादिभिः समु-
द्भूतापरिमिताभिप्रेतपरमप्रेमभाजनानामुत्तमां .. परमार्थज्ञानलक्षणां
भक्तिमाश्रित्य पर्युपासकानां अर्द्धानानां निगूढतत्त्वावकलनपराय-
णानां भक्तानां प्राकृतगुणातीतसर्वान्तर्यामिपरब्रह्मोपासनया विध्वस्त-
समस्तदुष्कृतानां स्फटिकोपलवदतिस्वच्छानि मनांसि अलौकिकानन्द-
सरसीषु निमज्जयन्ती, समस्तवेदार्थं सारसङ्ग्रहभूतं दुर्विज्ञेयार्थं भक्तज-
नान् ग्राहयामास ।

मिथ्योपलब्धिप्रादुर्भूतवासनासंघातसमुद्भूतजगदारोपनिदानो-
भूताव्यक्तात्मकाविद्यातच्छक्तिसमुच्चृम्भितानर्थसार्थसमूलोन्मूलकत्वेन, ज्ञानै-
श्वर्य्यशक्तिबलवैर्य्यतेजोभिः सम्पन्नः सदा स्वां मायां तमोरजःस-
त्त्वात्मिकां वैष्णवीं मूलप्रकृतिं वशीकृत्य अजोऽव्ययो भूतानामीश्वरी-
नित्यशुद्धबुद्धमुक्तस्वभावोऽपि देहवानेव जात इति साधारणावधार-

एगौवरीभूतस्य वस्तुतः देशतः कालतश्चापरिच्छेद्यसच्चिदानन्दस्वरूप-
प्रीकृष्णाख्यपरब्रह्मणोऽभिव्यक्ततया चास्याः ब्रह्मविद्येति समाख्या
सर्वजनसाधारणी निराबाधैव ।

अस्याष्टीकात्रयमेतस्यां कलिकाताख्यमहानगर्यां परिदृश्यते । आद्या
यथापुतग्रन्थानुसारिणी विद्वच्छनमानसानन्दिनी दुरवगमपङ्क्तिरहिता
सुविस्पष्टपदोपेता पण्डितवरश्रीविश्वेश्वरप्रणीता ।

द्वितीया तु पुनः पण्डितशिरोमणिना नारायणेन रचिता । दीपिकाख्या
यदीया कृतिःवासुदेवोपनिषद्गोपीचन्दनोपनिषदाद्यासु बङ्गीषूपनिषत्सु
समुद्भवति । अपरा गौखामिवंशावतंशाग्नेयश्रेमुषीसमासादितविविध-
शास्त्रसिद्धान्तविचक्षणैर्जीवगौखामिभिर्विरचिता ।

असत्याम्बुद्रायामेतस्याः संविज्ञानं सहजतः साधारणानात्रैव भ-
वितुमर्हतीति कलिकाताख्य महानगरीखासियाटिक्सोसाइटीपदा-
भिधेयप्रधानसमाजैरासियानाममहाभूखण्डीयप्राचीनतत्त्वानुसन्धर्द्धिरेतां
मुद्रापयितुमाज्ञापितोऽस्ति । ततस्तापनीयसमीचीनपाठस्यावद्दिधीर्षुणा
प्रभतं प्रयासमुररीकृत्य पुस्तकान्तराणि पञ्च समाहृत्य तत्तदीयविभिन्नप्राय
पाठपरिपाटीमवलोक्य यावानेव पाठो लघीयस्या मनीषया सस्यगवधा-
रितस्तावानेव प्राधान्येनात्र मुद्रितः, पुस्तकान्तरीयपाठप्रभेदास्तु पत्रा-
णामधः सूक्ष्मतरैरक्षरैर्मुद्राङ्किताः । समाहृतपुस्तकानामेकं नवीनं परि-
शुद्धप्रायं कलिकाताख्यमहापत्तनावस्थायिनः श्रीयुक्तावावुराजेन्द्रशास्त्रमि-
त्रमहोदयादधिगतं, द्वितीयं प्राचीन मपरिशुद्धं तत्रत्यसंस्कृतपाठशास्त्रतः,
तृतीयमपरिशुद्धं नूतनं काशीग्रामवासिवावुश्रीहरिश्चन्द्रतः प्राप्तं, चतुर्थं
मपरिशुद्धं । नवीनं तत्रत्यवावुश्रीशीतलप्रसादतः, पञ्चमन्तु प्राचीनप्रायं
टीकाविकसितं कलिकातासंस्कृतपाठशास्त्राध्यापकश्रीराममयतकरंलात्स
मानीतं, एतेषां प्रभेदार्थं क्रमेण ख, ग, घ, ङ, च, इति पञ्चभिर्लघैः
पञ्चानां सङ्केतः कृतस्तेनैवात्र सर्वत्र व्यवहारोऽवगन्तव्यः ।

गुणैक्याद्विषयी भूयिष्ठगुणमखिलान् विद्वज्जनानिदानोमिदमभ्यर्थये ।
यद्यत्र भ्रान्तेरन्यथा विधानं स्वस्वजनं वा समजनि मात्रावर्णादीनां,
तत्र भवन्तः सकृत्तिनस्तदनुगृह्णात्स्मात् क्षमापयन्तु, प्रायेण हि सन्तः
क्षमावन्तो भवन्ति ।

तिसृध्वपि टीकास्वाद्या प्रायेण हि तापनीययावतीयार्थप्रख्यापकतया
प्राधान्येन मुद्रिता । एतस्यां यत्र यत्र तापनीयपदस्य व्याख्यानं गौ डृष्टं
तत्र नारायणप्रणीता जीवगोस्वामिकृता वा व्याख्या तत्तद्विधात उद्धृत्य
पत्राणामधो विन्यस्ता । यत्र च पृथक् व्याख्यानं परिदृष्टं तत्र उभयो-
रपि व्याख्यानं सङ्गलप्य स्वल्पाक्षरैरङ्कितं ।

विश्वेश्वरप्रणीतटीकायां समाप्तिसूचकं भवसन्तापसन्तानप्रातनो-
त्यादिकमेकं पद्यं विद्यते । सर्वेषु पुस्तकेषु तदीयस्वतुर्थपादः जनार्दन-
विनिर्मितेति अनन्तरं श्रीमद्विश्वेश्वरविरचितायां गोपालतापनीटीका-
यामिति वचते ।

अत्र तु सन्देहः किमियं विश्वेश्वरप्रणीता जनार्दनप्रणीता वेति ।
यदि केषुचिद्देशान्तरीयपुस्तकेषु विश्वेश्वरविनिर्मितेति पाठो विद्येत उत
वा विश्वेश्वरस्य जनार्दनेत्यपरं नामधेयं सूप्रसिद्धमुपलभ्येत तदास्य समा-
धानं समशीयतरमिति सुधीभिर्विवेचनीयमित्यसमप्रस्तुतानल्पजल्पनेन
इति ।

गोपालतापन्याः । सूचिपत्रं ।

विषयः ।	पृष्ठाङ्काः ।	पत्र्यङ्काः ।
अधिकारिनिरूपणं ।	२	१३
अष्टदलपद्मस्य रूपकोक्तिः ।	५६	६
आतपत्रशब्दार्थस्य रूपककथनं ।	५७	२
आवरणपूजाविधानं ।	१५	१
आराधनाधिष्ठानपीठनिरूपणं ।	१३	२
उत्तरसने मन्त्रसंवादकथनं ।	१०	१
ओङ्कारपुटितपञ्चपदमन्त्रजपफलं ।	१८	२
करुणमालाशब्दार्थविवरणं ।	५८	३
किरीटशब्दार्थव्याख्यानं ।	५८	५
कुण्डलशब्दार्थकथनं ।	५८	६
कौस्तुभशब्दार्थकथनं ।	५८	१
गदादीनां विद्यादिरूपेणोपासनकथनं ।	५८	१
गणेश्वरादिलिङ्गावस्थितिनिरूपणं ।	४३	१
गान्धर्वीं प्रति दुर्वासस उक्तिः ।	६९	१
गोविन्दशब्दार्थप्रश्नः ।	४	१
गोपीजनवक्त्रभविषयकप्रश्नः ।	४	२
ग्रन्थप्रयीजनकथनं ।	२	१५
ग्रन्थविषयप्रतिपादनं ।	४	१४
गोविन्दशब्दार्थनिरूपणं ।	३७	१
गोपालमन्त्रोच्चारणफलं ।	८	३
गोपीनां दुर्वाससः समीपगमनं ।	३०	५
गोपीनां स्वदेशगमनाय दुर्वाससश्चाज्ञाप्रदानं ।	३१	२

गोपालस्य मधुरायां नित्याधिष्ठानकथनं ।	४८	४
चन्द्रध्वजदृष्टान्तेन ओङ्कारपुटितपञ्चपदमन्त्रावृत्तिफल कथनं ।	२२	४
चतुर्थ्युहार्चनं ।	५०	४
चतुर्भुजधारित्रीकृष्णस्य ध्यानं ।	५५	१
चतुर्भुजशब्दार्थकथनं ।	५८	३
जीवस्य भोक्तृत्वव्यवस्थापनं ।	३५	२
दिव्यध्वजशब्दार्थस्य रूपकौत्तिः ।	५७	१
दुर्वाससे भक्ष्यप्रदानं ।	३१	१
दुर्वाससो गोपीनाञ्च परस्परसंवादः	३२	३
दुर्वाससं प्रति राधिकायाः पुत्रः ।	३२	३
दुर्वाससो राधिकां प्रति पुनरुक्तिः ।	३८	५
द्वादशमूर्त्तीनां प्रत्येकोपासकनामकथनं ।	४४	४
द्वादशीमूर्त्त्या आराधनफलं ।	४५	४
द्विभुजस्य ध्येयत्वकथनं ।	५६	२
ध्येयस्वरूपप्रश्नः ।	६	१
परमदेवादिद्विषयकः सनकादिप्रश्नः ।	२	१
पञ्चपदात्मकश्रीकृष्णभजनफलं ।	१७	२
पञ्चपदमन्त्रस्य दशाक्षरादिमन्त्रबीजत्व कथनं ।	१८	५
पञ्चपदमन्त्रस्वरूपप्रश्नः ।	२०	३
पञ्चपदमन्त्रस्वरूपकथनं ।	२०	४
पञ्चपदमन्त्राद्भूतभौतिकादिसृष्टिनिरूपणं ।	२३	३
परमात्मस्वरूपकथनं ।	२३	२
पञ्चपदात्मकश्रीकृष्णमन्त्रजपफलं ।	२७	१
प्रीठपञ्जाविधानं ।	१५	३

प्रोक्तार्थे मन्त्रसंवादः ।	२४	२
प्रोक्तमन्त्रजपे श्रुतिसंवादः ।	२७	३
प्राणादिस्तुतिः ।	६३	३
प्रतिमादौ श्रीकृष्णार्चनफलं ।	४८	४
ब्रह्माणं प्रति श्रीकृष्णस्योत्तरं ।	४०	१
भजनप्रश्नः ।	६	१
भजनप्रश्नोत्तरं ।	११	१
मङ्गलाचरणं	१	१
मन्त्रान्तरेण पञ्चपदेभ्यो जगत्सृष्टिकथनं ।	२३	४
मथुरायाः श्रेष्ठत्वव्यवस्थापनं ।	४०	२
मथुरायाः श्रेष्ठत्वे मन्त्रसंवादः ।	४६	३
मथुरायां गोपालभजनस्य फलोत्कर्षकथनं ।	५५	१
मथुराशब्दार्थविवरणं ।	५६	३
रसनविषयकप्रश्नः ।	६	१
रसनप्रश्नोत्तरं ।	१०	१
राधिकायाः पुनः प्रश्नः ।	३८	१
रौद्रादिद्वादशमूर्त्तीनामवस्थानकथनं ।	४४	३
ब्रह्मादिकर्तृकपूजनमन्त्राः ।	६७	४
वासुदेवस्तोत्रकथनं ।	२५	५
दृष्टदनादिद्वादशवननिरूपणं ।	४१	१
दृष्टदनादिषु आदित्यादिदेवानामवस्थानकथनं ।	४२	३
ब्यूहावतारकथनं ।	५३	३
श्रीकृष्णविषयकप्रश्नः ।	४	१
श्रीकृष्णध्यानदिफलकथनं ।	५	२
श्रीकृष्णध्याननिरूपणं ।	७	१

श्रीकृष्णस्याराध्यत्वकथनं ।	११	२
श्रीकृष्णस्य जगत्पालकत्वकथनं ।	११	४
श्रीकृष्णस्य जगदुत्पादकत्वकथनं ।	१२	१
श्रीकृष्णस्य गौपालविद्यामयत्वनिश्चिः ।	१२	२
श्रीकृष्णोपासन प्रश्नः ।	१३	१
श्रीकृष्णस्य मोक्षपुद्गलव्यवस्थापनं ।	१८	४
श्रीकृष्णाद्ब्रह्मणः पञ्चपदमन्त्रप्राप्तिः ।	२१	१
श्रीकृष्णगौपीसंवादः ।	२८	१
श्रीकृष्णस्मरणमाहात्म्यकथनं ।	३०	२
श्रीगौपालस्य सर्वभूतान्तर्यामित्वव्यवस्थापनं ।	३३	१
श्रीकृष्णस्याभोक्तृत्वपुतिपादनं ।	२५	१
श्रीकृष्णस्य साक्षिस्वरूपकथनं ।	३५	२
श्रीकृष्णस्याविद्यारहितत्वकथनं ।	३६	१
श्रीकृष्णस्य षड्विधविकारशून्यत्वकथनं ।	३५	५
श्रीकृष्णस्वरूपकथनं ।	२८	६
श्रीकृष्णावतारश्रेष्ठत्वप्रश्नः ।	३८	५
श्रीकृष्णभक्तानां मथुरावस्थानोक्तिः ।	५१	३
श्रीकृष्णब्रह्मणोः प्रश्नोत्तरे ।	५२	१
श्रीवत्सलाञ्जनशब्दार्थकथनं ।	५७	३
श्रीकृष्णस्य सगुणनिर्गुणोभयात्मकत्वकथनं ।	६०	१
श्रीकृष्णावताराणामाभरणादिप्रश्नः ।	६१	१
श्रीकृष्णं प्रति ब्रह्मोक्तिः ।	६१	५
श्रीगौपालस्तुतिः ।	६५	१
सनकादीभ्योः प्रति ब्रह्मण उत्तरं ।	३	१
खाद्याविषयकप्रश्नः ।	४	२

श्रीगोपालतापन्याः

सुद्धिपत्रम् ।

गुणाङ्काः । पङ्क्त्यङ्काः । अशब्द ।

शब्द ।

२	१	मचुः कः परमो	मूचुः कः परमो
२	२	विभेति	बिभेति
२	६	बुद्धेः	बुद्धेः
२	१०	व्रातं	व्रातं
३	२	मृत्युर्विभेति	मृत्युर्विभेति
३	४	विभेति	बिभेति
३	१३	विभेति	बिभेति
४	१६	विभेति	बिभेति
६	१८	पुस्तकपाठः	पुस्तकपाठः
७	१७	गोपीगोपगवावीत- मिति । कैश्चित्	गोपीगोपगवावीत- मिति कैश्चित्
१२	६	मकरीत्	मकरीत्
१२	२१	भगवद्दीर्घं	भगवद्दीर्घं
१२	२१	कतोऽर्धः	कतोऽर्धः
१५	८	मण्डुकादि	मण्डूकादि
१५	२३	मल	मूल
१६	२	नैर्ऋत्यवायव्ये	नैर्ऋत्यवायव्ये
१६	२१	शुक्लवर्णाय	शुक्लवर्णायै
१८	२०	असेवात् असेवनात्	असेवात् असेवनात्
२१	१५	प्रकटीकुर्वन्	प्रकटीकुर्वन्

२१	२१	इति शेषः	इति शेषः
२१	२२	टीकयां	टीकायां
२२	२	स्त्रीपुंसादि	स्त्रीपुंसादि
२२	४	मात्मानं	मात्मानं
२२	१३	समात्यर्थः	समात्यर्थं
२२	१६	पदात्	पदात्
२२	२२	स्वाहापदं	स्वाहापदं
२३	११	चष्टेति	चष्टे इति
२३	१७	अपतत्	आपतत्
२४	१७	विशुद्धादिगुणार्कं पदमेव । वासुदेवः	विशुद्धत्वादिगुणार्कं पदमेव वासुदेवः
२५	२	स्तत्या	स्तुत्या
२५	६	कमलापतय	कमलापतये
२७	१	जगद्गुरो	जगद्गुरो
२७	४	स्तुतिभि	स्तुतिभि
२७	८	पर्व	पूर्व
२८	१६	अस्वादयेदिति	आस्वादयेदिति
३०	३	अब्रतीब्रती	अब्रती ब्रती
३२	७	शब्दवानाकाशः ॥ ११ ॥	शब्दवानाकाश
३२	१८	शब्दवानिति ॥ १२ ॥	शब्दवानिति ।
३३	८	भूमि	भूमि
३३	१६	सङ्घ्या	सङ्घ्या
३५	११	सुपर्ण	सुपर्णा
४०	२०	भूतानां	भूतानां
४१	२१	अर्शादित्वात्	अर्शादित्वात्

४४	८	प्रदम्नाख्या	प्रदुन्नाख्या
४४	१३	भूमिस्था	भूमिष्ठा
४४	१६	चतुर्थी	चतुर्थी
४४	१८	प्रत्यक्षासौ	प्रत्यक्षा चासौ
४६	२०	अवताणां	अवताराणां
४६	२१	प्रणवार्धत्वमाह	प्रणवार्धमाह
४६	२३	ओंकारस्यांशैः कृत इति	ओङ्कारस्यांशकैः कृत इति
		टीकासम्मतः पाठः	खञ्जितपुस्तकपाठो
			विश्वेश्वरसम्मतः
४८	१	मबाधितं	मबाधितं
४८	५	स्तवै	स्तु वै
४८	११	धात्वर्णान्तशब्दस्य	धात्वर्णान्तशब्दस्य
४८	१३	मबाधितं	मबाधितं
४८	१७	मायाया	मायाया
४९	३	यस्तजम्बू	यस्तु जम्बू
४९	१८	सप्त	सप्त
४९	१९	बोद्धव्य	बोद्धव्य
५०	१०	जम्बूदीपे	जम्बूदीपे
५०	१३	चतुर्थ्यह	चतुर्थ्यह
५०	२२	स्तेनति	स्तेनेति
५१	२१	हीनाः य किन्तु	हीनाः ये किन्तु
५२	३	वै हङ्कार	वै हङ्कार
५२	२२	महती वे इति	महती वे अहङ्कार इति
५४	१	मात्रात्मको कृष्णो	मात्रात्मकः कृष्णो
५४	९	तदात्मकः	तदात्मकः

५४	२२	मथरायां	मथुरायां
५५	७	कीरीटं	किरीट
५५	१३	चिन्हितं	चिह्नितं
५५	१६	वचनं	वचनं
५६	६	संसारार्णवं	संसारार्णव
५६	१४	सम्यक् ज्ञानं जगद्भ्रमं	सम्यक् ज्ञातं सद् जगद्भ्रमं
५६	१८	संसारार्णवं सञ्जातं	संसारार्णवसञ्जातम्
५७	१५	सूर्यग्राम्बरौ	सूर्यग्राम्बरौ
५७	२२	निर्मित	निर्मित
६०	२०	सगुणमेक	सगुणमेक
६०	२१	सगुण	सगुणं
६२	२	गान्धर्वी	गान्धर्वी
६५	७	भूर्भुवः	भूर्भुवः
६५	१७	खल्लस्र	खल्लस्रौ
६६	५	समानात्मन	समानात्मने
६६	८	भूर्भुवः खल्लस्र	भूर्भुवः खल्लस्रौ
६६	१०	तस्रैव	तस्रै वै
६६	१७	खल्ल	खल्ल
६६	२७	भूतात्मा	भूतात्मा
६७	२२	खल्ल	खल्ल
६७	२३	पठनीम्	पठनीयम्
६८	५	कर्तृत्वं	कर्तृत्वं
६८	२३	पाटः	पाठः

गोपालतापनी ।

पूज्यभागः ।

—२००७३०२१

श्रीगणेशायनमः ।

(१) श्रीं सच्चिदानन्दरूपाय कृष्णायत्किष्टकारिणे ।

नमो वेदान्तवेद्याय गुरवे बुद्धिसाक्षिणे ॥ १ ॥

परमकारुणिकतया सगुणोपासनक्रमेणाधिकारिजनानामनर्थ-
निवृत्तये(१)सच्चिदानन्दस्वरूपश्रीकृष्णात्मतावाप्तये च श्रीगोपालविद्यामुद्दी-
पयन्ती तापनी श्रुतिः श्रोतृणामविघ्नविद्यासिद्धये सदाचारावबोधनाय
विषयसौलभ्यप्रकाशनेन तत्प्रवृत्तिसिद्धये च प्रतिपाद्यपरमदैवतप्रणति-
लक्षणं मङ्गलं प्रकाशयति, सच्चिदानन्दरूपायेति । ‘कृष्णाय,’ ‘नमः,’
इति सम्बन्धः । कृष्णशब्दः सच्चिदाचकः, नशब्दस्थानन्दवाचकः, इत्यभिप्रेत्य
कृष्णशब्दार्थमाह, सदिति । ‘सच्चिदानन्दः,’ एव स्वरूपं यस्य, सः तस्मै(२)
क्लेशकर्षकत्वं कृष्णशब्दार्थमाह, अक्लिष्टेति । ‘अक्लिष्टम्’ अविद्याऽस्मिता-
रागद्वेषाभिनिवेशलक्षणक्लेशप्रपञ्चकरहितं, भक्तजनं करोति तच्छीलाय(३)।

१ श्रीं तत्र कृष्णः कस्मात् । कृष्णर्भूवाचकः शब्दो नच निर्दृतिवाचकः । तयो-
रैक्यं परं ब्रह्म कृष्ण इत्यभिधीयते । इति घ, ङ, चिह्नितपुस्तकद्वयस्य प्रारम्भे पाठः ।
अस्य, कृष्यते विलिख्यते इति कृष्ट भूमिः सर्वाधारः, निर्दृतिरानन्दः सुखं, तथोरैक्यं
सामानाधिकरण्यं, तच्च यदा कर्माधारत्वेण भवति तदा परं ब्रह्म कृष्ण इति शब्देनाभि-
धीयते । अथवा भूग्रहणं दृश्योपलक्षणं, निर्दृतिः सुखस्वरूपं ब्रह्म, तथोरैक्यम् अध्यासनिवृत्त्या
शुद्धात्मतापादनमिति व्याख्या नारायणेन कृता । विश्वेश्वरेण तु नैष पाठो धृतः ।

२ जनानर्थनिवृत्तय इति ग, ङ, चिह्नितपुस्तकद्वयपाठः ।

३ सच्चिदानन्दं यद् ब्रह्म तदेव स्वरूपं यस्य तस्मै । यद्वा सन्नौ सर्वकालदेशसत्ताकौ
सर्वोत्कृष्टौ यौ ज्ञानानन्दौ तावैव स्वरूपं स्वाकारो यस्य तस्मै इति जीवगोस्वामिमतोर्थः ।

४ अक्लिष्टं यथा स्यात्तथा गोवर्द्धनधारणकेशबधादिलोलां कर्तुं श्रीलं यस्य तस्मै
इति जीवगोस्वामिमतोर्थः ।

ओं मुनयो ह वै ब्रह्माणमचुः, कः परमो देवः, कुतो मृत्युः^(१)
विभेति, कस्य विज्ञानेन अखिलं विज्ञानं भाति,^(२) केनेदं विश्वं

तत्सद्भावे प्रमाणमाह । 'वेदान्तवेद्याय' लक्षणावृत्त्या प्रकाश्याय इत्यर्थः ।
“ तं त्वीपनिषदं पुरुषं पृच्छामि ” “ वेदैश्च सर्वैरहमेव वेद्यः ” इति
श्रुतेः, स्मृतेश्च । नमस्यतौपयिकं रूपमाह, विशेषणद्वयेन । 'गुरवे'
सर्वहितोपदेशे, 'बुद्धेः' सर्वेन्द्रियप्राणमनोधिषां, 'साक्षिणे' । एतेन
ज्ञानदातृत्वेन प्राधान्यं सूचितम् । वेदान्तवेद्याय, इति विषयः सूचितः ।
उपनिषच्छब्दवाच्यत्वादपि तापन्या विषयप्रयोजनादिकं सूचितम् ।
तथा हि ये इमां गोपालविद्यामुपयान्ति मुमुक्षवस्तेषामियं गोपालविद्या
गर्भजन्मजरारोगाद्यनर्थव्रातं श्रातयति, तथा कृष्णाख्यं संसारविनिवर्तकं
परं ब्रह्म गमयति । संसारहेत्वविद्यादिकं च अत्यन्तमवसादयति विनाशय-
तीति व्युत्पत्त्या गोपालविद्या उपनिषदुच्यते । तद्धेतुत्वाच्च ग्रन्थोऽपि
उपनिषदित्युच्यते । “आयुर्वेद्यतम्” इत्यादिवत् । अत्र मुमुक्षुरधि-
कारी । कृष्णाख्यं संसारविनिवर्तकं सच्चिदानन्दस्वरूपं विषयः ।
आत्यन्तिकी संसारनिवृत्तिः कृष्णस्वरूपावाप्तिश्च प्रयोजनम् ॥१॥

ग्रन्थप्रयोजनादीनाञ्च साध्यसाधनभावः सन्वन्ध इत्यभिप्रेत्य गोपा-
लविद्यास्तुत्यर्थमाख्यायिकाभारचयति, मुनयो ह वै ब्रह्माणमिति । ह वै
इत्यव्ययम् । 'ह वै' स्मर्थप्रते । 'मुनयः' तत्त्वमननशीलाः सनकादयः,
'ब्रह्माणं,' प्रति 'ऊचुः' । किम् । 'कः,' 'परमः' सर्वोत्कृष्टः,

१ कस्यान्त्यु रिति घ, चिक्कितपुस्तकपाठः ।

२ अखिलं विज्ञानं भवति इति ख, घ, चिक्कितपुस्तकद्वयपाठः ।

संसरति, इति ॥२॥ तदु होवाच ब्राह्मणः, श्रीकृष्णो वै परमं
दैवतम् ॥ ३ ॥ गोविन्दान्मृत्युर्विभेति ॥ ४ ॥ गोपीजन-
वल्लभज्ञानेन तज् ज्ञातं (१) भवति ॥ ५ ॥

‘देवः’ । ‘कुतः’ कस्मात्, च ‘मृत्युः,’ ‘विभेति’ त्रस्यति । ‘कस्य,’
‘विज्ञानेन,’ ‘अखिलं’(२) सकलं जगत्, ‘भाति’ । ‘केनेदं विश्वं,’
‘संसरति’ प्रसरति उत्पद्यते ॥ २ ॥

तदु हेति । ‘तत्’ तत्र प्रश्नेषु, ‘ब्राह्मणः’ ह्यन्दसत्त्वात् ब्रह्मा, (१) ‘उ’
अपि, तान् प्रति ‘हृ’ क्लिब, गोपालविद्ययैवोत्तरम् ‘उवाच’ । किम् ।
‘श्रीकृष्णः,’ ‘वै’ प्रसिद्धं, ‘परमं दैवतं’ । कृष्णशब्दः सत्तावाचकः,
नकारश्च आनन्दवाचकः, तथाच, सदानन्दः परमं दैवतमित्यर्थः । यद्वा
भक्त्यापकर्षणात् कृष्णः परमं दैवतमित्यर्थः ॥ ३ ॥

गोविन्दादिति । गवा ज्ञानेन वेद्य उपलभ्यः ‘गोविन्दः,’ तस्मात्
उपलब्धात्, अमृतस्वरूपावाप्तौ ‘मृत्युः,’ ‘विभेति’ भयेन तदाच्चा-
कार्दी भवति इत्यर्थः(४) । “भीषाऽस्माद्वातः पवते भीषेदेति सूर्यः”
इत्यादिश्रुतेः ॥ ४ ॥

गोपीजनेति । इदं सकलजगत् नामरूपाभ्यां गोपायति रक्षति,
अथवा परं पुमांसं परब्रह्मस्वरूपं गोपायति संबुणोतीति व्युत्पत्त्या गोपी
प्रकृतिर्माया, तस्याः सकाशाज्जातः प्रपञ्चः, ‘गोपीजनः,’ तस्य ‘वल्लभः’
स्वामी ईश्वरः उत्पादनपालनसंहरणाधानम्, इत्यधिकृतानत्वात् तद्विज्ञा-

१ गोपीजनवल्लभज्ञानेनेदं विज्ञातम् इति ख, चिह्नितपुस्तकपाठः ।

२ अखिलं प्राकृताप्राकृतं सर्वं वसु । इति जीवगोस्वामिप्रणीतोऽर्थः ।

३ ब्राह्मण इति प्रत्यगात्मनो हरेरपत्यं ब्राह्मणः स्वयम्भूरिति नारायणप्रणीतोऽर्थः ।

४ गोविन्दरूपेण स गोचारकः व्याव्रात् गा इव मृत्योर्जीवितानपि रक्षतीत्यर्थः । इति
जीवगोस्वामिप्रणीतोऽर्थः ।

स्वाहयेदं संसरतीति ॥ ६ ॥ तद् उचुः, कः कृष्णो, गोवि-
न्दश्च कोऽसाविति^(१) गोपोजनवत्तमः कः, का स्वाहेति ॥ ७ ॥
तानुवाच ब्राह्मणः, पापकर्षणो, गोभूमिवेदविदितो विदिता,^(२)

नेन 'तत्' अखिलं विश्वं, विज्ञातं 'भवति' । "यथा एकेन मृतपिण्डेन
अखिलं मृगमयं विज्ञातं भवति" इति श्रुतिस्मृतीतिहासलोकेषु प्रसिद्धेः ॥ ५ ॥

स्वाहयेति । सुमु आह आज्ञतिक्रिया यया सा 'स्वाहा' इति व्युत्पत्त्या
स्वाहाशब्दवाचया मायया, 'इदं' जीवजातं, 'संसरति' संसारवद्भवति,
इत्यर्थः ॥ ६ ॥

एवं गूढार्थे ब्रह्मणा उक्ते तदर्थजिज्ञासवो मुनयः 'तत्' तत्र, 'उ ह' पूर्वं,
'उचुः,' इत्याह, कः कृष्ण इति ॥ ७ ॥

प्रागुक्तार्थे ब्रह्मा प्राह इत्याह, तानुवाच ब्राह्मण इति । 'ब्राह्मणः'
ब्रह्मा, 'तान्' सनकादीन्, प्रति 'उवाच' । कृष्णस्वरूपमाह, पापेति ।
पापकर्षकत्वात् प्रागुक्तरीत्या च सच्चिदानन्दरूपत्वात् पापकर्षकसच्चिदा-
नन्द एव कृष्णः अतः परमो देव इत्यर्थः^(३) । गोविन्दस्वरूपमाह, गोभूमि-
वेदविदित इति । गवि भूमौ गोशब्दवाच्यात् वेदात् 'विदितः,'
'विदिता' वेत्ता द्रष्टा गोविन्दः, अतस्तस्मादधिष्ठानतया ज्ञात्वा मृत्युः वि-

१ गोविन्दश्च कोऽसौ इति घ, चिह्नितपुस्तकपाठः ।

२ वेदिता इति घ, चिह्नितपुस्तकपाठः ।

३ पापं चिन्तमपि स्वीयलीलया कर्षति पापपुरुषान् पूतनाघकेशादीन् अक्षुरात्रपि
स्वसत्तान् मुक्तिदानार्थमाकर्षतीति स एव परमकृपालुः परमदैवतमिति भावः इति जीव-
नेस्वामिकृतोर्थः ।

गोपीजनाऽविद्याकलाप्रेरक, स्तन्माया चेति ॥ ८ ॥ सकलं
परं ब्रह्मैव तत् ॥ ९ ॥ यो ध्यायति, रसयति,^(१) भजति,
सोऽमृतो भवति सोऽमृतो भवतीति ॥ १० ॥

भेति इत्यर्थः । गोपीजनवल्गुभस्वरूपमाह, गोपीजनेति । गोपायन्तीति गोप्यः पालनशक्तयः तासां 'जनः' समूहः, तदास्या 'अविद्याकलाः,' च तासां वल्गुभः स्वामी 'प्रेरकः' ईश्वरः, इति व्युत्पत्त्या गोपीजनवल्गुभस्वैश्वरस्य सर्वाधिष्ठानस्य, ज्ञानेन सर्वमारोपितत्वेन विदितं भवति इत्यर्थः^(२) । स्वाहास्वरूपमाह, तन्मायेति । प्रागुक्तरीत्या तस्य ईश्वरस्य अधीना 'माया' स्वाहा, तथा सर्वे संसरति इत्यर्थः ॥ ८ ॥

सकलमन्त्रस्य फलितार्थमाह, सकलमिति । कलया मायया, सहितं 'सकलं' परमेश्वराख्यं, 'परं ब्रह्मैव,' 'तत्' उक्त मन्त्रप्रतिपाद्यम् ॥ ९ ॥

एतद्व्यानादेः फलमाह, यो ध्यायतीति । 'यः'दः, तद्रूपं 'ध्यायति,' तथा 'रसयति' कामबीजेन पञ्चपदीं जपति, 'भजति' पूजयति, 'सः' अमृतो भवति' मरणान् विवर्जितो भवति, इत्यर्थः ॥ १० ॥

१ एतद्यो ध्यायति रसति इति ख, चिह्नितपुस्तकपाठः ।

२ गोपीजनस्य या अविद्याकला अविद्यावयवास्तासां प्रेरकः निवर्तकः गोपीजनवल्गुभः कामनायविद्यानिवर्तनेन स्वात्मभावप्रद इत्यर्थः । यद्वा गोपीजन एवासमन्तात् विद्याकला ज्ञानप्रदो ग्रन्थभागः गोप्यः गाव ऋच इतियुतेः तासां प्रेरकः स्वोन्मुखतासम्पादकः । इति नारायणप्रणीतोऽर्थः ।

गोपायति सकलमिदं गोपायति सकलं परं पुमांसमिति गोपी प्रकृतिः तस्या जातं जन इति मन्त्रादिकं शथियन्मिति क्रमदीपिकोक्तेः । गोपीजनैर्मायिकैस्त्वैर्जीवि अविद्याकलां प्रेरयति इति सः । यद्वा गोपीजनेषु अविद्याकलासु अज्ञानचन्द्रकलां प्रेरयतीति सः । स्वसौन्दर्यमाधुर्य्यादिज्ञानं अपहृत्य स्वप्नेनः तान् मोहयतीत्यर्थः । वल्गुभः खलु खगणैः स्वप्रेयसीर्थमोहयति तदेव तस्य वल्गुभता । इति जीवगोस्वामिप्रणीतोऽर्थः ।

ते होचुः, किं तद्रूपं, किं रसनं, कथं चाहो तद्भजनं,^(१) तत् सर्व्वं
 विविदिषतामाख्याहीति ॥ ११ ॥ तदु होवाच हैरण्यो,
 गोपवेशमब्भाभं तरुणं कल्पद्रुमाश्रितम् ॥ १२ ॥ तदिह
 श्लोका भवन्ति ।

ध्येयं पृच्छन्ति, तथा रसनादिकञ्च पृच्छन्ति, ते होचुरि-
 त्यादिना ॥ ११ ॥

तत्र ध्येयरूपनिरूपणमवतारयति, तदु होवाचेति । 'तत्' तत्र प्रश्नेषु,
 'हैरण्यः' हिरण्यगर्भस्यापत्यं हैरण्यः ब्रह्मा, ध्येयं रूपम् 'उवाच,' इत्यर्थः ।
 गोपवेशमिति । गोपायतीति गोपस्तस्य वेशो यस्य तं 'गोपवेशं' पालक-
 स्वरूपम् अपो बिभर्त्ति इत्यब्जः समुद्रः तददाभा यस्य तम् 'अब्भाभं'
 समुद्रवद्भीरम्, अपारमित्यर्थः । 'तरुणं' जरादिदोषरहितं ।
 'कल्पद्रुमः' वेदः, सर्व्वपुरुषार्थहेतुत्वात् तम् आश्रितं तत्प्रतिपाद्यम् । इति
 तेनैव वा सर्व्वोपासनाधर्मप्रतिपादकेन तत्तत्कर्मफलसिद्धये आश्रितम् ।
 "इश्वरायत्तं फलमत उपपत्तेः" इति न्यायात्, "स्रभते च ततः कामा-
 न्भयैव विहितान् हितान्" इतिस्मृतेश्च । यद्वा 'गोपः' धेनुपालकः,
 तस्य 'वेशः,' यस्य तम् । 'अब्भाभं' सज्जजलदनीलं । 'तरुणं' नवयौवनं ।
 कल्पवृक्षमूले सिंहासत्रस्थाऽस्तुजोपधियमित्यर्थः ॥ १२ ॥

सत्पुण्डरीकनयनं मेघाभं वैद्युताम्बरं ।

द्विभुजं ज्ञानमुद्राढ्यं वनमालिनमीश्वरं ॥ १ ॥

गोपगोपीगवावीतं^(१) सुरद्रुमतन्नाश्रितं ।

उत्तरूपध्यानं मन्त्रसम्मतियोजनेन सविस्तरमाह, तद्विहेति । 'तत्' तत्र, 'इह' उत्तरूपध्याने, 'स्त्रोकाः' मन्त्राः, अपि 'भवन्ति' । सत्युण्डरीकनयनमिति । 'सत्' निर्मलं, 'पुण्डरीकं' हृत्कमलं, 'नयनं' प्रापकं यस्थ तं । 'मेघा' उपतप्तमनसि सच्चिदानन्दस्वरूपा, 'आभा', यस्य तं । विशेषेण द्योततइति विद्युत्, विद्युदेव 'वैद्युतम्' तादृशम् 'अम्बरं' स्वप्रकाशविदाकाशमित्यर्थः । द्वौ हिरण्यगर्भविराडात्मानौ, भुजौ मौक्तिकशिल्पहेतुभूतौ हस्तौ, यस्य तं 'द्विभुजं' । ज्ञानमुद्रा तत्त्वमसीति सच्चिदानन्दैकरसाकारा दृष्टिः, तत्र 'आच्छा' प्रकाशमानं^(२) । वने विविक्षप्रदेशे स्वभक्तोषु मासते प्रकाशते इति तं 'वनमालिनम्' । 'ईश्वरं' ब्रह्मादीनामपि नियन्तारम् ॥ १ ॥

आमानं गोपायतीति, 'गोपः' जीयः, 'गोपी' माया, 'गावः' वेदाश्च, तेः 'आवीतं' स्वामितया आश्रितं । 'सुरद्रुमः' वेदः, तस्य 'तलं' स्वरूपम्, 'आश्रितं' तत्प्रतिपाद्यम्, इत्यर्थः । 'दिव्यालङ्काराः'

१ गोपीगोपगवावीतमिति । कैश्चित् पश्यते तत्राभ्यर्हितत्वात् गोपीपदस्य पूर्वनिपातः । गोपा हि प्राथमे स्त्रीनेत्रा भवन्ति । इति नारायणटीकाधृतपाठः ।

२ तर्जन्यङ्गुष्ठकौ सक्तावग्रतो हृदि विन्यसेत् । वामहस्ताम्बुजात्तज्जानुर्द्वनि विन्यसेत् । ज्ञानमुद्रा भवद्देशे रामधन्वस्य प्रेथसी । प्रेथसीत्यातिशायिकनिर्देशद्वयैषामवताराणां प्रियंति गम्यते । मौनमुद्रायामिति तु युक्तः पाठः । मौनवतैव पृतनादिकसान्नागां निपातितत्वात् स्वल्पस्य च लोकेऽप्रकाशनाच्च गोपोजनेषु गुप्तभावेन स्थितं ब्रह्मेत्यर्थः । इति नारायणप्रणीतेऽर्थः ।

दिव्यालङ्कारणोपेतं रत्नपङ्कजमध्यगं ॥ २ ॥

कालिन्दीजलकल्लोलसङ्गिमारुतसेवितं ।

चिन्तयंश्चेतसा कृष्णं मुक्तो भवति संसृतेरिति ॥ ३ ॥

षड्विधैश्वर्यैः, 'उपेतम्' । तथा 'रत्न' तुल्यम् अतिस्वच्छं यत्
 'पङ्कजं' हृदयकमलं, तदन्तःस्थाकाशगतः, तम् । "ऐश्वर्यस्य समग्रस्य
 धर्मस्य यशसः श्रियः । वैराग्यस्य च मोक्षस्य घणां भग इतीङ्गना"
 इति । ते च षड् धर्मा यस्य सन्तीति भगवान् ॥ 'कालिन्दी' नाम
 निर्मलोपासना, तस्याः 'जलकल्लोलाः' नानास्फुरणतरङ्गाः, तत्
 'सङ्गी,' 'मारुतः' निश्चलप्राणवायुश्च, ताभ्यां 'सेवितम्' आराधितम् ।
 यद्वा भक्तानुग्रहार्थमाविष्कृतचिह्ननस्य यथाश्रुतमेवेदं ध्यानं । 'सत्-
 पुण्डरीक'वदतिनिर्मले 'नयने,' यस्य तम् । 'मेघामं' नीरदश्यामलं ।
 तडिदाभम् 'अम्बरं' यस्य तं पीताम्बरम् । 'दिभुजं' देवकीप्रार्थनया
 अन्यभुजद्वयस्योपसंहृतत्वात् यद्वा अष्टादशाक्षरे दिभुजे ध्येय इति
 सूचितम् । 'ज्ञानमुद्रा' हृद्याश्रिततर्जन्यङ्गुष्ठयोगरूपा, तथा, 'आच्छ्रं'
 युक्तं । वनमाला नाम नानायुष्मपल्लवरचिता पादतलावलिम्बिनी
 माला, विद्यते यस्य तं 'वनमालिनम्' । 'ईश्वरम्' उक्त्वा र्थम् ।
 'गोपाः' श्रीदामादयः, 'गोशः' राधाद्याः, 'गावः' कपिलाप्रभृतयः,
 ताभिः 'आवीतं' परिरुतम् । कल्पवृक्षाश्रयम् । 'दिव्यैः' अलौकिकैः,
 आभरणैः, 'उपेतं' । सिंहासनेपरि रत्नमयसुवर्णकमलमध्यस्थितम् ।
 यमुनाजलतरङ्गसम्भ्रिवायुना सेवितम् । एवंविधं श्री'कृष्णं,' 'चेतसा,'
 'चिन्तयन्' ध्यायन्, नरः 'संसृतेः' संसारात्, 'मुक्तो भवति' । 'इति'-
 शब्दे ध्यानसमाप्त्यर्थः ॥ ३ ॥

तस्य पुना रसनं जलभूमिन्दुसम्पातकामादि कृष्णायेत्येकं पदं, गोविन्दायेति द्वितीयं, गोपीजनेति तृतीयं, वल्लभायेति तुरीयं, स्वाहेति पञ्चममिति पञ्चपदीं जपन्, पञ्चाङ्गं द्यावा-भूमि सूर्याचन्द्रमसौ साग्नी तद्रूपतया ब्रह्म सम्पद्यते ब्रह्म सम्पद्यत इति ॥ १३ ॥

द्वितीयप्रश्नोत्तरमाह, तस्य पुना रसनमिति । 'तस्य' कृष्णाख्यब्रह्मणः, 'रसनं' 'जलभूमिन्दुसम्पातकामादि' यथा स्यात् तथा पञ्चपदजपनम्, इति शेषः । जलं ककारः, भूमिः लकारः, ईकारः अग्निः, इन्दुः, अनुस्वारः, एतेषां सम्पातरूपं यत् कामबीजं, तत् आदौ प्रथमं यथा स्यात्तथेत्यर्थः^(१) । तानेव पञ्च पदानि विदुषोति, कृष्णायेत्येकं पदमित्यादिना । उक्तसरसनस्य फलमाह, पञ्चपदीमिति । 'पञ्चपदीं जपन्,' पुरुषः 'पञ्चाङ्गं,' 'ब्रह्म' नारायणात्मकं, 'तद्रूपतया' पञ्चाङ्गब्रह्मतादात्म्येन, प्राप्नोतीति सम्बन्धः । इदन्तु सङ्ख्यजपफलम् । पञ्चाङ्गान्याह । 'द्यावा-भूमि,' तथा अग्निना सहितौ 'साग्नी,' 'सूर्याचन्द्रमसौ' ^(२) । अभ्यासः प्रथमोपनिषत्समात्यर्थः ॥ १३ ॥

१ कामो वल्लभाय कामबीजं तदादि कृष्णायेति चतुर्थ्यन्तेकं पदमित्यर्थः । एवं चलारि चतुरसराणि पञ्चमं द्वात्रिंशन्मिति पञ्चपदीमेवंरूपां पञ्चपदीं प्रजपन् पञ्चाङ्गं कुर्यादिति शेषः । पञ्चाङ्गानि हृदयशिरःशिखाकनकास्राणि, चतुरसराणि चत्वार्यङ्गानि, पञ्चमं द्वात्रिंशन्मिति नारायणप्रणीतोऽर्थः ।

२ नत् पञ्चाङ्गं पञ्चरूपेणोपास्यमित्याह, द्यावाभूमि सूर्याचन्द्रमसौ साग्नी इति । कीं कृष्णाय दिवात्मने हृदयाय मनः, गोविन्दाय भूम्बात्मने शिरसे स्वाहा, गोपीजन-सूर्यात्मने शिखायै वषट् इत्यादिप्रयोगः । इति नारायणप्रणीतोऽर्थः ।

तदेष श्लोकः । क्लोमित्येतदादावादाय कृष्णाय गोवि-
न्दायेति च गोपीजनवल्लभाय वृद्धज्ञानव्या सकृदुच्चरेत्^(१) यो
गतिस्तस्यास्ति मङ्गु नान्या गतिः स्यादिति^(२) ॥ १४ ॥

उत्तरसने मन्त्रसंवादमाह, तदेष इति । 'तत्' तत्र उक्ते रसने,
'एषः,' 'श्लोकः' मन्त्रः, वर्त्तत इति । 'क्लोमित्येतत्,' 'आदौ,'
'आदाय' उच्चार्यत्र, अथ 'कृष्णाय', 'गोविन्दाय', 'इति,' 'च' पुनः,
'गोपीजनवल्लभाय,' 'वृद्धज्ञानव्या' स्वाहया, इत्यर्थः^(१) । इति 'यः',
'सकृत्' एकवारमपि, 'उच्चरेत्', 'तस्य', 'मङ्गु' शीघ्रं, पञ्चाङ्गब्रह्मात्मरूप-
'गतिः', भवति, 'अन्या' चन्द्रमण्डलरूपा, 'गतिः', तस्य 'न स्यात्' ।
'इति'शब्दो रसनसमात्यर्थः ॥ १४ ॥

कथञ्चाहो तद्भजनमित्यस्योत्तरं वक्तुं भजनशब्दार्थमाह, भक्ति-
रस्य भजनमिति । पर्यग्रायेणार्थाऽवगमासम्भवात् पुनर्भजनस्य लक्षणमाह,

१ सकृदुच्चरेत् इति च, चिह्नितपुस्तकपाठः ।

२ क्लोमित्येतदादावादाय कृष्णाययोगं गोविन्दायेति गोपीजनवल्लभाय वृद्धज्ञान-
श्यामं तदुच्चरेत् या गतिस्तस्यास्ति मङ्गु नान्या गतिः स्यादिति च, चिह्नितपुस्तकपाठः ।
अस्य क्लोमिति कृष्णाययोगं कृष्णायेतिपदेन युक्तं गोविन्दायेत्यपि आदाय पुनः गोपीजन-
वल्लभाय वृद्धज्ञानवत् श्यामवर्णं तदपि भायारूपं संसारकारणं स्वाहेति पदमुच्चरेत् यः ।
अविद्या हि तमेरूपा तमस्य श्यामं भवति इति नारायणप्रणीतेर्थः ।

जपपरिपाटीं दर्शयति । क्लोमित्येतदादावादाय उच्चार्यं कृष्णायेति चतुर्थ्यन्त-
पदेन योगो यस्य तत् । वृद्धज्ञानुर्भवाप्रकाशः परमेश्वरो ब्रह्मैवा तदीयया स्वाहया
सहितमिति जीवगोखानिप्रणीतेर्थः ।

भक्तिरस्य भजनं तदिहामुत्रोपाधिनैरास्येनैवामुष्मिन्
मनसः कल्पनमेतदेव च नैष्कर्म्यम् ॥ १५ ॥ कृष्णं तं विप्रा
ब्रह्मधा यजन्ति गोविन्दं सन्तं ब्रह्मधाऽऽराधयन्ति (१) गोपी-
जनवल्लभो भुवनानि दध्रे ॥ १६ ॥

तदिहामुत्रेति । 'इह', 'अमुत्र', 'उपाधेः' ऐहिकपारलौकिकप्रयो-
जनस्य, 'नैरास्येन' निरसनमेव नैरास्यं तेन ऐहिकामुष्मिकफलकामना-
राहित्येन, 'एव', 'अमुष्मिन्' कृष्णाख्ये ब्रह्मणि, 'मनसः', 'कल्पनं'
प्रेम्णा तन्मयत्वं, तदेव भजनमुक्तमित्यर्थः । 'एतत्' भजनम्, 'एव',
'नैष्कर्म्य' ज्ञानम्, इत्यर्थः ॥ १५ ॥

कृष्णं तमिति । 'तं', 'कृष्णम्' आनन्दात्मानं, 'विप्राः' सात्त्विकाः,
'ब्रह्मधा' द्रव्ययज्ञपाठयज्ञयोगयज्ञादिभिः 'यजन्ति' । गोविन्दमिति ।
गोभूमिवेदविदितं, 'सन्तं', 'ब्रह्मधा' अवरणकीर्तनस्मरणपादसेवनार्चन-
वन्दनदास्यसख्यात्मनिवेदनादिभिः, विप्रादयः सर्वेऽपि 'आराधयन्ति'
सेवयन्ति । तस्यैव सेव्यत्वे हेतुः गोपीजनवल्लभ इति । 'गोप्यः' पालन-
शक्तयः, तासां 'जनः' समुदायः, तस्य 'वल्लभः' स्वामी प्रेरकः सन्,
'भुवनानि' अनन्तकोटिश्रद्धाखण्डानि 'दध्रे'(१) । उपलक्ष्यमेतत् । अपा-
लयत् पालयति पालयिष्यति च ॥ १६ ॥

१ ब्रह्मधा रसमिति इति च, चिकित्तपुस्तकपाठः ।

२ भजनप्रकरणे भजनफलं भजनव्यतिरेकफलञ्च मन्त्रपदैरेव दर्शयति कृष्णं तमिति ।
नारदादय इव शास्त्रमार्गेण पूजयन्ति । गोविन्दसाविष्कृतकैशोरवयसं सन्तं गोप्य इवानु-
रागमार्गेणाराधयन्ति । दध्रे धारयति पालयति भजनफलप्रधानेन पूज्यते च इति जीव-
गोस्वामिकृतोऽर्थः ।

स्वाहाश्रितो जगदेजयत् सुरेताः ॥ १७ ॥ वायुर्यथैको
भुवनं प्रविष्टो अन्ये अन्ये पञ्चरूपो बभूव । कृष्णस्तथैकोऽपि
जगद्धितायं शब्देनासौ पञ्चपदो विभातीति ॥ १८ ॥

एवं पाषाणकृत्वात् सेव्यत्वमुक्त्वा, अथजनकत्वादपि तदाह, स्वाहाश्रित-
इति । 'स्वाहा' माया, तदा'श्रितः' तदाधिकृता सन्, 'जगत्' अद्यत्तनाम-
रूपम्, 'एजयत्' अक्षयत् व्यक्तीभावाद्योन्मुखमकरीत्, सृष्टिकाशे(१) ।
अथ हेतुगर्भावशेषमाह, सुरेताइति । सुष्ठु शोभनं चिद्रूपं मायायां
प्रतिबिम्बोन्मुखं, रेता यस्य सः 'सुरेताः' । "रूपं रूपं प्रतिरूपो बभूव"
इतिश्रुतेः, "मम योनिर्महद् ब्रह्म तस्मिन् गर्भं दधाम्यहम्" इति स्मृतेश्च ॥ १७ ॥

भक्तानामाराधनसौकर्याय गोपालविद्यात्मकशब्दरूपेण भगवान्
पञ्चधा भातीति सदृष्टान्तमाह, वायुर्यथैकइति । 'यथा,' 'भुवनं' ब्रह्माख्यं,
'प्रविष्टः,' 'एकः,' एव, 'वायुः,' 'जन्ये जन्ये' शरीरे शरीरे प्रतिशरीरं,
'पञ्चरूपः' प्राणायानव्यानादिरूपः, 'बभूव' । 'तथा' एव 'एकोऽपि,'
'असौ' कृष्णः, 'जगद्धितायं,' 'भुवनं,' 'प्रविष्टः,' 'शब्देन' गोपाल-
विद्यात्मकेन, पञ्च पदानि यस्य सः 'पञ्चपदः,' विविधं 'भाति' प्रकाशते,
'इति'शब्दो मन्त्रसमाख्यर्थः ॥ १८ ॥

गोविन्दं सन्तं ब्रह्मधाराधयन्तीत्युक्तं, तन्नाराधनात्मकमुपासनं
पृच्छन्तीत्याह, ते होषुवपासनमेतस्येति । 'ते' सनकादयः, 'ह' किल,

१ स्वाहाश्रितो जगदेजयत् सुरेताः इत्यव्ययं सन्धोषने पादपूरणे वा जगत् एजयत् भजन-
वतिरेकेण संसारप्रवासेण कल्पयति इत्यर्थः । सुरेताः अतिवसवतां शोभनं रेता भगव-
दीयं यस्मानिति वा इति जीवगोपालभक्तयोः ।

ते चापुष्पासनमतस्य परमात्मनो गोविन्दस्याखिला-
धारिणो ब्रूहीति ॥ १९ ॥ तानुवाच यत्तस्य पीठं द्वैरण्याष्ट-
पलाश^(१)मम्बुजं । तदन्तरालिकेऽनलास्रयुगं ^(२) तद-
न्तराद्यार्णाखिलबीजं कृष्णाय नम इति^(३) बीजाद्यं ^(४)

‘यत्तस्य,’ ‘परमात्मनः’ श्रीकृष्णस्य, ‘गोविन्दस्य,’ ‘अखिलाधारिणः,’ ‘उपा-
सनम्’ आराधनं, ‘ब्रूहि’ कथय, इत्यर्थः ॥ १९ ॥

तन्नाराधनाधिष्ठानभूतं पीठनिरूपणमवतारयति, तानुवाचेति ।
‘यत् तस्य पीठं,’ तत् ‘तान्,’ प्रति ब्रह्मा ‘उवाच,’ इत्यर्थः । खण्डे
क्षालितं पीठं स्थापयित्वा ‘द्वैरण्याष्टपलाशं’ सौवर्णाष्टदलम्, ‘अम्बुजं,’
स्थापयेत् गन्धयुतेन चन्दनेन वा लिखेत् इत्यर्थः । ‘तदन्तरालिके’
तस्य कमलस्य अन्तरालभवे प्रदेशे, ‘अनलास्रयुगं’ त्रिकोणद्वयं, सं-
लिखेदित्यर्थः । तदन्तराद्यार्णिति । तस्य षट्कोणस्य, ‘अन्तरा’
मध्ये, ‘आद्यार्ण’रूपम् ‘अखिल’कार्यस्य ‘बीजं’ कामबीजं, साध्यनाम
कर्मानाम च लिखेदिति शेषः । तदुक्तं सनत्कुमारसंहितायां । “कर्शि-
कायां लिखेद्विष्णुटितं मण्डलद्वयं । तस्य मध्ये लिखेद्बीजं साध्याख्यं
कर्म्मसंयुतम्” इति ॥ ‘कृष्णाय नम इति,’ ‘बीजाद्यं’ बीजेन कामबीजेन

१ द्वैरण्याष्टपलाशमिति ख, घ, ङ, चिह्नितपुस्तकत्रयपाठः । नारायणसंस्कृतः ।

२ तदन्तरालिकानलास्रयुगमिति ख, घ, ङ, चिह्नितपुस्तकत्रयपाठः ।

३ तदन्तराद्यार्णं विलिखीत कृष्णाय नम इति घ, चिह्नितपुस्तकपाठः । तदन्तरा-
द्यार्णं विलिखीतं कृष्णाय नम इति ख, चिह्नितपुस्तकपाठो नारायणसंस्कृतो श्रीमन्नोखासि-

४ बीजाद्यमिति घ, ङ, चिह्नितपुस्तकत्रयपाठः ।

सब्रह्माणमाधायानङ्गगायत्री^(१) यथावद्ब्रह्मलिख्य^(२) भूम-

आद्यं षडक्षं, सन्धिषु षडक्षरं लिखेत् “ षडक्षं सन्धिषु ” इति क्रमदीपिकोक्तेः । सब्रह्माणमिति । पूर्वलिखितं कार्गिकास्थमनङ्गवीजं ‘सब्रह्माणम्’ अष्टादशाक्षरमन्त्रोपेतम्, ‘आधाय,’ इत्यर्थः । मन्त्रतद्द्रष्टारभेदात् मन्त्रो ब्रह्मा । तदुक्तं संहितायां । “ततः शिष्टैर्मनोर्वर्णैस्तं कामं वेद्येत् सुधीः” इति । षट्कोणस्य पूर्वैर्नैर्ऋत्यवायव्यकोणेषु श्रीमिति वीजं लिखेत् । अभ्येयपश्चिमेशानकोणेषु, द्वीमिति वीजं लिखेदिति शेषः । “श्रियं षट्कोणकोणेषु येन्द्रनैर्ऋतिवायुषु । ब्रह्मलिख्य विलिखेन्मायां वद्विवाखण्डशूलिषु” इति संहितोक्तेः । अनङ्गगायत्रीमिति । अष्टदलस्य सर्वजनसम्मोहनकेशरेशु ‘अनङ्गगायत्री’ कामगायत्री, ^(१) ‘यथावत्’ त्रिंशः त्रिंशः, ब्रह्मलिखेदित्यर्थः । “कामदेवाय सर्वजनप्रियाय सर्वजनसम्मोहनाय ज्वल ज्वल प्रज्वल प्रज्वल सर्वजनस्य हृदयं मे वशं कुरु कुरु स्वाहा” इत्यष्टाक्षरिंशदक्षरं मालामन्त्रं, प्रतिदलं षट् षट् अक्षरं क्रमेण लिखेदित्यवबोधयम् । अष्टदलस्योपरि वृत्तं कृत्वा मातृकाक्षरैर्वेद्येदित्यपि बोधम् । “अक्षरैः कामगायत्र्या वेद्येत् केशरे सुधीः । काममालामनोर्वर्णैर्दलेष्वष्टसु मन्त्रवित् ॥ लिखेद्ब्रह्माननैर्भक्तैर्मातृकां तद्विहितं लिखेत् ।” इति

१ आधायानङ्गमन्त्रं गायत्रीमिति ख, घ, चिह्नितपुस्तकद्वयपाठः ।

२ यथावद्ब्रह्मलिख्य इति घ, ङ, चिह्नितपुस्तकद्वयपाठः । यथावद्ब्रह्मलिख्य इति ख, चिह्नितपुस्तकपाठः ।

३ अनङ्गगायत्रीं कामदेवाय विद्युत् पृष्णवासाय धीमहि तन्नोऽङ्ग प्रचोदयादिति नारायणः ।

एडलं शूलवेष्टितं^(१) कृत्वाऽङ्गवासुदेवादिस्त्रिभिः शक्ति-

संहितोक्तेः । भूमण्डलं शूलवेष्टितं कृत्विति । “भूट्टहं चतुरस्रं
स्यादष्टवज्रयुतं मुने” इति संहितोक्तेः । अस्यैव धारणायन्तत्वात्
साध्यादिखेत्वनमप्यादावसूचत् । अतएव धारणाविधानं तत्फलञ्च
संहितायामुक्तं । “ऊत्वा सहस्रमाज्येन मन्त्रसम्पातपूर्वकं । मार्ज-
यित्वाऽयुतं जम्पा धारयेद् यन्त्रमुत्तमं ॥ त्रैलोक्यैश्वर्यं नाप्नोति देवैरपि स
पूजितः ।” इत्यादिना । इदन्तु केवलं धारणार्थं यदा यन्त्रं क्रियते
तदभिप्रयोज्योक्तं, यदा पुनः पूजार्थं यन्त्रं क्रियते तदा तु पूर्वं
“मण्डुकादि ष्टयिव्यन्तं पूजयेत् कार्णिकोपरि । अथप्रादिपीठपदेषु
धर्मादींश्चतुरो यजेत् । चतुर्षु पीठगात्रेषु धर्मादींश्चतुरो यजेत् ।
कार्णिकायां ततोऽनन्तं पद्मान्तञ्च ततो यजेत् । तार्वरुणं प्रभिन्नानि मण्ड-
लानि क्रमात् ततः । सत्त्वं रजस्तम इति यजेतात्मचतुष्टयम् । आत्मान्त-
रात्मा परमात्मा ज्ञानात्मेति क्रमात् सुधीः । विमलोत्कर्षिणी ज्ञाना क्रिया
योगेति पञ्चमी । प्रज्ञी सत्या तथेशानानुग्रहा नवमी स्मृता । प्रागाद्यष्टसु
पत्रेषु कार्णिकायां यजेन्मुने” ॥ “ओं नमो विश्वे सर्वभूतात्मने वासुदेवाय
सर्व्वात्मसंयोगयोगपद्मपीठात्मने नमः” इति पीठमन्त्रमयमस्योपरि
विन्यस्य, “ततः पीठं समभ्यर्च्य देवमावाह्य नारद । अर्थादिधूपदीपा-
दीनुपचारान् प्रकल्पयेत्” ॥ अथावरणपूजां कुर्यात् । तत्र प्रथमाव-
रणमाह, अङ्गेति । षट्कोणस्याभेयनैर्ऋत्यवायव्येशानेषु हृदयशिरः-
शिखाकवचानि, अग्रभागे नेत्रं, पूर्वादिदिक्षु च अक्षुम्, इत्यङ्गानि
पूजयेत् । द्वितीयावरणमाह, वासुदेवादीति । पूर्वपश्चिमयाम्योत्तर-
दक्षेण, यथाक्रमं ‘वासुदेव’सङ्घर्षणप्रदुग्धानिबद्धान् पूजयेत् ।

१ मल्लवेष्टितमिति घ. चिह्नितपुस्तकपाठः ।

न्द्रादिवसुदेवादिपार्थादिनिध्यावीनं यजेत् । सन्ध्यासु^(१)

आग्नेयनैर्ऋत्यवायव्येशानेषु, यथाक्रमं शान्तिश्रीसरस्वतीरतीः पूजयेत् । तृतीयावरणमाह । ‘रत्निकाद्यादि’ ‘स्वशक्तयः’ दृष्ट्याशक्तयः । “दक्षेषु रत्निकाणी सत्यभामा जाम्बवती तथा । नामजिती मित्रविन्दा कालिन्दी च ततः परा ॥ लक्ष्मणा च सुश्रीला च पूज्या हेमामितप्रभा” इत्यर्थः । चतुर्थपञ्चमाद्यावरणमाह, इन्द्रादिवसुदेवादिपार्थादीति । अत्र वसुदेवाद्यावरणमेव चतुर्थं बोध्यम् । पूर्वभागे वसुदेवाय पीतवर्णाय । आग्नेयकोणे देवक्यै श्यामलायै । दक्षिणभागे नन्दाय कर्पूरगौराय । नैर्ऋत्यकोणे यशोदायै कुङ्कुमगौरायै । पश्चिमे बलदेवाय शङ्खकुन्देन्दुधवलाय । वायव्ये कलापश्यामलायै सुभद्रायै । उत्तरकोणे गोपीभ्यः । ईशानकोणे गोपीभ्यः । पञ्चमन्तु पार्थाद्यावरणम् । अर्जुननिशठोद्भवदारुक्विश्वक्सेनसात्यकिगण्डनारदपर्वतान् पूजयेत् । षष्ठं निध्यावरणम् । पूर्वदिशि इन्द्रनिधये । आग्नेयदिशि नीलनिधये । याम्ये कुन्दाय नमः । नैर्ऋत्यकोणे मकराय । पश्चिमे आनन्दाय । वायव्ये कच्छपाय । उत्तरे शङ्खनिधये । ईशानकोणे पद्मनिधये । सप्तममिन्द्राद्यावरणम् । इन्द्राय पीतवर्णाय पूर्वदक्षे । अग्नेये रक्तवर्णाय । यमाय नीलोत्पलवर्णाय । रक्षोऽधिपतये दृष्ट्यावर्णाय । वायवे धूम्रवर्णाय । वरुणाय शुक्लवर्णाय । कुबेराय नीलवर्णाय । ईशानाय श्वेतवर्णाय । पूर्वेशानयोर्मध्ये ब्रह्मणे गोरोचनावर्णाय । नैर्ऋत्यपश्चिमयोर्मध्ये शेषनागाय श्वेतवर्णाय । पूर्वदक्षे वज्राय पीतवर्णाय । शक्तये शुक्लवर्णाय । दृष्ट्याय नीलवर्णाय । खड्गाय श्वेतवर्णाय । पाशाय विद्रुद्वर्णाय । ध्वजाय रक्तवर्णाय । गदायै । त्रिशूलाय शुक्लवर्णाय

प्रतिपत्तिभिरुपचारस्तेनास्याखिलं भवत्यखिलं भवतीति ॥ २० ॥
तदिह श्लोका भवन्ति । एको वशी सर्वगः कृष्ण ईश
एकोऽपि सन् बद्धधा यो विभाति । तं पीठस्थं येऽनु भजन्ति
धीरास्तेषां सुखं शाश्वतं नेतरेषाम् ॥ २१ ॥

नित्यो नित्यानां चेतनश्चेतनानामेको बहूनां यो विदधाति

इत्यष्टमावरणम् । आवीतमिति । एतैः आवरणैः 'आवीतं,' परमेश्वरं,
'यजेत्' पूजयेत् । 'सन्ध्यासु' त्रिकालसन्ध्यासु, 'प्रतिपत्तिभिः' ध्यानैः,
'उपचारैः' षोडशोपचारादिमहाराजोपचारैः, पूजयेदित्यर्थः । तेनेति ।
'तेन' आराधनेन, 'अस्य' आराधकस्य, 'अखिलं' पुरुषार्थचतुष्टयं,
'भवति' । अभ्यासो द्वितीयोपनिषत्समात्यर्थः ॥ २० ॥

उक्तोपासने मन्त्रसम्प्रतिमाह, तदिहेति । 'तत्' तस्मिन् दृष्टे, 'इह'
उक्तोपासने, 'श्लोकाः' मन्त्राः, अपि 'भवन्ति' वर्तन्ते । एको वशी
सर्वग इति । 'एकः' सजातीयविजातीयस्वगतभेदरहितः, अत एव वशे
सर्वमस्यास्तीति 'वशी,' 'सर्वगः' सर्वत्र देशतः कालतः वस्तुतश्चापरि-
च्छिन्नः, 'कृष्णः' आनन्दः, अत एव 'ईशः' ब्रह्मादीनामपि कृत्यः । पूर्वोक्तः
'एकोऽपि सन्,' 'यः' कृष्णः, जगत्पालनाय 'बद्धधा' पद्मरूपः, 'विभाति'
विविधं प्रकाशते, वायुरिव प्राणादिभेदैः । तं पीठस्थमिति । 'तं'
पञ्चपदात्मकं प्रागुक्तं, 'पीठस्थम्,' 'अनु'लक्ष्मीकृत्य, 'ये,' 'धीराः' एकाय-
चित्ताः, 'भजन्ति,' 'तेषाम्,' एव 'शाश्वतं' नित्यानन्दात्मकं, 'सुखं,' 'न,' तु
'इतरेषां' तद्भक्तिरहितानाम् । अचक्षुश्चक्षुतामिव रूपादर्शनम् ॥ २१ ॥

मन्त्रान्तरमाह, नित्यो नित्यानामिति । 'नित्यानाम्' इव मध्ये धो वस्तु-
गत्या 'नित्यः,' तथा 'चेतनानाम्,' इव बुद्ध्यादीनां, मध्ये वस्तुतः 'चेतनः,'

कामान् । तं पीठगं येऽनुभजन्ति धीरास्तेषां सिद्धिः शाश्वती
नेतरेषाम् ॥ २२ ॥

एतद् विष्णोः परमं पदं ये नित्ययुक्ताः संयजन्ते न कामान् ।
तेषामसौ गोपरूपः प्रयत्नात् प्रकाशयेत् आत्मपदं तदैव ॥२३॥

यो ब्रह्माणं विदधाति पूर्वं यो विद्यास्तस्मै गोपायति^(१) स
कृष्णः । तं ह देवमात्मबुद्धिप्रकाशं^(२) मुमुक्षुर्वै शरण-
तथा 'यः,' 'एकः,' सन्, पञ्चपदरूपेण 'बहूनां,' 'कामान्,' 'विदधाति' ।
'पीठगं,' 'ये,' 'अनुभजन्ति,' 'धीराः,' 'तेषां सिद्धिः,' 'शाश्वती' अनपा-
यिनी, 'न,' तु 'इतरेषाम्,' इति पूर्ववत् ॥ २२ ॥

मन्वान्तरमाह, एतद् विष्णोरिति । 'ये' साधकाः, 'एतत्' यन्नात्मकं,
'विष्णोः पदं,' 'नित्ययुक्ताः' सततं प्रयत्नवन्तः, 'संयजन्ते' सम्यगाराधयन्ति,
'न,' तु 'कामान्,' कामयन्ते । 'तेषां' साधकोत्तमानाम्, 'असौ,' गोपालक-
'रूपः,' 'गोप'वेषो वा 'प्रयत्नात्,' 'आत्मपदं' स्वरूपं, 'तदा' 'एव' भज-
नायवहितसमये एव, 'प्रकाशयेत्' प्रत्यक्षं दर्शयेत् ॥ २३ ॥

ननु तत्प्रकाशे सति किं स्यादित्याशङ्क्य मुमुक्षुशरण्योक्तैरेव तस्य
मोक्षप्रदत्वमाह, यो ब्रह्माणमिति । 'यः' परमेश्वरः कृष्णः, 'पूर्वं' सृष्टिसमये,
'ब्रह्माणं,' 'विदधाति' रचयति, 'यः' कृष्णः, 'तस्मै' तदर्थं, 'विद्याः' वेदान्,
प्रत्यययोधिजले मत्स्यहयग्रीवादिरूपेण 'गोपायति' तस्मै उपदिशति वा ।

१ यो विद्यां गाययति स इति घ, चिक्कितपुस्तकपाठः । अस्य गाययतिश्च मानं
कारितवानिति नारायणप्रश्नीतोर्थः ।

२ आत्मर्षिप्रकाशमिति घ, चिक्कितपुस्तकपाठः । एतस्य चरमान्तःकरणस्य
भासमानमिति नारायणप्रश्नीतोर्थः ।

मनुब्रजेत् ॥ २४ ॥

ओङ्कारेणान्तरितं ये जपन्ति गोविन्दस्य पञ्चपदं मनुम् ।
तेषामसौ दर्शयेदात्मरूपं^(१) तस्मात् मुमुक्षुरभ्यसेन्नित्य-
शान्त्यै^(२) ॥ २५ ॥

एतस्मादन्ये पञ्चपदाद्भूवन् गोविन्दस्य मनवो मानवानां

‘तं’, ‘देवं’ द्योतनात्मकम्, ‘आत्मबुद्धिप्रकाशं’ स्वप्रकाशं, ‘मुमुक्षुः’
मोक्षार्थी, ‘शरणमनुब्रजेत्’ ॥ २४ ॥

पञ्चपदमन्त्रस्य मन्त्रान्तरमूलत्वं विवक्षुः प्रणवपुटितं पञ्चपदरसनफल
माह, ओङ्कारेणान्तरितमिति । ‘ओङ्कारेण’, ‘अन्तरितं’ पुटितं, ‘गोविन्द-
स्य’, ‘पञ्चपदं’, ‘मनुं’ मन्त्रं, ‘ये जपन्ति’, ‘तेषाम्’, ‘असौ’ गोविन्दः,
‘आत्मरूपं’, ‘दर्शयेत्’ । ‘तस्मात्’ कारणात्, ‘मुमुक्षुः’ पुंशः, ‘नित्य-
शान्त्यै’ संसारानर्थशान्त्यै, गोविन्दमन्त्रम् ‘अभ्यसेत्’ पुनः
पुनर्जपेत् ॥ २५ ॥

एतस्मादन्ये मन्त्रा बभूवुरित्याह । ‘एतस्मात्’ पञ्चपदमन्त्रात्, ‘अन्ये’
दशाक्षराद्याः, ‘गोविन्दस्य मनवः’, ‘मानवानां’ सनकादीनां, स्फुरिताः

१ पञ्चपदं मनुं तं । तस्यैवास्मै दर्शयेदात्मरूपमिति घञ्चितपुस्तकपाठः । अस्य
मनुं तमिति मनुं मन्त्रं तं प्रसिद्धं । तस्यैवेति तस्य आत्मरूपमसौ दर्शयेदेवेत्यन्वय इति
नारायणप्रणीतोऽर्थः ।

२ नित्यशान्त्यै । तस्मा एतत् चरत्यसेवाग्निशान्ते इति घञ्चितपुस्तकेऽधिकपाठः ।
इतस्य तस्यै जापकाय निशान्ते ऽहो चरति वाञ्छितं वर्षति परम्पु असवात् असेवनात्
सेववं विना उच्चारणमात्रेण इति नारायणप्रणीतोऽर्थः ।

दशार्णाद्यास्तोऽपि सङ्क्रन्दनाद्यैरभ्यस्यन्ते भूतिकामैर्यथावत्
॥ २६ ॥

यदेतस्य स्वरूपार्थं वाचा वेदयन्ति ते पप्रच्छुः, तदु होवाच
ब्रह्मसवनं चरतो मे ध्यातः^(१) स्तुतः परार्हान्ते सोऽबुध्यत
गोपवेशो मे पुरुषः परस्तादाविर्बभूव ॥ २७ ॥

बभूवः । 'तेऽपि,' 'सङ्क्रन्दनाद्यैः' सङ्क्रन्दन इन्द्रः "सङ्क्रन्दनीनिमिष
एकवीरः शतधासेनां अजयत् साकमिन्द्रः" इतिश्रुतेः, "सङ्क्रन्दनो
दुश्चप्रवनः" इत्यमरकोषाच्च तत्प्रमुखैः, 'भूतिकामैः,' 'यथावत्' विध्युक्त-
प्रकारेण, 'अभ्यस्यन्ते' ॥ २६ ॥

अत्र हेतुमाह, यदेतस्येति । 'यत्' यस्मात् कारणात्, ते मन्वाः,
'एतस्य' श्रीकृष्णस्य, 'स्वरूप'भूतम् 'अर्थ' सर्व्वपुरुषार्थसाधकं,
'वाचा वेदयन्ति' । 'ते' मुनयः पञ्चपदमन्त्रस्वरूपं जिज्ञासवः, 'पप्रच्छुः' ।
तदु हेति । 'तत्' पञ्चपदस्वरूपम्, 'उ'अपि, 'ह' किल, ब्रह्मा 'उवाच' ।
किं । 'ब्रह्मसवनं' ब्रह्मणः सवनं प्रथमपरार्हं, वर्त्तमानस्य 'मे,' 'ध्यातः',
'स्तुतः', परमेश्वरः, 'परार्हान्ते'राज्यन्ते, (१)'सः,' 'गोपवेशः', 'अबुध्यत' योग-
निर्ज्ञातः उल्लिखितः, (२) तथा 'मे,' 'पुरुस्तात्,' 'आविर्बभूव,' 'पुरुषः' ॥ २७ ॥

१ तदु होवाच ब्राह्मणोसावनवरतं मे ध्यात इति ख, घ, चिह्नितपुस्तकद्वयपाठः ।
अस्य तत् स्वरूपं उ सम्बोधने ह प्रसिद्धौ ब्राह्मणः ब्रह्माऽसौ पूर्व्वोक्तः किमुवाचेत्याह,
अनवरतं निरन्तरं मे मया ध्यात इति नारायणप्रणीतोऽर्थः ।

२ परार्हान्ते प्रथमपरार्हस्यान्ते पाद्मकल्पस्यान्ते इति जीवगोस्वामिप्रणीतोऽर्थः ।

३ अबुध्यत मतकर्त्तृके ध्याने स्वप्ने च स्वावधानं प्रकटीचकार इति जीवगोस्वामि-
कृतोऽर्थः ।

ततः प्रणतो मयाऽनुकूलेन हृदा मद्दामष्टादशाणं स्वरूपं
 दृष्टये दत्वा अन्तर्हितः पुनः सिद्धत्ततो मे^(१) प्रादुरभूत् ।
 तेषुक्षरेषु भविष्यज्जगद्रूपं प्रकाशयन् तदिह^(२) ककारात्^(३)
 आपो लकारात् पृथिवी ईतोऽग्निर्विन्दोरिन्दुस्तत्सम्पातात्

ततः प्रणतइति । 'ततः' तदनन्तरं, 'मया,' 'अनुकूलेन' तत्रानुरक्तेन,
 'हृदा' मनसा, 'प्रणतः' नमस्कृतः, अथ 'मद्दाम्,' 'अष्टादशाणमन्त्रं स्वस्य
 'स्वरूप'भूतं दृष्टयर्थं 'दत्वा,' परमेश्वरः 'अन्तर्हितः' । पुनः सिद्धत्ततइति ।
 अथ 'सिद्धत्ततः' सृष्टिकर्तुमिच्छतः, 'मे,' पुरस्तात् गोपवेधधरः 'प्रादुर-
 भूत्' । किं कुर्वन् 'तेषु' अष्टादशसु अक्षरेषु, 'भविष्यत् जगत्,' 'प्रकाश-
 यन्' मनोगोचरं कुर्वन् । तदिहेति । 'तत्' तस्मिन् जगद्रूपे प्रदर्शिते सति,
 'इह' अष्टादशाक्षरमन्त्रे, 'कात्' ककारात्, 'आपः' जलं, 'लकारात्',

१ पुनः भिमृच्छामे इति घ, चिह्नितपुस्तकपाठः । एतस्य पुनस्ततः फलप्राप्तनन्तरं
 भिमृच्छा सृष्टिमिच्छा इति नारायणप्रणीतोऽर्थः ।

२ प्रकाशयन् तदाह आकाशादापो जलात् पृथिवी ततोऽग्निर्विन्दोरिन्दुस्तत्सम्पातात् इति
 इति घ, चिह्नितपुस्तकपाठः । एतस्य प्रकाशयन् प्रकटीकुर्वन् ब्रह्मा तत् जगत् आह वक्ष्यति
 शुतेर्वचः । प्रकाशयन् तदिहेति युक्तः पाठः । तत् जगत् इह प्रकाशयन् प्रकटितवानह-
 मित्यर्थः । पञ्चपदानां क्रमेण सृष्टिविभागमाह आकाशादिति । आकाशादापो वायु-
 तेजोद्वारेति बोद्धव्यं । तस्माद्वा एतस्मादात्मन आकाशः सञ्भूत इत्यादिश्रुत्यन्तरात् । ततो-
 ऽग्निं ततः पृथिव्या अग्निः इदं स्थूलाग्रभिस्रायकमिति नारायणप्रणीतोऽर्थः ।

३ कादापो लान् पृथिवी ईतोऽग्निरित्यादिपाठसु जीवगोस्त्राभिभिर्धृतः । कान्
 कामवोजान्तर्गतककारजपप्रभावात् आपो जाता इतिशषः । लान् लकारात् पृथिवी
 ईतः ईकारादित्यादिर्ब्याख्यातो विश्वेश्वराभिप्रेतश्च, टीकायां कादित्यादिपाठस्य धृत-
 लान् ।

तदर्क इति क्लीङ्कारादसृजम् । कृष्णायादाकाशं^(१) खाद्यायु-
रित्युत्तरात् सुरभिं विद्याः^(२) प्रादुरकार्षं तदुत्तरात् स्त्रीपुंसादि
चेदं सकलमिदं सकलमिति ॥ २८ ॥

एतस्यैव यजनेन चन्द्रध्वजो गतमोहमात्मनं वेद इत्योङ्का-

‘एयिवी’ भूमिः, ‘ईकारात् ‘अग्निः’, ‘विन्दोः इन्दुः’ अन्वखारात् चन्द्रः,
‘तत्सम्पातात्’ तेषां कामादीनां संश्लिष्टरूपात् क्लीङ्कारात्, ‘तदर्क
इतिक्लीङ्कारादसृजम्’ । ‘कृष्णाय’, इतिपदात्, ‘आकाशम्’, इतिपदार्थं
‘असृजम्’ । खाद्यायुरिति । ‘खात्’ विदाकाशात्, शब्दराशिं वेदितुं गो-
विन्दयेतिपदात्, ‘वायुः इति’, ‘असृजम्’ । ‘उत्तरात्’ पदद्वयात्मकात्
गोपीजनवक्त्रभायेतिपदात्, ‘सुरभिः’ कामधेनुः, ‘विद्याः’ चतुर्दश, इति
‘प्रादुरकार्षं’^(३) । ‘तदुत्तरात्’ खाद्यापदात्, ‘स्त्रीपुंसादि च’ स्त्रीपुरुषक्लीवं
च, ‘सकलं’ स्थावरजङ्गमं, ‘प्रादुरकार्षम्’^(४) । अभ्यासस्तृतीयोपनि-
षत्समात्यर्थः । ‘इति’पदं पञ्चपदस्य सृष्टिसमात्यर्थः ॥ २८ ॥

नकेवलं सृष्टिसामर्थ्यं एवायं मन्त्रोऽपितु महेश्वरस्यात्मज्ञान-
प्रदोऽपीत्याह, एतस्यैविति । ‘एतस्यैव’ पञ्चपदस्यैव, ‘यजनेन’, ‘चन्द्रध्वजः’
नाम चन्द्रमौलिरीश्वरः, ‘गतमोहं’, यथा स्यात्तथा, ‘आत्मानं’, ‘वेद’ बुबुधे,

१ कृष्णादाकाशमिति घ, चिह्नितपुस्तकपाठः ।

२ सुरभीविद्या इति घ, चिह्नितपुस्तकपाठः ।

३ उत्तरात् गोविन्दश्चात् सुरभयो गावः विद्याश्च ताः प्रादुरकार्षं । सुरभिमिति पाठे
सुरभिं गोजातिमिति नारायणप्रणीतोऽर्थः ।

४ तदुत्तरात् गोपीजनादिपदात् स्त्रीपुंसादिसृजम् । अत्रापि तदुत्तरादिभिर्बोद्धव्यं ।
तत्र खाद्यापदं तदादिदं सकलं तदुपकरणं च असृजमिति नारायणप्रणीतोऽर्थः ।

रान्तरालिकं मनुमावर्त्तयेत् सङ्गरहितोऽभ्यानयत्^(१) ॥ २९ ॥
तद्विष्णोः परमं पदं सदा पश्यन्ति सूरयः । दिवीव चक्षुराततं
तस्मादेनं नित्यमभ्यसेन्नित्यमभ्यसेदिति ॥ ३० ॥

तदाङ्गरेके यस्य प्रथमपदाङ्गमिर्द्वितीयपदाञ्जलं तृतीया-
त्तेजः^(२) चतुर्थादायुश्चरमाद्भ्योम इति वैष्णवं पञ्चव्याहृति-

‘इति’ कारणात्, इदानीन्तनः ‘ओङ्कारान्तरालिकं’ प्रणवसम्पुटितं,
‘मनुम्’ अष्टादशाक्षरं, ‘सङ्गरहितः’, ‘आवर्त्तयेत्’ । आवर्त्तनेन अपत्यर्त्तं
परमात्मानम् ‘अभ्यानयत्’ आनयत्, इत्यर्थः ॥ २९ ॥

परमात्मस्वरूपं विवृणोति, तद्विष्णोरिति । ‘तत्’ प्रसिद्धं, ‘विष्णोः’,
‘पदं’ पदनीयस्वरूपं, ‘दिवी’ इति विद्योतनात्मके स्वरूपे, ‘सूरयः’
ज्ञानिनः, ‘सदा पश्यन्ति’ । कीदृशं पदं, ‘चक्षुः’ ‘इव’ चष्टेति चक्षुः
प्रकाशमेवेत्यर्थः । पुनः कीदृशं पदं, ‘आततं’ व्यापकम् । उपसंहरति,
तस्मादिति । ‘तस्मात्’ विष्णु प्राप्तिहेतुत्वात्, ‘एनं’ अष्टादशाक्षरं मन्त्रं,
‘नित्यमभ्यसेत्’ । अभ्यासः चतुर्थीपनिषत्समास्यर्थः ॥ ३० ॥

१ गतमोक्षमात्मानं वेदयित्वा ओङ्कारान्तरालिकं मनुमावर्त्तयन् सङ्गरहितोऽत्यापतत् ।
इति घ, चिक्कितपस्तकपाठः । एतस्य चन्द्रध्वजो नाम कश्चिद्राजा भक्तियुक्तः वेदयित्वा
ज्ञात्वा मनुं मन्त्रम् आवर्त्तयन् जप्तवान् । अत्यापतत् संसारमतिक्रम्य अपतत् आप्तवान् ।
अभ्यापनदितिपाठे आभिसुखेनापतत् इति नारायणप्रणीतोऽर्थः ।

२ तृतीयपदात्तेज इति घ, चिक्कितपस्तकपाठो विश्वेश्वराभिप्रेतः ।

मयं मन्त्रं कृष्णावभासं कैवल्यस्यै सततमावर्त्तयेदिति ॥३१॥

तदत्र गाथाः । यस्य पूर्वपदाङ्गमिर्द्वितोयात्सलिलोद्भवः ।

द्वितीयात्तेज उद्भूतं चतुर्थ्याद् गन्धवाहनः ॥ ३२ ॥

पञ्चमादम्बरोत्पत्तिस्तमेवैकं समभ्यसेत् ।

चन्द्रध्वजोऽगमद्विष्णोः परमं पदमव्ययं ॥ ३३ ॥

ततो विशुद्धं विमलं विशोकमशेषलोभादिनिरस्तसङ्गम् ।

यत्तत् पदं पञ्चपदं तदेव स वासुदेवो न यतो न्यदस्ति ॥ ३४ ॥

अथमन्त्रान्तरेण पञ्चपदेभ्यो जगत्सृष्टिं निरूपयति, तदा ऊरेके इति । 'तत्' तत्र अष्टादशाक्षरे, 'एके' मुनयः, 'आऊः' । 'प्रथमपदात् भूमिः' । 'द्वितीयपदात् जलं' । 'द्वितीयपदात् तेजः', । 'चतुर्थपदात् वायुः' । 'चरमात् व्योम' । 'इति', 'वैष्णवं', 'पञ्च व्याहृतयः, पञ्चपदानि, तन् 'मयं', 'मन्त्रं', 'कृष्ण'रूपप्रकाशकं 'कैवल्यस्य मोक्षस्य. 'स्यै' मार्गाय, 'सततं', 'आवर्त्तयेत्' अभ्यसेत् ॥ ३१ ॥ ३२ ॥ ३३ ॥

ततो विशुद्धमिति । 'ततः' कारणात्, विशुद्धत्वादिगुणोपेतं 'तत्' प्रसिद्धं, 'यत्', 'पदं' पदनीयस्वरूपं, 'तत्'पदं, पदमेव पञ्चधा गुणितं पदं 'पञ्चपदं,' इति विग्रहः । 'विशुद्धं' चिच्छेप्रातिः, 'विमलं' अविद्यादिमलपरिहृतं, 'विशोकं' मनस्तापरिहृतं, 'अशेषाः' 'लोभादयः, तेषां, 'निरस्तः' 'सङ्गः' यस्मिन् विशुद्धादिगुणकं पदेमव । वासुदेवः, बसत्यस्मिन्निति वासुः, स चासौ देवश्चेति 'वासुदेवः' । 'यतः' वासुदेवात्, 'अन्यत्,' किञ्चित् 'नास्ति' ॥ ३४ ॥

तमेकं गोविन्दं सच्चिदानन्दविग्रहं पञ्चपदं वृन्दावनसुर-
भूरुद्धतलासीनं सततं समरुद्रणोऽहं परमया स्तुत्या तोष-
यामि ॥ ३५ ॥

ओं नमो विश्वरूपाय विश्वस्थित्यन्तहेतवे ।

विश्वेश्वराय विश्वाय गोविन्दाय नमो नमः ॥ ३६ ॥

नमो विज्ञानरूपाय परमानन्दरूपिणे ।

कृष्णाय गोपीनाथाय गोविन्दाय नमो नमः ॥ ३७ ॥

नमः कमलनेत्राय नमः कमलमालिने ।

नमः कमलनाभाय कमलापतय नमः ॥ ३८ ॥

वर्द्धापीडाभिरामाय^(१) रामाया^(२)कुण्डमेधसे ।

अतः पञ्चपदात्मकं वासुदेवमेवाहं स्तौमीत्याह, तमकमिति 'तं'
विशुद्धपदात्मकम्, 'एकं' सजातीयविजातीयस्वगतभेदरहितं, 'सच्चिदानन्द'
पदात्मकरूपं, 'गोविन्दं', 'पञ्चपदात्मकं 'वृन्दावने', 'सुरभूरुद्धाः' कल्प-
यक्षाः, तेषां 'तले', 'आसीनं', 'सततं'निरन्तरं, 'समरुद्रणः,' 'अहं'
ब्रह्मा, 'परमया स्तुत्या तोषयामि' ॥ ३५ ॥

वासुदेवस्तुतिमाह, ओं नम इति द्वादशमन्त्रैः ॥ ३६ ॥ ३७ ॥ ३८ ॥
॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥

१ वर्द्धाणां मयूरपिच्छानाम् आपीडः मुकुटः तेनाभिरामाय स्वरूपेषापि रामानि
रामाय इति नारायणप्रणीतोऽर्थः ।

२ रामाय वल्लदेवस्वरूपाय इति जीवगोखानिप्रणीतोऽर्थः ।

रमामानसहंसाय गोविन्दाय नमो नमः ॥ ३९ ॥
 कंसवंशविनाशाय केशिचाणुरघातिने ।
 वृषभध्वजवन्द्याय पार्थसारथये नमः ॥ ४० ॥
 वेणुवादनशीलाय गोपालायाह्निमर्दिने^(१) ।
 कालिन्दीकूललोलाय लोलकुण्डलधारिणे^(२) ॥ ४१ ॥
 वल्लवीवदनाभोजमालिने^(३) नृत्यशालिने ।
 नमः प्रणतपालाय श्रीकृष्णाय नमो नमः ॥ ४२ ॥
 नमः पापप्रणाशाय गोवर्द्धनधराय च ।
 पूतनाजीवितान्ताय तृणावर्त्तासुधारिणे ॥ ४३ ॥
 निष्कलाय^(४) विमोहाय शूद्रायाशूद्रवैरिणे ।
 अद्वितीयाय महते श्रीकृष्णाय नमो नमः ॥ ४४ ॥
 प्रसीद परमानन्द प्रसीद परमेश्वर ।
 आधिव्याधिभुजङ्गेन दष्टं मामुद्धर प्रभो ॥ ४५ ॥
 श्रीकृष्ण रुक्मिणीकान्त गोपीजनमनोहर ।

१ अहिमर्दिने कालिघटर्पदलनाय इति नारायणप्रणीतोऽर्थः

२ लोलकुण्डलवल्लगवे इति जीवगोखामिसम्मतः पाठः लोलाभ्यां कुण्डलाभ्यां वल्लगव अतिमनोहराय इति तैर्बाष्ठातः ।

३ वल्लवीनयनाभोजमालिन इति च, चिह्नितपुस्तकपाठः ।

४ निष्कलाय जायातीताय यदा निष्कं वसोभरणं सातीति मत्स्ये इति जीवगोखामि-
 प्रणीतोऽर्थः ।

संसारसागरे मग्नं मामुद्धर जगद्गरो ॥ ४६ ॥

केशव क्लेशहरण नारायण जनार्दन ।

गोविन्द परमानन्द मां समुद्धर माधव ॥ ४७ ॥

अथैवं स्तुतिभिराराधयामि यथा यूयं^(१) तथा पञ्चपदं जपन्तः
श्रीकृष्णं ध्यायन्तः संसृतिं तरिष्यथेति होवाच हिरण्यः ॥ ४८ ॥

अमुं पञ्चपदं मन्त्रमावर्त्तयेत् यः स यात्यनायासतः केवलं
तत् पदं तत् । अनेजदेकं मनसो जवीयो नैतद्देवा^(२) आप्नुवन्
पर्व्वमर्शादिति ॥ ४९ ॥

अथाहं स्तुतिभिराराधयामि भगवन्तं मन्त्रप्रवृत्तिसिद्ध्यर्थमित्या
अथैवमिति । 'अथ' अस्मिन् तुष्टेऽपि, 'एवं' पूर्वोक्ताभिः, 'स्तुतिभिः,' अहं
परमेश्वरं 'यथा,' 'आराधयामि,' 'पञ्चपदं जपन्तः,' 'यूयं,' 'तथा' तेन प्रकारेण,
'श्रीकृष्णं ध्यायन्तः,' 'संसृतिं' संसारसमुद्रं, 'तरिष्यथ,' 'इति,' हिरण्यजः
ब्रह्मा, मुनीन् प्रति 'उवाच', इत्यर्थः ॥ ४८ ॥

अथ दयावती श्रुतिरस्मान् प्रत्याह । 'अमुं' वासुदेवात्मकं, 'पञ्चपदं
मन्त्रम्,' 'आवर्त्तयेत्,' 'सः,' 'अनायासतः,' 'केवलं' शुद्धं, 'तत्' वासु-
देवाख्यं, 'तत्' प्रसिद्धं, 'पदं,' 'धाति' । उक्तं पदं मन्त्रेण विशदयति ।
एजनं कम्पनं स्वावस्थानप्रच्युतिः, तद्वर्जितं सर्व्वदैव एकरूपमित्यर्थः । तथा
सर्व्वभूतेषु 'एकं' । मनसो जवीय इति । 'मनसः,' अपि वेगवत्तरम् ।
'एतत्' पदं, 'देवाः' द्योतनकरणाः चक्षुरादीन्धियाणि, 'न' 'आप्नुवन्' न

१ अथ चैवं स्तुतिभिराराधयामि ते यूयं तथेति घ, चिह्नितपुस्तकपाठः

२ जवीयो नैतद्देवा इति घ, चिह्नितपुस्तकपाठः ।

तस्मात् कृष्ण एव परो देवस्तं ध्यायेत्तं रसयेत्तं यजेत्तं
भजेदिति ओं तत् सदिति ॥ ५० ॥ पूर्वतापनी ओकृष्णोप-
निषत् समाप्ता^(१) ॥

प्राप्नुवन्तः । चक्षुरादिप्रवृत्तेर्मनोव्यापारपूर्वकत्वात् 'मनसः' अपि 'जवीयः'
न तच्चक्षुरादिगम्यम् इत्यर्थः । मनसोऽपि जवीयस्त्वे हेतुमाह, पूर्वमर्श-
दिति । क्षणमात्रात् ब्रह्मलोकादिकं सङ्कल्पयतः मनसः अवभासकं साक्षि
मनसोऽपि 'पूर्वं,' ब्रह्मलोकादिकं प्रति 'अर्शत्' प्राप्तं, व्योमवत् व्यापित्वात्
इत्यर्थः । 'इति' शब्दो मन्त्रसमात्यर्थः ॥ ४९ ॥

अतः सर्वोत्कृष्टत्वात् ध्यानरसनभजनान्यस्यैव कर्त्तव्यानि इत्युप-
संहरति । 'तस्मात्' अविशुभचिदेकरसत्वात्, 'कृष्ण एव परो देवः,' 'तं',
'ध्यायेत्' चिन्तयेत्, 'तं रसयेत्' तं जपेत्, 'तं भजेत्' प्रेमपूर्वकमाराधयेत् ।
कीदृशम्, 'ओं तत् सत्' शब्दत्रयपतिप्राप्तम् इत्यर्थः । 'इति' शब्दः पूर्व-
तापनीसमात्यर्थः । तदुक्तं गीतायां भगवता । "ओं तत् सदिति निर्द्देशो
ब्रह्मणस्त्रिविधः स्मृतः" ॥ ५० ॥ इति श्रीमद्विश्वेश्वरविरचितयां गोपाल-
तापनीटीकायां गोपीनाथस्य ध्यानरसनभजननिरूपणं नाम पूर्वतापनी-
योपनिषट् टीका समाप्ता ॥

१ रसेत्तं भजेत्तं भजेदित्येवं तत् सदिति । इति अथर्ववेदे गोपालपूर्वतापनीयोपनिषत्
समाप्ता । इति च, चिह्नितपुस्तकपाठः । तं भजेदिति द्विवक्तिः समाप्तार्था इति
नारायणप्रसीतोऽर्थः । रसेत् कीर्त्तयेत् रसयेदिति पाठे तन्माधुर्यम् अस्मादर्थेदिति
जीवगोखानिषाख्या ।

गोपालतापन्या

उत्तरभागः ।

एकदा हि व्रजस्त्रियः सकामाः शर्वरोमुषित्वा सर्वेश्वरं
गोपालं कृष्णमूचिरे^(१) उवाच ताः कृष्णः ॥ १ ॥

अनु कस्मै ब्राह्मणाय भक्ष्यं दातव्यं भवति दुर्वाससेति ॥ २ ॥

कथं यास्यामोऽतीर्त्वा जलं यमुनाया यतः श्रेयो भवति ॥३॥

पूर्वतापन्यां गोपीनायस्य ध्यानरसनभजनैः मुनिश्चञ्चित्तस्य वासु-
देव एव मोक्षदो नान्य इति दर्शयितुं तस्य कर्तुमकर्तुमन्यथाकर्तुमै-
श्वर्यप्रख्यापिकामाख्यायिकां बोधसौकर्यार्थमारचयति, एकदाहीति ।
'एकदा' एकस्मिन् काले, 'व्रजस्त्रियः' गोपिकाः, 'सकामाः,' 'शर्वरो'
राज्ञो, 'कृष्णः,' प्रति वक्ष्यमाणमर्थं 'ऊचिरे', सान्निध्यौ 'उषित्वा' ।
'सर्वेश्वरम्', इति वृत्सिंहादिव्यावृत्त्यर्थमुक्तं । 'गोपालम्', इति बलदेव-
व्यावृत्त्यर्थं । कृष्णमिति । 'कृष्णः', प्रति वक्ष्यमाणमर्थम् 'ऊचिरे', 'कृष्णः',
च 'ताः', प्रति वक्ष्यमाणमर्थम् 'उवाच', इत्यर्थः ॥ १ ॥

सामान्यत आख्यायिकां सूचयित्वा विशेषतस्तां दर्शयिष्यन् आदौ
स्त्रीणां वचनमाह, अनु कस्मै इति । 'अनु कस्मै ब्राह्मणाय' कं ब्राह्मण-
मनुलक्ष्मीकृत्य, 'भक्ष्यं दातव्यं भवति', येन मनःस्थिताः कामाः पूर्णा
भवन्तीति शेषः । कृष्णवचनमाह । 'दुर्वाससे,' दातव्यमिति शेषः ।
हान्दसत्वात्सन्धिः ॥ २ ॥

पुनः स्त्रीणां वाक्यं, कथमिति । 'यमुनायाः' 'जलं,' अक्षोभ्यं 'अतीत्वा'
'कथं', तं मुनिं 'यास्यामः' । 'यतः' मुनेः सकाशात्, 'श्रेयो भवति' ॥ ३ ॥

१ कृष्णं हि ता ऊचिरे इति घ, चिह्नितपुस्तकपाठः । एतस्य ता गोप्यः ऊचिरे
ऊचरित्यर्थो नारायणप्रणीतः ।

कृष्णेति ब्रह्मचारीत्युक्त्वा मार्गं वो दास्यति^(१) यं मां
स्मृत्वा अगाधा गाधा भवति यं मां स्मृत्वा अपूतः पूतो भवति
यं मां स्मृत्वा अब्रती ब्रती भवति यं मां स्मृत्वा सकामो
निष्कामो भवति यं मां स्मृत्वाऽश्रोत्रियः श्रोत्रियो भवति ॥४॥

श्रुत्वा तद्वाचं हि वै रौद्रं स्मृत्वा तद्वाक्येन तीर्त्वा तां सौर्यां^(२)
हि गत्वाऽऽश्रमं पुण्यतमं हि नत्वा मुनिं श्रेष्ठतमं हि वै रौद्र-
च्चेति ॥ ५ ॥

अथ श्रीकृष्णवाक्यं, कृष्णेत्यादि । 'कृष्ण इति,' नाम यः सः 'ब्रह्मचा-
रीति,' वाक्यं यमुनामध्ये 'उक्त्वा', प्रजन्तु, 'वः' युष्माकं, यमुना 'मार्गं',
'दास्यति' । कृष्णेति, कान्दसादात्सः ।

कृष्णेत्युक्तिमन्त्रेण कथं यमुना मार्गं वो दास्यति कथं चानेकाङ्गनास-
म्भोगश्रीलो ब्रह्मचारी स्यादिति शङ्कायुदस्त्ये स्मृतिमहिमानमाह, यं
मां स्मृत्वा अगाधा तल्लसर्षरहिताऽपि सर्व्वा सरित् गाधा भवति यं मां
स्मृत्वा अपूतः पूतो भवति यं मां स्मृत्वाऽब्रती ब्रती भवति^(१) यं मां
स्मृत्वा सकामो निष्कामो भवति यं मां स्मृत्वाऽश्रोत्रियः श्रोत्रियो भवति
इति । रदृष्टार्थमिदं ॥ ४ ॥

श्रुत्वा तद्वाचं हीति । ताः गोप्यः 'हि' निश्चितं, 'वै' स्मर्यते, तस्य,

१ यदि व उत्तमानतेश्चा तर्ह्युत्ताना भवति इति घ, चिह्नितपुस्तकेऽधिकः पाठः ।

२ तद्वाक्येन तीर्त्वा तत् सौर्यामिति ख, ग, ङ, चिह्नितपुस्तकचयपाठः, जीव-
गोसामिसम्मतः ।

३ अब्रती ब्रह्मचर्यादिश्रुतिस्मृत्युक्तब्रतरहितोऽपि ब्रती क्षीर्णब्रती भवति इति
नारायणप्रणीतोऽर्थः ।

दत्वा अस्यै ब्राह्मणाय क्षीरमयं घृतमयमिष्टतमं^(१) हि वै ॥६॥

मिष्टतमं हि वै तु भुक्त्वा हित्वाऽऽशिषं प्रयोज्यान्वाज्ञां
त्वदात्^(२) कथं यास्यामोऽतीर्त्वा सौर्याम् ॥ ७ ॥

‘वाचं,’ ‘श्रुत्वा,’ सामर्थ्यबोधकवाक्येन प्रोक्ताहिताः, गन्तव्यतया ‘रौद्रं’
रुद्रांशं दुर्वाससं, ‘सृष्ट्वा,’ ‘तद्वाञ्छेन’ कृष्णो ब्रह्मवारीत्येवंरूपेण वाक्येन,
‘तत्’ ‘सौर्यां’ ‘हि,’ ‘तां’ अगाधामपि गाधाभूतां सौर्यां सूर्यतनयां यमुनां,
‘तीर्त्वा’ ‘गत्वा आश्रमं पुण्यतमं हि,’ ‘नत्वा,’ ‘मुनिं’ दुर्वाससं, कीदृशं,
‘श्रेष्ठतमं,’ ‘वै’ प्रसिद्धं, ‘रौद्रं’ उक्तार्थम्, ‘इति’शब्दो भोजनपूर्वपरि-
चरणसमात्यर्थः ॥ ५ ॥

‘दत्वा,’ ‘अस्यै,’ ‘ब्राह्मणाय’ दुर्वाससे, ‘क्षीरमयं’ पायसान्नम्, ‘इष्टतमं
हि वै’ हिततमं मिष्टतमं स्वादुतमं, ‘हि वै’ प्रसिद्धं, ईदृशान्नम् दत्वा
आराधयामासुरिति शेषः ॥ ६ ॥

स तु आसां स्नेहेन ‘भुक्त्वा,’ उच्छिष्टमन्नञ्च ‘हित्वा’ त्यक्त्वा उच्छिष्ट-
भागिभ्यो दत्वा, ‘आशिषं,’ ‘प्रयोज्य’ दत्वा, ‘अनु’ पश्चात्, ‘आज्ञां’
गमनानुज्ञां, ‘दत्वात्’ । ता ऊचुः, ‘कथं यास्यामोऽतीर्त्वा सौर्यां’ ॥ ७ ॥

१ इष्टतमं मिष्टतममिति घ, चिह्नितपुस्तकपाठः । अस्य इष्टतमं इष्टविकारं
मिष्टतमम् अतिशयेन मिष्टं मधुरमिति नारायणप्रणीतोऽर्थः ।

२ इष्टतमः स हि वै तुष्टः स्नात्वा भुक्त्वाशिषं प्रयोज्यान्वाज्ञां लदात् । इति घ, चिह्नित-
पुस्तकपाठः । एतस्य इष्टतमः प्रियतमः दर्शनीयतमः स मुनिः हि वै तुष्टः तुष्टमनाः
स्नात्वा स्नानं कृत्वा भुक्त्वा भोजनं कृत्वा आशिषं चिरजीवितादिरूपां प्रयोज्य गदित्वा
आज्ञां तु गमनायादात् दत्तवानित्यर्थो नारायणप्रणीतः । मिष्टतमं स हि वै तुष्टःस्नात्वा-
भुक्त्वाहित्वाशिषं प्रयोज्यान्वाज्ञां लदात् इति ख, चिह्नितपुस्तकपाठः । इष्टतमः स हि वै
तुष्टः स्नात्वा भुक्त्वा हित्वाशिषं प्रयोज्यान्वाज्ञां लदात् इति ङ, चिह्नितपुस्तकपाठः ।

स ह्योवाच मुनिः, दूर्वाशिनं^(१) मां स्मृत्वा वो दास्यतीति
मार्गम् ॥ ८ ॥

तासां मध्ये हि श्रेष्ठा गान्धर्वी त्युवाच तं हि वै ताभिरेवं^(२)
विचार्य ॥ ९ ॥

कथं कृष्णो ब्रह्मचारी कथं दूर्वाशनो मुनिः ॥ १० ॥

तां हि मुख्यां विधाय पूर्वमनु कृत्वा तूष्णीमासुः ॥ ११ ॥

शब्दवानाकाशः ॥ १२ ॥

‘स ह्योवाच मुनिः,’ ‘मां,’ ‘दूर्वाशिनं’ दूर्वाभोजिनं, दूर्वैव अशनमस्यास्ति
तं, निराहारं, वा, ‘स्मृत्वा,’ ‘वः’ युष्माकं, यमुना ‘मार्गं,’ ‘दास्यतीति’ ॥ ८ ॥

‘तासां मध्ये हि श्रेष्ठा,’ ‘गान्धर्वी,’^(१) काचित् ‘तं’ ‘हि वै,’ दुर्वाससम् ।
‘एवम्’ ‘उवाच’ । किं कृत्वा, ‘ताभिः’ अन्याभिः स्त्रीभिः, समं, ‘विचार्य’ ॥ ९ ॥

किमुवाचेत्याह । ‘कथं कृष्णो ब्रह्मचारी ‘कथं,’ च ‘मुनिः’ ‘दूर्वाशनः,’
एवमुवाचेति सम्बन्धः ॥ १० ॥

अन्यास्तु किं चक्रुरित्याशङ्क्याह, तां हीति । ‘तां’ गान्धर्वीं, ‘मुख्यां
विधाय’ मुख्यव्यापारयन्तीं कृत्वा, ‘अनु’ पश्चात्, ‘पूर्वं’ ‘कृत्वा’ अग्रेसरीं
विधाय, अन्यः त्रिवः ‘तूष्णीमासुः’ अनुरक्तवत्यः तस्युः ॥ ११ ॥

भूतभौतिकाद्यन्तर्यामिण आत्मनोऽक्रियत्वात्सर्वमिदं कृष्णो ब्रह्मचारी-
त्यादिकं युज्यत एवेत्यभिप्रेत्य भगवान् मुनिराह, शब्दवानिति ॥ १२ ॥

१ दूर्वाशिनमुपवासिनमिति घ, चिह्नितपुस्तकपाठः ।

२ गान्धर्वीं ह्युवाच तं हि वै ताभिरेवमिति ऊ, चिह्नितपुस्तकपाठः ।

३ गान्धर्वी लोकादागत्यावतीर्णा गान्धर्वी गोपी इति नारायणप्रणीतोऽर्थः ।

शब्दाकाशाभ्यां भिन्नस्तस्मिन्नाकाशे तिष्ठति स ह्याकाशस्तं
 न वेद् स ह्यात्माऽहं कथं भोक्ता भवामि स्पर्शवान् वायुः स्पर्श-
 वायुभ्यां भिन्नस्तस्मिन् वायौ तिष्ठति वायुर्न वेद् तं हि स ह्या-
 त्माऽहं कथं भोक्ता भवामि रूपवदिदं हि तेजो रूपाग्निभ्यां
 भिन्नस्तस्मिन्नग्नौ तिष्ठति अग्निर्न वेद् तं हि स ह्यात्माऽहं कथं
 भोक्ता भवामि रसवत्य आपो^(१) रसाद्भिन्नस्तास्वप्सु, तिष्ठति तं
 ह्यापो न विदुः स ह्यात्माऽहं^(२) कथं भोक्ता भवामि गन्धवतीयं
 भूमिर्गन्धभूमिभ्यां भिन्नस्तस्यां भूमौ तिष्ठति भूमिर्न वेद् तं
 हि स ह्यात्माऽहं कथं भोक्ता भवामि ॥ १२ ॥

शब्दगुणयुक्तः 'आकाशः', वर्त्तते, तदुभय'भिन्नः' विसृज्यः प्रत्य-
 गात्मा, 'तस्मिन्' शब्दवति, 'आकाशे,' 'तिष्ठति' । स हीति । शब्द-
 वान् अपि 'आकाशः,' 'तम्' अन्तर्यामिणं, 'न वेद्', मय्यसौ तिष्ठतीति^(१) ।
 स ह्यात्मेति । 'सः' 'हि', साक्षीभूतः, 'आत्मा,' 'अहं,' 'कथं भोक्ता
 भवामि' । एवं वायुतेजोजलभूमिपर्याया व्याख्येयाः ॥ १२ ॥

१ रसवत्य आप इति अपामप्लेन एकत्वेऽपि सरित्समुद्रादिभेदेनानेकत्वादाप इति
 बहुवचनम् । स्वभावतः केचित् शब्दा अवयवसङ्ग्राहेवाद्दत्ते यथा दाराः सिकता इति
 नारायणः ।

२ रसवत्य आपो रसाङ्गो भिन्नस्तास्वप्सु तिष्ठति आपो न विदुस्तं हि स ह्यात्माऽहं-
 मिति घ, चिह्नितपुस्तकपाठः ।

३ सर्वत्र तिष्ठतीति प्रथमपुरुषः आत्माभिप्रायेण, भवामीत्युक्तपुरुषोऽहमभिप्रायेण
 इति नारायणः ।

इदं हि मनस्तेष्वेवं हि मनुते ॥ १३ ॥

तानिदं हि गृह्णाति^(१) ॥ १४ ॥

यत्र सर्वमात्मैवाभूत् तत्र वा कुत्र मनुते क्व वा गच्छतीति
स ह्यात्मा कथं^(२) भोक्ता भवामि ॥ १५ ॥

कथं तर्हि ते भोक्ताऽहं शब्दं शृणोमीत्यादिप्रत्यय इत्याशङ्क्य मनस एव
तथा प्रतीतिरित्याह, इदं हि मन इति । 'तेषु' आकाशादिषु, वर्त्तमानम्
'इदं', 'हि' प्रसिद्धं, 'मनः', 'एवं हि' अहं भोक्ता इत्येवंहि, 'मनुते',
चित्सान्निधानात् ॥ १३ ॥

अत्र हेतुमाह, तानिति । 'हि' यस्मात्, 'तान्' शब्दादीन्, 'इदं'
मनः एव, तत्तदिन्द्रियाधिष्ठातृभूतं, 'गृह्णाति' ॥ १४ ॥

एवं तर्हि तवापि लोकावदन्तःकरणावच्छिन्नत्वादहं भोक्तृत्यध्यासः
स्यादित्याशङ्क्य स्वस्तिभ्रंशानिदृच्छिं दर्शयति, यत्र सर्वमिति । 'यत्र'
आत्मज्ञानदशायां, विदुषः 'सर्वं' कार्यकारणजातम्, अधिष्ठानतत्त्व-
ज्ञानात् 'आत्मैव', 'अभूत्', रजतमिव शुक्तिः, 'तत्र' च आत्मज्ञानदशायां,
'कुत्र' धर्मिणि, केन करणेन कः मन्ता 'मनुते,' एवं ज्ञानेन्द्रियान्तर-
पर्याया अप्यथाहर्त्तव्याः । 'क्व', 'वा', दिशि, केन करणेन को वा 'गच्छति',
एवं वागादिपर्याया अध्याहर्त्तव्याः । करणादीनामात्मभूतत्वात् ज्ञानिनः
सर्वाध्यासनिदृच्छेर्न भोक्तृत्वाद्यध्यास इति भावः । स हीति । 'सः' कार्य-
कारणसाक्षी निदृच्छाभिमानः, 'आत्मा,' 'कथं भोक्ता भवामि' ॥ १५ ॥

१ तानिदं गृह्णातीति च, चिह्नितपुस्तकपाठः ।

२ स ह्यात्माऽहं कथमिति च, चिह्नितपुस्तकपाठः ।

अयं हि कृष्णो यो वो हि प्रेष्ठः शरीरद्वयकारणं भवति ॥१६॥

द्वौ सुपर्णा भवतो ब्रह्मणोऽंशभूतस्तथेतरो भोक्ता भवति

अन्यो हि साक्षी भवतीति^(१) ॥१७॥

वृक्षधर्मं तौ तिष्ठतः अतो भोक्ताऽभोक्तारौ^(२) ॥१८॥

पूर्वो हि भोक्ता भवति तथेतरोऽभोक्ता कृष्णो भव-
तीति ॥ १९ ॥

अस्तु तव ज्ञानित्वादभोक्तृत्वं कृष्णोऽपि किं तथैवेत्याशङ्क्य तस्य तु सर्व्वाधिष्ठानभूतत्वाद्भोक्तृत्वमित्याह, अयं हीति । 'यो वः', 'प्रेष्ठः', 'अयं' 'कृष्णः', 'हि' यस्मात्, 'शरीर'द्वयस्य 'कारणं' ततो न भवतीति शेषः ॥ १६ ॥

एवमधिष्ठानत्वादभोक्तृत्वमित्युक्तम्, अथान्तर्यामित्वादपि तदाह, द्वौ सुपर्णाविति । 'ब्रह्मणः' चिन्मात्रात्, 'द्वौ' 'सुपर्णा', इव सहचरौ जीवेश्वरौ, 'भवतः' वर्त्तते । 'तथा' भूतयोस्तयोर्मध्ये 'इतरः', 'अंशभूतः' जीवः, 'भोक्ता', 'भवति', 'हि' निश्चितं, 'अन्यः' ईश्वरः, 'साक्षी' केवलमी-
द्वितैव, 'भवति' इत्यर्थः । 'इति'शब्दो मन्वस्त्वभाष्यार्थः ॥ १७ ॥

तयोः सुपर्णालं कुत इत्याशङ्क्य वृक्षे वर्त्तमानत्वादित्याह, वृक्षधर्मं ताविति । वृक्षस्य धर्मो ब्रह्मणाख्यो यस्य तस्मिन् 'वृक्षधर्मं' चिनाग्निनि संसाराख्ये अश्वत्थे, 'तिष्ठतः' । अत इति । 'अतः' ईश्वरानीश्वरत्वात्, तौ 'भोक्ताऽभोक्तारौ'^(२) ॥ १८ ॥

एतद्विविनक्ति । 'पूर्वो हि भोक्ता भवति', 'तथा', 'इतरः', 'कृष्णः' ईश्वरः, 'इति' कारणात्, 'अभोक्ता', 'भवति' ॥ १९ ॥

१ साक्षी भवतीति व, चिह्नितपुस्तकपाठः ।

२ वृक्षधर्मं तौ तिष्ठतः अभोक्तृभोक्ताराविति च, चिह्नितपुस्तकपाठः, नारायणामिप्रेतः ।

३ भोक्ताभोक्ताराविति शान्दसमिति जीवगोसामिभिवक्ष्यम् ।

यत्र विद्याऽविद्ये न विदामो विद्याऽविद्याभ्यां भिन्नः,
विद्यामयो हि यः^(१) स कथं विषयीभवतीति ॥ २० ॥

यो ह वै^(२) कामेन कामान् कामयते स कामी भवति यो ह
वै त्वकामेन कामान् कामयते सोऽकामी भवति ॥ २१ ॥

जन्मजराभ्यां भिन्नः स्थाणुरयमच्छेद्योऽयं योऽसौ सौर्यं ति-

ईश्वरस्याभोक्तृत्वे अविद्यारहितत्वं हेतुमाह । 'यत्र' ईश्वरे,
'विद्याऽविद्याभ्यां', 'भिन्नः', घटादिवद् विषयः, न भवतीत्यर्थः । विद्याविष-
यत्वाभावे हेतुमाह, विद्यामयो हीति । 'विद्या' नाम ब्रह्माकारा अन्तः-
करणवृत्तिः, तन्मयः' तत्प्रकाशकः, 'हि यः स कथं विषयी भवति' ।
न हि घटादिप्रकाशक आलोक्यो घटादिविषयः ॥ २० ॥

एवमविद्यारहितत्वादभोक्तृत्वमुक्तम्, अथाकामत्वादभोक्तृत्वमाह, यो
हेति । 'यः', 'ह', 'वै' किल, 'कामेन' इच्छया, 'कामान्' विषयान्, 'कामयते',
'सः', 'कामी' कामुकः, 'भवति' । 'यः' 'ह वै', कृष्णः, 'तु', 'अकामेन'
अनिच्छया, 'कामान्', स्वीकरोति, 'सः', 'तु' 'अकामी', लोके प्रसिद्धः
'भवति' ॥ २१ ॥

एवमक्रामित्वादभोक्तृत्वमुक्तम्, अथ षडूर्मिभावविकारशून्यत्वात्
कृष्णशब्दार्थत्वादपि तदाह, जन्मेति । 'जन्मजराभ्यां', 'भिन्नः' रहितः,
इत्यनेन षडूर्मिरहितत्वं जन्माख्यप्रथमविकाररहितत्वञ्च 'स्थाणुः'
सर्वदा स्थिरः, इत्यनेन किञ्चित्कालास्तित्वविपरिणामाभ्यां शून्यत्वं

१ त्रिषामयो य इति घ. चिह्नितपुस्तकपाठः ।

२ यो हि वै इति घ. चिह्नितपुस्तकपाठः ।

ष्ठति^(१) योऽसौ गोषु तिष्ठति योऽसौ गाः पालयति^(२) योऽसौ गोपेषु तिष्ठति योऽसौ सर्वेषु वेदेषु^(३) तिष्ठति योऽसौ सर्वैर्वेदैर्गीयते योऽसौ सर्वेषु भूतेष्वविश्य भूतानि^(४) विदधाति स वो हि स्वामी योऽसौ भवति ॥ २२ ॥

विनाशशून्यत्वज्ञोक्तं भवति । अच्छेद्योऽयमिति अपक्षयशून्यत्वमुक्तं वेदितव्यम् । कृषसत्तायामितिघातुबलादयं कृष्यशब्दार्थ इति स्थाणुशब्देन सूचितम् । अथ गोविन्दशब्दार्थरूपत्वादप्यभोक्तृत्वमाह, योऽसौ सौर्यं तिष्ठति इति । 'योऽसौ', गोशब्दार्थभूते सूर्यमण्डले विद्यते तिष्ठति, स गोविन्दः, स एवाधुना कामधेनूनुग्रहार्थं धेनुषु विद्यते तिष्ठतीति गोविन्दशब्दार्थमाह, योऽसौ गोषु तिष्ठतीति । लक्षण्याया गोशब्देन गोपाः ते च गा इन्द्रियाणि पालयन्तीति व्युत्पत्त्या, गोपेषु विद्यते तिष्ठतीति गोविन्दशब्दार्थमाह, योऽसौ गोपेषु इति । स एव गोषु वेदेषु विद्यतइति गोविन्दशब्दार्थमाह, योऽसौ सर्वेषु वेदेष्विति । गोभिर्वेदैर्गीयत इति गोविन्दशब्दार्थमाह, योऽसौ सर्वैरिति । गोषु विनाशं गच्छत्सु स्वावरजङ्गमेष्वविष्टः सन् भूतानि विदधाति इति गोविन्दः इति गोविन्दशब्दार्थमाह, योऽसौ सर्वैरिति । यः ईदृशः कृष्यः गोविन्दः सर्वस्वामी, ततः असौ कथं भोक्ता इत्याशये-

१ सूर्येतिष्ठति इति घ, चिह्नितपुस्तकपाठः, एतस्य सूर्ये सूर्यमण्डले इत्यर्थः नारायणकृतः ।

२ योऽसौ गोपान् पालयति इति घ, चिह्नितपुस्तकपाठः ।

३ सर्वेषु देवेषु इति घ, चिह्नितपुस्तकपाठः, अस्य सर्वेषु बुद्ध्याद्यधिष्ठाहव्यपि देवेषु इत्यर्थो नारायणप्रणीतः ।

४ भूतेषु आविश्य तिष्ठति भूतानि इति घ, चिह्नितपुस्तकपाठः ।

सा होवाच गान्धर्वी कथं वाऽस्मात्तु जातोऽसौ गोपालः कथं
वा ज्ञातोऽसौ त्वया मुने कृष्णः को वाऽस्य मन्त्रः किं वाऽस्य स्थानं
कथं वा देवक्यां जातः को वाऽस्य ज्यायान् रामो भवति कीदृशी
पूजाऽस्य गोपालस्य भवति साक्षात् प्रकृतिपरो योऽयमात्मा
गोपालः कथं त्ववतोर्णो भूम्यां हि वै स होवाच तां ह वै ॥२३॥

एको ह वै^(१) पूर्व्वं नारायणो देवः ॥२४॥

नाह, स वे होति । ‘सः’ कृष्णः गोविन्दः, यत् ‘वः,’ ‘खामी,’ तस्मात्
अभोक्तेत्यर्थः ॥ २२ ॥

एवं विदितवृत्तान्ता गान्धर्वी पृच्छतीत्याह सा हविति । ‘सा’
गान्धर्वी,^(२) मुनिम् ‘उवाच’ । किम् इत्याशङ्क्याह, कथमिति । एवंविधः
कृष्णो गोविन्दः ‘अस्मात्,’ ‘गोपालः,’ ‘कथं वा,’ ‘जातः,’ ‘कथं वा,’ हे
‘मुने,’ ‘असौ,’ ‘कृष्णः,’ ‘त्वया,’ ‘ज्ञातः,’ ‘को वा,’ ‘अस्य मन्त्रः,’ ‘किं वाऽस्य स्थानं,’
‘कथं वा देवक्यां जातः,’ ‘अस्य,’ ‘ज्यायान्’ ज्येष्ठः, ‘रामः,’ ‘को वा’ किं-
रूपादिः, ‘भवति,’ इत्यर्थः । ‘कीदृशी,’ ‘पूजा,’ ‘अस्य,’ ‘गोपालस्य,’ ‘भवति,’
‘साक्षात् प्रकृतिपरो’ मात्रेणः, ‘यः’ परमात्मा, ‘गोपालः,’ ‘कथं त्ववतोर्णः,’
‘भूम्यां,’ ‘हि,’ ‘वै’ प्रसिद्धं, ‘स होवाच तां ह वै’ एको हीति ‘सः’ मुनिः,
‘ह’ किल, ‘वै’ प्रसिद्धौ, ‘तां’ गान्धर्वीम्, ‘उवाच’ ॥ २३ ॥

प्रश्नोत्तरगर्भां कृष्णब्रह्मणः कथामवतारयितुं कृष्णस्वरूपमाह । ‘एकः,’
‘ह’ किल, ‘पूर्व्वं’ सृष्टेरादौ, ‘नारायणो देवः,’ आसीत् इति शेषः ॥२४॥

१ एको हि वै इति च, चिह्नितपुस्तकपाठः ।

२ गान्धर्वी राधा इति जीवगोलाभिधक्लम ।

यस्मिन् लोका ओताश्च प्रोताश्च तस्य हृत्पद्माज्जातोऽञ्ज-
योनिस्तपित्वा^(१) तस्मै हि वरं ददौ ॥ २५ ॥

स कामप्रश्नमेव वद्रे तं चास्मै ददौ ॥ २६ ॥

स होवाचाञ्जयोनिर्योऽवताराणां मध्ये श्रेष्ठोऽवतारः को
भवति येन लोकास्तुष्टा देवास्तुष्टा भवन्ति^(२) यं स्मृत्वा मुक्ता
अस्मात् संसारात् भवन्ति कथं वाऽस्यावतारस्य ब्रह्मता
भवति ॥ २७ ॥

नारायणत्वं तस्य कुत इत्यत आह, यस्मिन्निति । 'यस्मिन्' देवे,
'लोकाः', 'ओताः', दीर्घतन्तुषु पठवत्, 'प्रोताः', तिर्य्यक्तन्तुषु पठवत्,
'तस्य हृत्पद्माज्जातोऽञ्जयोनिः', 'तपित्वा',^(१) स्थिताय 'तस्मै' ब्रह्मणे,
नारायणः 'वरं ददौ' ॥ २५ ॥

स इति । 'सः'ब्रह्मा, 'कामप्रश्नम्' इच्छया प्रश्नम्, 'एव,' वरं 'वद्रे',^(४)
'तं चास्मै ददौ' ॥ २६ ॥

स हेति । सञ्चवरः 'अञ्जयोनिः', नारायणम् 'उवाच', योऽवतारा-
णामिति । हे विश्वाश्रय तव 'अवताराणां मध्ये', 'यः', 'श्रेष्ठोऽवतारः',
सः 'को भवति' । येनेति । 'येन' अवतारेण हेतुना, 'लोकास्तुष्टाः',

१ अञ्जयोनिः स पिता इति घ, चिह्नितपुस्तकपाठः, अस्मि स पिता नारायण इति
नारायणव्याख्या ।

२ स होवाचाञ्जयोनिरवताराणां मध्ये श्रेष्ठोऽवतारः को भवति येन लोकाः श्रेष्ठा
भवन्ति इति घ, चिह्नितपुस्तकपाठः ।

३ तपित्वा आत्मानं प्रकाशय इति जीवगोष्ठामिष्याख्या ।

४ कामप्रश्नं वद्रे यदहं इच्छामि तस्योत्तरं देहीति यथाचे इति जीवगोष्ठामिष्याख्या ।

स होवाच तं हि नारायणो देवः सकाम्या मेरोः शृङ्गे^(१)
 यथा सप्त पुथ्यो भवन्ति तथा निष्काम्याः सकाम्या भूगोलचक्रे
 सप्त पुथ्यो भवन्ति तासां मध्ये साक्षात् ब्रह्म गोपालपुरी
 हीति ॥ २८ ॥

सकाम्या निष्काम्या देवानां सर्वेषां भूतानां भवति^(२) यथा हि
 वै सरसि पद्मं तिष्ठति तथा भूम्यां तिष्ठतीति चक्रेण रक्षिता हि
 'देवास्तुष्टा भवन्ति,' 'यं स्मृत्वा मुक्ता अस्मात् संसारात् भवन्ति' । 'कथं वा',
 'अस्य' श्रेष्ठस्य, 'अवतारस्य', 'ब्रह्म' स्वरूपता 'भवति' वर्त्तते ॥ २७ ॥

'स होवाच तं हि नारायणो देवः' । किम् । 'सकाम्याः' कामफलेन
 सञ्चिताः, 'मेरोः शृङ्गे', 'यथा सप्त पुथ्यो भवन्ति,' 'तथा', 'निष्काम्याः'
 मोक्षदाः, 'सकाम्याः' कामफलदाः, अधिकारितारतम्येन 'भूगोलचक्रे,'
 'सप्त पुथ्यः' अयोध्यामथुरादयः, 'भवन्ति,' 'तासां' पुरीणां, 'मध्ये,' 'गोपाल-
 पुरी' गोपालवेशस्य विद्यौराश्रयभूता पुरी, यद्वा गवां चक्रेण पालिता
 'गोपालपुरी' मथुरा, 'हि' निश्चितं, 'साक्षात् ब्रह्म,' भवति, ब्रह्मप्रकाशक-
 त्वात् ॥ २८ ॥

'सकाम्या', 'निष्काम्या', 'देवानां', 'सर्वेषां', 'भूतानां', च यथाभजनं
 'भवति,' 'यथा', 'सरसि,' 'पद्मं', 'तिष्ठति', 'तथा', 'भूम्यां', गोपालपुरी

१ सकाम्यामृते मेरोःशृङ्गे इति च, चिह्नितपुस्तकपाठः ।

२ सकाम्याश्च भूतानां भवन्ति यथा हि वै सरसि पद्मं तिष्ठति तथा भूम्यां तिष्ठतीति
 तथा साक्षाद् ब्रह्म गोपालपुरी हि निष्काम्या सकाम्या च भूतानां भवन्ति इति च, चिह्नित-
 प पुस्तकपाठः ।

मथुरा^(१), तस्माद् गोपालपुरी भवति^(२) ॥ २९ ॥

वृहद् वृहद्वनं मधोर्मधुवनं तालस्तालवनं काम्यं काम्यवनं
बज्रलो बज्रलवनं कुमुदं कुमुदवनं खदिरः खदिरवनं भद्रो
भद्रवनं भाण्डीर इति भाण्डीरवनं श्रीवनं लोहवनं^(३) वृन्दाया
वृन्दावनमेतैरावृता पुरी भवति ॥ ३० ॥

‘तिष्ठति’ ‘इति’ गोपालपुरीत्यस्य व्युत्पत्तिं वदन् सर्वसिद्धसज्ज्ञां
दर्शयति । ‘चक्रेण रक्षिता हि मथुरा,’ ‘तस्माद्गोपालपुरी भवति’ ॥ २९ ॥

सा च मथुरा द्वादशवनैरावृता भवतीत्याह, वृहदिति । ‘वृहद्’
महद्भूतम्, इति कारणात् ‘वृहद्वनम्,’ एकं^(१) । ‘मधोः’ दैत्यस्य, धम्बन्धि
इतिकारणात् ‘मधुवनं,’ द्वितीयं^(२) । ‘तालः,’ वर्त्तत इतिकारणात्
‘तालवनं,’ तृतीयं^(३) । ‘काम्यं’ कामदेवः, वर्त्तत इति ‘काम्यवनं,’
चतुर्थं^(४) । ‘बज्रलः,’ वर्त्तत इति^(५) ‘बज्रलवनं,’ पञ्चमं^(५) । ‘कुमुदं,’
वर्त्तत इतिकारणात् ‘कुमुदवनं,’ षष्ठं^(६) । ‘खदिरः,’ वर्त्तते इति-
कारणात् ‘खदिरवनं,’ सप्तमं^(७) । ‘भद्रः’ वृक्षाविशेषः, वर्त्तत इति-
कारणात् ‘भद्रवनं,’^(८) अष्टमं^(८) । ‘भाण्डीरः’ ‘इति’ नाम वटः, वर्त्तते

१ चक्रेण रक्षिता हि वै मथुरा इति घ, चिह्नितपुस्तकपाठः । एतस्य चक्रेण वैष्णवेन
सुदर्शनेन रक्षिता पालिता इत्यर्थो नारायणप्रणीतः ।

२ तस्माद् गोपालपुरी हि भवतीति घ, चिह्नितपुस्तकपाठः ।

३ भद्रो भद्रवनं श्रीः श्रीवनं भाण्डीर इति भाण्डीरवनं लोहो लोहवनमिति घ,
चिह्नितपुस्तकपाठः ।

४ बज्रला श्रीहरेः पत्नी सा यथास्तीति अर्शादित्यात् बज्रलः, इति जीवगोस्वामि-
व्याख्या ।

५ भद्रो बलभद्रः खलति यत्र इति भद्रवनमिति जीवगोस्वामी ।

तत्र तेष्वेव गच्छनेष्वेव देवा मनुष्या गन्धर्वा नागाः किन्नरा
गायन्तीति नृत्यन्तीति ॥ ३१ ॥

तत्र द्वादशादित्या एकादश रुद्रा अष्टौ वसवः सप्त मुनयो
ब्रह्मा नारदश्च पञ्च विनायका वीरेश्वरो रुद्रेश्वरो अम्बिके-
इतिकारणात् 'भाण्डोरवनं,' नवमं (९) । श्रीः रमा, तस्याः, तस्मिन्
साधकानां शीघ्रमाविर्भावात् तदनं 'श्रीवनं,' (१) दशमं (१०) । लोहः
नाम कश्चिदसुरः, सः तपसा यत्र सिद्धिं प्राप्तः, तत् 'लोहवनं,' एका-
दशं (११) । रुन्दायाः, वनं, 'रुन्दावनं,' द्वादशं (१२) ॥ ३० ॥

तत्र तेष्वेवेति । 'तत्र' मथुरासमीपे, 'तेष्वेव' द्वादशस्यपि एवं-
विधेषु प्रागुक्तप्रकारेषु, 'गच्छनेषु,' 'देवाः,' 'मनुष्याः,' 'गन्धर्वाः,' 'नागाः,'
'किन्नराः,' 'इति' प्रसिद्धं, 'गायन्ति,' प्रसिद्धं 'नृत्यन्तीति' ॥ ३१ ॥

'तत्र' तेषु द्वादशसु अपि वनेषु द्वादशादित्या इति । वरुणः (१)
सूर्यः (२) वेदाङ्गः (३) भानुः (४) इन्द्रः (५) रविः (६) गभस्तिमान् (७)
यमः (८) । हिरण्यरेताः (९) दिवाकरः (१०) मित्रः (११) विष्णुः (१२) ।
एकादश रुद्रा इति ।

“ वीरभद्रश्च शम्भुश्च गिरिशश्च तृतीयकः ।
अजैकपादहिब्रधुः पिनाकी च तथापरः ॥
भुवनाधोश्चरश्चैव कपाली च दिशां पतिः ।
स्थागर्भग इति प्रोक्ता रुद्रा एकादशाद्भुताः ॥
अष्टौवसव इति ।

“ ध्रुवो धरश्च सोमः स्यादापश्चैवानिलोऽनलः ।
प्रत्यूषश्च प्रभावश्च वसवोऽष्टौ प्रकीर्त्तिताः ” ॥

श्वरो गणेश्वरो नीलकण्ठेश्वरो विश्वेश्वरो गोपालेश्वरो भद्रे-
श्वरोऽन्यानि लिङ्गानि^(१) चतुर्विंशतिर्भवन्ति ॥ ३२ ॥

द्वे वने स्तः कृष्णवनं भद्रवनं तयोरन्तर्द्वादशवनानि
पुण्यानि पुण्यतमानि तेष्वेव देवास्तिष्ठन्ति सिद्धाः सिद्धिं
प्राप्ताः ॥ ३३ ॥

सप्त मुनय इति ।

कश्यपोऽत्रिभ्रंरदाजो विश्वामित्रोथ गौतमः ।

जमदग्निर्वसिष्ठश्च सप्तैते मुनयः स्मृताः” ॥

‘ब्रह्मा,’ ‘नारदश्च’ । ‘पञ्च विनायकाः,’ “मोदः (१) प्रमोदः (२)
आमोदः (३) सुमुखः (४) दुर्मुखः (५) तथा” इति प्रोक्ताः । वीरेश्वरः (१)
रुद्रेश्वरः (२) अम्बिकेश्वरः (३) गणेश्वरः (४) नीलकण्ठेश्वरः (५) विश्वेश्वरः (६)
गोपालेश्वरः (७) भद्रेश्वरः (८) इति अष्टौ लिङ्गानि । तथा ‘अनग्रानि,
‘चतुर्विंशतिलिङ्गानि भवन्ति’ ॥ ३२ ॥

द्वे वने इति । ‘द्वे वने,’ ‘स्तः’ (१) वर्त्तते, एकं ‘कृष्णवनं’ । द्वितीयं ‘भद्र-
वनं,’ ‘तयोः’ द्वयोर्वनयोः, ‘अन्तः’ मध्ये, ‘द्वादश वनानि,’ भवन्ति ।
कानिचित् ‘पुण्यानि,’ कानिचित् ‘पुण्यतमानि,’ ‘तेषु,’ जमत्सेषु, अपि
‘सिद्धाः’ जातिविशेषाः, ‘देवाः,’ ‘तिष्ठन्ति’ । कौटुशाः सिद्धा देवाः,
‘सिद्धिं प्राप्ताः’ ॥ ३३ ॥

अत्र हेतुं वदन्नेव श्रेष्ठावतारमाह, तत्र हीति । ‘हि’ यस्मात्,

१ एतदाद्यानि लिङ्गानि इति घ, चिह्नितपुस्तकपाठः । एतदाद्यानि एतत्प्रभृतीनि
इति नारायणः ।

२ द्वे वने स्त इति भिन्ने द्वादशभ्य इति नारायणः ।

तत्र हि रामस्य राममूर्तिः प्रद्युम्नस्य प्रद्युम्नमूर्तिः^(१) रनि-
रुद्धस्यानिरुद्धमूर्तिः^(२) कृष्णस्य कृष्णमूर्तिः^(३) ॥ ३४ ॥

वनेष्वेवं मथुराखेवं द्वादशमूर्त्तयो भवन्ति ॥ ३५ ॥

एकां हि रुद्रा यजन्ति द्वितीयां हि ब्रह्मा यजति तृतीयां
ब्रह्मजा यजन्ति चतुर्थीं मरुतो यजन्ति पञ्चमीं विनायका
यजन्ति षष्ठीं वसवो यजन्ति सप्तमीं मृषयो यजन्ति अष्टमीं
'तत्र' तेषु, 'रामस्य' बलदेवस्य, 'रामाख्या' 'मूर्तिः' 'प्रद्युम्नस्य',
'प्रद्युम्नाख्या' 'मूर्तिः' 'अनिरुद्धस्य', 'अनिरुद्धाख्या' 'मूर्तिः', 'कृष्णस्य',
'कृष्णाख्या' 'मूर्तिः', अस्तीत्यर्थः ॥ ३४ ॥

एवमकाराः तेष्वेव 'वनेषु,' तथा एवमकाराः 'मथुरासु' मथु-
राप्रदेशेषु, 'द्वादशमूर्त्तयः' । रौद्रो(१) ब्राह्मी(२) दैवी(३) मानवी(४)
विघ्ननाशिनी(५) काम्या(६) आर्षो(७) गान्धर्वी(८) गौः(९) अन्तर्दान-
स्था(१०) स्वपदङ्गता(११) मूमिस्था(१२) ॥ ३५ ॥

द्वादशमूर्त्तीनां प्रत्येकमुपासकानाह । 'एकां(४) हि रुद्रा यजन्ति' ।
'द्वितीयां(५) ब्रह्मा यजति' । 'तृतीयां(६) 'ब्रह्मजाः' सनत्कुमारादयः,
'यजन्ति' । 'चतुर्थीं(७) 'मरुतः' मरुद्गणाः, 'यजन्ति' । 'पञ्चमीं(८) विना-

१ प्रकृतं शुम्भं द्रविणं यस्यास्तादृशी प्रद्युम्नस्य मूर्तिः इति नारायणः ।

२ न अनिरुद्धा अनिरुद्धा प्रत्यक्षासौ मूर्तिश्च इति नारायणः ।

३ कृष्णा श्यामा चाम्पौ मूर्तिश्च कृष्णमूर्तिः इति नारायणः ।

४ एकां प्रथमां रामस्यमूर्तिं शृङ्गवनस्थां रुद्रा रुद्रलोके ।

५ द्वितीयां प्रद्युम्नस्य मूर्तिं मधुवनस्थां ब्रह्मा ब्रह्मलोके ।

६ तृतीयां अनिरुद्धमूर्तिं तालवनस्थां ब्रह्मजाः सत्यलोके ।

७ चतुर्थीं कृष्णमूर्तिं काम्यवनस्थां मरुतो देवा देवलोकं ।

८ पञ्चमीं पना राममूर्तिं वज्रवनस्थां विनायकाः ।

गन्धर्वा यजन्ति नवमीमप्सरसो यजन्ति दशमी वै च्यन्त-
द्वाने तिष्ठति एकादशमेति स्वपदं गता द्वादशमेति भूम्यां
तिष्ठति^(१) ॥ ३६ ॥

तां हिये यजन्ति ते मृत्युं तरन्ति मुक्तिं लभन्ते ।

यका यजन्ति' । 'षष्ठीं^(२) वसवो यजन्ति' । 'सप्तमी^(३) मृषयो यजन्ति' ।
'अष्टमीं^(४) गन्धर्वा यजन्ति' । 'नवमी^(५) मप्सरसो यजन्ति' । 'दशमी^(६)
वै,' 'अन्तर्द्वाने तिष्ठति' गुप्ता तिष्ठति, इत्यर्थः । 'एकादशमेति,'^(७) या
प्रसिद्धा, सा 'स्वपदं' विष्णुपदं आकाशाख्यं, 'गता' प्राप्ता । 'द्वादश-
मेति,'^(८) या प्रसिद्धा, सा 'भूम्यां तिष्ठति' ॥ ३६ ॥

तन्मूजकानां फलातिशयमाह, तां हीति^(९) । 'तां' भूमिष्ठां मूर्तिं, 'ये

१ दशमी हि दिवोच्यन्तद्वाने तिष्ठति एकादशान्तरीक्षपदं गता द्वादशी तु भूम्यां
तिष्ठति इति घ, चिह्नितपुस्तकपाठः । एतस्य दशमी मूर्तिं हि निश्चितं दिवः स्वर्गो कस्या-
नर्द्वाने तिष्ठति, अन्तरीक्षपदम् अन्तरीक्षलोकः तं गता प्राप्ता, द्वादशी भूम्यां भूलोके,
इति नारायणप्रणीतोऽर्थः ।

२ षष्ठीं पुनः प्रद्युम्नमूर्तिं कुमुदवनस्थां वसवो यजन्ति ।

३ सप्तमीं पुनरनिरुद्धमूर्तिं खदिरवनस्थां ऋषयो यजन्ति ।

४ अष्टमीं पुनः छायामूर्तिं भद्रवनस्थां गन्धर्वा यजन्ति ।

५ नवमीं पुनरपि भाण्डीरवनस्थां राममूर्तिं अप्सरसो यजन्ति ।

६ दशमी श्रीवनस्था प्रद्युम्नमूर्तिरन्तर्द्वाने तिष्ठतीति सा कदाऽपि न प्रकटीभव-
तीति तस्या उपासका अपि न सन्ति ।

७ एकादशमा एकादशी लोहवनस्था अनिरुद्धमूर्तिः स्वपदं द्वारकां खेतद्वीपं
वा गता ।

८ द्वादशमा इति द्वादशी वृन्दावनस्था छायामूर्तिर्भूम्यां प्रकटीभूय श्रीगोविन्द-
गोपाल गोवर्द्धनधरगोपीनाथाद्यभिधाना भूम्यां तिष्ठति इति जीवगोस्वामिप्रणीतोऽर्थः ।

९ ता हि ये यजन्ति इति घ, चिह्नितपुस्तकपाठः । ता हि तिस्रो मूर्तयः शुषदः
प्रथिवीषदः प्रसिद्धा देवा यजन्तीति । अथवा ता हीति द्वादशमूर्तीनामित्यादि, नारा-
यणव्याख्या ।

गर्भजन्मजरामरणतापत्रयात्मकं दुःखं तरन्ति ॥ ३७ ॥

तदप्येते श्लोका भवन्ति ।

प्राप्य मथुरां पुरीं रम्यां^(१) सदा ब्रह्मादिसेविताम् ।

शङ्खचक्रगदाशार्ङ्गरक्षितां मुशलादिभिः ॥ ३८ ॥

यत्रासौ संस्थितः कृष्णस्त्रिभिः शक्त्या समाहितः ।

रामानिरुद्धप्रद्युम्नैरुक्मिण्या सहितो विभुः ॥ ३९ ॥

चतुःशब्दो भवेदेको ह्योङ्कारः समुदाहृतः^(२) ॥ ४० ॥

यजन्ति', 'ते,' 'मृत्यु' अविद्याकामकर्माख्यं, 'तरन्ति' तद्विमुक्ता भवन्ति, इत्यर्थः । 'मुक्तिं लभन्ते' । 'गर्भजन्मजरामरणतापत्रयात्मकं' आध्यात्मिकाधिदैविकाधिभौतिकतापत्रयोत्थं, 'दुःखं तरन्ति', दुःखहेतूनामविद्यादीनां निवृत्तत्वादित्यर्थः ॥ ३७ ॥

उक्तेर्थे मन्त्रसम्प्रतिमाह, तदपीति । 'तत्'तत्र मथुरायाः कृष्णाश्रयत्वे ब्रह्मादिसेवितत्वे च, 'एते श्लोकाः' मन्त्रा अपि, 'भवन्ति,' इत्यर्थः । प्राप्य मथुरां पुरीं रम्यामिति । तां 'मथुरां पुरीं प्राप्य', देवा मनुष्या गन्धर्वादयस्त्रिलोकीतिशेषः । कीदृशीं, 'शङ्खचक्रगदाशार्ङ्गरक्षितां,' तथा 'मुशलादिभिः' बलदेवाद्यायुधैः, उपलक्षितां, इत्यर्थः ॥ ३८ ॥

यत्रासाविति । 'त्रिभिः' बलदेवादिभिः, 'शक्त्या' रुक्मिण्या,सहितः 'कृष्णः', 'यत्र संस्थितः', तां पुरीं 'प्राप्य,' देवादर्याल्लोकीति सम्बन्धः । इदमेव विदुषोति, रामानिरुद्धप्रद्युम्नैरिति ॥ ३९ ॥

तदेवं कृष्णावतारोऽवताणां श्रेष्ठो मथुरा चास्य स्थानमित्युक्तं भवति । कथं वै अस्य ब्रह्मता भवतीत्यादेरुत्तरं वक्तुं प्रणवार्थत्वमाह, चतुरिति ।

१ प्राप्य तां मथुरां रम्यामिति ख,चिह्नितपुस्तकपाठः ।

२ ओङ्कारस्यांशैः कृत इति टीकासम्मतः पाठः ।

तस्माद्देवः परो रजसेति सोऽहमित्यवधार्यात्मानं गोपालोऽहमिति भावयेत् ॥ ४१ ॥

स मोक्षमश्नुते स ब्रह्मत्वमधिगच्छति^(१) स ब्रह्मविद्भवति ॥ ४२ ॥

यो गोपान् जीवान् वै आत्मत्वेनादृष्टिपर्यन्तमालाति स गोपालो भवति आं तत् यत् सोऽहं परं ब्रह्म कृष्णात्मको

चत्वारः, शब्दाः, रामानिरुद्धादयो वाचकाः, यस्य 'चतुःशब्दः' चतुर्थ्युहः । 'एकः' ईश्वरः, 'भवेत्' भवति । अत्र हेतुमाह, ह्योङ्कारस्येति । 'हि' यस्मात् कारणात्, 'ओङ्कारस्य', अकारोकारमकारार्द्धमात्ररूपैः 'अंशैः,' 'कृतः', रामप्रद्युम्नानिरुद्धकृष्णाभिधेयो ब्रूहसमुदाय इत्यर्थः ॥ ४० ॥

यं च स्मृत्वा मुक्त्वा अस्मात् संसारादित्यस्योत्तरमाह, तस्मादिति । 'तस्मात्' प्रणवाभिधेयात्, 'रजसः' कामकर्मात्मकात्, 'परः' इत्येवंविधो यः, 'देवः,' 'सोऽहमिति,' 'अवधार्य' मनसा निश्चित्य, 'आत्मानं,' 'गोपालोऽहमिति भावयेत्' । रजसेति सन्धिश्चान्दसः । आत्मस्वरूपगोपालात्माहमित्युपासीतेति वाक्यार्थः ॥ ४१ ॥

विशिष्टोपास्तेः फलानि दर्शयति । 'सः' उपासकः, 'मोक्षम्' अविद्याकामकर्मावियोगम्, 'अश्नुते', 'सः,' 'ब्रह्मत्वं' सर्ववृहत्त्वम्, 'अधिगच्छति' । अत्र हेतुमाह, स ब्रह्मविद्भवतीति, ॥ ४२ ॥

ब्रूत्पत्तिपूर्वकं गोपालकत्वं दर्शयति । 'गोपान्' जीवान्, 'आत्मत्वेन,' 'आदृष्टिपर्यन्तम्,' 'आलाति' आदत्ते स्वीकरोति । पदार्थमुक्त्वा

१ तस्माद्देवः परो रजसे नम इति सोऽहमित्यवधार्य गोपालोऽहमिति भावयेत् स मोक्षमश्नुते इति घञ्चितपुस्तकपाठः ।

नित्यानन्दैकरूपः^(१) सोऽहमोन्तद् गोपाल एव परं सत्यमवाधितं
सोऽहमित्यात्मानमादाय मनसैक्यं कुर्यात् आत्मानं गोपालो-
ऽहमिति भावयेदिति स एवाव्यक्तोनन्तो नित्यो गोपालः॥४३॥

मथुरायां स्थितिर्ब्रह्मन् सर्वदा मे भविष्यति ।

शङ्खचक्रगदापद्मवनमालावृतस्तुवै ॥ ४४ ॥

वाक्यार्थमाह, स गोपालो भवतीति । गोपालत्वेन विशिष्टभावनामुक्त्वा
कृष्णत्वेन तामाह, ओं तत् यत् सोऽहमिति । ओन्तच्छब्दाभ्यां
वाच्यं 'यत्', 'परं ब्रह्म,' 'सोऽहं,' इत्यवधार्य्यात्मानं इत्यनुवर्त्तनीयं,
ततः 'कृष्णात्मको नित्यानन्दैकरूपः,' 'अहम्,' इति भावयेदिति शेषः ।
कृष्णात्मक इत्यस्यैव व्याख्यानं नित्यानन्दैकरूप इति । कृष्ण सत्तायामिति
धात्वर्थान्तशब्दस्य चानन्दार्थत्वात् ब्रह्मात्मैक्यभावनपूर्वकं गोपालैक्यभाव-
नामाह, ओन्तद्गोपाल एव परं सत्यमिति । ओन्तच्छब्दवाच्यं 'परं सत्य-
मवाधितं,' 'ब्रह्म,' 'गोपाल एव,' 'सः' गोपालः, 'अहम्,' 'इति,' 'आत्मानं,'
'मनसा,' 'आदाय' ज्ञात्वा, 'एक्यं कुर्यात्' । तदेव विवृणोति, आत्मानं
गोपालोऽहमिति भावयेदिति । गोपालात्मैक्यभावने हेतुमाह ।
'स एवाव्यक्तोनन्तः', तं भावयेदित्यर्थः । मायायामतित्याग्निं वारयति,
अनन्त इति । देशतोऽनन्तत्वं मायामामपोत्यत आह नित्य इति ।
पुरुषार्थहेतुतामाह, गोपाल इति ॥ ४३ ॥

को वास्पत्रावतारस्याश्रयो नित्यमित्याशङ्क्य नारायणो ब्रह्माणं प्रत्याह,
मथुरायां स्थितिरिति । योऽहं 'शङ्खचक्रादिभिरावृतः 'तुवै' प्रसिद्धं,
तस्य 'मे सर्वदा मथुरायां स्थितिर्भविष्यति,' इत्यर्थः ॥ ४४ ॥

१ ओं तत् यत् तत् सत् तत् परं ब्रह्मात्मको नित्यानन्दैकरूप इति घ, चिह्नितपुस्तक
पाठः ।

विश्वरूपं परं ज्योतिः^(१)स्वरूपं रूपवर्जितम् ।
 हृदा मां संस्मरन्^(२) ब्रह्मन् मत्पदं याति निश्चितं ॥४५ ॥
 मथुरामण्डले^(३)यस्तु जम्बूद्वीपे^(४)स्थितोपि वा ।
 योर्चयेत् प्रतिमां मां च^(५) स मे प्रियतरो भुवि ॥ ४६ ॥
 तस्यामधिष्ठितः कृष्णरूपी पूज्यस्त्वया सदा ।

विश्वरूपमिति । 'विश्वरूपं,' 'परं' उत्कृष्टं नित्यं, 'ज्योतिःस्वरूपं'
 स्वप्रकाशं चैतन्यात्मकं, वस्तुतः 'रूपवर्जितं', 'मां', 'हृदा संस्मरन्',
 पुरुषः 'निश्चितं मत्पदं याति' ॥ ४५ ॥

कीदृशी पूजास्येत्यस्योत्तरमाह, मथुरेति । 'मथुरामण्डले यस्तु जम्बू-
 द्वीपे स्थितोपि वा', 'प्रतिमां' शिलादिमयीं, 'मां च', ध्यानभावितं 'भुवि',
 सम्यक् 'अर्चयेत्', 'सः,' 'मे' मम, 'प्रियतरः' वक्ष्यते, भवति ॥ ४६ ॥

तस्यामिति । हे ब्रह्मन् 'तस्यां'^(६) मथुरायां, 'अधिष्ठितः' अधिष्ठाय
 स्थितः, 'कृष्णरूपी', अहं 'त्वया सदा पूज्यः' । चतुर्वर्षं पूजनोपदेशम-
 निप्रोक्त्य तत्र सम्प्रदायं दर्शयति, चतुर्धा चेति । पूज्यत्वेन अधिक्रियन्त इति

१ चित्स्वरूपं परं ज्योतिरिति च, चिह्नितपुस्तकपाठः ।

२ सदा मां संस्मरन्निति च, चिह्नितपुस्तकपाठः ।

३ मथुरामण्डले इति च, चिह्नितपुस्तकपाठः ।

४ जम्बूद्वीप इति तथापि भारतखण्डे तथापि सप्तपुरीषु तथापि मथुरायां विशेष
 इति बोद्धव्यमिति नारायणः ।

५ योर्चयेत् प्रतिमां प्रीत्या इति च, चिह्नितपुस्तकपाठः ।

६ तस्यां प्रतिमायामिति नारायणजीवगोस्वामिभ्यामुक्तं ।

चतुर्धा चास्याधिकारभेदत्वेन^(१) यजन्ति माम् ॥४७॥

युगानुवर्त्तिनो लोका यजन्तीह सुमेधसः ।

गोपालं सानुजं रामरुक्मिण्या सह तत्परं ॥ ४८ ॥

गोपालोद्धमजो नित्यः प्रद्युम्नोद्धं सनातनः ।

रामोद्धं अनिरुद्धोद्धमात्मानमर्चयेद् बुधः ॥ ४९ ॥

मयोक्तेन स्वधर्मेण निष्कामेन^(२) विभागशः ।

‘अधिकाराः’ अस्य रूपाधि, तेषां ‘भेदत्वेन’ भिन्नत्वेन, ‘मां चतुर्धा यजन्ति’ ॥ ४७ ॥

इदमेव विदुषोति । ‘युगानुवर्त्तिनः सुमेधसः लोकाः’, ‘इह’ जम्बूद्वीपे, गोपालादिकं मां ‘यजन्ति’ । चतुर्थ्यं हं विदुषोति, गोपालमिति । अत्र पश्चात् जायेते तौ, अनुजौ प्रद्युम्नानिरुद्धौ, ताभ्यां सहितं, ‘सानुजं,’ ‘गोपालं’ । कीदृशं, ‘रामरुक्मिण्या सह,’ वर्त्तमानं । तथा च गोपालसङ्घर्षप्रद्युम्नानिरुद्धात्मकचतुर्थ्यं हः शक्त्या सहित उक्तो भवति । पुनः कीदृशं, ‘तत्परं’ रामादिषु अनुरक्तं । यदा ‘तत्परं’ एकार्यं यथास्यात्तथा, यजन्तीति सम्बन्धः ॥ ४८ ॥

अयं चतुर्थ्यं ह एको विष्णुरेव नतु विष्णोः पृथगित्याह, गोपालोद्धमिति । गोपालाद्यस्त्रत्वारोपि ‘अहं’ त्रिष्णुरेव, ततः ‘आत्मानं’ विष्णुं मां चतुर्विधं, ‘बुधः’ विद्वान्, ‘अर्चयेत्’, इत्यर्थः ॥ ४९ ॥

मयोक्तेनेति । ‘मया’ मन्वादिरूपिणा, विभागशो वर्णाश्रमादिभेदप्रोक्तेन

१ अधिकारिभेदत्वेन इति अ, घ, चिह्नितपुस्तकद्वयपाठः । अधिकारिभेदत्वं यजनेऽधिकारभेदत्वेनेति जीवगोखानी । अधिकारिणं भिन्नतीति अधिकारिभेदं रूपं तद्भावत्वेनेति नारायणः ।

२ निष्कामेन पक्षाभिधन्यावरहितेन इति नारायणः ।

तैरयं^(१) पूजनीयो वै भद्रकृष्णनिवासिभिः ॥ ५० ॥

तद्धर्मगतिहीना ये तस्यां मधि परायणाः ।

कलिना ग्रसिता ये वै तेषां तस्यामवस्थितिः ॥ ५१ ॥

यथा त्वं सद्द पुत्रैस्तु यथा रुद्रो गणैः सद्द ।

यथा श्रियाभियुक्तोऽहं तथा भक्तो मम प्रियः ॥ ५२ ॥

स होवाचाञ्जयोनिश्चतुर्भिर्देवैः कथमेको देवः स्यादेकम-
‘स्वधर्मैश्च’ वर्णाश्रमधर्मैश्च, ‘भद्रकृष्ण’वनयोः ‘निवासिभिः,’ ‘तैः’ प्रसिद्धैः
वर्णाश्रमधर्मैः, ‘अयं’ चतुर्विधः कृष्णः, ‘पूजनीयः,’ इत्यर्थः ॥ ५० ॥

स्वधर्मविहीनानामपि मत्परायणानामेव मत्पुत्र्यामवस्थितिर्न त्वभक्ताना-
नामित्याह, तद्धर्मगतिहीना इति । ‘कलिना,’ ‘ग्रसिताः’ ग्रस्ताः
सन्तः, ‘तद्धर्मगतिहीनाः’^(१) अश्रमाचाररहिता अपि, ‘ये,’ तस्यां, पुर्यां,
मत्परा भवन्ति, ‘वै तेषां,’ एव ‘तस्यां’ पुर्यां, ‘अवस्थितिः,’ नान्येषा-
मित्यर्थः ॥ ५१ ॥

अत्र हेतुमाह, यथेति । ‘यथा,’ ‘पुत्रैः’ सनकादिभिः, ‘सद्द त्वं,’ ‘यथा,’
च ‘गणैः सद्द,’ ‘रुद्रः,’ ‘यथा,’ च ‘श्रिया,’ ‘अभियुक्तः’ सहितः, ‘अहं,’
मम प्रियः, ‘तथा,’ ‘भक्तो मम प्रियः,’ अतस्तत्र पुंरि भक्तानामेवाव-
स्थितिरिति श्लेषः ॥ ५२ ॥

‘सः’ एवमबोधितः, ‘ह’ प्रसिद्धः, ‘अञ्जयोनिः,’ ‘उवाच’ । किं ।
‘चतुर्भिर्देवैः’ गणैश्चालरामादिभिः, ‘कथमेको देवः स्यात्,’ अनेकेषामेकत्वं

१ तैरहमिति ख, चिह्नितपुस्तकपाठः ।

१ तद्धर्मैति भगवद्दर्शरूपा या गतिस्तया हीनाः य किन्तु मधि परायणाः समाश्रितवन्तः
कलिना ग्रसिताः पापासक्ताः तेषामपि तस्यां मधुरायां मधुरामण्डलेऽवस्थितिर्वाप्तोऽधि-
कार इति मधुरायाः कृपासुत्वेन सर्वतीर्थतः श्रेष्ठमूक्तमिति जीवगोस्वामी ।

क्षरं यद्विश्रुतमनेकाक्षरं कथं भूतं स होवाच तं हि वै पूर्वं हि एकमेवाद्वितीयं ब्रह्मासीत् तस्मादव्यक्तमव्यक्तमेवाक्षरं तस्मादक्षरात् महत्तत्त्वं महतो^(१) वै हङ्गारस्तस्मादेवाहङ्गारात् पञ्चतन्मात्राणि तेभ्यो भूतानि तैरावृतमक्षरं भवति अक्षरोह-

व्याहृतमित्यर्थः । 'एकमक्षरं,' 'यत्' प्रणवाख्यं, 'विश्रुतं', तर्हि 'कथं', गोपालरामाद्यनेकाक्षरं 'भूतं' जातं । स हेति । एवं पृष्ठः 'ह' प्रसिद्धः, विष्णुः 'तं हि वै', 'उवाच' । एकस्यानेकात्मकत्वमुपपादयितुं तस्य जगन्मूलकारणत्वं वक्तुमाह, पूर्वं हि एकमेवाद्वितीयमित्यादि । 'पूर्वं' सृष्टेः प्राक्, 'एकं' सजातीयभेदरहितम्, 'एव' शब्दात् स्वगतभेदरहितम्, 'अद्वितीयं' विजातीयभेदरहितम्, 'ब्रह्म', 'आसीत्' । 'तस्मात्' ब्रह्मणः, 'अव्यक्तं' सर्वकार्यकारणशक्तिः, अव्यक्तम् आसीत् । अव्यक्तमेवेति । यत् 'अव्यक्तं,' तत् 'अक्षरं', ब्रह्म 'एव,' तच्छक्तिरूपत्वात् । 'तस्मादक्षरात् महत्तत्त्वं' । 'महतो वै हङ्गारः' । अहङ्गारवर्णलोपश्चान्दसः । 'तस्मादेवाहङ्गारात्,' 'पञ्चतन्मात्राणि' भूतसूक्ष्मापरपर्यायाः, 'तेभ्यः,' 'भूतानि' पञ्चमहाभूतानि, इत्यर्थः । तैरावृतमिति । 'तैः' महदादिभिः कार्यभूतैः, 'आवृतम्' व्याप्तं, 'अक्षरं,' चेति घटशरावादिभिर्विवृतम् । अक्षरोहमिति । अव्याकृताक्षरात्मको विष्णुः 'ओङ्गारः,' च 'अहम्' । ओङ्गाराक्षरब्रह्मण्येक्योपपादनाय ओङ्गारे ब्रह्मधर्मानाह, अजर इति । 'अजरोऽमरः' जरामरशून्यः, 'अभयः' अविद्याकामकर्माशून्यः, 'अमृतः' आनन्दात्मकः, ओङ्गार इति शेषः । तथाविधब्रह्मप्रतीकत्वात् अथ अक्षरधर्मानाह, ब्रह्मेति । 'अक्षरः' अव्याकृताख्यः, 'अभयं हि वै ब्रह्म,' ब्रह्मशक्तिसमुदाय-

१ तस्मादक्षरात् महान महतो वै इति ख. घ. चिह्नितपक्षकद्वयपाठः ।

मोक्षारोहमजरोऽमरोऽभयोऽमृतो ब्रह्माभयं हि वै स मुक्तो-
हमस्मि अक्षरोहमस्मि सत्तामात्रं^(१) विश्वरूपं^(२) प्रकाशं व्यापकं
तथा एकमेवाद्वितीयं ब्रह्म मायया तु चतुष्टयम् ॥ ५३ ॥

रोहिणीतनयो रामो अकाराक्षरसम्भवः ।

तैजसात्मकः प्रद्युम्न उकाराक्षरसम्भवः ॥ ५४ ॥

प्राज्ञात्मकोऽनिरुद्धो वै मकाराक्षरसम्भवः ।

रूपत्वात् । अथ ब्रह्मधर्मानाह, मुक्तोहमिति । 'अहं', 'मुक्तः' अविद्या-
स्पर्शरहितः, 'अस्मि', 'अक्षरोहम्' अविनाशो अहम्, 'अस्मि,' इत्यर्थः ।
ओङ्कारः, ब्रह्म, तत्प्रतीकत्वात् तथाक्षरमव्याकृतं ब्रह्म, तच्छक्तिरूपत्वादिति
विवक्षितार्थः । नन्वेवं ब्रह्मचेत् कथं चतुष्टयं सम्पन्नमित्याशङ्क्य मन्वमाह,
'सत्तामात्रं विश्वरूपं प्रकाशं व्यापकं तथा एकमेवाद्वितीयं ब्रह्म मायया तु
चतुष्टयम्,' इति स्पष्टं ॥ ५३ ॥

मायया चतुष्टयत्वं विदुषोति, रोहिणीतनय इति । अकाराक्ष-
रावच्छिन्नया मायया सम्भवः आविर्भावो यस्य सः 'अकाराक्षरसम्भवः,'
'रोहिणीतनयः', 'रामः' विश्वात्मको जाग्रदवस्थाधिष्ठातृसमष्टिरूप-
इत्यर्थः । तैजसात्मक इति । उकाराक्षरावच्छिन्नया मायया प्रादुर्भूतः,
'प्रद्युम्नः', 'तैजसात्मकः' स्वप्नावस्थाधिष्ठातृसमष्टिरूप इत्यर्थः ॥ ५४ ॥

प्राज्ञात्मक इति । मकारावच्छिन्नया मायया प्रादुर्भूतः, 'अनिरुद्धः,'
'प्राज्ञात्मकः' सुषुप्तवस्थाधिष्ठातृसमष्टिरूप इत्यर्थः । श्रीकृष्णस्तु अवस्था-

१ स मुक्तोहमस्मि अक्षरोहमस्मि अजोहमस्मि अक्षरोभयं हि ससत्तामात्रमिति
ख, चिह्नितपुस्तकपाठः ।

२ चित्स्वरूपं प्रकाशमिति ख, घ, चिह्नितपुस्तकद्वयपाठः ।

अर्द्धमात्रात्मको कृष्णो यस्मिन् विश्वं प्रतिष्ठितम् ॥ ५५ ॥

कृष्णात्मिका जगत्कर्त्री मूलप्रकृतो रक्त्विणी ।

ब्रजस्त्रीजनसम्भूतश्रुतिभ्यो ब्रह्मसङ्गतः ॥ ५६ ॥

प्रणवत्वेन प्रकृतिं वदन्ति ब्रह्मवादिनः ।

तस्मादोङ्कारसम्भूतो गोपालो विश्वसम्भवः ॥ ५७ ॥

क्षीमोङ्कारस्यैक्यत्वं पद्यते ब्रह्मवादिभिः ।

त्रयातीतं तुरीयं धामेत्याह, अर्द्धमात्रात्मक इति । ‘अर्द्धमात्रा’ विशेष-
घतोनुच्चार्या, “अर्द्धमात्रा स्थिता नित्या यानुच्चार्या विशेषतः” इति-
स्मृतेः । तदात्माकः’ तत्रकाशकः, ‘कृष्णः,’ ‘यस्मिन्’ सदानन्दात्मके कृष्णे,
‘विश्वं,’ ‘प्रतिष्ठितं’ अर्थास्तम् ॥ ५५ ॥

विन्दुप्रतिपाद्या रक्त्विणी मूलप्रकृतिरूपेत्याह, कृष्णात्मिकेति ।
कृष्णाशक्तिरूपत्वात् शक्तिशक्तिमतोच्चाभेदात् कृष्णस्वरूपा ‘जगत्कर्त्री,’
‘मूलप्रकृतिः,’ ज्ञातव्या, इति शेषः । कीदृशी रक्त्विणीत्याह, ब्रजस्त्री-
जनसम्भूतेति । ‘ब्रजस्त्रीजने,’ ‘सम्भूताः’ प्रसिद्धाः, याः श्रुतयः, ताभ्यः,
प्रसिद्धः यो ‘ब्रह्मसङ्गतः,’ तस्मात् हेतोः ॥ ५६ ॥

‘प्रणवत्वं’ प्रकृत्यस्तुतित्वं असत्सत्त्वादिगुणारोपहेतुत्वं, तेन हेतुना
‘ब्रह्मवादिनः,’ यदा विश्वतैजसादिरूपेण चतुर्धा संस्थितम् इत्यर्थः ।
तस्याः ‘प्रकृति’त्वं ‘वदन्ति’ । ‘तस्मात्’ब्रह्मस्वरूपत्वात्, ‘ओङ्कारेण’ ‘सम्भूतः’
प्रकृतिप्रतिपाद्यत्वात् प्रादुर्भूतः, ‘गोपालः,’ ‘विश्वसंस्थित इत्यर्थः ॥ ५७ ॥

क्षीमोङ्कारस्यैक्यत्वमिति । ‘क्षीमोङ्कारयोः’ ‘स्यैक्यत्वं,’ ब्रह्मवादिनः वदन्ति ।
अतः तत् ‘पद्यते,’ वीजाद्यः समन्व इत्यर्थः । उक्तगोपालभजनं मधु-
रायामतिशयेन भटिति मौक्षफलदमित्याह, मधुरायामिति । ‘मधुरायां

मथुरायां विशेषेण मां ध्यायन् मोक्षमश्नुते ॥ ५८ ॥

अष्टपत्रं विकसितं हृत्पद्मं तत्र संस्थितम् ।

दिव्यध्वजातपत्रैस्तु^(१) चिह्नितं चरणद्वयं ॥ ५९ ॥

श्रीवत्सलान्कनं हृत्स्थं कौस्तुभं प्रभया युतम् ।

चतुर्भुजं शङ्खचक्रशार्ङ्गपद्मगदान्वितम् ॥ ६० ॥

सुकैयूरान्वितं बाहुं कण्ठं मालासुशोभितम् ।

द्युमत्कीरीटं वलयं^(२) स्फुरन्मकरकुण्डलम् ॥ ६१ ॥

मां ध्यायन्, विश्वाकारेण संस्थितः, किं पुनर्वक्तव्यं, चतुर्धा संस्थितः, 'विशेषेण' शीघ्रम्, 'मोक्षं,' प्राप्नोतीत्यर्थः ॥ ५८ ॥

मां ध्यायन् इत्यनेन सूचितं ध्यानं विशदयति, अष्टपत्रं विकसितं हृत्पद्मं तत्र संस्थितं दिव्यध्वजातपत्रैस्तु चिह्नितं चरणद्वयमिति । 'अष्टपत्रविकसितं' हृदयकमलं 'संस्थितं,' मां नित्यं ध्यायेदित्यये, तेन सम्बन्धः । तत्रादौ 'दिव्यध्वजातपत्रैः,' 'चिह्नितं,' 'चरणद्वयं,' ध्यायेत् ॥ ५९ ॥

'हृत्स्थं,' 'श्रीवत्सलान्कनं,' 'प्रभया युतं,' च 'कौस्तुभं,' ध्यायेत् । 'चतुर्भुजं' चतुर्भिर्गुणितं भुजं, 'शङ्खचक्रगदाशार्ङ्गपद्मान्वितं,' ध्यायेत् । शार्ङ्गपद्मयोरेककरे स्थितिरिति बोध्यम् । तेन करचतुष्टये पञ्चधारणमुपपन्नम् ॥ ६० ॥

'बाहुं,' च 'सुकैयूरैः' अङ्गदैः, 'अन्वितं,' ध्यायेत् । बाहुमित्येकवचननं जात्याभिप्रायेण । तथा 'कण्ठं,' 'मालासुशोभितं,' ध्यायेत् ।

१ शङ्खान्ध्वजातपत्रैस्तु इति घ, चिह्नितपुस्तकपाठः ।

२ द्युमत्कीरीटमभयमिति घ, चिह्नितपुस्तकपाठः ।

हिरण्मयं सौम्यतनुं स्वभक्तायाभयप्रदम् ।
 ध्यायेन्ननसि मां नित्यं वेणुशृङ्गधरं तु वा ॥ ६२ ॥
 मथ्यते तु जगत्सर्वं ब्रह्मज्ञानेन येन वा ।
 तत्सारभूतं यद्यस्यां मथुरा सा निगद्यते ॥ ६३ ॥
 अष्टदिक्पालिभिर्भूमिः पद्मं विकसितं जगत् ।
 संसारार्णवं सञ्जातं^(१) सेवितं मम मानसे ॥ ६४ ॥

तथा 'द्युमन्' दीप्तिमान्, 'किरीटः' मुकुटः, तं, स्मरेत् । तथा 'स्फुरन्ती'
 'मकराकारे' 'कुण्डले,' तयोर्द्वयमित्यर्थः ॥ ६१ ॥

'हिरण्मयं'^(२)देदीप्यमानं विष्णुं, तथा 'सौम्यतनुं' प्रसन्नमधुराकृतिं,
 'स्वभक्ताय' स्वभक्तेभ्यः, 'अभयप्रदं' मोक्षदम्, इत्यर्थः । अथवा दिभुजं
 ध्यायेदित्याह, वेणुशृङ्गधरं तु वेति ॥ ६२ ॥

अथ मथुराशब्दार्थमाह । 'मथ्यते,' 'सर्वं,' 'जगत्,' अनेनेति मथं,
 ब्रह्मज्ञानं, गोपालस्वरूपश्च, 'ब्रह्मज्ञानेन,' मदनगोपालस्वरूपेण वा इति
 सम्बन्धः । 'यत्' अधिष्ठानं, हि सम्यक् ज्ञानं जगद्गमं, निवर्त्तयति, 'तत्सा-
 रभूतं,' 'यस्यां,' 'सा,' 'मथुरा'पुरीत्यर्थः ॥ ६३ ॥

हृदयस्थितं विकसितमष्टपत्रं पद्मं व्याकरोति, अष्टदिक्पालिभि-
 रिति । 'अष्टदिक्पालैरेव पत्रैः' 'सेवितं,' 'पद्मं,' 'मम,' 'मानसे' अन्तः-
 करणे, 'विकसितं,' सत्, 'भूमिः,' एव 'जगत्' जगदाश्रयं, 'संसारार्णवं,'
 'सञ्जातं' उत्पन्नमित्यर्थः ॥ ६४ ॥

१ संसारवारिसञ्जातमिति च, चिह्नितपुस्तकपाठः ।

२ हिरण्मयं तत्रज्ञातकसन्निभमिति नारायणः ।

चन्द्रसूर्यत्वेषो दिव्यध्वजा मेरुर्धिरण्मयः^(१)

आतपत्रं ब्रह्मलोकमधोर्ध्वं चरणं स्मृतम् ॥ ६५ ॥

श्रीवत्सञ्च स्वरूपञ्च वर्त्तते लाञ्छनैः सह ।

श्रीवत्सलाञ्छनं तस्मात्कथ्यते ब्रह्मवादिभिः ॥ ६६ ॥

दिव्यध्वजातपत्रैश्चिह्नितं चरणद्वयं व्याकरोति, चन्द्रसूर्यत्वेष इति । 'चन्द्रसूर्यत्वेषः', एव 'दिव्याः,' 'ध्वजाः,' । मेरुरिति । 'मेरुः' पर्वतः, स एव 'धिरण्मयः' कन्ददण्डः । आतपत्रमिति । 'ब्रह्मलोकः,' एव, 'आतपत्रं,' दण्डस्थानीयमेरुपरि वर्त्तमानत्वात् । अधोर्ध्वमिति । ब्रह्माण्डस्य 'अधः,' 'ऊर्ध्वं,' 'चरणं' चरणद्वयं, 'स्मृतम्,' इत्यर्थः । अधोर्ध्वमिति सन्धिः, चरणमिति क्लीवत्वञ्च कान्दसम् ॥ ६५ ॥

श्रीवत्सलाञ्छनशब्दार्थमाह । 'ब्रह्मवादिभिः,' 'तस्मात्' हेतोः, 'श्रीवत्सलाञ्छनं,'^(१)'कथ्यते,'तस्मात् 'लाञ्छनैः,'सहितं 'श्रीवत्सं' श्रीवत्सभं, 'स्वरूपम्,' एव परमेश्वरस्य 'वर्त्तते,' इत्यर्थः^(२) । आहिताभयादित्वात् श्रीवत्सशब्दस्य पूर्वनिपातः ॥ ६६ ॥

१ चन्द्रसूर्याम्बरौचित्या ध्वजमेरुर्धिरण्मय इति च, चिह्नितपुस्तकपाठः । एतस्य, ननु विष्णोः सर्वेश्वरस्य निकेतने सपताकेन ध्वजेन भायमत आह, चन्द्रेति । ध्वजमेरुर्धिरण्मय इति ध्वजदण्डस्थानीयो धिरण्मयो मेरुः । कस्मादिदं निश्चितमत आह, चन्द्रसूर्याम्बरौचित्येति । चन्द्रसूर्यलक्षणं यदम्बरं शुभवस्त्रं पताकास्थानीयं तस्य औचित्या उचितस्य भाव औचित्ये तथा ध्वजपटस्थानीयसूर्येन्दुदर्शनान्मेरोः सुवर्णध्वजदण्डता अनुमेयते इति शेषः अयमर्थः नारायणप्रणीतः । चन्द्रसूर्यार्ध्वेषो दिव्या ध्वजा मेरुर्धिरण्मय इति च, चिह्नितपुस्तकपाठः ।

२ श्रीवत्सलाञ्छनं शुक्यो वर्षः हृतस्यो भृगुचरणस्यर्गनिर्मित इति नारायणः ।

३ लाञ्छनैर्दक्षिणावर्गरोमभिः कुण्डलीकृतैर्लक्षणावशेषैः सह वर्त्तते तस्माद्हेतोः श्रीवत्सलक्षणा इति जीवगोस्वामी ।

येन सूर्याग्निवाक्चन्द्रं तेजसा स्वस्वरूपिणा ।

वर्तते कौस्तुभाख्यं हि मणिं^(१) वदन्तीशमानिनः ॥ ६७ ॥

सत्त्वं रजस्तम इति अहङ्कारश्चतुर्भुजः ।

पञ्चभूतात्मकं शङ्खं करे रजसि संस्थितम्^(२) ॥ ६८ ॥

बालस्वरूपमत्यन्तं^(३) मनश्चक्रं निगद्यते ।

आद्या माया भवेच्छाङ्गं पद्मं विश्वं करे स्थितम् ॥ ६९ ॥

कौस्तुभशब्दार्थमाह, येन सूर्याग्निवागिति । कः, अर्कः, अः, वाक्, औः, चन्द्राग्नी, इत्यस्य एकस्य एकदेशसाभ्यात् अकारस्तुवर्णसाभ्यात् वाक्, एतत्सर्वं स्तोभति परतन्त्रतया 'येन,' 'स्वस्वरूपिणा,' 'तेजसा,' प्र'वर्तते,' तं चित्सुरूपमेव 'इशमानिनः' इश्वराराधकाः, 'कौस्तुभाख्यं,' 'मणिं वदन्ति' ॥ ६७ ॥

चतुर्गुणितं भुजं विद्वञ्छीति, सत्त्वं रजस्तम इति अहङ्कारश्चतुर्भुज इति । गुणत्रयम् 'अहङ्कारः,' च इति 'चतुर्भुजः,' इत्यर्थः । गुणक्रमेण सत्त्वस्यादौ निर्दिष्टत्वेऽपि आयुधक्रममनुबध्नादौ रजःकरस्थितं शङ्खं विद्वञ्छीति, पञ्चभूतात्मकमिति । 'पञ्चभूतात्मकं शङ्खं,' रजोगुणरूपे 'करे,' 'संस्थितं,' बुधा विदुः । रजोगुणजन्यक्रियोत्पाद्यत्वादित्यर्थः ॥ ६८ ॥

बालस्वरूपमिति । 'अत्यन्तं,' यः 'बालः,' तद्वद्विशुद्धं 'मनः,' एव सत्त्वाख्ये करे स्थितं 'चक्रं निगद्यते,' इति । 'आद्या' जगन्मूलकारणं, 'माया,' सा एव 'शाङ्गं,' विश्वाख्यं 'पद्मं,' च तमोगुणलक्षणे 'करे,' 'स्थितं,' 'निगद्यते,' तमोगुणायत्तस्थितिकत्वात् ॥ ६९ ॥

१ कौस्तुभाख्यं मणिमिति ख, घ, चिह्नितपुस्तकद्वयपाठः ।

२ पञ्चभूतात्मकः शङ्खः परोरजसि संस्थित इति घ, चिह्नितपुस्तकपाठः ।

३ बालस्वरूपमत्यन्तमिति ख, घ, चिह्नितपुस्तकद्वयपाठः ।

आद्या विद्या गदा वेद्या सर्वदा मे करे स्थिता ।

धर्मार्थकामकेयूरैर्दिव्यैर्दिव्यमहीरितैः^(१) ॥ ७० ॥

कण्ठन्तु निर्गुणं प्रोक्तं माल्यते आद्ययाऽजया ।

माला निगद्यते ब्रह्मंस्तव पुत्रैस्तु मानसैः ॥ ७१ ॥

कूटस्थं सत्स्वरूपञ्च किरीटं प्रवदन्ति मां ।

क्षरोत्तमं प्रस्फुरन्तं^(२) कुण्डलं युगलं स्मृतं ॥ ७२ ॥

आद्या विद्येति । 'आत्' प्रसन्नात् विष्णोः, भक्तानां हृदि, संसार-
निरसनायाविर्भवतीति प्रसिद्धा 'या' 'आद्या विद्या' ब्रह्माहमस्मीति
विद्या, सैव 'गदा,' 'वेद्या,' 'सर्वदा,' 'मे' मम, 'करे' अहङ्काराख्ये, 'स्थिता',
अहंकाररूपत्वात् । केयूरैरन्वितं बाहुं विदुषीति, धर्मार्थकामेति ।
पुरुषार्थत्रयलक्षणेः 'केयूरैः,' अन्वितम् इत्यर्थः । कीदृशैः केयूरैः,
'दिव्यमह्याम् 'हीरितैः' प्रवर्तितैः ॥ ७० ॥

कण्ठमालासुशोभितमिति व्याकरोति, कण्ठन्विति । 'प्रोक्तं' प्रागुक्तं,
'कण्ठं,' 'निर्गुणं' ब्रह्म, जानीयात् इति शेषः । तत् ब्रह्म, 'आद्यया,' 'अजया',
मायया, 'माल्यते' प्रपञ्चाभरणेन भूयते, अतो हेतोः 'तव,' 'मानसैः पुत्रैः'
सनकादिभिः, 'तु,' आद्या माया 'माला निगद्यते,' इत्यर्थः ॥ ७१ ॥

द्युमत्किरीटमिति व्याकरोति । बुधाः 'कूटस्थं सत्स्वरूपं,'
'मां,' 'किरीटं प्रवदन्ति,' सर्वश्रेष्ठत्वादिति शेषः । स्फुरन्मकरकुण्डल-
मिति व्याकरोति, क्षरोत्तममिति । 'क्षरः' सर्वाणि भूतानि स्थिर-

१ दिव्यैर्नित्यमवारितैरिति घ, चिह्नितपुस्तकपाठः । नित्यं सर्वदा अवारितैः अप्र-
तिक्षितैरिति नारायणः ।

२ प्रवदन्ति मे । अक्षरोत्तमं प्रस्फुरितमिति घ, चिह्नितपुस्तकपाठः ।

ध्यायेन्मम प्रियो नित्यं स मोक्षमधिगच्छति ।

स मुक्तो भवति तस्मै आत्मानं ददामि^(१) वै ॥ ७३ ॥

एतत्सर्व्वं भविष्यद् वै मया प्रोक्तं विधे तव ।

स्वरूपं द्विविधञ्चैव सगुणं निर्गुणात्मकम् ॥ ७४ ॥

स होवाचाञ्जयोनिः व्यक्तानां मूर्त्तीनां प्रोक्तानां कथं त्वा-

जङ्गमानि, 'उत्तमः' जीवश्च, एतत् 'युगलं' इयं, 'स्मृतं' प्रसिद्धं, 'कुण्डलं', प्रवदन्ति इति सम्बन्धः ॥ ७२ ॥

कुण्डलान्तर्व्विशिष्टस्वरूपध्यानफलमाह, ध्यायेदिति । यः कुण्ड-
लान्तर्व्विशिष्टं मां 'ध्यायेत्', 'स मोक्षमधिगच्छति' । मोक्षस्तु सर्व्वानर्ग-
निवृत्तिरूपः परमानन्दावाप्तिश्चेति व्याकरोति । स मुक्तो भवति तस्मै-
आत्मानं ददामीति द्वितीयपादः क्वान्दसत्वात् सप्ताक्षरः । 'सः' उक्तो
धाता, अविद्याकामकर्म्मभ्यो वि'मुक्तो भवति', अहं 'तस्मै', 'आत्मानं'
सदानन्दरूपं, 'ददामि,' इत्यर्थः ॥ ७३ ॥

उक्तं ध्यानमुपसंहरति, एतत्सर्व्वमिति^(२) । स्पष्टं ॥ ७४ ॥

स होवाचेति । प्रागुक्तमूर्त्तीनामाभरणयजनविधिं जिज्ञासुः 'सः' 'ह',
'अञ्जयोनिः', इति 'उवाच,' इत्यर्थः । व्यक्तानां मूर्त्तीनामिति । प्रागुक्त-
द्वादशमूर्त्तिषु 'व्यक्तानां मूर्त्तीनां,' 'तु,' 'कथम्,' 'आभरणानि भवन्ति' ।

१ आत्मानं च ददामीति घ, चिह्नितपुस्तकपाठः ।

२ एतत् सर्व्वमिति । हे विधे ब्रह्मन् एतत् भविष्यत् मया तव प्रोक्तं द्विविधञ्चैव स्वरूपं
सगुणं निर्गुणञ्च सकाव्याहते मेरोः शृङ्गे इत्यादिना, सगुणमेकमेवाद्वितीयं ब्रह्मासीदि-
त्यादिना च निर्गुणञ्च स्वरूपं कथितमिति नारायणः । सगुणं विराट्स्वरूपं निर्गुणं
प्राक्तनगुणतीतमिति जीवगोस्वामी ।

भरणानि भवन्ति^(१) कथं वा देवा यजन्ति रुद्रा यजन्ति ब्रह्मा
यजति ब्रह्मजा यजन्ति विनायका^(२) यजन्ति द्वादशादित्या
यजन्ति वसवो यजन्ति अप्सरसो यजन्ति गन्धर्वा यजन्ति
स्वपदानुगाऽन्तर्द्धाने तिष्ठतिका कां मनुष्या यजन्ति^(३) ॥७५॥

स होवाच तं हि वै नारायणो देव आद्या अव्यक्ता द्वादश-
मूर्त्तयः सर्वेषु लोकेषु सर्वेषु देवेषु सर्वेषु मनुष्येषु तिष्ठन्ति ॥७६॥

‘कथं वा देवा यजन्ति रुद्रा यजन्ति ब्रह्मा यजति ब्रह्मजा यजन्ति
विनायका यजन्ति द्वादशादित्या यजन्ति वसवो यजन्ति अप्सरसो
यजन्ति गन्धर्वा यजन्ति,’ इति स्पष्टं । ‘कथं’ ‘यजन्ति’ कां च
यजन्ति, इत्यर्थः । ‘स्वपदानुगा,’ च, का ‘अन्तर्द्धाने,’ च, ‘का,’ तिष्ठति
इति प्रश्नार्थः । कां मनुष्या इति । ‘यजन्ति,’ ‘कां’ मूर्त्तिं, ‘मनुष्याः,’
कथं च इत्यर्थः ॥ ३५ ॥

स होवाचेति । ‘सः’ एव ब्रह्मणा पृष्टः, ‘नारायणः देवः,’ ‘तं’
ब्रह्माद्यं, निश्चितम् उत्तरम् ‘उवाच,’ इत्यर्थः । अत्राव्यक्तमूर्त्तीनां कथ-
माभरणानि भवन्ति, इत्येकः प्रश्नः । कथं देवा यजन्ति, इति द्वितीयः ।
कां मूर्त्तिं के यजन्ति, इति तृतीयः प्रश्नो वाशब्दादभिमतः । तत्र
आद्यप्रश्ने मूर्त्तिनामव्यक्तत्वाद्भाभरणानि वक्तव्यानि, इत्युत्तरमभिप्रेत्याह,

१ कथं वावधारणा भवति इति च, चिह्नितपुस्तकपाठः । कथं वा केन प्रकारेण
व्यवधारणा निश्चय इति नारायणः ।

२ ब्रह्मजा यजन्ति मरुतो यजन्ति विनायका इति च, चिह्नितपुस्तकपाठः ।

३ स्वपदानुगाऽन्तर्द्धाने तिष्ठति का कथं मनुष्या यजन्ति इति च, चिह्नितपुस्तकपाठः ।

रुद्रेषु रौद्री ब्रह्मण्येवं ब्राह्मी देवेषु दैवो मानवेषु मानवी^(१)
विनायकेषु विघ्ननाशिनी आदित्येषु ज्योतिर्गन्धर्वेषु गान्धर्वा
अप्सरः खेवं गौर्वसुषेवं काम्या अन्तर्द्वाने प्रकाशिनी^(२)॥७७॥

आविर्भावाऽतिरोभावा स्वपदे तिष्ठति तामसी राजसी

आद्या अव्यक्ता द्वादशमूर्त्यः सर्वेषु लोकेषु सर्वेषु देवेषु सर्वेषु मनुष्येषु
तिष्ठन्तीति । ‘आद्याः’ अनादयः, इत्यर्थः । शेषं स्पष्टम् ॥ ७६ ॥

कां मूर्त्तिं को यजन्ति इति द्वितीयप्रश्नस्योत्तरं सञ्ज्ञाकीर्त्तनेन वदन्ने-
व सर्वेषु देवेषु तिष्ठन्ति, इत्येतद्विद्येति, रुद्रेषु रौद्री ब्रह्मण्येवं ब्राह्मी
देवेषु दैवो मानवेषु मानवी विनायकेषु विघ्ननाशिनी आदित्येषु ज्योतिः
गन्धर्वेषु गान्धर्वा अप्सरःखेवं गौर्वसुषेवं काम्या अन्तर्द्वाने प्रकाशिनी
आविर्भावातिरोभावा स्वपदे तिष्ठति तामसी राजसी सात्विकीति ।
‘रुद्रेषु’, ‘देवेषु’, ‘रौद्री’ नाम्नी मूर्त्तिः, तिष्ठति, इति ब्रुवता रौद्रीं मूर्त्तिं रुद्रा
यजन्ति, इति द्वितीयप्रश्नस्य उत्तरमुक्तं भवति । ‘एवं’, ‘ब्रह्मण्यि’
ब्रह्मलोके, ‘ब्राह्मी’ नाम्नी मूर्त्तिः, तिष्ठति इत्यर्थः । अत्रापि ब्राह्मीनाम्नीं
मूर्त्तिं ब्रह्मा यजतीति द्वितीयप्रश्नस्योत्तरमुक्तं भवति । एवमन्यत्रापि
बोद्धव्यम् । अन्तर्द्वाने च का मूर्त्तिस्तिस्रतीत्यस्योत्तरमाह, अन्तर्द्वाने
इति । ‘प्रकाशिनी’ नाम्नी मूर्त्तिः, ‘अन्तर्द्वाने’ तिरोधाने, तिष्ठति,
प्रकाशपूर्वकत्वात्तिरोधानस्येत्यर्थः^(३) ॥ ७७ ॥

१ मनुष्येषु मानवी इति घ, चिह्नितपुस्तकपाठः ।

२ अन्तर्द्वाने प्रकाशते इति घ, चिह्नितपुस्तकपाठः ।

३ अन्तर्द्वाने या तिष्ठति साऽप्रकाशिनी तस्या उपासकाभावात् सा आविर्भावरहिते-
त्यर्थः इति जीवगोसामी ।

सात्त्विकी मानुषी विज्ञानघन आनन्दघनसच्चिदानन्दैकरसे
भक्तियोगे तिष्ठति ॥ ७८ ॥

ओं प्राणात्मने ओं तत्सङ्गर्भुवः स्वस्तस्मै वै प्राणात्मने
नमो नमः ॥ ७९ ॥

ओं श्रीकृष्णाय गोविन्दाय गोपीजनवल्लभाय ओं तत्
सद्^(१)भूर्भुवः स्वस्तस्मै वै नमो नमः ॥ ८० ॥

ओं अपानात्मने ओं तत्सङ्गर्भुवः स्वस्तस्मै अपानात्मने वै
नमो नमः ॥ ८१ ॥

ओं कृष्णाय रामाय प्रद्युम्नायानिरुद्धाय ओं तत्सङ्गर्भुवः
स्वस्तस्मै वै नमो नमः ॥ ८२ ॥

का स्वपदानुगा इत्यस्योत्तरमाह । आविर्भावो विद्यते यस्याः सा
आविर्भावा, न विद्यते तिरोभावो यस्याः सा अतिरोभावा, आवि-
र्भावा चास्मै अतिरोभावा च 'आविर्भावातिरोभावा' एतन्नाम्नी मूर्त्तिः,
'स्वपदे' कैलाससत्यलोकवैकुण्ठलोकस्थे, 'तिष्ठति', इत्यर्थः^(२) । तस्यास्मै-
विध्यमाह, तामसी राजसी सात्त्विकीति । मानुषी कुत्र तिष्ठति इत्य-
स्योत्तरमाह, मानुषी विज्ञानघन आनन्दघनसच्चिदानन्दैकरसे भक्ति-
योगे तिष्ठतीति । 'विज्ञानघनानन्दघननाम्नी 'मानुषी' मनुष्या प्रसिद्धा
मूर्त्तिः, 'सच्चिदानन्दैकरसः' यः 'भक्तियोगः,' तत्र तिष्ठतीत्यर्थः ॥ ७८ ॥

१ गोपीजनवल्लभाय स्वाद्येत्यक्तं ओं तत्सदिति ख, चिह्नितपुस्तकपाठः ।

२ या स्वपदे वैकुण्ठदौ तिष्ठति सा आविर्भावा आविर्भाववती तिरोभावा तिरो
भाववती चेति जीवगोस्वामी ।

ओं व्यानात्मने ओं तत्सद् भूर्भुवः स्वस्तस्मै व्यानात्मने वै
नमो नमः ॥ ८३ ॥

ओं श्रीकृष्णाय रामाय ओं तत्सद् भूर्भुवः स्वस्तस्मै वै नमो
नमः ॥ ८४ ॥

ओं उदानात्मने ओं तत्सद् भूर्भुवः स्वस्तस्मै वै उदानात्मने
नमो नमः ॥ ८५ ॥

ओं कृष्णाय देवकीनन्दनाय ओं तत्सद् भूर्भुवः स्वस्तस्मै वै
नमो नमः ॥ ८६ ॥

ओं समानात्मने ओं तत्सद् भूर्भुवः स्वस्तस्मै वै^(१) नमो
नमः ॥ ८७ ॥

ओं गोपालाय अनिरुद्धाय निजस्वरूपाय ओं तत्सद् भूर्भुवः
स्वस्तस्मै वै नमो नमः ॥ ८८ ॥

ओं योऽसौ प्रधानात्मा गोपाल ओं तत्सद् भूर्भुवः स्वस्तस्मै
वै नमो नमः^(२) ॥ ८९ ॥

ओं योऽसाविन्द्रियात्मा गोपाल ओं तत्सद् भूर्भुवः स्वस्तस्मै
वै नमो नमः^(३) ॥ ९० ॥

१ ओं समानात्मने ओं तत्सद् भूर्भुवः स्वस्तस्मै वै समानात्मने नमो नम इति
ख, चिह्नितपुस्तकपाठः ।

२ तस्मै वै प्रधानात्मने नमो नम इति ख, चिह्नितपुस्तकपाठः ।

३ तस्मै वै इन्द्रियारमने नमो नम इति ख, चिह्नितपुस्तकपाठः ।

ओं योऽसौ भूतात्मा गोपालः ओं तत्सङ्गर्भुवः स्वस्तस्मै वै
नमो नमः^(१) ॥ ८१ ॥

ओं योऽसावुत्तमपुरुषो गोपालः ओं तत्सङ्गर्भुवः स्वस्तस्मै
वै नमो नमः^(२) ॥ ८२ ॥

ओं योऽसौ परब्रह्म गोपालः ओं तत्सङ्गर्भुवः स्वस्तस्मै वै
नमो नमः^(३) ॥ ८३ ॥

ओं योऽसौ सर्वभूतात्मा गोपालः ओं तत्सङ्गर्भुवः स्वस्तस्मै
वै नमो नमः^(४) ॥ ८४ ॥

ओं योऽसौ जायत्स्वप्नसुषुप्तिमतीत्य तुर्यातीतो गोपालः
ओं तत्सङ्गर्भुवः स्वस्तस्मै वै नमो नमः^(५) ॥ ८५ ॥

१ तस्मै वै भूतात्मने नमो नम इति ख, चिह्नितपुस्तकपाठः ।

२ तस्मै उत्तमपुरुषात्मने नमो नम इति ख, चिह्नितपुस्तकपाठः ।

३ तस्मै वै परब्रह्मात्मने नमो नम इति ख, चिह्नितपुस्तकपाठः ।

४ तस्मै वै सर्वभूतात्मने नमो नम इति ख, चिह्नितपुस्तकपाठः ।

५ तस्मै वै तुर्यात्मने नमो नम इति ख, चिह्नितपुस्तकपाठः । ओं तां प्राणात्मने
तां तत्सद् भूर्भुवः स्वस्तस्मै प्राणात्मने नमो नमः ।

ओं तां छण्डाय गोविन्दाय गोपीजनवक्त्रभाय तां तत्सद् भूर्भुवः स्वस्तस्मै वै नमो-
नमः ।

ओं ठामपानात्मने तां तत्सद् भूर्भुवः स्वस्तस्मै अपानात्मने नमो नमः

एको देवः सर्वभूतेषु गूढः सर्वव्यापी सर्वभूतान्तरात्मा ।

नन्वेकस्य कथमनेकात्मत्वमित्याशङ्क्य तस्यैव तत्र प्रविष्टत्वादित्याह,
एको देव इति । 'एकः', एव 'सर्वभूतेषु,' 'गूढः' अत्र प्रविष्टः, "तत् सृष्ट्वा

श्रीं तां कृष्णाय प्रद्युम्नायानिरुद्धाय तां तत्सद् भूर्भुवः स्व स्वस्मै वै नमो नमः ।

श्रीं तां समानात्मने तां तत्सद् भूर्भुवः स्व स्वस्मै समानात्मन नमो नमः ।

श्रीं तां कृष्णाय रामाय तां तत्सद् भूर्भुवः स्व स्वस्मै वै नमो नमः ।

श्रीं तां मुदानात्मने तां तत्सद् भूर्भुवः स्व स्वस्मै उदानात्मने नमो नमः ।

श्रीं तां कृष्णाय देवकीनन्दनाय तां तत्सद् भूर्भुवः स्व स्वस्मै वै नमो नमः ।

श्रीं तां व्यानात्मने तत्सद् भूर्भुवः स्व स्वस्मै व्यानात्मन नमः ।

श्रीं तां गोपालाय निजस्वरूपाय तां तत्सद् भूर्भुवः स्व स्वस्मै व नमो नमः ।

तां श्रीं योऽसौ प्रेयानात्मा गोपालः तां तत्सद् भूर्भुवः स्वस्वस्मै वै नमो नमः ।

तां श्रीं योऽसौ विन्द्रयात्मा गोपालः तां तत्सद् भूर्भुवः स्वस्वस्मै वै नमो नमः ।

तां श्रीं योऽसौ भूतात्मा गोपालः तां तत्सद् भूर्भुवः स्वस्वस्मै वै नमो नमः ।

श्रीं तां योऽसौ पुत्रो गोपालः तां तत्सद् भूर्भुवः स्वस्वस्मै वै नमो नमः ।

तां श्रीं योऽसौ परब्रह्म गोपालः तां तत्सद् भूर्भुवः स्वस्वस्मै वै नमो नमः ।

तां श्रीं योऽसौ सर्वभूतात्मा गोपालः तां तत्सद् भूर्भुवः स्वस्वस्मै वै नमो नमः ।

तां श्रीं योऽसौ आप्तस्वप्नसुप्तिमतीत्य तुर्यातीतो गोपालः तां तत्सद् भूर्भुवः स्वस्व-
स्मै वै नमो नम इति घ, चिह्नितपुस्तकपाठः ।

इदानीं सप्रदशभिः पर्यायशब्दैः प्राणस्य स्तुतिमुपदिशति श्रीं तामिति । ठकारश्चन्द्र-
वीजं तेनायदीर्घयुतेन क्रमेण सर्वत्र सम्युटा मन्त्राः, ततः परं तत्सदिति ब्रह्मवाचकशब्दः,
ततो भूराद्यास्त्रिसौ व्याहृतयः, ततस्वस्मैपुटितमन्त्रोक्त्याय नमो नमः आदराय द्विवक्तिः ।
तत्सदादि सप्रदशस्वपि तुल्यमेव । अत्र क्रमः प्राणापानसमानोदानव्यानानां प्रथम-
हृत्तीयषष्ठमसप्तमनवमा मन्त्राः, एतेषु तस्मैपरतो वैशब्दे नास्ति । कृष्णगोविन्द-
गोपीजनवल्लभानां चतुर्थानानां द्वितीयः । कृष्णप्रद्युम्नानिरुद्धानां चतुर्थानानां चतु-
र्थः । कृष्णरामयोश्चतुर्थनयोः षष्ठः । कृष्णदेवकीनन्दनयोस्सादृशयोरष्टमः । गोपाल-
निजस्वरूपयोस्सादृशयोर्दशमो मन्त्रः । ततः सप्त मन्त्राः सप्तगोपालानां प्रथमानानां ।
तत्र प्रेयानात्मा गोपाल एकादशः । इन्द्रियात्मा गोपालो द्वादशः । भूतात्मा गोपाल-

कर्माध्यक्षः सर्वभूताधिवासः साक्षी चेता केवलो निर्गुणश्च ॥

॥ ६६ ॥

रुद्राय नमः । आदित्याय नमः । विनायकाय नमः ।
सूर्याय नमः । विद्यायै नमः । इन्द्राय नमः । अग्नये नमः ।

तदेवानुप्राविशत्” इति श्रुतेः । प्रदीपादिवद्देशान्तरादागत्य प्रवेशं वारयति, सर्वव्यापीति । आकाशादितुल्यत्वं वारयति, सर्वभूताधिवास इति । ‘सर्वभूता’नाम् ‘अधिवासः’ अधिष्ठानं, स एव कर्त्ता स एव च उपादानमित्यर्थः । परिणामितयोपादानत्वं वारयति, कर्माध्यक्ष इति । कर्मफलदातेत्यर्थः । नैयायिकमतेऽन्यत्र तुल्यत्वं वारयति, सर्वभूतेति । ‘सर्वभूता’नां ग्राहकादीनामपि ‘अन्तरात्मा,’ इत्यर्थः । अविद्यातुल्यत्वं वारयति, साक्षीति । इक्ष्णुमात्रेणैव कर्त्तेत्यर्थः । ज्ञानवत्त्वभ्रमं वारयति, चेतिति । चित्स्वरूप इत्यर्थः । ननु ज्ञानस्वरूपश्चेदात्मा तदा ज्ञानस्य विषयसम्बन्धे सत्येवौदयान्मोक्षदशायामात्मरूपं चैतन्यं न स्यादित्याशङ्क्याह, केवल इति । विषयादिभिरनपेक्षो नित्यचैतन्यात्मा इत्यर्थः । न चात्मनि सृष्ट्वादिशक्तौनां स्वाभाविकत्वं चेत्तदा मोक्षदशायामपि सृष्टेरपरिहार्यत्वादिनिर्माक्षप्रसङ्ग इत्याह, निर्गुणश्चेति । ‘च’शब्दः सर्वविशेषणोः समुच्चयार्थः ॥ ६६ ॥

कथं रुद्रा यजन्तीत्यस्योत्तरमाह । ‘रुद्राय’ ईश्वराय, इति मन्त्रेण एकादशरुद्रा यजन्तीत्यर्थः । मानवाः कथं यजन्तीत्यस्योत्तरमाह, आदित्याय नम इति । ‘आदित्याय’ विष्णवे, ‘नमः’ । एवं सर्वत्र नमो-

स्त्रयोदशः । उत्तमः पुरुषो गोपालश्चतुर्दशः । परब्रह्म गोपालः पञ्चदशः । सत्त्वतात्मा गोपालः षोडशः । जाग्रतस्त्रयसुपुत्रिमतीत्य तुर्यातीतो गोपालः सप्तदशः । सेपानां षा मों घोसाविति प्रथमः, षां तत्सद् भूर्भुवः सप्तमै वै नमो नमः इत्यन्तेन षष्ठोऽसौ । इति नारायणः ।

यमाय नमः । निऋतये नमः । वरुणाय नमः । वायवे
 नमः^(१) । कुवेराय नमः । ईशानाय नमः । ब्रह्मणे नमः ।
 सर्वेभ्यो देवेभ्यो नमः ॥ ९७ ॥

दत्त्वा स्तुतिं पुण्यतमां ब्रह्मणे स्वस्वरूपिणे ।

कच्चृत्वं सर्वभूतानामन्तर्द्वानि बभूव सः ॥ ९८ ॥

ब्रह्मणे ब्रह्मपुत्रेभ्यो^(२) नारदाय तथा श्रुतम्^(३) ।

न्तस्येव मन्त्रत्वं बोध्यम् । कथं द्वादशादित्या यजन्तीत्यस्योत्तरमाह,
 सूर्याय नम इति । सूते सर्वप्रपञ्चमिति 'सूर्यः' ज्योतिःस्वरूपः परमात्मा,
 इत्यर्थः अत्रेन मन्त्रेणादित्या यजन्तीत्यर्थः । कथं देवा यजन्तीत्यस्यो-
 त्तरमाह । इन्द्राय नमः । अग्नये नमः । निऋतये नमः । वरुणाय
 नमः । वायवे नमः । कुवेराय नमः । ईशानाय नमः । ब्रह्मणे नमः ।
 सर्वेभ्यो देवेभ्यो नम इति । 'सर्वेभ्यः' वसुगन्धर्वाभ्यः किन्नरप्रभृतिभ्यः,
 'नमः,' इत्यर्थः ॥ ९५ ॥

तदेवं ब्रह्मसंवादेन गान्धर्वीप्रश्नोत्तरं निरूप्याथ कण्ठतो मुनि-
 गान्धर्वीप्रश्नोत्तरमवतारयति, दत्त्वा स्तुतिमिति । 'सः'विष्णुः, 'स्वस्वरूपिणे'
 स्वमूर्त्तये, 'ब्रह्मणे', 'पुण्यतमां', प्रागुक्तां 'स्तुतिं',^(४) 'दत्त्वा,' तथा सर्वलोकानां
 'कच्चृत्वं' कच्चृत्सामर्थ्यं, 'ब्रह्मणे,' दत्त्वा, 'यन्तर्द्वानि बभूव' अदृश्यो
 बभूव ॥ ९६ ॥

१ मरुते नम इति ख, ग, घ, चिह्नितपुस्तकत्रयपाठः ।

२ ब्रह्मणो ब्रह्मपुत्रेभ्य इति जीवगोखामिसम्मतः पाठः ।

३ नारदाय श्रुतं यथेति घ, चिह्नितपुस्तकपाठः ।

४ स्तुतिं सप्तदशमन्त्रात्मिका मिति नारायणः । श्रुतिमिति जीवगोखामिसम्मत-
 पाठः ।

तथा प्रोक्तान्तु गान्धर्वि गच्छध्वं^(१) खालयान्तिकम् ॥ ६६ ॥

इत्यथर्वणोपनिषत्सु गोपालतापन्युत्तरभागः समाप्तः ॥

मया वेदतत्सम्प्रदायतो यथा श्रुतं युष्मान् प्रति तथा प्रोक्तमित्याह, ब्रह्मणे ब्रह्मपुत्रेभ्य इति । हे 'गान्धर्वि,' मया इदं 'ब्रह्मपुत्रेभ्यः,' 'नारदात् यथा श्रुतं,' 'तथा,' मया युष्मान् प्रति 'प्रोक्तं ।' हे 'गान्धर्वि,' सर्वा यूयं 'खालयान्तिकं' खाश्रमप्रदेशं प्रति, 'गच्छध्वं' । आद्यं ब्रह्मणे इति पदं, पूर्वस्त्रीके योजितं । नारदाय इत्यत्र पञ्चम्याः सुपांसुलुगिति सूत्रेण डादेशः । आद्यं तथा इति पदं, यथा, इत्यर्थे ॥ ६६ ॥

भद्रसन्तापस्तन्तापशातनी तापनी श्रुतिः । तदर्धबोधिनी टीका जनार्दनविजिमिता ॥ १ ॥

इति श्रीमद्विश्वेश्वरविरचितायां गोपालतापनीटीकायामुत्तरतापनी-
टीका समाप्ता ॥

१ गच्छ लभिति घ, चिह्नितपुस्तकपाठः ।

BIBLIOTHECA INDICA

A

COLLECTION OF ORIENTAL WORKS

PUBLISHED BY THE
ASIATIC SOCIETY OF BENGAL.

NEW SERIES, Nos. 216, 223, 238.

THE NRISINHA TA PANI

OF THE

ATHARVA VEDA.

WITH THE

COMMENTARY OF S'ANKARA ACHA'RYA.

EDITED BY

RA'MAMAYA TARKARATNA.

Professor of the Sanskrit College, Calcutta



CALCUTTA:

PRINTED AT THE GANES A PRESS

1871

श्रीनृसिंहतापनी

नाम्नपाथर्वणोपनिषत्

श्रीशङ्कराचार्य विरचित-भाष्य-सहिता



श्रीलश्रीयुक्त

आसियाटिक्सीमाइटि नामक-समाजानुमत्या

संस्कृतविद्यालयभाषाप्रकेन

नर्करत्नोपाधिकेन श्रीराममयशर्म्माणा

यथासति परिसंस्कृता ।

कलिकाताख्य-महानगरं

गणेशचन्द्र मुद्रिता ।

सन्वत् १९२९

विज्ञापनम् ।

इह खलूपनिषदः सर्वाः कालवशात् कालकवलान्तर-लीन-
प्रायतया दुर्लभा बभूवुः ; इत्यालीक्य सकललोक-सौलभ्यसम्प्रा-
दनाय देशहितैषिता-विद्यानुरागितादि-गुणमण्डन-मण्डिता-
नामेतद्देशीय-पुरातन-पण्डितमण्डली-गुणगणानुसन्धायिनामस्यां
कलिकाताख्यराजधान्यां गवर्णमेष्टसंस्थापिता-मासियाटिक्-
सोसाइटी-नामधेयां सभामधिवसतां सभासदा-मतियत्नतो मुण्ड-
माण्डक्य-प्रभृतयो, दशोपनिषदः पूर्वमितः परिमुद्रिताः, देश-
देशान्तरेषु प्रचारिताश्च ।

अथाथर्ववेदान्तर्गताना-मवशिष्टानामुपनिषदां संस्करणाय
गुणिगण-गुणग्राहिभिः सभासद्भिरमीभिरहमादिष्टः, तेषामादेशं
परिपालयितुमहमपि समादरपरो जातः ।

ततोऽस्याः सभायाः सभासदामन्यतमेन संस्कृतविद्यानु-
रागिणा मानधनाग्रयायिना मित्रवंशावर्तसेन श्रीलश्रीराजेन्द्र-
लाल-महोदयेन तासां इाधिक-पञ्चाशत्-सङ्ग्रकानामाथर्व-
णोपनिषदामेकैकस्या द्वि-त्रि-पञ्च-षट्-सङ्ग्रकान्यादर्श-पुस्तकानि,
भाष्यपुस्तकानि च नानास्थानतो बहुयत्नतः समाहृत्य मे
समर्पितानि । तेषां कतिचिदनेन स्वभवनतः सङ्गृहीतानि,
कतिचिदस्याः सभायाः पुस्तकालयात्, कतिचिद्-वाराणसी-
मधिवसतोर्विद्यायामनुरागवतोः श्रीमतोर्हरिचन्द्र-शीतलप्रसाद-
महोदययोःसकाशात्, अपराणि च जन-गण-विहित-बहुमानस्य

मानकरनामग्राम-निवासिनः श्रील श्रीहितेलालमिश्र-महोदयस्य समीपतश्च ।

अथ तासामुपनिषदामन्यतमा, परमात्मतत्त्व-परिज्ञानाय नृसिंहाकारस्य परमपुरुषस्य भक्तिश्रद्धातिशयेन ध्यानादिरूपासकानां परमात्मज्ञान-प्रप्त्युपायभूता, परब्रह्मज्ञान-प्रतिपादनाद् ब्रह्मविद्येयमिति जगति प्रथिता, ब्रह्म-मुक्ति-साध्यसाधन-रूपाभिधेय-प्रयोजन-सम्बन्धवती, नृसिंहतापनी-नाम्नीयमुपनिषत् सुराचार्यवर्य-श्रीशङ्कराचार्य-विरचितेन सह भाष्येण प्रथमं मुद्रिता ।

अस्याश्चादर्श-पुस्तकान्यष्ट-सङ्ग्रहकानि सङ्गलितानि । तेषामेकं द्वितीयञ्चामियाटिक् सोमाइटि-नामक-सभासदनतः प्राप्तम् ; तच्चाशुद्धम् । तृतीयं चतुर्थञ्च श्रीयुतहरिश्चन्द्र-महोदयादधिगतम् ; तयोरेकं नवीनं शुद्धप्रायं प्रायसी भाष्यसम्मतञ्च ; अपरं प्राचीनमपि विशुद्धि-विरहितम् । पञ्चमम् श्रीयुतराजेन्द्रलालमिश्र-महोदयतः ; तदपि शुद्धप्रायम् । षष्ठञ्च नारायणभट्ट-विरचित-दीपिका-सहितं श्रीयुतहितेलालमिश्रसमीपतः ; एतत्तु लिपिकर-प्रमादात्, विशुद्धादर्श-पुस्तकाभावात्, सम्यगालोचनाभावाच्चाशुद्धिभूयिष्ठम् । अपरञ्च द्वयमतिप्राचीनमपि च्युताक्षरत्वादिभिरनेकैर्दोषैः कवलिततया दर्शनायोग्यत्वाद्दुपेक्षितम् ।

भाष्यग्रन्थस्यादर्शपुस्तकानि त्रीणि मम करतलमायातानि ; तेषामेकमस्याः सभायाः पुस्तकालयतः समागतम्, तच्चाशुद्ध-प्रायम् । अपरञ्च द्वयं वाराणसीतः ; तयोरेकं परिशुद्धमपि खण्डितम् ; द्वितीयन्तु शुद्धप्रायमप्युत्पाक्षरतया दुर्बोधम् ।

यस्य यस्य मूलपुस्तकस्य पाठान्तराण्युद्भूतानि, तस्य तस्य परि-

ज्ञानाय पूर्वनिर्देश क्रमेण क, ख, ग, घ, ङ, च, इति साङ्केतिक-
वर्णास्तत्तत्पाठ-विन्यासात् पूर्वमधिरोपिताः । भाष्यपुस्तकाना-
मध्येवमेवेति विहङ्गिर्विज्ञेयम् ।

अथ समारब्धे ऽस्या मुद्रणकार्ये श्रीमतानेन राजेन्द्रलालमित्र-
महोदयेन बह्वनुसन्धाय बह्वपनिषदां विशुद्धमेकमादर्श-पुस्तकं
नारायणभट्टविगचित-दीपिका-सहितं कस्यचित् पण्डितवरस्य
दण्डिनः सकाशादासाय लेखकेन लेखयित्वा मे सम्यति सम-
र्पितम् । तत्रास्या नृसिंह-तापनीयोपनिषदः पूर्वभागस्यान्ते-
लिखिता पुस्तकान्तरेष्वदृष्टा, षट्चक्रोपनिषदास्या काचिदुप-
निषत् समालोकिता ; भा चैतद्विद्योपासकानां षडङ्गन्याम-मिद्वये
ममुपयोगिनोति विज्ञाय विज्ञजनगण परिदर्शनाय ग्रन्थशेषे सह
दीपिकया मया प्रकाशिता ।

अस्यायादर्शचयमसुदर्शमपि प्रभूतं प्रथममुरीकृत्य सम्यगा-
नाञ्च च मया मन्दिषिया ये ये पाठाः समीचीनतयावधृताः, भाष्य-
सम्प्रताय, तान् सर्वान् मूले, तदितरांश्च सङ्गतानसङ्गतानपि
तदधोभागे निवेश्य यथामति परिशीधितेयमुपनिषदिति ।

वङ्गप्रह्नीत्तर-वाजीन्द-सम्मिते शकवत्सरे ।

सौराश्विनस्य वाहाङ्गे दिवसे मुद्रयाङ्किता ॥

तर्करत्नोपाधिकेन श्रीराममय-शर्मणा ।

नृसिंहतापनीयैषा शोधितोपनिषन्मया ॥

वर्णितस्वार्थतोऽशुद्धिर्यदि काचित् प्रदृश्यते ।

तदा मामनुगृह्यासौ गुणगृह्यैर्विशोधयताम् ।

शुद्धिपत्रम्

शुद्धायाः	पङ्क्तौ	अशुद्धम्	शुद्धम्
२ ...	५ ...	सुवान्यः	सुवानाः
७ ...	१६ ...	तादृशमिति	तादृशमिति
८ ...	२० ...	पुस्तकेषु दृष्टतया	पुस्तकेषु दृष्टतया
१० ...	११ ...	अतुष्टुप	अतुष्टुप
११ ...	१२ ...	भवः	सर्वे.
१२ ...	१७ ...	देवत	देवतं
१६ ...	१८ ...	शुश्रूषवे	शुश्रूषवे
१८ ...	१५ ...	शा॥५॥	शा॥५॥५॥
२० ...	७ ...	नृकसरिच्छम	नृकसरिम
२७ ...	६ ...	ऽस्यतमोत्वच्च	सोऽस्यतमत्वच्च
२८ ...	४ ...	विष्णुं	विष्णुं
३० ...	१२ ...	रूपदिष्टवान्	रूपदिष्टवान्
३१ ...	२० ...	रङ्गलीभ्यां	रङ्गलीभ्यां
३२ ...	१६ ...	रूपासकस्य	रूपासकस्य
३५ ...	१ ...	रूपपासका	रूपपासका
३५ ...	८ ...	द्वितीय	द्वितीय
४२ ...	१६ ...	लब्धा	लब्धा
४६ ...	१५ ...	साङ्ग	साङ्ग
४७ ...	९ ...	वौजीश्वारण	वौजीश्वारण
४८ ...	८ ...	सहिम्ना	सहिम्ना
४९ ...	१ ...	५ खण्डः	५ खण्डः
५० ...	६ ...	तेजः	तेजः
५१ ...	६ ...	भवता	सर्वतो
" ...	२१ ...	सामाङ्ग	सामाङ्ग

पृष्ठायाः	पङ्क्तौ	अशुद्धम्	शुद्धम्
५२ ...	१० ..	नृसिंह	नृसिंह
५७ ..	८ ..	रङ्गै	रङ्गै
" ...	१५ ..	मृत्युमृत्युमिति	मृत्युमृत्युमिति
६० ...	९ ...	शिव	शिवः
६६ ...	१४ ...	इचस ई	इच स ईस्
" ...	१५ ..	हे ई	हे ई
६७ ...	६ ..	मवषां	सर्वेषां
" ...	१४ ...	तृतीया	तृतीया
७० ...	१ ..	त्रिकालातीत	त्रिकालातीत
७२ ...	७ ...	विष्यष्ट	विष्यष्ट
७४ ...	७ ..	बिराड	विराड
७८ ...	९ ..	दक्षिणेऽक्षिणि	दक्षिणेऽक्षिणि
" ...	१९ ...	इत्याद्यपपन्न	इत्याद्यपपन्न
८२ ..	९ ..	इत्थमेव	इत्थमेव
८४ ...	१२ ...	वजनखाय	वजनखाय
८५ ...	११ ...	मन्त्र	मन्त्रै
८७ ...	४ ...	त्रैलोक्य	त्रैलोक्य
" ...	७ ...	मृत्यु	मृत्यु
८८	५ ...	नृसिंह	नृसिंह
९३ ...	१९ ...	मविन्दक	मविन्दुकं
" ...	२० ...	मनिन्दका	मविन्दुका
९४ ...	१८ ...	मविन्दके	मविन्दुके
९६ ..	७ ...	नाभयो मध्याः	नाभयोऽमध्याः
९९ ..	७ ..	यज्ञानुष्ठभा	यज्ञानुष्ठभा
१०० ..	२१ ...	मोमपती	मोमपती
१०१ ...	२० ..	निर्वर्त्तना	निर्वर्त्तना
१०२ ...	९ ...	द्यपास्य	द्यपास्य

पृष्ठायाः	पङ्क्ति	अशुद्धम्	शुद्धम्
१०२ ..	२१ ..	मानुष्टम	मानुष्ट, म
१०३ .	६ ...	धृणः	ध्रूणः
१०६ ..	१४ ...	तत्समम	तत्समम्
११० ...	१० ..	नमस्कर्मः	नमस्कुर्मः
१११ ..	८ ...	पर्यवमाधिना	पर्यवमायिनी
" ..	२१ ..	परात्मानम्	परमात्मानम्
११५ .	२ ...	हृकार	ह्रकारः
११६ ...	२३ .	श्रोतृणां	श्रोतृणां
११७ ...	१६ ..	देशात्मानावपि	देशात्मानावपि
११८ ..	११ ..	चतुष्टय	चतुष्टय
११९ ..	१४ ...	दुपलब्धेः	दुपलब्धेः
" ..	१७ ...	वधोक्तव	बाधकत्व
१२० ...	१५ ..	वाचक	वाचकः
१२१ ...	१३ ..	तथैव	तथैव
१२४ ...	१८ ..	स्वप्	स्वप्
१२५ ..	१५ ...	कथमवगम्यते	कथमवगम्यते
१२६ ...	९ ..	मत्सप्रज्ञ	मत्सप्रज्ञ
१२१ ...	२० ..	सुष्ट	सुष्टु
१२३ ..	१७ ..	इद	इद
१२४	६ ..	भाग्यजातम्	भाग्यजानम्
१२६ ..	४ ..	स्फूर्ता	स्फूर्ता
१२५ ..	९ .	प्रपञ्चोपशम	प्रपञ्चोपशम
१४१ .	१० ..	सर्व्वोपलब्धि	सर्व्वोपलब्धि
" ...	१५ ..	आनन्दरूपः	आनन्दरूपः
१४२ ..	१७ ..	सर्वाधिष्ठान सन्भाव	सर्वाधिष्ठानः सन्भाव
" ..	१६ ..	अती	अतः
१४७ .	१६	इत्युत्तर	इत्युत्तर

पृष्ठायाः	पङ्क्तौ	अशुद्धम्	शुद्धम्
१४४ ..	१४ ..	अनुष्टुभः ..	अनुष्टुभः
" ..	" ..	गर्भार्थस्योभतः ..	गर्भार्थस्योभयतः
१४५ ..	१८ ..	स्थल ..	स्थल
१४६ ..	१३ ..	रथदर्ववेः ..	रथर्ववेदः
" ...	१९ ..	अक्षरस्याद्ध ..	अक्षरस्याद्ध
१४८ ..	१४ ..	ऽनुयेतिभृ ..	ऽनुभूयेति
१४९ ...	२ ..	सङ्गहः ..	सङ्गहः
" ..	१५ ...	शान्तोत ..	शान्त्यतीत
१५१ ...	७ ..	निष्प्रकार्वे ..	निष्प्रकार्वे
" ...	१२ ...	मुद्यप्रच्चा ..	मुद्यप्रच्चा
" ...	२२ ...	भवेद्वित्यथः ...	भवेदित्यर्थः
१५३ ..	२१ ..	विडे राकर्षी ...	विराडे कऋष्यो
१५० ...	१४ ...	विराडे कर्षी ..	विराडे कऋष्यो
" ...	१९ ..	य ..	य,
" ...	२० ..	विडे राकर्षी ..	विराडे कऋष्यो
१५९ ...	१६ ...	संहारकर्त्ते ..	संहारकर्त्ते
१६० ...	२५ ..	नम ..	नमः
" ..	२२ ..	विश्रुष ..	विश्रुष
१६१ ...	२३ ...	ब्रह्मणे ..	ब्रह्मणे
१६२ ..	९ ...	सोऽहम् ..	सोऽहम्
" ..	२३ ...	नामासि ..	नामासि
१६५ ...	१६ ...	नवकम् ..	नवकम्
" ...	२२ ...	मुद्यम् ..	मुद्यम्
१६६ ..	१ ...	मुद्यम् ..	मुद्यम्
१६७ ...	२१ ...	तलेज ..	तलेज
" ...	२२ ...	मर्त्यकमध्ये ..	मर्त्यकमध्ये
१७० ...	१४ ...	परमेश्वराभिन्नाय ..	परमेश्वराय अभिन्नाय.

पृष्ठायाः	पङ्क्तौ	अशुद्धम्	शुद्धम्
१७८ ..	८ ..	एष एवाहमित्यन्त ...	एष एवाहमित्यन्त
“ ...	१३ ...	पूर्वत्र ..	पूर्वत्र
१८१ ...	४ ...	नमस्कारमन्त्रैः ..	नमस्कारमन्त्रैः
१८४ ..	१७ ...	ऽनुष्टुभ ..	ऽनुष्टुभ
१८५ ..	१२ ..	ज्ञानसम ..	ज्ञानसमये
१८६ ...	२१ ..	सर्वस्यापि ..	सर्वस्यापि
१८१ ..	२ ..	ब्रह्मणः ..	ब्रह्मणः
“ ...	१५ ..	एतद्भिः ..	एतद्भिः
“ ..	१७ ..	शक्यम ..	शक्यम
“ ...	२० ..	सहार, ..	सहार-
१८६ ..	२० ..	मुत्तितीषवो ..	मुत्तितीर्षवो
१८६ ..	३ ..	पिशाच ..	पिशाच
२०२ ..	१६ ..	निष्पाद्येत्यर्थः ..	निष्पाद्येत्यर्थः
२०३ ..	५ ..	दुद्दृष्टत्वा ..	दुद्दृष्टत्वा
“ ...	६ ..	दुद्धान्नकत्वा ..	दुद्धान्नकत्वा
२०५ ..	८ ..	स्वरूपमाह ..	स्वरूपमाह
२१६ ...	६ ...	प्रोतत्र ..	प्रोतत्र
“ ...	२१ ...	सर्व ..	सर्व
२१७ ..	६ ..	व्यापक ..	व्यापक
“ ...	१० ..	धर्मैः ..	धर्मैः
२२० ...	७ ...	अनुज्ञान व्यापाररूपा... अनुज्ञाने व्यापाररूपा,	
२२४ ..	१४ ...	क्षुपलब्धा ..	क्षुपलब्धा
२२५ ..	९ ...	श्रुतिः ..	श्रुतिः
“ ..	८ ...	कर्तृ ..	कर्तृ
२३२ ..	७ ..	जडशक्तिः ..	जडशक्तिः
२३२ ...	६ ...	माया-सत्तु ..	माया सत्तु -
२३७ ...	१ ...	प्रज्ञानघन ..	प्रज्ञानघन

पृष्ठायाः	पङ्क्ति	अशुद्धम्	शुद्धम्
२३९ ...	२० ...	असदन्यदेव ...	अमदन्यदेव
२४१ ...	३ ...	सदा आत्तैव ..	सदात्तैव
.. ..	११ ..	प्रत्यगात्मनो ...	प्रत्यगात्मनो-
२४३ ...	१२ ...	दृत्तैवात्मत्व ..	दृत्तैवात्मत्व
२४३ ..	१२ ...	ब्रह्मैव ...	ब्रह्मैव
२४१ ..	१२ ...	भवतीत्याह ..	भवतीत्याह
२४३ ..	७ ..	मात्मानं ...	मात्मानं
“ ...	१६ ...	वक्तु ..	वक्तु
“ ..	१७ ...	नभेत्यं ..	नभेत्यं
“	प्रच्छतेति ...	प्रच्छतेति
२४४ ...	६ ...	यथमित्याह ..	यथमित्याह

द्वितीयः

—१३००—

विषयः	पृष्ठायाः	पङ्क्ताः
अनुज्ञायाश्चाविकल्पस्यात्मनोऽविकल्पत्वकथनम् ..	२२३	१
अनुष्टुब् मन्त्रराजस्य शक्तिज्ञानः फलावाप्तिः ..	६४	१२
अनुष्टुब् मन्त्रराजस्य शक्तिवीजजिज्ञासा ..	६४	६
अनुष्टुब् मन्त्रराजस्याङ्गमन्त्रजिज्ञासा ..	६६	१०
अनुष्टुब् मन्त्रराजेन तुरीयात्म ज्ञानम् ..	१३६	१५
अनुष्टुम् एकादशपदत्व कथनम् ..	३६	१५
अनुष्टुम्ः प्राथम्यादिकथनम् ..	१०	११
अवयव-सर्वस्य त्रिशरीरत्वकथनम् ...	१२०	१
अष्टारचक्रादिकथनम् ...	६२	१२
अक्षय्यदार्थ कथनम् ...	६१	७
आत्मज्ञानवतां देवानां संसारभयाभावकथनम् ..	२५३	१७
आत्मनश्चतुर्भूतिरूपेण पृथक् पृजा प्रकारः ...	१५५	७
आत्मपूजाप्रकरणम् ..	१५६	७
आत्मनः सच्चिदानन्द पूर्णात्मत्वप्रतिपादनप्रकारः ..	२४२	१४
आत्मनः सुख-दुःखाद्यभावस्य परमात्मत्वस्य च
कथनम् ..	२४५	१५
आत्मनो ज्ञातत्वाज्ञातत्वधर्माभाव-प्रतिपादनम् ..	२४२	२
आत्मनोऽनुज्ञात्व प्रतिपादनम् ..	१२६	१२
आत्मनो ब्रह्मत्वप्रतिपादनम् ..	१६१	१४
आत्मनोऽसङ्गत्वकथनम् ...	२४७	११
जन्तमानां सर्वकर्मत्यागात् परतुरीयेऽवस्थान- प्रकारकथनम् ..	१६८	१
उद्धतमाङ्गसामज्ञाने फलकथनम् ..	२०	१२

विषयः	पृष्ठायाः	पङ्क्ता
उकारपदार्थकथनम् ...	१८६	१
उपनिषद्भिर्ब्रह्मज्ञान प्रतिपादनम्	२५०	१०
उपासकस्य इच्छामुच्यते च फलावाप्ति कथनम्	२९	१४
उपासकस्य प्रत्यगात्मप्रतिपत्तिफल कथनम्	१८४	२१
उपासकस्य स्वरूपनिर्देशः ...	७९	१
उपासकन्यातिशुद्धान्तःकरणस्य साक्षात्, रीत्य- तुरीयोपदेशप्रकारः ...	२२४	१२
उपासना-क्रमनिर्देशः ...	१४०	९
आङ्काररूपस्य ब्रह्मणः चतुष्पदत्वादि निर्देशः ...	७२	१२
आङ्कारविज्ञापने प्रजापतेरुत्तरम्	११२	१३
आङ्कारस्य स्वरूपनिर्णयः ...	१३८	२१
आङ्कारस्य स्वरूप ज्ञातुः फलीतिः ...	१३८	२२
आङ्कारेणात्म-प्रतिपत्तिकथनम् ...	२४२	१
कण्ठादौ चक्रस्य धारणकथनम्	९८	६
गुणयोग विधिः ...	१६९	४
गुरवे दक्षिणादान कथनम्	९८	८
चतुर्थ सामोद्धारः ...	२८	१
जगत्-कारणस्य ब्रह्मण आत्मत्वप्रतिपादनम्	२४२	१२
जाग्रदादिवये इतरेतर व्यभिचारस्य
तुरीये सर्वव्यभिचारस्य च साधनम्	१२९	...
जीयेशभेदमूलाया अविद्याया
वैचित्तानुच्छेद्यत्वादि प्रदर्शनम्	२३२	११
ज्वलत् पदव्याख्यानम्	४८	८
तुरीयपादस्यैषा रूप-कारणसंहार कथनम्	१३४	७
तुरीयात्मनस्तुरीय प्रणवेनैक्य-प्रतिपादनम्	१३७	१८
तृतीयसामोद्धारः ...	२४	५
दृष्टात्मनो देवान् पति प्रजापतेः पुनः पञ्चः	२४१	१८

विषयः	पृष्ठायाः	पङ्क्ता
देव प्रश्ने प्रजापतेरुत्तरदानम् १४	... ७
देवानां प्रजापते रात्मसमर्पणम् २४२	.. १८
देवानां भावज्ञानाय प्रजापतेः प्रश्नः २४४	... १५
देवानामात्मदर्शन-कथनम् २४७	... १६
देवानामोङ्कार परिज्ञाने प्रश्नः ११०	.. ६
द्वात्रिंशत्स्व-मन्त्र पाठस्य फलकथनम्	... ८८	... १
द्वात्रिंशत्-स्व-मन्त्राणामुल्लेखः ८५	.. १५
द्रष्टृ दृश्यान्वय व्यतिरेककथनम् १३०	.. ७
ध्यानदि-ज्ञानाय देवानां प्रश्नः १३	... ६
नसामि-पदार्थकथनम् ५९	... ११
नारसिंह मन्त्रस्य दाने ग्रहणे च फलकथनम्	.. ८२	... ५
नृसिंहगायत्री ८४	.. १२
नृसिंहगायद्युपासकस्य फलम् ८४	... १४
नृसिंहदेवस्य हृदयाद्यङ्गनिर्देशः ११	... १०
नृसिंहपदार्थकथनम् ५२	.. ८
नृसिंहब्रह्मविद्याया नित्यमनुष्ठाने		
जपे वा पातकोत्तरणफलम् १०२	.. १४
नृसिंहस्य मन्त्रकथनम् ९२	... १९
पण्डितानामेव ब्रह्मात्मैक्य प्रतिपत्तिः	... २४०	.. ११
पदोद्धारकथनम् ३९	.. १०
परमात्मनश्चतुष्पादत्व चतुरंशत्वकथनम्	... १२३	... ९
परमेश्वरस्य कवचव्याख्यानम् १६	.. १४
पुनरपि देवानां प्रजापतेश्च प्रश्नोत्तरे	... २४६	... ११
पुरचरणान्तर्गत-प्रणवमात्राव्यूहोपासनम्	... ३५	... ११
पूजानन्तरं लिङ्गनामैकीकरणम् १६७	... २८
प्रकारान्तरेण मात्रापादमित्रणम् १४५	.. १
प्रकारान्तरेण ब्रह्मणः सर्वात्मकलप्रतिपादन प्रकारः	२११	... ४

विषयः	पृष्ठायाः	पङ्क्तौ
प्रजा रतिना देवेभ्यो मन्त्रदानं . . .	२३	२
प्रजापतेरनुष्टुब्दर्शनम् . . .	९	१०
प्रजापतेरुत्पत्तिकथनम् . . .	३	७
पूणवस्य मात्राचतुष्टयेनानुष्टुभः पाद चतुष्टय-मिश्रण प्रकारः . . .	१४४	१
पूणवे चतुष्टुबन्तभावस्य तेनात्मानुमन्वानस्य पददर्शनारम्भः . . .	१८१	८
पूणवेन ब्रह्मात्मनोर्व्यतिहारणप्रतिपत्ति- प्रकारकथनम् . . .	२०३	१
तुल्येनाविभक्तपूणवेनात्मप्रतिपत्तिप्रकार कथनारम्भः . . .	२१६	६
पूणवेन ब्रह्मात्मनोरेकत्वमविषयतया प्रतिपादनम्	२५९	१२
अत्यगात्मनोमन आदि रचित्वप्रतिपादनम्	२१२	१४
प्रश्नोत्तरपूर्वकमुपपदार्थकथनम् . . .	४०	१४
प्रश्नोत्तरपूर्वकवारपदार्थकथनम् . . .	४४	१
प्राज्ञसकारयोरेक्यप्रतिपादनम् . . .	१६२	१४
ब्रह्मणोऽद्वयत्व-नित्यत्व-शुद्धत्वादि प्रतिपादनम्	२४१	१०
ब्रह्मविष्णुमुद्राणां विभक्तानमविभक्तानाञ्च योग प्रकरणम् . . .	१६६	८
ब्रह्मात्मैक्यस्य स्वानुभवेन द्रष्टीकरणम् . . .	२५०	१०
भद्रपदव्याख्या . . .	५६	४
भीषणपदार्थकथनम् . . .	४४	१४
सकारपदार्थकथनम् . . .	१८९	१
सङ्गलाचरणम् . . .	१	१
मन्दसम्यग्योग्ययोग-संस्कारयोगप्रकरणम्	१६९	४
मन्त्रराजस्य नित्यानुष्ठानसर्वकार्षण फलकथनम् . . .	१०४	

विषयः	पृष्ठायाः	पङ्क्ता
मन्त्रराजस्यानुष्ठातुः ग्राहिकक्षेत्रफलम् ...	१०३	१०
मन्त्रराजस्य नित्यानुष्ठातुर्भूलाकादिकथनम्	१०३	११
मन्त्रराजस्य नित्यानुष्ठातुर्व्यागफलकथनम्	१०४	१३
मन्त्रराजस्य नित्यानुष्ठातुर्वेदाद्यध्ययनफलम्	१०४	६
मन्त्रराजस्यानुष्ठातुः सर्वोत्तमम् ...	१०६	१
मन्त्रराजाऽनुष्ठातुः परमस्थानप्राप्तिकथनम्	१०६	६
मन्त्रराजाऽनुष्ठातुर्विष्णु मायुज्यफलम् ...	१०७	१२
मन्त्रराजमग्नानुष्ठातुः फलजिज्ञासा ...	१००	१७
मन्दमध्यमोत्तमाधिकारिभेदेन स्मृतपति साधनभेदप्रकारकथनार्थः ...	१०४	८
महाचक्रनाभ्य दाव लरविन्यासकथनम् ..	९५	४
महाचक्रपरिज्ञातुः फलकथनम् ..	९८	७
महाचक्रस्य परिचारक देवताकथनम् ..	९५	१२
महाचक्रस्य स्वरूप जिज्ञासा ...	९०	४
महाचक्रस्य स्वरूपकथनम् ...	९०	६
महालक्ष्मीपरिज्ञातुः फलकथनम् ..	८२	६०
महाविश्वपदार्थकथनम् ..	४५	८
महोपनिषच्छब्दार्थः ..	३२	८
महोपनिषद्विदः फल कथनम् ..	३०	२
मायामयहृदिकथनस्य प्रयोजनसाधनः सन्धात्रलस्य च साधनम् ...	२३६	८
मूलमन्त्रस्य पादाक्षरमङ्ग शार्ङ्गार्थः ..	२६	१८
मृत्युमृत्युपदव्याख्या ...	४७	११
यव कुत्रचित् माम्मोदान निषेधः ...	१६	१८
लिङ्गयोगविधिः ..	१६६	९
वाकप्राञ्चादिम'स्योङ्काररूपकथनम् ...	६९	२'
वाङ्मात्रस्योङ्कारस्थानस्य सिद्धि कथनम् ..	२२८	२१

विषयः	पृष्ठायाः	पङ्क्तौ
विराड्-द्विरण्यगर्भयोरोद्धारत्नकता		
प्रतिपादनम् ...	११७	४
विराडात्मनश्चतुरात्मना अकारंशैक्यप्रतिपादनम्	१३२	११
विशेषेण परमेश्वरस्य हृदयाद्यङ्गकौर्तनम् ..	१६	८
बीजाक्षर निर्णयः ..	६७	६
संविदात्मनोरव्यवहारार्थात्ममायत्वकथनम् ..	२४८	१८
सदात्मनो विष्णुादिरूपस्य विष्णुादिमूर्त्तीनां सृष्ट्यादिकर्त्तृस्य च कथनम् ..	२४०	१२
सर्वजगन्मूलाध्यासप्रतिपादनानन्तरं तत्कार्यभूत जीवेश्वरायध्यासदर्शनम् ...	२२६	११
सर्वतोमुखपदार्थकथनम् ..	४०	१०
साक्षि-साक्ष्यान्वयव्यतिरेककथनम् ..	१३१	१
सामगानां हस्त-मुख-स्वरनिर्णयः ...	१८	१३
सामदाने पादनिर्देशः ...	१६	१९
सामाङ्गमहालक्ष्मीविद्याकथनम् ...	८२	१७
सामाङ्गविद् आयुरादिप्राप्तिः ...	१४	१०
सामाङ्गविदोऽष्टतल्पप्राप्तिः ...	१४	२
सामोद्धारं मूलमन्त्राक्षराणां सम्बन्ध कौर्तनम् ...	१६	१४
साम्नो द्वितीयोद्धारं अक्षराणां स्वरसम्बन्धः ...	२०	१४
साम्नो दुर्लभत्व-दुर्दर्शनत्ववर्णनम् ...	२९	१२
साम्नो विश्वसृष्टकथनम् ...	२७	६
सावित्रीविद्याकथनम् ...	८०	१९
सावित्र्यक्षरसङ्ख्या ...	८०	२०
सावित्र्यज्ञातुः फलम् ..	८१	९
सावित्र्य-दिज्ञाने स्त्रीशूद्रयोर्नरकप्राप्तिः	१४	१६
सावित्र्यप्राप्तकस्य फलम् ...	८०	२२

विषयः	पृष्ठायाः	पङ्क्तौ
सृष्टिकथनम्	१०	९
सृष्टेः प्राक् प्रजापतेस्तपश्चरणम् ..	८	१
स्रुतिनसंस्कारादिपूर्वक प्रतिपत्तिकथनम्	१०१	८
स्रुतिमन्त्रजिज्ञासा	८५	११
स्त्री-शूद्रयोः सावित्वादिदाननिषेधः ...	१५	१०
स्त्री-शूद्रयोः सावित्वादि दाने आचार्यस्य नरकप्राप्तिः	१४	१०
द्विरण्यगर्भस्य सर्वाहमानित्ववदन्यजीवानामपि सर्वाहमानित्वस्य सृष्टादेर्मिथ्यात्वस्य च कथनम्	१३४	१८
द्विरण्यगर्भस्योद्कारेणैक्यप्रतिपादन ..	१३३	९
द्वस्वदीर्घादिसम्बन्धसन्देहनिर्णयार्थं मुदाहरणम्	६६	९

ओं नमः श्रीनृसिंहाय ।

नृसिंहपूर्वतापन्याम्

प्रथमोपनिषदि ।

प्रथमः खण्डः ।

ओं भद्रं कर्णेभिः शृणुयाम देवा* भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ॥

श्रीगणेशाय नमः ।

यन्नान्नोपनिषत् ख्याता तपनं तं विधिं गुरुम् ।

प्रणम्योपासनागर्भां तद्व्याख्यां अक्षयारभे ॥ १ ॥

अनुष्टुभात् सामराजान्नारसिंहादिदं जगत् ।

जातं यस्मिन् स्थितं लीनं नमस्तस्मै विशक्तये ॥ २ ॥

भद्रं कर्णेभिः शृणुयाम देवा इति मन्त्रान्तर्गतभद्रपदव्याख्यान-
परामृचमादितः शान्तौ पठन्नन्याभ्यः श्रौत-स्मार्त्त-पौराणिक-कल्प-
प्रतिपादिताभ्यः साकारब्रह्मविद्याभ्य इयं सुभद्रेति दर्शयति ।
'भद्रं' कल्याणम्, 'कर्णेभिः' इति च्छान्दसम्, कर्णेः 'शृणुयाम'
शृणुमः । 'देवाः' सन्तो* वयं 'भद्रं' कल्याणं पश्येम, 'अक्षभिः'
चक्षुभिः, 'यजत्राः' यजनशीलाः, 'स्थिरैरङ्गैः' हृदयाद्यैः सामाङ्गैः

* देवा द्योतनवक्तः सन्तः, यदा चे देवा ब्रह्मादयः ! इति नारायणो व्याख्या ।

प्रणव-सावित्र-यजुर्लक्ष्मी-नृसिंहगायत्रीरूपैः मूलमन्त्राङ्गव्याख्यान-परैः, 'तनूभिः' स्तुतिमन्त्रैः "यो वै नृसिंहो देवो भगवान् यश्च ब्रह्मा तस्मै वै नमोनमः" इत्याद्यैः, तुष्टुवांस इति स्तुतिसाधनत्वेनोक्तत्वात् तनूशब्देन मन्त्रा गृह्यन्ते, तथा अङ्गशब्देन च । 'तुष्टुवांसः' स्तुथानाः स्तुतिं कुर्वाणाः, 'व्यशेम' विगतरोगं विविधै-हिकामुष्णिक-सुखभोगक्षममशेषं प्राप्नुयाम । 'आयुः' इति प्रत्येकं सम्बध्यते । 'यद्देवहितं'* देवस्तापनीयोक्तविद्ययोपास्यः तत्तदव-सरोचितकारणे बुद्ध्या शिष्यन् हितमाचरति यस्मिन्नायुषि तथोक्त-मायुर्व्यशेमेति सम्बन्धः ।

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्योऽरिष्टनेमिः स्वस्ति नो बृहस्पतिर्दधातु ॥२॥

ॐ शान्तिः, ॐ शान्तिः, ॐ शान्तिः ।

स्वस्ति न इत्यत्र स्वस्तिपदानां चतुर्णामपौनरुक्त्यं यास्कवचना-द्यथासङ्ख्यं स्वस्तीत्यविनाशनामेत्यादि, 'स्वस्ति' इत्यविनाश-मायुः 'नः' अस्मभ्यमिन्द्रो दधातु । कीदृक् 'वृद्धश्रवाः' वृद्धात् वृहस्पतेः सद्विद्याश्रवणं यस्य स तथोक्तः[†] । दधातु 'स्वस्ति' इत्याभिसुख्यमुपासनायां नोऽस्मभ्यं पूषा, 'विश्ववेदाः' विश्वानि वेदांसि यस्य स तथोक्तः । अथवा सर्वे वेदा उपासनायामाभि-

* देवात् नृसिंहात् हितं यस्मिन् तादृशमिति व्याख्या नारायणेन कृता ।

† वृद्धं श्रवः कीर्तिर्यस्य, वृद्धात् वृहस्पतेः श्रवोऽश्रवणं यस्येति वा इति नारायणी व्याख्या ।

मुख्यं दधतुः । 'स्वस्ति' पूजार्हतां नोऽस्मभ्यं 'ताच्छो' देवभक्तो गरुमान् 'अरिष्टनेमिः' अहिंसितवज्रो दधातु । 'स्वस्ति' शोभनं नोऽस्मभ्यं दधातु बृहस्पतिरित्यर्थः । अस्मिन् मन्त्रे अस्मच्छब्दो वीप्सया वक्ष्यमाणायां विद्यायामादरं दर्शयति । ओं शान्तिः, ओं शान्तिः, ओं शान्तिः, त्रिधा तु विघ्नोपशान्तिर्वक्ष्यमाणविद्या-नुष्ठाने ।

ओम् आपो ह वा इदमासन् सलिलमेव स प्रजापति-
रेकः पुष्करपर्शे समभवत्, तस्यान्तर्मनसि कामः सम-
वर्त्ततेदं सृजेयमिति ।

आपो ह वा इदमासन्नित्याद्या तदेतन्निष्कामस्य भवतीत्यन्ता तापनीयोपनिषत् ओं नृसिंहाकारब्रह्मविषया सती निराकारब्रह्म-प्रतिपत्त्युपायभूता । अतएव पृथक् सम्बन्धाभिधेय-प्रयोजनानि न वक्तव्यानि । यान्येव तूपनिषत्-सम्बन्धाभिधेय-प्रयोजनानि तान्येवोपनिषद्भाषिण्यासुना सङ्क्षेपतो वक्तव्यानि । तत्र प्रयोजनसाधनाभिधेयकत्वेनाभिधेयसम्बन्धं शास्त्रं पारम्पर्येण प्रयोजनवत् । किं पुनः प्रयोजनम् इत्युच्यते । रोगार्त्तस्यैव रोगनिवृत्तौ स्वस्थता दुःखात्मकस्यात्मनो ह्येतत्प्रपञ्चस्योपशमे स्वस्थता अहैत-भावः प्रयोजनम् । ह्येतत्प्रपञ्चस्य च अविद्यावृत्तत्वाद्द्विद्यया तदुप-शमः स्यादिति ब्रह्मविद्याप्रकाशनायाऽस्यारम्भः । "यत्र हि ह्येतमिव यत्र चान्यदिव स्यात्तत्रान्योऽन्यत् पश्येद्दिजानीयात्, यत्र

* विश्वं विश्वविषयं वेदो ज्ञानं यस्य विश्ववेदाः इति नारायणेन आह्वानम् ।

त्वस्य सर्वमात्मैवाभूत्तत् केन कं पश्येहिजानीयात्” इत्यादिश्रुतिभ्यो ऽस्यार्थस्य सिद्धिः । तत्र तावदस्यामुपनिषदि इदं परामृश्यते, किं यावद्देयं विद्याभेदः, आहोस्विदन्योऽन्य-विशेषण-विशेष्यभाव-विशिष्टस्य च वेद्यस्यैक्याद्विद्वैक्यमिति । तत्र किं नः प्रतिभाति विद्याभेद इति । तथा हि । प्रथमोपनिषदि लोक-साङ्गसाम-शुद्धसामग्रादि-सामान्तर्गतस्वरविशेष-क्षीरोदार्षवशाधि-नृकेसरि-शङ्कर-सच्चिदानन्द-मयानामन्योऽन्यविशेषण-विशेष्यभाव-रहितानां वेद्यानां श्रवणात्, तथा प्रणवानुष्टुबङ्गपद-पादार्थशक्ति-शक्तिबीज-निर्णयः, सामाङ्गमन्त्रचतुष्टयानां वेद्यानां द्वितीय-तृतीय-चतुर्थोप-निषत्सु यथासङ्गं श्रवणात् अन्योपनिषदि महाचक्रविद्या श्रूयते ।

ननु अन्योऽन्यविशेषण-विशेष्यभाव-रहितानामप्यङ्गाङ्गिभावो भवतु । नेति ब्रूमः । “फलवत्सन्निधावफलं तदङ्गम्” इति न्याय-वैषम्यात् । तथा हि । लोकादितत्तद्देद्यानां फलसम्बन्धेन “यो जानीते सोऽमृतत्वञ्च गच्छति” इत्यसकृच्छ्रवणात् । ननु लोकादीनामन्योऽन्य-विशेषण-विशेष्यभाव-रहितानामपि नृसिंहाकारब्रह्मणा सह विशे-षण-विशेष्यभावसम्भवात् । तथा हि । “सर्वान् लोकान् सर्वान् देवान् सर्वानात्मनः सर्वाणि भूतान्युद्गृह्णात्युद्गृह्यते” इत्यादि पदव्याख्याने सर्वेषां वेद्यानां तत्सम्बन्धश्रवणात्, अतो विशिष्टस्य वेद्यस्यैक्या-द्विद्वैक्यमिति । अत्रोच्यते । सद्यं श्रूयते सम्बन्धः, तथाप्यर्थ-वादत्वात् न विवक्षते, अर्थवादश्च विध्यश्रवणात्, उद्गृह्णाति विरमति व्याप्नोति ज्वलति पश्यति पलायन्ते ददाति मारयति नमन्तीत्येवं वर्त्तमानापदेशाच्च । न च वा ६म्, ३धस्तात्, दोहारे “तस्य ह वा उग्रं प्रथमं स्थानं जातीयत्” इतिविधिः श्रूयत इति यतस्ततः

प्रागपि “प्रत्यक्षरमुभयत ओङ्कारो भवति” इतिविधिवलात् प्रणवा-
क्षरमिश्रणेन मूलमन्त्राक्षरव्यत्ययात् तत्तत्पदाज्ञाने प्राप्ते तत्तत्
पदपरिमाणज्ञापनार्थं विधिरूपक्षीणः सन् न तत्पदार्थानां श्री-
नृसिंहब्रह्मणा सह सखन्धं विधातुं शक्नोति । अतो यावद्देयं .
विद्याभेद इत्येवं प्राप्तम्, एवं प्राप्तेर्भूमः । सत्वम् । पृथिव्यादि-
लोकानां परस्परं विशेषणविशेषभावो नावगम्यते, प्रत्युत प्रत्ये-
कञ्च वेद्यता श्रूयते जानीयादिति, तथापि नृसिंहब्रह्मणा सह
सखन्धस्तत्र तत्र श्रूयमाणः केन निवारयितुं शक्यते । तथा हि ।
‘स एतं मन्त्रराजं नारसिंहमानुष्टुभमपश्यदित्यादौ “तेभ्य एतं
मन्त्रराजं नारसिंहमानुष्टुभं प्रायच्छत्, य एतं मन्त्रराजं नार-
सिंहमानुष्टुभं प्रतिगृह्णीयात्” इत्यादि, मध्ये पुनश्च “आनुष्टुभस्य
मन्त्रराजस्य नारसिंहस्याङ्गमन्त्रान् नो ब्रूहि” इति, “मन्त्रराजं
नारसिंहमानुष्टुभं भवति” इत्येवं मध्ये आवयित्वा, अन्ते, “अथ
एतं मन्त्रराजं नारसिंहमानुष्टुभं नित्यमधीते” इत्यसकृदन्यस्यादि-
मध्यावसानेषु नृसिंहब्रह्मसखन्धित्वेन सङ्कीर्त्तनाद्विद्याया ऐक्यमिति
निश्चितेन तत्सखन्धित्वेन यथायोग्यतया तदन्तर्गतपदजातं साम-
सखन्धिसमस्तं यथायोग्यतया वर्णनीयम् । अपिचान्योपनिषदि
फलकथनावसरे क्लृप्तां श्रीनृसिंहब्रह्मविद्यामभिधाय “य एतं मन्त्र-
राजं नारसिंहमानुष्टुभं नित्यमधीते” इत्येतन्मन्त्रनारसिंहानुष्टुभ-
शब्दानां क्लृप्तनृसिंहब्रह्मविद्यामभिधायकत्वेन निश्चितानामसकृ-
च्छ्रुतानामेवादौ “एतं मन्त्रराजं नारसिंहमानुष्टुभमपश्यत्” इति
श्रवणात् तदन्तरालवर्तिपदजातं नृसिंहब्रह्मविद्यासखन्धमिति
निश्चियते । तत्सखन्धश्च तत्तत्पदव्याख्यानावसरे स्पष्ट एव प्रदर्श-

यिष्यते । अपिच, वाक्यान्वयादिति न्यायेन सर्वमेवेदं प्रकरणं नृसिंहब्रह्मविद्याप्रकरणमिति गम्यते । अथ यदुक्तं पदव्याख्याने, वाक्यानां नृसिंह-ब्रह्मविद्या-सम्बन्ध-समर्पकाणां विध्यश्रवणाहर्त्त-मानापदेशाच्चार्थवादत्वमिति, तदयुक्तम्, अधस्तात्पदोद्धारै, “तस्य ह वा उग्रं प्रथमं स्थानं जानीयात्” इतिविधिः स्पष्ट एव श्रूयते । तत्र च विधौ तच्छब्देन साङ्गस्य मूलमन्त्रस्य परामर्शादङ्गानाञ्च द्वैविध्या-मूलमन्त्राङ्गमन्त्राणां सामाङ्गमन्त्राणां यथायोग्यतया व्याख्यान-व्याख्येयभावेनावस्थितत्वात् कृत्स्नैव नृसिंह-ब्रह्मविद्यावगम्यते । स च विधिरनुषङ्गन्यायेन सर्वपदसम्बन्धः स्पष्ट इति । ननु तत्राप्युक्तं पदज्ञानार्थं तदिति । तत्र । “प्राक् प्रत्यक्षरमुभयत ओङ्कारो भवति” इति वाक्यादर्थाज्ञानेन पदाज्ञाने प्राप्ति तत्पुरःसरमेव पद-ज्ञानमिति । नन्वेवं तच्छेषत्वेनोपरिष्ठादर्थकथनमनुपपन्नम्, नानुप-पन्नम्, उपरिष्ठाच्चि कस्मादुच्यते, कस्मादुच्यत इति, अर्थपुरःसरमेव पदं स्पृष्ट्वा अर्थमुपसंहरति तस्मादिदमुच्यते तस्मादिदमुच्यते, अतोऽवगम्यते प्रागप्यर्थज्ञानपुरःसरमेव पदज्ञानमिति, अतः सर्व-पदसम्बन्धि-विधिश्रवणं स्पष्टमिति । किञ्च सर्वेषां पदानामर्थ-माश्राव्य, अन्ते, य एवं वेदेति विधिश्रवणात् वेदेति वर्त्तमानत्वात् कथं विधिरिति चेत्, न, वचनानित्वपूर्वत्वादिति न्यायात्, य एवं वेदेति, यः ‘एवं’ प्राक्तनमर्थजातं श्रीनृसिंहब्रह्मसम्बन्धं ‘वेद’ उपास्ते । उपनिषदि साकारब्रह्मविद्याप्रकरणे पठितानां वेदीपासनाज्ञान-ध्यानपदानामुपासनार्थत्वेन निर्णीतत्वात्, अतो नायमर्थवाद इति । अतः पञ्चसूपनिषत्सु न यावद्देयं विद्याभेद इति सिद्धम् ।

आपो ह वा इदमासन्नित्यादिना श्रीनृसिंह-ब्रह्मविद्या-प्रकरण-

माख्यायिकापूर्वमवतारयतीयमुपनिषत् । तत्र तावत्प्रथमोप-
निषदि सामसम्बन्धित्वेन पृथिव्यन्तरिक्ष-दुः-ब्रह्म-वेद-साङ्ग-सामाग्नि-
सूर्य-चन्द्र-ब्रह्मादिदेवानां सामोद्धारपूर्वकं क्षीरोदार्षवशायिनुप-
विष्टे वा शेषभोगमस्तकपरिवृत्ते (१) नृकेसरिणि योगारूढे वरदा-
भयहस्ते चिनेत्रे शङ्करे पिनाकहस्ते सञ्चिदानन्दमये ब्रह्मविवर्त्ते
उपासने(२) । तस्मिन्नेव द्वितीयोपनिषदि प्रणवोपासनापूर्वक-साम-
रहितानुष्टुम्बन्-पञ्चाङ्गपदोद्धारपूर्वक-पदव्याख्याकथन-गुणविशि-
ष्टोपासनम् । तस्मिन्नेव तृतीयोपनिषदि सामान्वितत्वेन मूलमन्त्र-
सम्बन्धित्वेन च शक्तिवोजकथनं तन्निर्णयश्च । तस्मिन्नेव चतुर्थोप-
निषदि मूलमन्त्राङ्गमन्त्र-सामाङ्गमन्त्रैः प्रणवेन हृदयं सावित्रेण
शिरो महालक्ष्म्या शिखां व्याख्याय नृसिंहगायत्र्या कवचं
व्याचष्टे । महाचक्रे द्वात्रिंशद्गूहदेवतोद्देशपूर्वक-पुरश्चरण-
मन्त्रांश्च । पञ्चमोपनिषदि मन्त्रवर्षेभ्यो द्वात्रिंशद्गूहान् महाचक्रे
विन्यस्य तत्स्वरूपकथनेनास्त्रमन्त्रं व्याख्यायः ।

श्रीनृसिंहब्रह्मविद्यानुष्ठातुः फलं व्याचष्टे ॥ 'आप आसन्'
इतिसम्बन्धः । 'वै' प्रसिद्धम् 'इदम्' प्रत्यक्षादिदृष्टं सलिलं बद्धेव,
'स प्रजापतिः' स इति पूर्वपरामर्शिना तच्छब्देन पुंलिङ्गेन
प्रकृतं परासृशति, "यो ब्रह्माणं विदधाति पूर्वं यो वै वेदांश्च
प्रहिणोति तस्मै" इति श्रुतेः ब्रह्मा प्रजापतिः 'एकः' सन् 'पुष्कर-
पर्णे' पद्मपत्रे 'समभवत्' आसीत् । 'तस्य' प्रजापतेः 'मनसि'
अन्तःकरणे अन्तर्वर्त्ती 'कामः' इच्छा 'समवर्त्तत इदं सृजयमिति'
सृष्टिविषय इत्यर्थः ।

तस्मात् यत् पुरुषो मनसाभिगच्छति, तद्वाचा वदति, तत्
कर्मणा करोति, तदेषाभ्युक्ता, कामस्तदग्रे समवर्त्तताऽधि-
मनसो रेतः प्रथमं यदासीत् । सतो बन्धुमसति निरविन्दन्
हृदि प्रतीष्य कवयो मनोषेति, उपैनं तदुपनमति, यत्कामो
भवति,^(१) स तपोऽतप्यत, स तपस्तप्त्वा ।

तस्मात् यत् पुरुषो 'मनसाभिगच्छति' अन्तःकरणेनेच्छति,
तद्वाचा वदति । वाग्वदनपूर्वकं कर्मकरणं लोकाप्रसिद्धं दर्शयति
तत् कर्मणा करोतीति । उक्तमेवार्थं 'द्रष्टयितुमृचं साक्षित्वेनो-
द्भावयति तदेषाभ्युक्तेति, अर्थदर्शयति हि ऋग्निर्मीतैव, सामयजुषो-
रर्थशैथिल्यमपि सम्भाव्यते, "यद्वा यज्ञस्य साम्ना यजुषा क्रियते
शिथिलं तद्यदृचातटम्" इतिश्रुतेः । तस्मिन्नेवार्थे 'एषा' ऋक्
वक्ष्यमाणा 'अभ्युक्ता' आभिमुख्येनोक्ता, मनसः कामस्तदग्रे सम-
वर्त्तत, 'रेतः'* उदकं, 'प्रथमम्' आदौ सृष्ट्यवसरे 'यदासीत्'
यस्मात् कारणादासीत् । अथवा, कालनिर्देशो यदेति, यस्मिन्
काले प्रथममुदकमासीत्तदैव मनसः, 'अधि' इत्युपरिविषये सृष्टि-
विषये समवर्त्ततेत्यर्थः । 'सतः' ब्रह्मणः 'बन्धु' बन्धनं विवर्त्तं
'कवयः' विपश्चितः हृदि निरविन्दन्, 'असति' ब्रह्मणि अस-
च्छब्दस्य नामरूपाव्याकृतत्वेन ब्रह्मणि प्रयुक्तत्वात् "असदसहा इद-

१ ग, च, चिक्रितपुस्तकद्वये भवतीत्यनन्तरं " य एवं वेद " इत्यतिरिक्तः पाठो
विद्यते, स च बज्रषु पुस्तकेष्वदृश्यते भाष्यासम्मततया च मूले नैव निवेशितः ।

* रेतः सामर्थ्याभिति नारायणी दीपिका ।

मय आसीत्” इत्यादौ । ‘हृदि’ अन्तःकरणे ‘प्रतीर्थ’ प्रत्यगात्मान-
मवेत्य ‘मनीषा’ मनोषया निश्चितबुद्ध्या ब्रह्मणि ब्रह्मणो बन्धुं
बन्धुमिव बन्धुं परब्रह्मव्याकर्त्तारं क्षीरोदारणवादि-विशेषण-विशिष्टं
भाविष्टष्टेः स्रष्टारं मूलमन्त्रसामाद्युपास्यं हृदि निरविन्दत्रित्यु-
त्तरार्द्धस्य गूढोऽभिप्रायः । इतिशब्द ऋक्समाप्तिं द्योतयति ।
‘उपैने’ कामिनं ‘तत्’ काम्यमुपनमति यस्मिन् कामो भवति ‘सः’
प्रजापतिः ‘तपः’ “मनसश्चेन्द्रियाणाञ्च ऐकाग्रं परमं तपः” इति
स्मरणात्, ‘अतप्यत’ मनस इन्द्रियाणाञ्चैकाग्रमकरोत् । स प्रजा-
पतिः तपस्तप्त्वा ष्वी व्याख्यातम् ।

स एतं मन्त्रराजं नारसिंहमानुष्टुभमपश्यत्, तेन वै
सर्त्रमिदमसृजत, यदिदं किञ्च । तस्मात् सर्वमिदमानुष्टुभ-
मित्याचक्षते, यदिदं किञ्च ।

‘सः’ प्रजापतिः ‘एतं’ प्रकृतं सर्वनाम्नोपात्तं सती
बधुमिद्यनेन गूढाभिप्रायेण सूचितं ज्योतिश्चरणाभिधानादिति-
न्यायेन ‘मन्त्रराजं’ प्राकरणिकमन्त्राणां राजानं प्रधानभूतं साम-
राजं वा, मन्त्रशब्दस्य “अहे बुध्निय मन्त्रं मे गोपाय यमृषयस्त्रैविदी
विदुः ऋचः सामानि यजूषि” इत्यादौ सान्द्रापि प्रयुक्तत्वात् ।
‘नारसिंहं’ नृसिंहसम्बन्धि सामादि तद्धितात् । नृसिंहगायत्रादि-
प्राप्तौ तद्व्याप्त्यर्थम् ‘आनुष्टुभम्’ इत्यनुष्टुप्छन्दः तच्छन्द-
उपधिकमृग्विशेषमाह गायत्रमेतदहर्भवतीतिन्यायात् । ‘अप-
श्यत्’ दृष्टवान् इतिभिप्रायः । एतदुक्तं भवति, द्वितीय-तृतीय-

चतुर्थ-पञ्चमोपनिषत्सु मन्वराजादित्रयः शब्दाः प्रयुक्ताः तत्पुरुष-
बहुव्रीहि-तद्धितसामर्थ्यात् पूर्वपूर्वोपनिषदर्थमाचक्षाणाः सन्त
एवादौ प्रयुक्ताः कृत्स्नामेव ब्रह्मविद्यां सङ्गृहीतवन्तः । अतश्च
'वक्ष्यमाणं कृत्स्नामेव ब्रह्मविद्यामपश्यदित्यर्थः । 'तेन' प्रागुक्तेन ।
'वे' प्रसिद्धं 'सर्वमिदमसृजत' प्रत्यक्षादिसिद्धमसृजत । यदिदं
किञ्च स्पष्टम् । तस्मात्सर्वमिदमानुष्टुभमित्याचक्षते यदिदं किञ्च ।
मन्वराज-नारसिंहशब्दौ विहायानुष्टुभमिति तद्धितप्रयोगाद्वात्रिंश-
दक्षराणामेव तस्मान्मन्त्रस्य सामर्थ्यं दर्शयत्येव ।

अनुष्टुभो वा इमानि भूतानि जायन्ते, अनुष्टुभा जातानि
जीवन्यनुष्टुभं प्रयन्त्यभिसंविशन्ति, तस्यैषा भवत्यनुष्टुप्
प्रथमा भवत्यनुष्टुवृत्तमा भवति वाग्वा अनुष्टुप् वाचैव
प्रयन्ति वाचैवोद्यन्ति, परमा वा एषा च्छन्दसां यदनुष्टुबिति ॥
प्रथमः खण्डः ॥ १ ॥

अत्रेत्याख्याधिकार्या किल प्रजापतिस्तपसा लोकत्रयसृष्ट्यर्थमेव
कारणं जिज्ञासुरत्यन्तशुद्धान्तःकरणत्वात् शक्तित्रययुक्तां ब्रह्मस्वरू-
पिणीं भूतसृष्टिपुरःसरमेव सर्वसृष्टिकारणिकामनुष्टुबृचमपश्यदि-
त्याह । अनुष्टुभो वा इमानि भूतानि जायन्तेऽनुष्टुभा जातानि
जीवन्यनुष्टुभं प्रयन्त्यभिसंविशन्तीति जन्माद्यस्य यत इत्यस्य ब्रह्म-
लक्षणलक्षितत्वं दर्शयति । उक्तमेवार्थं द्रढयितुमृचं साच्चित्तेनो-
द्भावयति । 'तस्य' ब्रह्मरूपस्य साच्चिणी 'एषा' वक्ष्यमाणा ऋग्भवति
अनुष्टुप् प्रथमा भवति सर्वसृष्टेः 'प्रथमा' आद्या भवति अनुष्टुप्

‘उत्तमा’ श्रेष्ठा भवति ‘वाग्वा अनुष्टुप्’ सर्वो वाक्प्रपञ्चोऽनुष्टुभि लीन इति दर्शयति । नामसृष्टिपूर्वकत्वादरूपसृष्टेर्वाग्रूपत्वादनुष्टुभः अनुष्टुभैव मूलकारणं ‘वाचैव प्रयन्ति’ अनुष्टुभैव प्रलयं गच्छन्ति भूतानि ‘वाचैव’अनुष्टुभैव ‘उद्यन्ति’ उत्पत्तिं गच्छन्ति, ‘परमा वा एषा च्छन्दसाम्’ गायत्र्यादीनां छन्दसां वेदानां वा परमा उत्कृष्टा, परमत्वञ्च सामाधारत्वादनुष्टुभः, साम्नाश्च परमत्वं “देवा वै नर्चिंतयजुश्चयन्त ते साम्नेवाश्रयन्त” इति श्रुतेः, वेदानां सामवेदोऽस्मीति स्मृतेश्च । ‘यदनुष्टुबिति’ इतिशब्द ऋक्समाप्तिं द्योतयति ॥१॥

ससागरां सपर्वतां ससप्तद्वीपां वसुन्धरां तत्साम्नः प्रथमं पादं जानीयात् । यत्तगन्धर्वाप्सरोगणैः सेवितमन्तरीक्षं तत्साम्नो द्वितीयं पादं जानीयात् । वसुहृद्रादित्यैः सवः सेवितं दिवं तत् साम्नस्तृतीयं पादं जानीयात् । ब्रह्मस्वरूपं निरञ्जनं परमव्योम्निकं तत्साम्नश्चतुर्थं पादं जानीयात् । यो जानीते सोऽमृतत्वञ्च गच्छति ।

एवं तावदाख्यायिकाशामन्ते सकल-नृसिंहोपासना-सङ्घा-हकान् मन्तराज-नारसिंहानुष्टुप्शब्दान् विज्ञाय तैरेव शब्दैः सकलोपासनां सृष्ट्यर्थं प्रजापत्यनुष्ठितां सङ्घट्ट्य अथेदानी-मविशेषेणानुष्ठाने प्राप्ते तत्र तावत् साम्न ऋगक्षराभिव्यञ्जक-त्वाद्भिव्यञ्जकाभिव्यङ्गयोरभिव्यञ्जकपूर्वकत्वात् साम्नश्च सर्व-

वेदथेष्ठत्वात् “देवा वै नर्चितयजुष्यश्रयन्त ते सान्निवाश्रयन्त” इति श्रुतेर्वेदानां सामवेदोऽस्मीति स्मृतेश्च अस्य च सामराजत्वात् तदुपासनायां प्राप्तायां क्रमसूचनपूर्विकां तामाह । ससागरां सपर्वतां ससप्तद्वीपां वसुन्धरां तत्सान्नः प्रथमं पादं जानीयादिति । यथा-कथञ्चिदुपासनारूपे प्राप्ते ससागरामिति प्रथमत एव सागर-सङ्कीर्त्तनेन सागरपूर्विकामुपासनां द्योतयति, अतएव न पृथिवी-विशेषणं सागर इति केचिद्व्याचक्षते । ततश्च प्रथमतः सागरं क्षीरोदार्ष्वं ध्यात्वा तच्छायिनि उपविष्टे वा तस्मिन् पञ्चाङ्गन्यास-मृत्सामयोः कृत्वा तस्मिन्नेव सपर्वतामित्याद्युपासनां सह सागरेण वर्त्तनं यस्या उपासनाशस्तां ससागरां जानीयादित्यनुषङ्गः, ब्रह्मपुच्छं प्रतिष्ठेत्यादेरानन्दमशादिच्छेदमिवेति । तदयुक्तम्, न तावद्दि-शिष्टामुपासनां ससागरशब्दस्तावदाह किन्तु ब्रह्मक्रमके पदार्थ-जाते तदादिन्यायेन सूचयति । तदन्यविशेषणत्वेनैकवाक्यत्वेऽपि समानं तस्माद्ब्रह्मक्रमकमुपासनं प्रथमत एव सागरशब्देपादानात् क्षीरोदार्ष्वपूर्वकं ज्ञेयम् । ततश्चायमर्थः ‘तत्सान्नः’ तस्या न्यस्ताया अनुष्टुभी न्यस्तस्य च सान्नः प्रथमं पादं क्षीरोदार्ष्व-शायिनि उपविष्टस्य वा नृकेसरिण उक्तविशेषणविशिष्टां वसुन्धरां हृदयमङ्गं हृदयान्तर्वर्त्तित्वेन जानीयादित्यर्थः । एवमुत्तरेष्वपि त्रिषु पादेषु यत्तगन्धर्व-वसुरुद्र-ब्रह्मस्वरूपं लोकसाहचर्याद् ब्रह्मलोकं तत्सान्नः तस्या न्यस्ताया अनुष्टुभी न्यस्तस्य च सान्नो द्वितीयं तृतीयं चतुर्थं पादं तस्य नृकेसरिणः शिरः-शिखाकवचान्तर्वर्त्तित्वेन जानीयादिति योजनीयम् । एवं नृकेसरिणं यो जानीते सोऽ-मृतत्वञ्च गच्छतीति गमनीपादानात् कार्यममृतत्वं न कैवल्यम् ।

कार्यं वादरिरस्य गत्युपपत्तेरिति न्यायात् । अथवा देहान्ते देवः परं ब्रह्म निर्गुणं ब्रह्मतारकं तारकमात्राभिः प्रणव-
मात्राभिः प्रत्यग्ब्रह्मणोरेकत्वं व्याचष्टे इत्यन्ते श्रवणादमृतत्वं
कैवल्यमेवमुपरिष्ठादुभयथास्यामृतत्वं श्रूयमाणं व्याख्येयम् ।

ऋग्यजुःसामाथर्वाणश्चत्वारो वेदाः साङ्गाः सशाखा-
श्चत्वारः पादा भवन्ति, किं ध्यानं किं दैवतं कान्यङ्गानि
कानि दैवतानि किं छन्दः क ऋषिरिति ॥ द्वितीयः
खण्डः ॥ २ ॥

ऋग्यजुः-सामाथर्वाणश्चत्वारो वेदाः साङ्गाः सशाखाश्चत्वारः पादा
भवन्तीति महाचक्रं व्याख्यातम् । तस्य ताभ्यां चोरोदार्षवशायिन
उपविष्टस्य वा नृकेशरिणः क्रमप्राप्तं पञ्चममङ्गमस्वास्थ्यं वक्ष्यामः ।
नन्वेवं साङ्गोपासनामपरिसमाप्य कोऽयं मध्ये प्रश्नोपक्रमः पिशाच-
जन्यितमिव किं ध्यानं किं दैवतं कान्यङ्गानि कानि दैवतानि किं
छन्दः क ऋषिरिति ध्यान-देवताङ्गाङ्गदेवता-छन्द-ऋषीणां
प्रश्नः । अत्राच्यते । अत्र किलाख्यायिकायां प्रजापतिर्विरक्तेभ्यो
देवेभ्यः सामहारिकामुपासनां परिसमाप्य तुष्णीं बभूव श्रोतृणां
बोधं परीक्षितुं किं प्रागुक्त एवार्थं अवान्तरविशिषं पृच्छन्ति अन्य-
दप्यर्थजातं तदुपयोगि । नचेति । अनेनाभिप्रायेण मध्य एव प्रश्नो-
पक्रमः । तत्र षट्प्रश्नानां^(१) प्रथमप्रश्ने जानीयादिति प्रागुक्तं विधौ
उपरिष्ठाच्चोपनिषदामासमाभिर्ज्ञानमात्रं ध्यानं वेति प्रश्नः । जानी-
यादिति विधौ अभ्यासस्य ध्यानस्याश्रवणात् । तत्रोत्तराप्रदाना-

दप्रतिसिद्धमनुमतं भवतीति न्यायाज्जानीयादित्यत्र ध्यायेदित्यर्थः, ध्यायतिर्ज्ञानाभ्यासे वर्त्तते । किं दैवतं किं छन्दः क ऋषिरिति प्रश्नत्रये नारसिंहानुष्टुभ-तद्धितश्रवणात् । स्वस्थैव ब्रह्मणः प्रजापतेः कथकत्वेन दैवत-च्छन्द-ऋषित्वेनोत्तरं “यस्य वाक्यं स ऋषिः, या तेनोच्यते सा देवता” इत्याश्वलायनस्मरणात् । इति शब्दः प्रश्नसमाप्तिं द्योतयति ॥ २ ॥

स होत्राच प्रजापतिः स यो ह वै तत् सावित्रस्याष्टाक्षरं पदं श्रियाभिषिक्तं तत्साम्नोऽङ्गं वेद, श्रिया ह्रैवाभिषिच्यते, सर्वे वेदाः प्रणवादिकास्तं प्रणवं तत्साम्नोऽङ्गं वेद, स त्रीँ-स्लोकान् जयति, चतुर्विंशत्यक्षरा महालक्ष्मीर्यजुस्तत् साम्नो-ऽङ्गं वेद, स आयुर्यशः कीर्त्तिज्ञानैश्वर्यवान् भवति । तस्मादिदं साङ्गं साम जानीयात्, यो जानीते सोऽमृतत्वञ्च गच्छति । सावित्रोँ प्रणवं यजुर्लक्ष्मीं स्त्रीशूद्राय नेच्छन्ति,^(१) द्वात्रिंश-दक्षरं साम जानीयात्, यो जानीते सोऽमृतत्वञ्च गच्छति । सावित्रोँ लक्ष्मीं यजुः प्रणवं यदि जानीयात् स्त्रीशूद्रः स मृतोऽधो गच्छति । तस्मात् सर्वदा नाचष्टे, यद्याचष्टे स आचार्यस्तेनैव मृतोऽधो गच्छतिः ॥ तृतीयः खण्डः ॥ ३ ॥

अत्र किल षट्प्रश्नानां प्रश्नचतुष्टयनैरपेक्षेण अङ्गपूर्वकत्वादङ्गि-

ज्ञानस्य पारिशेष्याच्च साम्नोऽङ्ग-तद्देवत-प्रश्रद्धयेन स प्रजापतिः
 श्रौतृणां बोधमर्थिनाञ्चावेक्ष्य ह हर्षित उत्तरमुवाच । स यो ह
 वै इति । वोप्तया हर्षनिर्भरतां दर्शयति । सावित्रस्याष्टाक्षरं
 पदं 'त्रिधाभिषिक्तं' श्रिवोजेनाभिषिक्तम् उपरिष्ठात् श्री-
 वोजमित्यर्थः । तस्मान्नोऽङ्गं वेदेत्यभिषिक्तमिति वदन् शिरःपूर्वक-
 त्वादनिषेकस्य तस्मिन्नभिषिक्ते शिरोऽङ्गस्थाने साम्नोऽङ्गं वेदे-
 त्यङ्गतां विधत्ते । श्रिया हैवाभिषिच्यत इति अङ्गेषु सर्वत्र फलश्रवणं
 द्रव्यसंस्कारकर्मसु परार्थत्वात् फलश्रुतिरर्थवादः स्यादित्यर्थवादः,
 अनतिष्ठयं स्तृणाति प्रजयैवेनं पशुभिरनतिष्ठयं करोतीति न्यायेन
 गुणफलाधिकारो वा । सर्वे वेदाः प्रणवादिकास्तं प्रणवमिति ।
 सर्वे वेदा उपवेदाश्चाष्टाविति, अष्टसङ्ख्यान्तरं 'तत्स्थाने' हृद-
 याद्यङ्गस्थाने प्रणवं विदधत् सर्ववेदादिभूतात् प्रणवात् सामाक्षराख्य
 धिक्ततराणीति दर्शयति । तस्मान्नोऽङ्गं वेद स चींल्लोकान् जयती
 त्युक्तार्थम् । चतुर्विंशत्यक्षरा महालक्ष्मीर्थ्यजुः 'तस्मिन्' चतुर्विंश-
 त्यक्षरस्थाने सामद्वितीयपादादुपरिष्ठात् 'साम्नोऽङ्गं' वेद शिखाङ्गस्थाने
 इत्यर्थः । स आयुः 'यशः' ज्ञातिप्रशंसावान् 'कीर्त्तिः' जनप्रशंसावान्
 ज्ञानैश्वर्यवान् भवतीत्युक्तार्थम् । यस्मादेवं सामाङ्गफलं तस्मादिदं
 साङ्गं साम जानीयात्, यो जानीते सोऽमृतत्वञ्च गच्छतीत्युक्तार्थम् ।
 सावित्रादिमन्त्राणां हृदयाद्यङ्गस्थाने प्राप्तानां मन्त्रादावेवाङ्गत्व-
 विधानार्थमपकर्षः । अपकर्षस्तु प्रक्रमोपसंहाराभ्यां विद्यैक्ये
 तात्पर्यं दर्शयति । 'सावित्रीं प्रणवं यजुर्लक्ष्मीं स्त्रीशूद्राय' स्त्री च
 शूद्रश्च स्त्रीशूद्रं तस्मै स्त्रीशूद्राय नेच्छन्तीति निषेधं कुर्वन् प्रधा-
 नापासनायां स्त्रीशूद्रस्याप्यधिकारं दर्शयति । इति श्रद्धाक्षरं

साम जानीयादिति हात्रिंशदक्षराणां सामसम्बन्धं विधत्ते । यो जानीते इत्याद्युक्तार्थम् । सावित्रीं लक्ष्मीं यजुः प्रणवं यदि जानीयात् स्त्रोशूद्रः स मृतः 'अधः' नरकं गच्छतीति प्रत्यवायदर्शनेन निषेधमेव द्रढयति । तस्मात्सर्वदा नाचष्ट इति कदाचिदपि नाचष्ट इत्याचार्यस्य निषेधं दर्शयति । यद्याचष्टे स आचार्यः 'तेनैवः' कथनेन मृतोऽधा गच्छतीति प्रत्यवाय-दर्शनेन निषेधमेव द्रढयति ॥ ३ ॥

स होवाच प्रजापतिः, अग्निर्वै वेदा इदं सर्वं विश्वानि भूतानि प्राणा वा इन्द्रियाणि पशवोऽन्नममृतं सम्राट् स्वराट् विराट् तत्साम्नः प्रथमं पादं जानीयात् । ऋग्यजुः-सामाथर्वरूपः सूर्योऽन्तरादित्यो हिरण्यमयः पुरुषस्तत्साम्नो द्वितीयं पादं जानीयात् । यत्रोषधीनां प्रभवति तारापतिः सोमस्तत्साम्नस्तृतीयं पादं जानीयात् । स ब्रह्मा स शिवः स हरिः स इन्द्रः सोऽग्निः सोऽक्षरः परमः स्वराट् तत्साम्नश्चतुर्थं पादं जानीयात् । यो जानीते सोऽमृतत्वञ्च गच्छति । ओं उग्रं प्रथमस्याद्यं ज्वलं द्वितीयस्याद्यं नृसिंहं तृतीयस्याद्यं मृत्युं चतुर्थस्याद्यं साम जानीयात् । यो जानीते सोऽमृतत्वञ्च गच्छति । तस्मादिदं साम यत्र कुत्रचिन्नाचष्टे, यदि दातुमपेक्षते पुत्राय शुश्रूषवे दास्यत्यन्यस्मै शिष्याय चेति ॥ चतुर्थः खण्डः ॥ ४ ॥

एवं सामाङ्गान्युक्त्वा तदुपासनायां स्त्रीशूद्रव्यतिरिक्तमधिकारिण-
मुक्त्वा अन्यप्रश्ने अङ्गदेवतानि वक्तुं सामदेवतैव तत्तत्स्थाने पति-
तस्याङ्गस्य देवतेति स प्रजापतिः 'ह' हर्षितः अन्यप्रश्ने उत्तर-
मुवाच । अग्निर्वै वेदा इदं सर्वमित्यादि यो जानीते सोऽमृतः
त्वञ्च गच्छतीत्यन्तं ससागरामित्यादिना योजनीयम् । एतदुक्तं
भवति । क्षीरोदासर्वशयिन्युपविष्टे वा न्यस्तस्य साङ्गस्य साम्नः
पादश्च उक्तगुणां पृथिवीं हृदयान्तर्वर्त्तित्वेन अग्निर्वै वेदा इदं सर्वं
विश्वानि भूतानि प्राणा वा इन्द्रियाणि पशवोऽन्नममृतं सम्राट् स्वराट्
विराट् तत्साम्नः प्रथमपादस्य तदङ्गस्य प्रणवस्य हृदयमन्त्रस्य च
दैवतं जानीयादिति पारमेश्वरं हृदयं व्याख्यातम् । तथा यक्ष-
गन्धर्वादिगण-विशिष्टमन्तरिक्षं शिरोऽन्तर्वर्त्तित्वेन सर्ववेदमयः सूर्यो
हिरण्यमयः पुरुषस्तत्साम्नो द्वितीयपादस्य शिरोमन्त्रस्य च तद-
ङ्गस्य सावित्रमन्त्रस्य च दैवतमिति पारमेश्वरं शिरो व्याख्यातम् ।
तथा वसुरुद्रादित्यैः सेवितं द्युलोकं शिखान्तर्वर्त्तित्वेन य ओष-
धीनां प्रभवति तारापतिश्चन्द्रमास्तत्साम्नस्तृतीयपादस्य तद-
ङ्गस्य लक्ष्म्या यजुषश्च शिखामन्त्रस्य च दैवतमिति पारमेश्वरं
शिखाङ्गं व्याख्यातम् । तथा ब्रह्मलोकं कवचान्तर्वर्त्तित्वेन स
ब्रह्मेत्यादिमन्त्रवर्णात् तत्साम्नश्चतुर्थपादस्य तदङ्गभूताया नृसिंह-
गायत्र्याश्च कवचमन्त्रस्य च दैवतमिति पारमेश्वरं कवचं
व्याख्यातम् । तथा अमिति प्रणवबहुलेन महाचक्रेण पारमे-
श्वरमस्त्वं व्याख्यातम् । लोकानामङ्गेष्वन्तर्भावात् सामाङ्गदेवता-
साहचर्यात् 'व्यतिषक्त्वा वा इमे लोकास्तस्माद्गतिषक्त्वान्यङ्गानि
भवन्ति' इति विधायकवचनाच्च इत्येष उपासनाक्रमः ।

एवं तावन्नस्तसामहारिकां पारमेश्वरीमुपासनां परिसमाप्य
अथेदानीं न्यस्तं सामोद्धारति । ननु नायं सामोद्धारः किन्तु मन्त्रो-
द्धार एव, सामशब्दस्तु यौगिक्या वृत्त्या अनेन सामर्थ्येन सह वर्तते
'इति साममूलमन्त्रमाह । तत्र । गीतिषु सामाख्येति गीत्यां
सामशब्दस्य रूढत्वात् रूढिर्योगमपहरतीति न्यायात् सामोद्धार
एव । ननु वेदेन सामशब्दो यौगिकः कृतः 'सैव नाम ऋगा-
सीदमी नाम सामेत्युपक्रम्य सा चामश्च सामनामा भवतां तत्सामा-
भवत्साम्नः सामत्वम्' इति श्रुतेः । सत्यम् । भवतु यौगिकस्तथा-
प्यभयोद्धारे सामोद्धारस्तु सिद्ध एव ।

एवं रूढेर्वैदिकयोगाच्च सामोद्धारे स्थिते द्वात्रिंशदक्षरं
साम जानीयादिति सामान्याकारेण सामसम्बन्धे सिद्धे विशेषा-
कारेण मूलमन्त्राक्षराणां सामसम्बन्धं विधातुमाह । उग्रं
प्रथमस्याद्यमित्यादिना । अत्र हि सामगानां हस्त-मुख-
स्वर-निर्णयो द्रष्टव्यः । सप्तधा हि स्वरः षड्जादिभेदेन ।
तत्र हस्तगतस्वरानुसारेण मुखेन गीत्युच्चारणम् । तत्र
हस्ताङ्गुष्ठोत्तमपर्वणः क्रोष्टकसञ्ज्ञे उच्चीभावे कृते सर्वा-
दात्तां त्रिमात्रां चतुर्मात्रां वा कृत्वा विहिताक्षरेषु गीतिं गायेत् ।
तमाद्यं निरपेक्षं स्वरमित्याचक्षते । ततोऽङ्गुष्ठोत्तमपर्वणी वक्त्री-
भावे कृते पूर्वीदात्तापेक्षया अनुदात्तामुत्तरापेक्षयोदात्तामेव-
मेवाङ्गुष्ठेन तर्जनीस्यर्शे कृते तद्वन्निहिताङ्गुलिस्पर्शे उपकनि-
ष्ठिकास्पर्शे (१) कनिष्ठिकामध्यपर्वस्यर्शे कृते पूर्वपूर्वापेक्षयो-
त्तरोत्तरापेक्षयोदात्तानुदात्ताभिकां विहिताक्षरेषु गीतिमुच्चार्य

अङ्गुष्ठेन कनिष्ठिकामूलपर्वस्यर्शे कृते सर्वानुदात्तां गीतिमुच्चारयेत्, तं ज्वलं स्वरमित्याचक्षते । एवं मुखहस्ताभ्यां षड्जादयो यथाक्रमं सप्त स्वरा निष्पद्यन्ते । स एष सामगानां सर्वसामसाधारणः स्वरनिर्णयः । ततश्च । उग्रं ॥ ३ ॥ ४ ॥ ५ ॥ गीतिमात्रासङ्ख्या । 'उग्रं प्रथमस्याद्यं' सर्वोदात्तं सामपदानुषङ्गादुक्ते अक्षरद्वये 'आद्यं' आद्यस्वरात्मकं साम जानीयादिति विधीयते । अन्यथा प्रथमपादस्याद्यमक्षरद्वयं जानीयादित्यन्वये द्वितीयोपनिषदुक्तपदीद्वारादेव ज्ञातत्वादप्राप्ते शास्त्रमर्थवदिति न्यायो वाधितः स्यात्, सामपदस्य च व्यर्थता स्यात्, उभयविधाने च वाक्यभेदः स्यात् । वेदितव्य-सामसम्बद्ध-स्वरविशेषे विहिते अनिर्धारित-स्वरविशेषकं साम कथं विधातुं शक्यते; तस्मान्मूलमन्वोक्तप्रथम-पादाक्षरद्वयस्याद्यशब्देऽक्त-स्वरविशेषात्मक-साम-सम्बन्ध-एवेति विधीयते । एवमुत्तरेष्वपि त्रिषु वाक्येषु योजनीयम् । 'ज्वलं' ॥ ४ ॥ ५ ॥ गीतिमात्रासङ्ख्या । द्वितीय-पादस्याद्यं साम गीतिं जानीयात् । 'नृसिं' ॥ ३ ॥ ४ ॥ ५ ॥ गीतिमात्रासङ्ख्या । तृतीयस्याद्यमित्युक्तार्थम् । 'मृत्युं' ॥ ३ ॥ ४ ॥ ५ ॥ गीतिमात्रासङ्ख्या । चतुर्थस्याद्यमित्यादि गच्छतीत्यन्तमुक्तार्थम् । यस्मादिदं साम परमरहस्यतरं तस्मादिदं साम यत्र कुत्रचित्पुंसि नाक्षष्ट इति कथयितुर्निषेधः । यदि दातुमपेक्षते पुत्राय 'शुश्रूषवे' शुश्रूषारताय आचार्योपसर्पणेन श्रवणेच्छावते 'दास्यति' दद्यादित्यर्थः । 'अन्यस्मै शिष्याय' प्रागुक्तलक्षणाय चेति । 'इति' शब्दः सामदाह-प्रतिग्रहीत्रोरधिकारसमाप्तिं द्योतयति । ४ ।

क्षीरोदार्णवशायिनं नृकेसरिं योगिध्येयं परमं पदं
साम जानीयात्, यो जानीते सोऽमृतत्वञ्च गच्छति ।

एवं तावत् साम्ना सह दाढप्रतिग्रहीत्रोः सम्बन्धं विधाय
श्रीक्षीरोदार्णवशायिनो नृकेसरिणो योगिवदासीनस्य ध्येयस्याश्र-
याश्रयि-लक्षण-सम्बन्ध-विशेषोपासनां कृतस्त्रफलवतीं विधातुमाह ।
क्षीरोदार्णवशायिनम् । ना चासौ केसरी च नृकेसरी तं
नृकेसरिणं 'नृकेसरिच्छम्' इति छान्दसम् । 'योगिवदासीनं
शेषभोगमस्तकपरिहृतं' रहस्यकल्पान्तर-पर्यालोचनया अस्मि-
न्नेव स्थाने शाखान्तर-श्रुत्यन्तर-पर्यालोचनयासीनं शेषभोगमूर्ध्ना
परिहृतं जानीयात् । द्विशाखागामिनीयमुपनिषत्, भृगुशाखाया-
माङ्गिरसशाखायाञ्च । 'परमं पदं' परमाश्रयभूतं जानीया-
दिति सर्वत्रानुषज्यते । सामेत्यादि गच्छतीत्यन्तमुक्तार्थम् ।
एतदुक्तं भवति । यत् साम जानीयात् तदुक्तगुणविशिष्टे नृके-
सरिणि साङ्गं न्यस्तं जानीयादित्यर्थः ।

वीरं प्रथमस्यार्द्धान्त्यं, तं स द्वितीयस्यार्द्धान्त्यं, हं भी-
तृतीयस्यार्द्धान्त्यं, मृत्युं चतुर्थस्यार्द्धान्त्यं, साम जानीयात्,
यो जानीते सोऽमृतत्वञ्च गच्छति; तस्मादिदं साम येन
केनचिदाचार्यमुखेन यो जानीते स तेनैव संसारान्मुच्यते
मोचयति मुमुक्षुर्भवति जपात्तेनैव शरीरेण देवतादर्शनं
करोति; तस्मादिदमेव मोक्षद्वारं कलौ नान्येषां भवति;

तस्मादिदं साङ्गं साम जानीयात्, यो जानीते स मुमुक्षु-
र्भवति । पञ्चमः खण्डः ॥ ५ ॥

इदानीं सांख्यो द्वितीयोद्धारमक्षराणां स्वरविशेषसम्बन्धार्थमाह ।
'वीरं प्रथमस्यार्धान्द्यं' प्रथमपादोक्ताक्षरद्वये आद्यार्धे प्रथमातिक्रमे
कारणाभावादितिन्यायेन 'अन्त्यम्' अन्त्यस्वरात्मकं साम जानीया-
दित्यनुषज्यते । अत एवास्मिन् स्थाने शाखान्तरे पाठान्तरम्, वीरं
प्रथमाद्यार्धस्यान्यमिति । विधानविषये प्रागुक्तेचोद्यसमाधाने ।
ततः 'वी' अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥
'रं' मध्यवर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥ ५ ॥
एवमुत्तरेष्वपि तदुद्धारवाक्येषु योजनीयम् । 'तंस' द्वितीयस्यार्धान्द-
मित्युक्तार्थम् । 'तं स' द्वितीयाद्यार्धस्यान्यमिति शाखान्तरे पाठा-
न्तरम् । 'तं' अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥
'स' मध्यवर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥ ५ ॥
'हं भी' तृतीयस्यार्धान्दमित्युक्तार्थम् । तृतीयाद्यार्धस्यान्यमिति पाठा-
न्तरम् । 'हं' अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥
'भी' मध्यवर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥ ५ ॥
'मृत्युं' चतुर्थस्यार्धान्दमित्युक्तार्थम् । मृत्युं चतुर्थाद्यार्धस्यान्यमिति
पाठान्तरम् । 'मृ' अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥
'त्युं' पारिशेष्यान्मध्यवर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥
५ ॥ सामेत्यादि गच्छतीत्यन्तमुक्तार्थम् । यस्मात् सामैकदेशपरि-
ज्ञानात् कृत्स्नफलावाप्तिस्तत्र कृत्स्नसामपरिज्ञाने किमुतेत्याह ।
तस्मात् 'इदं' विहिताक्षरेषूद्धतं कृत्स्नं साम 'येन केनचित्' येन

केनापि सामोद्धारवाक्य-कदम्बकेनापि च जानीते इत्यनुषङ्गः ।
 आचार्यमुखेन यो जानीते इत्याचार्यमुखीपायान्तरयोर्विकल्पः ।
 यद्वा आचार्यशब्देवेदमभिधत्ते, तस्मादाचार्यवचः प्रमाणमित्यादि^(१)
 प्रयोगात्, 'आचार्यमुखेन' वेदमुखेन सामोद्धारवाक्य-कदम्बकेने-
 त्यर्थः । 'स तेनैव' स्वयमेव सामपरिज्ञानेन संसारान्मुच्यते, 'मोचयति'
 अन्यं वा साम ज्ञापयन्, सामपरिज्ञानात् सरागोऽपि मुमुक्षुर्भवति
 सङ्ख्यानुपादानात्सकृदेव सामजपात् । यत् साङ्गिन साम्ना पारमेश्वरं
 शरीरं क्षीरोदारणवस्थं पदकदम्बकव्याकृतं तेनैव शरीरेण 'देवता-
 दर्शनं करोति' देवता प्रत्यक्षा भवति । यस्मादेवं 'तस्मादिदमेव'
 साङ्गं सामैव मुख्यं द्वारं देवतादर्शने तद्व्याकृतौ च । 'कलौ' पाप-
 बहुलै काले 'नान्येषां' सामरहितानाम् । केवलमूलमन्त्रपरिज्ञा-
 तृणां देवतादर्शनं भटिति न भवतीत्यर्थः । यस्मादिदं साङ्गं साम
 देवतादर्शने देवताकारव्याकृतौ च मुख्यमेव द्वारं तस्मादिदं
 साङ्गं साम जानीयात् । 'मुमुक्षुर्भवति' मानुषानन्दारूढोऽपि एतत्परि-
 ज्ञानान्मानुषानन्दं विहाय मोचेच्छुर्भवति । यद्वा मुमुक्षुरेत-
 ज्ञानीयादित्यन्वयः, तस्य भवतीति फलनिर्देशः । भूसत्ताया-
 मिति धातो रूपम्, साकार-ब्रह्मोपासनाद्वारा तन्मात्रतां^(२) प्राप्नो-
 तीत्यर्थः ॥ ५ ॥

ओं ऋतं सत्यं परं ब्रह्म पुरुषं नृकेसरिविग्रहम् । कृष्णपिङ्गल-
 मूर्द्धरेतं विरूपाक्षं शङ्करं नीललोहितम् । उमापतिं पशु-
 पतिं पिनाकिनं ह्यमितद्युतिम् । ईशानः सर्वविद्यानामीश्वरः

सर्वभूतानां ब्रह्माधिपतिर्ब्रह्मणोऽधिपतिर्यो यजुर्वेदवाच्यस्तं
साम जानीयात्, यो जानीते सोऽमृतत्वञ्च गच्छति ।

एवं तावद्यदङ्गमुपास्य-देवताकारव्याकृतौ क्षमं तदेवाङ्गं
निर्दिशन्नाह ओमिति, तच्चतुर्थोपनिषदि स्पष्टीकरिष्यति, ओमि-
त्येतदक्षरमित्यादिना, नृकेसरिविग्रहो व्याख्यातः, स न स्वमायया
लीलाविग्रहः किन्तु कर्मविपाक-जन्मानुभवरूपाणां केवलतिर्य्यग्रू-
पाणां मत्स्यकूर्मादीनां केवलातिर्य्यग्रूपाणां वामनादीनां लीलारूप-
त्वेनैव दृष्टत्वात् अस्य च तद्विलक्षणत्वान्न स्वमायया लीलाविग्रहता
स्याद्वितीमामाशङ्कां मन्त्रवर्णादपनेतुं मन्त्रमाह । 'ऋतं सत्यं परं
ब्रह्म पुरुषं नृकेसरिविग्रहं' ना पुरुषश्च केसरौ सिंहश्च नृकेसरी,
तत्र पुरुषमित्यनूद्य सत्यं परं ब्रह्म जानीयादिति विधीयते ।
एतदुक्तं भवति । सत्यस्य परब्रह्मणः स्वमायया लीलाविग्रहं पुरुषा-
कारम् 'ऋतमिति' परमार्थतो जानीयादिति यावत् । यदा ऋतं
सत्यं परं ब्रह्म ब्रह्मात्मकं पुरुषाकारम् ओमित्योङ्कारेण व्याख्यातम् ।
'ऋतमिति' धननाम ऋतमयं हिरण्यमयं जानीयादित्यर्थः । अत एव
'सतो बन्धुमिति बन्धुरिति धननाम ब्रह्मणो विवर्त्त' हिरण्यमयम्
असति ब्रह्मणि हृदि निरविन्दन्निति' कैश्चिद्व्याख्यातम् । कृष्ण-
पिङ्गले अक्षिणी यस्य तं तथोक्तम् । 'जङ्घरेतम्' इति च्छान्दसम् ।
जङ्घरेतस्त्वं 'योगारूढम्' आसीनं 'विरूपाक्षं' ललाटनेत्रं, ललाटनेत्रेण
रौद्रतां प्राप्नोति तद्वागवृत्त्यर्थं 'शङ्करं' सुखकरं वरदाभयहस्तं शङ्कर-
साहचर्यात् 'नीललोहितमिति' नीलं कण्ठे उपरितनप्रदेशे लोहि-
तम् । नीललोहितौ वर्णौ यथायोग्यतया यस्य तं तथोक्तम् । कल्पा-

न्तरे तु श्वेतवर्णम्, एवं सुवर्ण-लोहित-शुक्लाकाराणां विकल्पाः, कामनावशाद्भवस्था वा । 'उमा' गौरी तस्याः पतिः तम् । त्रियं लक्ष्मीमिति सप्त शक्तयो वक्ष्यन्ते । 'पशुपतिः' पशूनां देवानां पतिः पशूनां प्राणिनां वा, यद्वा पशूनां वेदानां गायत्र्यादीनां पतिस्तम्, 'पशवो वै च्छन्दांसि' इति श्रुतेः । 'पिनाकिन' पिनाकधनुर्हस्तम् । 'हि' इति निश्चितार्थः, 'अमितद्युतिम्' अमितप्रकाशम् । 'ईशानः' सर्वविद्यानां प्रभुः, 'ईश्वरः' सर्वभूतानां प्रभुः । 'ब्रह्माधिपतिः' ब्रह्म तपः मनसो विषयेभ्यो निवर्तनं पूर्वोक्तोपासनं तस्याधिपतिः 'ब्रह्मणोऽधिपतिः' ब्रह्मणोऽधिष्ठाता, ब्रह्मेत्यन्ननाम, अन्नं क्षीरं, ततश्च क्षीरस्याधिपतिरधिष्ठाता, यद्वा ब्रह्मणोऽथर्ववेदस्याधिष्ठाता । एवं यो 'यजुर्वेदवाच्यः' प्रागुक्तेन यजुषा वेदेन वाचो यजुर्वेदवाच्यः । प्रागुक्तानां गुणानां प्रथमानिर्दिष्टानां जानीयादित्यनेनान्वयं कर्तुं विशिष्टतया एकत्वाभिप्रायेण द्वितीयान्ततया निर्दिशति तमिति । तं साम जानीयादिति सामानाधिकरण्य-वैयधिकरण्याभ्यां क्षीरोदारणवशादिवक्त्वदुभयं व्याख्येयम् इत्याह । सामेत्यादि । सामानाधिकरण्यात् सर्वस्मिन् मन्त्रवर्णे सामप्राप्तावपि सम्प्रदायात् ब्रह्माधिपतिर्ब्रह्मणोऽधिपतिरित्यत्र साम विहितमिति ज्ञेयम् । सामेत्यादि गच्छतीत्यन्तमुक्तार्थम् । एवं प्रागुक्तमाकारं ऋकेसरिख्येव जानीयात् । अत्र केचित् प्रागुक्तमाकारं मन्त्रवर्णात् पृथक्तेनोपास्यमाचक्षते । तदयुक्तम् । एवं तर्ह्युपक्रमोपसंहाराभ्यां ऋसिंहब्रह्मैक्यमवगतं

* यजुषा ऋतमित्यादिना ब्रह्मणोऽधिपतिरित्यन्तेन बोधनमन्त्रेण वाच्य इति नारादशी व्याख्या ।

वाध्येत । नृसिंहपदव्याख्यानावसरे नृसिंह एवासीत् परमेश्वर इति नृसिंहेश्वरयोः सामानाधिकरण्यमवगतं वाध्येत । तस्मात् त्रिनेत्राद्याकारविशिष्टोऽस्यां विद्यायां नृसिंह एवोपास्य इति सिद्धम् ।

महा प्रथमान्तार्द्धस्याद्यं, वर्तो द्वितीयान्तार्द्धस्याद्यं, षणं तृतीयान्तार्द्धस्याद्यं, नमा चतुर्थान्तार्द्धस्याद्यं, साम जानीयात्, यो जानीते सोऽमृतत्वञ्च गच्छति । तस्मादिदं साम सच्चिदानन्दमयं परं ब्रह्म तमेवं विद्वानमृत इह^(१) भवति ; तस्मादिदं साङ्गं साम जानीयात्, यो जानीते सोऽमृतत्वञ्च गच्छति ॥ षष्ठः खण्डः ॥ ६ ॥

अथेदानीं तृतीयं सामोद्धारमाह । 'म' पारिशेष्यात् मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'हा' सर्वोदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ प्रथमान्तार्द्धस्याद्यमिति । प्रथमपादोक्ताक्षरद्वये अन्यार्द्धस्य 'आद्यं स्वरम्' आद्यस्वरयुक्तं साम जानीयादित्यनुषज्यते । 'व' पारिशेष्यान्मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'तो' सर्वोदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ द्वितीयान्तार्द्धस्याद्यमित्युक्तार्थम् । 'ष' पारिशेष्यान्मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'णं' सर्वोदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ तृतीयान्तार्द्धस्याद्य-

मित्युक्तार्थम् । 'न' पारिशेष्यान्मध्यस्वरवर्तिगीतिर्मात्रासङ्ख्या ॥
 ॥ ३ ॥ ४ ॥ ५ ॥ 'मा' सर्वोदात्तात्मिका गीतिर्मात्रासङ्ख्या ॥ ३ ॥
 ४ ॥ ५ ॥ चतुर्थान्ताईस्याद्यमित्युक्तार्थम् । सामेत्यादि गच्छतीत्यन्त-
 सुक्तार्थम् । नन्वत्राक्षरद्वयमध्ये अन्त्याईस्येत्यन्त्यस्याक्षरस्याईं
 दीर्घादिमात्रा, तस्या आद्यस्वरसम्बन्धः कस्मान्न विधीयते । तन्न ।
 षष्ठीतत्पुरुषात् कर्मधारयस्य बलीयस्त्वात् । अन्यञ्च तदर्द्धञ्च
 अन्त्याईं प्रथमापेक्षया द्वितीयमक्षरमन्त्यञ्च तदर्द्धञ्चेति । अन्यथा
 अन्यस्याक्षरस्य मात्रा अन्त्याईमिति षष्ठीतत्पुरुषः । एतया निषाद-
 स्थपतिं याजयेदिति न्यायात् । नन्वतितुच्छमेतत् मात्राया-
 मप्याधारापेक्षया कर्मधारयसम्भवात् । सत्यम् । द्वाविंशदक्षरं
 सामेत्यत्र द्वाविंशदक्षराणामेव स्वरालोकसामसम्बन्धः श्रूयते न
 मात्राणामेव, तस्मादन्याईशब्देन द्वितीयाक्षरस्यैवायं स्वरसम्बन्धो
 विधीयते इति सिद्धम् । यस्मात् सामैकदेशोऽपि क्लृप्तफलाप्तौ क्षमः
 किमुत क्लृप्तसामज्ञानम्, 'तस्मादिदं साम सच्चिदानन्दमयं परं
 ब्रह्मेति' । तादृश-नृसिंहब्रह्म-प्रतिपादक-मूलमन्त्राभिव्यञ्जकत्वात्
 ब्रह्म जानीयादित्यनुषज्यते । सामाभिव्यक्त-मूलमन्त्र-प्रतिपाद्यो
 ऽयं नृसिंहाकारः सच्चिदानन्दब्रह्मेत्येकः सम्बन्धः । यद्वा सच्चि-
 दानन्दमयं ब्रह्मेत्येकः । प्राग्मन्त्रवर्णाद्ब्रह्माकारता प्रतिपादि-
 ताप्यदृढा स्यादिति शङ्का, तद्व्यावृत्त्यर्थमिदमुच्यते सच्चिदानन्दमयं
 ब्रह्म जानीयादिति । 'तं' नृसिंहाकारम् 'एवं' उक्तप्रकारेण
 'विद्वान्' जानन् 'अमृते' क्षीरे, पञ्चासृतान्यानयेत्यादौ अमृतशब्दस्य
 क्षीरे दृष्टत्वात्, 'इहैव' लोके उत्कृष्टो भवतीत्यर्थः । यद्वा एवं
 पञ्चाङ्गन्यासे कृते इहैव जीवन्मूर्तो भवति आनन्दीभवतीत्यर्थः ।

यस्मात् साङ्गं साम कृत्स्न-वृसिंहब्रह्मविद्या-प्रतिपादक-मूलमन्त्रा-
भिव्यञ्जकं तस्मादिदमित्यादि गच्छतीत्यन्तमुक्तार्थम् ॥ ६ ॥

विश्वसृज एतेन वै विश्वमिदमसृजन्त, यद्विश्वमसृजन्त,
तस्माद्विश्वसृजो विश्वमेनाननुप्रजायते, ब्रह्मणः सायुज्यं सलो-
कतां यन्ति^(१) तस्मादिदं साङ्गं साम जानीयात्, यो जानीते
ऽमृतसोत्वञ्च गच्छति ।

अस्य साम्न उक्तप्रकारेण विश्वस्रष्टृत्वं दर्शयितुमाह ।
विश्वसृजः 'एतेन' साम्ना वृसिंहब्रह्मविद्या-प्रतिपादक-मूलमन्त्राभि-
व्यञ्जकेन 'वै' प्रसिद्धं विश्वं सर्वमिदमसृजन्त । 'वत्' यस्मात्
सर्वमसृजन्त तस्माद्विश्वसृज इति । विश्वसृक्शब्दं निर्वक्ति विश्व-
मेनाननुप्रजायते ब्रह्मणः सायुज्यं सलोकतां यन्तीत्युपासकानां
तादात्म्यभेदोपासनया भेदेन फलनिर्देशो ब्रह्मणः सायुज्यं
सलोकतां यन्तीति । यस्मात् साङ्गात् साम्न ईदृशमुपासकानां
फलं तस्मादिदमित्यादि गच्छतीत्यन्तमुक्तार्थम् । तस्मादिदं
साङ्गं सामेत्यसकृदभ्यासेनायमभिप्रायः साङ्गसाम्नैव कृत्स्नब्रह्म-
विद्याप्रतिपादक-मन्त्राभिव्यक्ता या ब्रह्मविद्या उत्पन्ना सैव फल-
वती नान्येति । अत एवोक्तं 'तस्मादिदमेव मुख्यद्वारं कलाविति' ।
पापभूयिष्ठे कालेऽस्यैव मुख्यता अन्येषाम्नु गौणतेति । कालान्तरे
त्वस्यान्यस्य च वैकल्पिकी मुख्यतेति सर्वमनवद्यम् ।

विष्णुं प्रथमस्यान्त्यं, मुखं द्वितीयस्यान्त्यं, भद्रं (१)
तृतीयस्यान्त्यं, स्यद्धं चतुर्थस्यान्त्यं, साम जानीयात्, यो
जानीते सोऽमृतत्वञ्च गच्छति ।

अथेदानीं चतुर्थं सामोद्धारमाह । ‘विष्णु’ सर्वानुदात्ता-
त्मिका गीतिर्मात्रासङ्ख्या ॥ ३ ॥ ४ ॥ ५ ॥ ‘प्रथमस्यान्त्यमिति’
प्रथमपादोक्ताक्षरद्वयेऽपि ‘अन्त्यं’ अन्त्यस्वरयुक्तं जानीयादिति
प्राक्तनमनुषज्यते । ‘मुखं’ सर्वानुदात्तात्मिका गीतिर्मात्रासङ्ख्या ॥
३ ॥ ४ ॥ ५ ॥ ‘द्वितीयस्यान्त्यमिति’ द्वितीयपादोक्ताक्षरद्वयेऽपि
अन्त्यस्वरयुक्तं सामेति सम्बन्धः । ननु सर्वोद्धारेषु प्रथम-द्वितीय-
शब्दौ कस्मात् पादाभिप्रायेण व्याख्यायते नोक्ताक्षरसङ्ख्यापक्षया ।
तथा हि । प्रथमस्यान्त्यमिति उक्ताक्षरद्वयमध्ये प्रथमस्याक्षरस्यान्त्यं
स्वरं जानीयादिति । तथा द्वितीयस्यान्त्यमिति उक्ताक्षरद्वयमध्ये
द्वितीयस्याक्षरस्यान्त्यं स्वरं जानीयात् । एवं प्रथमोद्दारेऽपि
प्रथमस्याक्षरस्य द्वितीयस्याक्षरस्याद्यं स्वरं जानीयादिति कस्मान्न
व्याख्यायते । उच्यते । सर्वत्र हि अक्षरद्वयमुक्तौ प्रथम-द्वितीय-
तृतीय-चतुर्थशब्दाः श्रूयन्ते न ह्यक्षरद्वयोक्तौ तृतीय-चतुर्थशब्दावुप-
पन्नौ । तृतीय-चतुर्थयोरभावादिति पादाभिप्रायेण व्याख्येया-
धिति निश्चिते तस्मात्पर्यायात् प्रथम-द्वितीय-शब्दावक्षरद्वयोक्ता-
वुपपन्नावपि न व्याख्येयौ, किन्तु पादाभिप्रायेणैवेति स्थितम् ।
‘भद्रं’ सर्वानुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥

तृतीयस्यान्यमित्युक्तार्थम् । 'म्यहं' सर्वानुदात्तात्मिका गीति-
 र्मात्रासङ्ख्या ॥ ३ ॥ ४ ॥ ५ ॥ चतुर्थस्यान्यमित्युक्तार्थम् । ननु
 कस्मान्नैरन्तर्येण सामोद्वाराभावः नैरन्तर्येण ह्युद्धृते सान्नि-
 सौकर्यं स्यात् द्वितीयोपनिषदुक्तपदोद्वारवत् । उच्यते । सत्यं
 सौकर्यं स्यात्, किन्तु सामद्रष्टा प्रजापतिः सर्वान् वेदान् द्रष्टुं शक्नो-
 ऽपि मूलमन्त्रवन्नेदं सामापश्यत्, किन्तु तद्दर्शनायास्यामुपासनाया-
 मुपासनैकदेशानुष्ठानादीषच्छ्रुद्धान्तःकरणः प्रथमोद्वारमपश्यत् ।
 पुनश्च क्षीरोदार्षवाद्युपास्य द्वितीयोद्वारमपश्यत् । एवमप्यधिको-
 पासनानुष्ठानादभ्यधिकतर-श्रुद्धान्तःकरणस्तृतीयं चतुर्थमपश्यदिति
 प्रजापतेरपि तद्दर्शने महानायासः किमुतान्येषामिति नैर-
 न्तर्येण सामोद्वाराभावः ।

योऽसौ सोऽवेदयद्विदं^(१) किञ्चात्मनि ब्रह्मण्यनुष्टंभं
 जानीयात्, यो जानीते सोऽमृतत्वञ्च गच्छति । स्त्रो-
 पुंसोर्वा य इह स्यातुमपेक्षते स^(२) सर्वैश्वर्यं ददाति, यत्र
 कुत्रापि म्रियेत देहान्ते देवः परं ब्रह्मतारकं व्याचष्टे ।
 येनामृतोभूत्वा^(३) सोऽमृतत्वञ्च गच्छति; तस्माद्विदं साम-
 मध्यगं जपति, तस्माद्विदं सामाङ्गं प्रजापतिस्तस्माद्विदं

१ ख, घ, स वेदयद्विदं ।

२ स इति ब्रह्मणु पुंल्लक्षेणु दृश्यते, किन्तु स इत्यत्र तस्मै इति पाठो । यः सत
 स एव स समीचीन इति सुधीभिर्विज्ञेयम् ।

३ क, घ, येनासावमृतीभूत्वा ।

सामाङ्गं प्रजापतिः, य एवं वेदेति महोपनिषत्; य एतां
महोपनिषदं वेद स कृतपुरश्चरणोऽपि महाविष्णुर्भवति
महाविष्णुर्भवति ॥ सप्तमः खण्डः ॥ ७ ॥

इत्यथर्ववेदे नृसिंहपूर्वतापनीये महोपनिषत् प्रथमा
समाप्ता ॥ १ ॥

सान्प्रो दुर्लभतां दुर्दर्शनताञ्च दर्शयति । यः 'प्रजापतिः'
'असौ सः' प्रजापतिः 'अवेदयदिति' वेदितवान्, 'इदं किञ्च'
यदिदं प्रागुक्तमुपासनम् । 'आत्मनि ब्रह्मणीति' ब्रह्मात्मकतां
स्वस्मिन् परिज्ञाय 'आनुष्टुभं' अनुष्टुप्सम्बन्धि सामहारकमुपा-
सनं जानीयात्, यो जानीते सोऽमृतत्वञ्च गच्छतीत्युक्तार्थम् ।
'स्त्रीपुंसोर्वा' स्त्रियां वा पुंसि वा प्रागुक्तमुपासनं प्रजापति-
रूपदिष्टवानित्यर्थः । अथ वा ब्रह्मणि हिरण्यगर्भे एतदुपासनं
स्त्रीपुंसोर्वा । यद्वा आत्मनि ब्रह्मणीति ब्रह्मणि परमेश्वरे आनुष्टुभं
साम न्यस्तं जानीते । अस्मिन् पक्षे प्रागुक्तो यच्छब्द उपास्यपरो
न प्रजापतिपरः । 'स्त्रीपुंसोर्वा' स्त्रीपुंसोश्च, वाशब्दः समुच्चयार्थः
वायुर्वा त्वा मनुर्वा त्वेत्यादौ दृष्टत्वात् । एतदुक्तं भवति । उपा-
स्येश्वरे सामन्यासं कृत्वा उपासकेनात्मन्यपि सामन्यासः कार्यः ।
'यः' उपासक इह लोके उत्कर्षेण स्थातुमपेक्षते तस्मै सर्वैश्वर्यं
ददाति, देहान्ते देवः परं ब्रह्मतारकं व्याचष्टे । कामिनं प्रकृत्य
देहान्ते इति विशेषणोपादानात् कामित्वेन प्रागनधिकाराच्च
निष्कामस्यार्वांगपि देवः 'परं ब्रह्मतारकं' प्रणवस्थं सामाङ्गं प्रणवेन

व्याख्यातं 'येन' प्रणवेन व्याख्यातेन अमृतीभूत्वा 'स' श्रोता
 'अमृतत्वञ्च' कैवल्यं प्राप्नोति । यस्मात् तारकस्थं परं ब्रह्म व्याख्येयं
 तस्मात् 'इदं' तारकं 'साममध्यगं' साममध्यवर्त्ति जपतीति सामो-
 पासनाङ्ग-प्रणवजपो यथाशक्तीति दर्शयति । एतदेवाह । तस्मात्
 'इदं' तारकं सान्नीऽङ्गं प्रजापतिः ऋषित्वेन । यद्वा इदं
 तारकं परमेश्वर-स्वरूपाख्यानेन सामपरमेश्वरविषय-विद्याप्रति-
 पादक-मूलमन्त्राभिव्यञ्जकत्वेन प्रजापतिरुभयकथनेनेत्येतन्नितय-
 मवश्यमुपासनायामङ्गम्, एतदेव त्रितयमस्यामुपासनायामाव-
 श्यकमिति दर्शयितुं द्विरभ्यासः, 'तस्मादिदं सामाङ्गं प्रजापति-
 स्तस्मादिदं सामाङ्गं प्रजापतिरिति' । यस्मादेवंविधं साम
 तस्मादस्य नैरन्तर्येणोद्धारः स्पष्टीक्रियते । तत्र मूलमन्त्र-प्रथम-
 पादाक्षरेष्वष्टसु मुख-हस्ताभ्यां हस्ताङ्गुष्ठोत्तम-पर्वोच्छ्रयेणाद्य-
 मक्षरद्वयं मुखेन प्रगाय तृतीयमक्षरं कनिष्ठिका-मूलपर्वस्पर्शेन
 तथैव मुखेन प्रगाय चतुर्थं पञ्चमञ्च एकैकं पृथक् पृथगङ्गुष्ठोत्तम-
 पर्व-तर्जनोस्पर्श-तत्सन्निहिताङ्गुल्युपकनिष्ठिका-कनिष्ठिकामध्यपर्व-
 स्पर्शस्तथैव मुखेन प्रगायेत् । षष्ठमङ्गुष्ठोत्तमपर्वोच्छ्रयेण तथैव
 मुखेन प्रगायेत् । सप्तमाष्टमाक्षरे कनिष्ठिकामूलपर्वस्पर्शेन यथा-
 विहितस्वरैराद्याक्षरद्वयाद्ये तृतीयाक्षरान्त्य-चतुर्थपञ्चमाक्षरमध्य-
 षष्ठाक्षराद्य-सप्तमाष्टमाक्षरान्त्यैरप्रमत्तस्तथैव मुखेन गायेत् ।
 तथैव तृतीय-षष्ठयोरङ्गुलीभ्यां दीर्घं गृह्णीयात् । एवं द्वितीय-
 तृतीय-चतुर्थपादाक्षरेष्वष्टसु साम गेयम् । द्वितीयपादे षष्ठं
 दीर्घं तृतीये चतुर्थमक्षरं दीर्घं, चतुर्थे षष्ठं दीर्घमिति शुद्धं
 साम । साङ्गं साम चेत् प्रथमपादान्ते प्रणवं निक्षिप्य द्वितीय-

पादान्ते सावित्रीं तृतीयपादान्ते यजुर्लक्ष्मीं चतुर्थपादान्ते वृसिंह-
गायत्रीं गायेत् । स्त्रो चेत् शूद्रश्चेत् एतन्नितयं विहाय शुद्धं साम
गायेत् । एष नैरन्तर्येण सामोद्धारः । उद्धारस्यातिदुर्लभत्वा-
दतिरहस्यत्वाच्च लिखितोऽपि न लिखित्वा प्रदर्श्यते वाचैव स्पष्टी-
क्रियत इति । यः 'एवं' उक्तप्रकारेण 'वेद' उपास्ते । 'इति शब्दः'
अस्या उपासनाया नामकरणं करोति । उपनिषत्सु एष समयः ।
प्रणव-गर्भित-प्रणव-बहुलोपासनानां महोपनिषदिति नाम तत्र
तत्र । 'महोपनिषत्' उप-नि-पूर्वस्य सदेः क्लिबन्तस्य गत्यवसादन-
विशरणार्थत्वात् महत् ब्रह्म गमयति, ज्ञापयतीति महोपनिषत्,
महान्तं संसारमेव सादयति क्लेशयति नाशयतीति महोपनिष-
दिति, 'ओमित्यात्मानं' (१) युञ्जीतैतद्वै महोपनिषत् इति श्रुतेः ।
यः 'एतां' उक्तप्रकारेण प्रतिपादितां महोपनिषदं 'वेद' उपास्तेः,
'सः' उपासकः, 'कृतपुरश्चरणः' कृतं प्रागुक्तोपासनं येन
स तथोक्तः महाविष्णुर्भवति । विष्ट्व व्याप्तौ । द्विरभ्यासः
प्रथमोपनिषत्समाप्तिं द्योतयति ॥ ७ ॥

इति श्रीगोविन्द-भगवत्पूज्यपादशिष्यस्य परमहंस-परिव्राज-
काचार्य्य-श्रीशङ्करभगवत आद्यकृतावाथर्वण-तापनीयोपनिषद्भाष्ये
प्रथमोपनिषद्वाक्या समाप्ता ॥ १ ॥

(१) ख, ग, ओमित्यात्मानं ।

ओं देवा ह वै मृत्योः पाप्मभ्यः संसाराच्चाबिभयुः, ते प्रजापतिमुपाधावन्, तेभ्य एतं मन्त्रराजं नारसिंहमानुष्टुभं प्रायच्छत्, तेन वै सर्वे मृत्युमजयन्, सर्वे पाप्मानमतरन्, संसारच्चातरन्; तस्माद्यो मृत्योः पाप्मभ्यः संसाराच्च बिभीयात् स एतं मन्त्रराजं नारसिंहमानुष्टुभं प्रतिगृह्णीयात्, स मृत्युं जयति, स पाप्मानं तरति, स संसारं तरति ।

एवं तावत् प्रथमोपनिषदन्ते य एतां महोपनिषदं वेदेत्येतच्छब्द-परामृष्ट-सामोपनिषदो महोपनिषदश्च सामानाधिकरण्यमुक्तम् । महोपनिषच्च द्वात्रिंशन्नृसिंह-लीलाविग्रह-स्तुति-मन्त्रात्मिका । तस्यामन्ते य एवं वेदेति महोपनिषदित्युपसंहारात् । तत्र तावदुभयोपनिषत्-सामानाधिकरण्यात् सामाभिव्यक्तमूलमन्त्र-द्वात्रिंशदक्षरेषु महाचक्रन्यस्तेषु नृसिंहद्वात्रिंशद्गूहानुपास्य तैरेव मन्त्रैस्तान् स्तुत्वा सामोपासनां बुख्यादित्त्ववगम्यते । अत एव स्तुत्युपनिषदः पुरश्चरणीपासनत्वमाह । 'स कृतपुरश्चरण' इति । कृतं पुरश्चरणं स्तुत्युपासनया येन स तथोक्तः । एवं पुरश्चरणीपासनायां मुमुक्षोरूपासकस्याधिकार-सम्पत्ति-सभिधाय तस्यैव तदुपासनास्वीकारे अन्यदप्यधिकारिविशेषणमाख्यायिकापूर्वकमाह । देवा ह वै मृत्योरिति । 'देवाः' कृतपुरश्चरणा वै मृत्योरबिभयुः । ते उपासका देवाः 'मृत्योः' मरणहेतौ वैवस्वतात् । स च मृत्युः पाप्मपूर्वक इति पाप्मभ्यश्चाबिभयुः । तच्च पापं संसारपूर्वकमिति संसाराच्चाबिभयुरिति

प्रत्येकं सम्बध्यते । द्विविधा उपासका देवा मुमुक्षवोऽमुमुक्षवश्चेति । तत्र मुमुक्षूणां चितयं समुच्चितं विशेषणम् । अमुमुक्षूणां व्यस्तं द्वितयं विशेषणम् । केचन मृत्योर्जयमेव कामयन्ते, केचन पाप्मन एव जयन् । अन्ये तु त्रितयजयन् । 'ते' द्विविधा देवाः प्रजापतिमुपाधावन् । उपपूर्वकी धावतिः पूजामाह, समीपमेत्य प्रजापतिमपूजयन् स्तुतिभिः शुश्रूषा-दक्षिणाभिश्च । 'तेभ्यः' देवेभ्यः प्रीतः प्रजापतिः, एतं मन्त्रराजमित्यादि आनुष्टुभमित्यन्तं सर्वसुहृत्कार्यम्, 'प्रायच्छत्' ऋदात्, 'तेन' प्रदानेन वै स प्रजापतिर्मृत्युमजयत्, देवा अपि मृत्युमजयन् । अजयन्निति बहुवचनात् स इत्येकवचनादुभयत्रापि प्रकृत्यर्थसम्बन्धे प्राप्ति यथायोग्यतया वचनं योज्यम् । तथा तेनेत्यर्थप्राप्तं स्वीकरणं परामृश्यते । एतदुक्तं भवति । तेन प्रजापतिर्मृत्युमजयत्, तेन स्वीकारेण देवा मृत्युमजयन्निति । कैश्चिदेवं व्याख्यातं, समृत्युमिति समस्तं कृत्वा सह मृत्युना वर्त्तते यदज्ञानं तत् तथोक्तम् । तत्र । पूर्वं तस्याप्रकृतत्वात् । अथार्थप्राप्तं प्रकृतमिति चेत्, भवतु, न कश्चिद्विरोधः, किन्तु दातुः फलं न सङ्कीर्त्तितं स्यादिति दाता कथं प्रवर्त्तेत । दक्षिणाभिरिति चेत् न । विरक्ते तु का वार्त्ता । तस्मादुभयत्रापि फलवत्युपासनेति व्याख्या ज्यायसी । एवमुभयत्रापि व्याख्येयम् । स पाप्मानं स संसारमतरन्निति च । यस्मादिहमुभयत्र फलवत् तस्मात् 'यः' प्रागुक्त उपासकः 'मृत्योः पाप्मभ्यः संसाराच्च विभीयात्' समस्ताद्व्यस्ताद्वितयाच्च भयं गच्छेत्, 'सः' प्रागुक्त उपासकः गुरुरूपसर्पणेन एतं मन्त्रराजमित्यादि स संसारं तरतीत्यन्तं स्पष्टार्थम्, 'प्रति-

गृह्णीयात् स्वीकुर्यादित्यर्थः । अनेनैतद्दर्शयति, मूलमन्त्रमात्रे
 गुरुपसर्पणमावश्यकम्, सामप्रभृत्युपासनांशे गुरुपसर्पणात् श्रुतित-
 स्तद्ग्राख्यानादिति विकल्पः । तस्मादिदं साम येन केनचि-
 दाचार्यमुखेनेति श्रुतेः । अत एवैतद्विषय-रहस्य-कल्प-ग्रन्थासमर्थ-
 श्चेत् गुरुमुखात् स्वीकृत्य कुर्यादिति, समर्थश्चेत् स्वयमेवेक्षेत ।
 मूलमन्त्रं सवीजं सशक्तिकं साङ्गं सन्नासं गुरुमुखात् स्वीकुर्या-
 दिति । एवं प्रागुक्तस्योपासकस्य मुमुक्षोः प्रागुक्तं समस्तं विशे-
 षणम्, इतरस्य द्वितीयं विशेषणम् । उभयत्रापि स्तुत्युपनिषत्-
 प्रतिपादितं स्तवनं तेषां व्यूहानामुपासनं साम्ना मूलमन्त्राक्षरा-
 भिव्यक्तिश्चेति त्रितयमप्येतत् पुरश्चरणरूपत्वात् साधारणम् ।

तस्य ह वै प्रणवस्य या पूर्वा मात्रा पृथिव्यकारः स ऋग्भिः
 ऋग्वेदो ब्रह्मा वसवो गायत्री गार्हपत्यः सा प्रथमः पादो
 भवति । द्वितीयान्तरिक्षं स उक्कारः स यजुर्भिर्यजुर्वेदो विष्णु-
 रुद्रास्त्रिष्टुब्दक्षिणाग्निः सा द्वितीयः पादो भवति । तृतीया द्यौः
 स मकारः स सामभिः सामवेदो रुद्रादित्या जगत्याहव-
 नीयः सा तृतीयः पादो भवति । याक्साने ऽस्य चतुर्थ्यर्ध-
 मात्रा सा सोमलोक ओङ्कारः सोऽथर्वणैर्मन्त्रैरथर्ववेदः संव-
 र्तकोऽग्निर्मरुतो विराडेक ऋषिर्भास्वती सा साम्नश्चतुर्थः
 पादो भवति ॥ प्रथमः खण्डः ॥ १ ॥

एवं विशिष्टसुपासनमभिधाय तदुपासनाप्रारम्भस्य प्रणवोपासना-पूर्वकत्वात् प्रणवमात्रा नृसिंहव्यूहे 'ओं यो वै नृसिंहो देवो भगवान् यास्यतस्त्रोऽर्द्धमात्रास्तस्मै वै नमो नम' इति मन्त्रवर्णात् पुरश्चरणीपासनान्तर्गतत्वेनात्रापि मात्राशब्दादर्द्धशब्दाच्चतुःशब्दाच्च तस्मात्त्राव्यूह-प्रत्यभिज्ञानात् तस्मिन्नेव व्यूहे चतुर्मात्रासम्बन्धित्वेनोपासनाविशेषमाह । 'तस्य' प्रागुक्तस्य मन्द्रराजस्य साम्नः सामाभिव्यक्ताक्षरस्य सम्पुटितत्वेन स्थितस्य 'ह' निश्चितं सामाभिव्यक्त-मूलमन्त्राक्षर-सम्पुटीकरणेन स्थितत्वात् साम्ना सम्बन्धः । तस्मात् प्रत्यक्षरमुभयत ओङ्कारो भवतीति श्रुतेः । प्रणवस्य या पूर्वा मात्रेत्यादि सा साम्नश्चतुर्थः पादो भवतीत्यन्तं स्पष्टार्थम् । अकार उकार-मकारार्द्धमात्रा-नादात्मको^(१) यथासङ्ख्यं पृथिव्यन्तरिक्ष-द्यु-सोमलोक-ऋग्यजुः-सामाथर्व-ब्रह्म-विष्णु-महेश्वरोङ्कार-वसु-रुद्रा-दित्य-मरुद्गायत्री-त्रिष्टुब्-जगती-विराड्-गार्हपत्य-दक्षिणाग्न्याहवनीष-संवर्त्तकात्मकः प्रणवस्तस्मिन् नृसिंहव्यूहे विश्वरूपन्यायेनान्तःस्थित उपास्यः । मन्त्रेणै एते लीलाविग्रहाः कथं न भवन्ति । नेति ब्रूमः । यस्तस्मा इत्येकवचनादेक एवायं लीलाविग्रह इत्येव गम्यते ॥ १ ॥

अष्टाक्षरः प्रथमः पादो भवति, अष्टाक्षरास्त्रयः पादा भवन्ति, एवं द्वात्रिंशदक्षराणि सम्पद्यन्ते, द्वात्रिंशदक्षरा अनुष्टुब्-भवति, अनुष्टुभा सर्वमिदं सृष्टम्, अनुष्टुभा सर्वमुपसंहृतम्, तस्य हि पञ्चाङ्गानि भवन्ति, चत्वारः

पादाः, चत्वार्यङ्गानि भवन्ति, सप्रणवं सर्वं पञ्चमं भवति ।
 ओं हृदयाय नमः, ओं शिरसे स्वाहा, ओं शिखायै वषट्,
 ओं कवचाय ऊं, ओम् अस्त्राय फडिति प्रथमं प्रथमे,
 युज्यते, द्वितीयं द्वितीयेन, तृतीयं तृतीयेन, चतुर्थं चतुर्थेन
 पञ्चमं पञ्चमेन^(५) । व्यतिषक्ता वा इमे लोकाः, तस्माद्-
 व्यतिषक्तान्यङ्गानि भवन्ति । ओमित्येतदक्षरमिदं सर्वम्;
 तस्मात् प्रत्यक्षरमुभयत ओङ्कारो भवतीत्यक्षराणां न्यास-
 मुपदिशन्ति ब्रह्मवादिनः ॥ द्वितीयः खण्डः ॥ २ ॥

एवं तावत् पुरश्चरणान्तर्गत-प्रणवमात्रा-व्यूहोपासनमभिधाय
 इदानीं सामाभिव्यक्त-मूलमन्त्रेण ब्रह्मोपासनमभिधातुं मूलमन्त्रस्य
 प्रणवसम्पुटीकरणादक्षरसङ्ख्याविबुद्धेः कथं द्वात्रिंशदक्षरं सामे-
 त्याशङ्क्य पादशः पञ्चाङ्गन्यासञ्चाभिधातुं पादाक्षरसङ्ख्यापूर्विकां
 क्तुस्त्वमूलमन्त्राक्षरसङ्ख्यामाह । अष्टाक्षरः प्रथमः पादो भवती-
 त्यादि स प्रणवं सर्वं पञ्चमं भवतीत्यन्तं स्पष्टार्थम् । ओं हृदया-
 येत्याद्यङ्गमन्त्राणां पञ्चानां सामाङ्गमन्त्रैरेव व्याख्यातत्वात्
 न पृथग्व्याख्यापेक्षेति, ओं हृदयायेत्यादि पञ्चमेनेत्यन्तं स्पष्टा-
 र्थम् । व्यतिषक्ता वा इमे लोकाः, तस्माद्द्व्यतिषक्तान्यङ्गानि भव-
 न्तीति लोकबुध्यपास्यानां हृदयाद्यङ्गानां सामाभिव्यक्त-मूलमन्त्र-
 प्रतिपाद्ये नृसिंह-ब्रह्मव्यूहे क्षीरोदार्षवशयिन्दुपविष्टे वा लोक-
 व्यतिषङ्ग-हेतुकाङ्ग-व्यतिषक्तता विधीयते । 'तस्माद्द्व्यतिषक्तानि'

यथायोग्यतयान्योऽन्यं मिश्रितान्युपास्यानीत्यर्थः । ततश्चायमर्थः सम्पद्यते । पारमेश्वरं हृदयाख्यमङ्गं पारमेश्वर^(१)शिरोऽङ्गादधःप्रदेशान्तःस्थितं हृदयप्रदेशादारभ्योपास्यम् । अत एव सामाङ्ग-प्रणव-व्याख्यानानि मूलमन्त्र-हृदयाङ्ग-व्याख्यानावसरे पारमेश्वरं मुखं हृदयं व्याख्यातम्, इतरथा तद्व्याख्यानमप्रस्तुतं स्यात्, तस्मादङ्ग-व्यतिषङ्ग-विधानादेव तद्व्याख्यानं प्रस्तुतमिति सिद्धम् । यत एव हृदयाङ्गोपासनेव तदन्तर्गतत्वात् नेत्रत्रयोपासना, अत एव नेत्रत्रयाङ्गोपासना न पृथगभिहिता । एवमुत्तरत्रापि शिखाख्यमङ्गं पारमेश्वरं शिरोऽङ्गे मूर्ध्नि च व्यतिषक्तं सामाङ्ग-लक्ष्मीयजुर्मन्त्रेण व्याख्यातमुपास्यम् । शिरश्च द्वितीयमङ्गं यथोक्तहृदये सामाङ्गसावित्रीमन्त्रेण व्याख्यातम् । पारमेश्वरं कवचं यथोक्तहृदयेकदेशे नाभेरूर्ध्वं ग्रीवातोऽधः पृष्ठप्रदेश-व्यापि-सामाङ्ग-वृत्सिंहगायत्र्या व्याख्यातमुपास्यम् । एवं पञ्चममङ्गमस्त्राख्यमुत्तराधरभावेन तन्नाभिमध्यवर्त्ति क्षीरोदार्षव-शायि-पारमेश्वर-व्यूह-चतुष्टयाङ्ग-व्यापितया व्यवस्थितं व्यतिषक्तमुपास्यमिति यथायोग्यतया अतिषक्तशब्दस्याङ्गेषु स्थितिरिति पञ्चाङ्गन्यासोपन्यासो न षष्ठमङ्गमिति, तस्य हृदयान्तर्गतत्वादिति प्रागभिहितम् ।

सप्रणवे पञ्चमेऽङ्गे सप्रणवतां विधातुमाह । यस्मादोमित्येतदक्षरमिति । 'एतदक्षरमिदं सर्वमिति' यदिदमर्थजातमभिधानाभिधेयभूतं तस्याभिधानाद्व्यतिरेकादभिधानभेदस्य

चोङ्काराद्यतिरेकादोङ्कार एवेदं सर्वं^(१) तस्मात् प्रत्यक्षरमुभ-
यत ओङ्कारो भवतीति । 'प्रत्यक्षरम्' एकैकं मूलमन्त्राक्षरं प्रणवेन
सम्पुटितं कुर्यादिति । 'अक्षराणां' मूलमन्त्राक्षराणां, 'न्यासम्'
अस्ताख्ये ऽङ्गे, 'उपदिशन्ति' कथयन्ति 'ब्रह्मवादिनः' ब्रह्मैव उपास्य-
तया ये वदन्ति ते ब्रह्मवादिनः । अत्र चोपदिशन्तीति विशेषणो-
पादानामूलमन्त्राङ्गजातमुपदेशगम्यमिति दर्शयति । तमिमं
पञ्चाङ्गन्यासं यथोक्तविशेषणे परमेश्वरे यथोक्तविशेषण-विशिष्टं
विधाय स्वात्मन्यपि विदध्यात्, अस्मिन् हि प्रकरणे श्रुतस्यार्थ-
जातस्य प्रायशः परमेश्वरसम्बन्धितया श्रुतत्वादिति ॥ २ ॥

तस्य ह वा उग्रं प्रथमं स्थानं जानीयात्, यो जानीते
सोऽमृतत्वञ्च गच्छति, । वीरं द्वितीयं स्थानं, महाविष्णुं
तृतीयं, ज्वलन्तं चतुर्थं, सर्वतोमुखं पञ्चमं, नृसिंहं षष्ठं,
भीषणं सप्तमं, भद्रमष्टमं, मृत्युमृत्युं नवमं, नमामि दशमम्,
अहमित्येकादशं स्थानं जानीयात्, यो जानीते सोऽमृतत्वञ्च
गच्छति । एकादशपदानुष्टुम्भवति, अनुष्टुभा सर्वमिदं
सृष्टम्, अनुष्टुभा सर्वमुपसंहृतं, तस्मात्सर्वमिदमानुष्टुभं
जानीयात्, यो जानीते सोऽमृतत्वञ्च गच्छति ॥
तृतीयः खण्डः ॥ ३ ॥

एवं तावत् प्राक् प्रत्यक्षरमुभयत आङ्कारो भवतीति विधानात् सामाभिव्यक्त-मूलमन्त्राक्षर-व्यवधानेनार्थप्रतिपादने श्रीमौपाधिकत्वेन पदाज्ञानेन प्राप्ते तदव्यवधानेनार्थप्रतिपादनीपाधिना रूढेन पदपरिमाणं ज्ञापयितुं पदोच्चारमाह । तस्य ह वा इत्यादि सर्व्वमुपसंहृतमित्यन्तं स्पष्टार्थम्, 'स्थानं जानीयात्' पदं जानीयात् । एकादशपदा वा अनुष्टुब्-भवतीत्युपसंहारात् प्राक्तनः सर्व्वोऽपि स्थानशब्दः पदे वर्त्तते । यस्मादभिधानाभिधेय-प्रपञ्चस्याभिधानाव्यतिरेकः 'वाचारम्भणं' (१) विकारो नामधेयम्' इति श्रुतेः । नाम प्रपञ्चस्य सामान्यविशेषात्मकस्यानुष्टुब्-नामाव्यतिरेकादनुष्टुब्-भ्रष्टाविवर्त्तात्मकत्वात् साकारब्रह्म-प्रतिपादकत्वेन ब्रह्मत्वे सिद्धे ब्रह्मण्य सृष्ट्युपसंहार-कारणत्वेनोपादानादित्यनुष्टुब्-वोपादानम् । तस्मात् सर्व्वमिदमानुष्टुभमित्यादि गच्छन्तीत्यन्तं व्याख्येयमुक्तार्थम् ॥ ३ ॥

देवा ह वै प्रजापतिमब्रुवन्, अथ कस्मादुच्यते उग्रमिति । स होवाच प्रजापतिः, यस्मात् स्वमहिम्ना सर्वाँल्लोकान् सर्वान् देवान् सर्वानात्मनः सर्वाणि भूतान्युद्गृह्णाति, अजस्रं हृजति, विहृजति, वासयति, उद्ग्राह्यते, उद्गृह्यते । स्तुद्धि श्रुतं गर्त्त-सदं युवानं मृगं नभोममुपर्त्तुमुग्रम् । मृडाजरित्रे सिंह स्तवानोऽन्यन्ते ऽस्मन्निवयन्तु (१) सेनाः । तस्मादुच्यते उग्र-मिति ।

यदर्थप्रतिपादक-गूढोपाधिना-पदज्ञानमभूत्, तमेव गूढोपाधिं
 विवृणोति प्रश्नोत्तराभ्याम् । स चार्थोऽत्र बहुतरौ व्याख्येयः सार्द्ध-
 सामाभिव्यक्त-साङ्गमूलमन्त्र-प्रतिपाद्यः । स च मूलमन्त्रपदत्रया-
 त्मकः प्रथमः पादः, पदद्वयात्मको द्वितीयः, पदत्रयात्मकस्तृतीयः,
 तत्सङ्ग्रहकपद एव चतुर्थ इत्येवमेकादश-पदात्मकः । एवमेका-
 दशपदात्मके मन्त्रे पञ्चाङ्गन्यासानन्तरमुक्ते मन्त्रे द्वितीयान्तेषु
 नवसु पदेषु मन्त्रान्यं पदद्वयं तृतीयपादाद्यञ्च पदमिति त्रितय-
 मप्यधस्तनेषूपरितनेषु च तृतीयपादाद्यं पदादन्यत्रानुषज्यते ।
 तृतीयपादाद्यपदे द्वितयमनुषज्यते । एवं क्रियाकारकाद्यन्वय-
 सखन्धशुद्धिः । तत्र पञ्चाङ्गन्यासानन्तरं पठितत्वात् पदोद्धार-तदर्थ-
 कथनस्य सर्वेष्वेव पादेषु साङ्गेष्वर्थः कथनीय इत्याद्ये पादे पदत्रया-
 त्मके साङ्गे लोकाद्यग्नादिना सामोपनिषद्युपास्य सामाङ्ग-प्रणवेन
 च मूलमन्त्र-हृदयाङ्ग-व्याख्याने प्राप्ते तत्रैकैकं पदं बहुतरेष्वर्थेषु
 व्याख्येयम् । तथा उपरितना ऋचो दशपद-सखन्धिन्यः प्रश्नोत्तरान्त-
 रान्तवर्ति-ब्राह्मणवर्तिन्यः 'तदेषाभ्युक्ता' इत्येवं ब्राह्मणोक्तार्थे साच्चि-
 त्वेनानुद्भाविता महाचक्रन्यस्तेद्वात्रिंशद्गूहे नृसिंहात्मके ब्रह्मस्थिकैक-
 मूलमन्त्रपद-व्याख्यान-परत्वेन वर्णनीयाः । तथा ब्राह्मणमेकैक-
 मूलमन्त्रपद-व्याख्यानपरत्वेन महाचक्र-नाभि-चीरोदारण-सखन्धि-
 मूलनृसिंहव्यूहे ब्रह्मणि प्रागुक्तगुणविशिष्टे व्याख्येयम् । अत
 एव तत्र साच्चित्वेनानुद्भावनम् ऋग्ब्राह्मणयोस्तत्तत्पद-व्याख्याना-
 वसरे विभागं क्रमञ्च स्पष्टं प्रदर्शयिष्यामः । तत्र तावदेकैकं पदं
 धातूपसर्गादियोगेन बहुतरमर्थजातं (१) कथं वदिष्यति प्रजापतिः

(४) क, ग, बहुतरसमर्थजातं

कथं व्याख्यास्यत्यस्मान् व्युत्पन्नान् प्रति, इत्येवं देवा विस्मयेन 'हृ' हृषिता वै प्रजापतिमब्रूवन्निति सर्व्वपदसाधारणं व्याख्यानम् । पृष्ठा 'अथ' अनन्तरं 'कस्मात्' प्रकृति-प्रत्यय-विभागात् अनाख्यातं प्रथमं पदं, 'उच्यते' व्याख्यायते उभयत्रापि मूल-दृसिंह-व्यूहे द्वात्रिंशन्नृसिंहव्यूहे च 'उग्रमिति' इति शब्दः प्रशंसामासिं द्योतयति । स प्रजापतिस्तान् देवान् परमेश्वरोपासना-निष्ठान् विवक्षितार्थ-प्रष्टुन् दृष्टोत्तरमुवाच । एवमुत्तरोत्तर-प्रश्नोत्तरेषु योज्यम् । यस्मात् 'स्वमहिम्ना' अस्वतन्त्र-शक्त्या माययात्मस्थत्वादेवास्वतन्त्रम् । स्वमहिम्नेति वदन् सर्व्व-शक्तिमत्तृतीय-पादाद्यपदानुषङ्गं दर्शयति । एवं तावत् तत्पद-व्याख्यानावसरे 'सर्वान् लोकान्' पृथिव्यादीन् पार्थिवत्वावान्तर-भेदभिन्नान् 'सर्वान् देवान्' अग्न्यादीन् प्रणवमात्रा-मिश्रणव्याख्यान-पक्षे ऋग्ब्रह्मादि-गार्हपत्यान्तान् प्रणव-प्रथममात्रा-प्रतिपादितान् 'सर्वानात्मनः' विश्वादीन् प्रणवव्याख्याने वक्ष्यमाणान्, सर्वाणि भूतानि 'उद्गृह्णाति' उदित्ययमुपसर्गः उ इत्येतस्य निपातस्य स्थाने वर्णसाभ्यादन्वितुपसर्गस्यार्थे । य इत्ययं गृह्णातीति भावकव्युत्पत्त्या अनुगृह्णातीत्यर्थः । 'अजस्रम्' अनवरतम् । तथा च उत्पूर्वको गृह्णातिशब्दः सृष्टि-विमोचन-वसतिषु वर्त्तते । उद्ग्राह्यते उद्गृह्यते इत्यात्मनेपदात् प्रयोजक-कर्तृत्वं साक्षात्-कर्तृत्वञ्च इत्युक्तमेवार्थमुद्गृह्णातेर्द्रुदयति । ततश्चायमर्थः । पूर्वोक्तार्थानुग्राहकत्वं स्रष्टृत्वञ्च (१) विपूर्वकस्य सृजतेरुप-

संहाराथत्वेन तदर्थं विमोचनार्थं वा स्थिति-कारयितृत्वमनुग्रहे प्रयोजकत्वमिति मूलनृसिंहव्यूह-हृदयान्तर्वर्त्तित्वेनोपास्यम् ।

एवं मूलनृसिंहव्यूह-हृदयोपासना-परत्वेनोपपदं व्याख्याय अथेदानीं तदेवपदं द्वात्रिंशद्व्यूहापासना-परत्वेन व्याख्यातुमृच-^१माह । स्तुहीति । स्तोतारं प्रत्यक्षीकृत्याह परोक्षीकृत्य स्तुत्यं यो वै नृसिंह इत्यादि मन्त्रवर्णैरेव 'श्रुतं' द्वात्रिंशन्नृसिंहव्यूहं 'गर्त्त-सदं' गर्त्तं महाचक्रे गृणतेः स्तुतिकर्मणो गीर्यते^(१) इति व्युत्पत्त्या, सीदतीति गर्त्तसदं 'युवानं' प्रसिद्धं 'मृगं' सिंहरूपं 'नभीमं' अभयङ्करं 'उपहर्त्तुम्' अनुग्रहार्थं सर्वत्रोपगमशीलम् 'उग्रं' द्वात्रिंश-^२न्नृसिंहव्यूहरूपम् । अत्रापि सशक्तिक-नृसिंह-पदस्यानुषङ्गः । स्तुहीत्येवं सम्बन्धः । एवं परोक्षतः स्तुते द्वात्रिंशन्नृसिंहव्यूहे तस्मामथर्गाद्दरश्रवण-युक्तत्वाच्च तच्छ्रुत्वा प्रत्यक्षो ह्यभूत्स व्यूह उपा-सकायेति प्रत्यक्षीकृत्यायमुत्तरार्धः । हे 'सिंह' द्वात्रिंशद्गूह, 'स्तवानः' स्तूयमानः त्वं 'मृडा' सुखय 'जरित्ते' *स्तोत्रकर्त्तॄन् । यद्वा चतुर्थी द्वितीयार्थे । 'ते' तव 'सेना' व्यूहरूपा 'अस्मत्' अस्मत्तः अन्यं 'निवयन्तु' विनाशयन्तु । यद्वा स्वानुग्रहं लब्धा परानुग्रहं प्रार्थयते । ते तव सेना व्यूहरूपा अस्मदन्यं निपूर्वो वयतिरनुग्रहार्थे वर्त्तते, अनुगृह्णन्वित्यर्थः । यस्मादेव प्रागुक्तेन प्रकारेणोभयो-पास्ये उग्रपदं क्षमम् । तस्मादुच्यते उग्रमिति । इति शब्द उत्तरसमाप्तिं द्योतयति ॥ ४ ॥

(१) क, ख, ग, मीर्धते ।

* जरित्ते जरामरणादिमते खोत्रे इति नारायणी व्याख्या ।

अथ कस्मादुच्यते वीरमिति । यस्मात् स्वमहिम्ना सर्वान् लोकान् सर्वान् देवान् सर्वानात्मनः सर्वाणि भूतानि विरमति, विरामयति, अजस्रं सृजति, विहृजति, वासयति । यतो वीरः कर्मण्यः सुदक्षो युक्तग्रावा जायते देवकामः । तस्मादुच्यते वीरमिति ।

एवं प्रथमपदमुभयोपासने क्षममिति विज्ञाय अथेदानीं द्वितीयं पदमुभयोपास्ये व्याख्यातुं द्वितीयो देवप्रश्नः । स च प्रथम-देव-प्रश्नेन व्याख्यातः । अथ कस्मादुच्यते वीरमिति । स हो-वाच प्रजापतिरिति प्रागुक्तमनुषज्योत्तरम् । यस्मात् स्वमहि-म्नेत्यादि सर्वाणि भूतानीत्यन्तमुक्तार्थम् । 'विरमति विरामयति' विविधप्रकारेण प्रागुक्तान् प्रति रमति । रमु क्रीडायाम् । तथैव तान् क्रीडयति । कथं क्रीडयतीत्यपेक्षिते आह । अजस्रमित्यादि वासयतीत्यन्तमुक्तार्थम् । एतदुक्तं भवति । सृष्टि-स्थिति-लय-विभीचन-वासन-कर्तृत्वरूपाः क्रीडाः । अतः प्रागुक्तार्थ-मूलनृसिंह-व्यूहहृदयं क्रीडासक्तमुपास्यम् । एवं मूलनृसिंहोपासना-पर-त्वेन द्वितीयं पदं व्याख्याय द्वात्रिंशन्नृसिंहव्यूहोपासनायां तदेव पदं व्याख्यातुमर्हन्माह । यत इति । 'देवकामः' तांस्तान् ब्रह्मादिदेवान् स्वेन रूपेणावतारयितुं कामयते इति देवकामः । यद्वा नृसिंहव्यूहमेव धृत्वा ब्रह्मादिरूपं प्रकटयति । क्वचिदायुधैः क्वचिद्विश्वरूपोपपत्तिन्यायेन, 'यो वै नृसिंहो देवो भगवान् यश्च ब्रह्मा' इत्यादिषु, 'यो वै नृसिंहो देवो भगवान् ये चाष्टौ वसवः' इत्यादिषु

च पदेषु : एवं देवकामो जायते । यतः 'वीरः' शूरः । यद्वा वीरः
विविधावताररूपेण रमणीयशीलः, 'कर्मण्यः' तत्तदव-
तारणरूपकर्मशीलः, उपासकानुग्रहणे 'सुदक्षः' पूजितबलः,
यद्वा पूजितोत्साहः, 'युक्तग्रावा' युक्तो ग्रावभिः युक्तग्रावा सोमे
अध्वर्यादिरूपः, यो वै वृसिंहो देवो भगवान् यश्च सर्वमित्यादि-
मन्त्रवर्णात् । यस्मादुक्तप्रकारिणीभयोपास्ये वीरपदं क्षमं तस्मा-
दुच्यते वीरमिति । इति शब्द उत्तर-समाप्तिं द्योतयति ॥

अथ कस्मादुच्यते महाविष्णुमिति । यः सर्वान् लोकान्
व्याप्नोति व्यापयति, स्नेहो यथा पल्लपिण्डमोतं प्रोतमनु-
प्राप्तं व्यतिषक्तो व्याप्यते व्यापयते ।

अथेदानीं तृतीयपदं व्याख्यातुं देवप्रश्नः । स चोक्तार्थः ।
सर्वत्र प्रश्नवाक्येष्वथशब्दस्तत्तदानन्तर्यार्थः । अथ कस्मादुच्यते
महाविष्णुमिति । इति शब्दोऽनुष्टुप्प्रथमपाद-प्रश्नसमाप्तिं द्योत-
यति । स होवाच प्रजापतिरित्यनुषज्योत्तरम् । य इत्यत्रापि
स्वमहिम्नेत्यनुषङ्गात् शक्तिमन्वृसिंहपदानुषङ्गः । 'सर्वान् लोकान्
व्याप्नोति व्यापयतीति' । अत्र सर्वलोकपदात् देवात्मभूतानां सङ्ग्रहः
प्राग्ब्रह्मकमत्वेनावगतानां तदादिन्यायेन । विष्णु व्याप्ताविति
धातोरूपम् । तच्च व्यापकत्वं निरुपपदत्वेन महत्त्वं प्राप्तमिति
महच्छब्देन तदेव दृढीकृतम् । यद्वा मह इति तेजो नाम, महो-
व्यापकम् । व्यापकत्वे दृष्टान्तमाह । 'स्नेहः' तैलादिः यथा 'पल्ल-
पिण्डं' पल्लस्य पिण्डं पल्लपिण्डमामिषपिण्डम् 'ओतम्' अनु-

स्यूतम् 'प्रोतम्' प्रकर्षेणानुस्यूतम् 'अनुप्राप्तम्' अनुषक्तं तादृशं पिण्डं
 'व्यतिषक्तः' अवयवसम्भिन्नः 'व्याप्यते व्यापयते' दृष्टान्ते आत्मनेपदी-
 पादानात् व्याप्नोति व्यापयतीति दार्ष्टान्तिके च परस्मैपदीपादा-
 नादुभयपद्यग्रं धातुरिति दर्शयति । एतदुक्तं भवति । प्रागुक्त-
 सलोकादिसाक्षादापकृत्वं प्रयाजकथापकृत्तञ्च मूलनृसिंह-हृदये
 उपास्यमिति ।

यस्मान्न जातः परोऽन्योऽस्ति य आविवेश भुवनानि विश्वा ।
 यस्मादन्यं न परं किञ्च नास्ति प्रजापतिः प्रजया संविदानः ।
 त्रीणि ज्योतींषि सचते स षोडशी ॥ तस्मादुच्यते महा-
 विष्णुमिति ।

एवं तावत् साङ्ग-मूलनृसिंह-व्यूहोपास्य-परत्वेन महाविष्णु-
 पदं तृतीयं व्याख्याय अथेदानीं तदेव पदं द्वात्रिंशन्नृसिंह-व्यूहो-
 पास्य-परत्वेन व्याख्यातुमृचमाह । 'यस्मात्' द्वात्रिंशन्नृसिंह-
 व्यूहात् 'पर' उत्कृष्टः 'न जातः' उत्पन्नोऽन्यो नास्ति सर्वस्वैवान्त-
 र्भावात् । 'यः' व्यूहः सः 'आविवेश' प्रविष्टः 'विश्वा' सर्वाणि
 भुवनानि भूतानि व्याप्तुं तत्तद्रूपधारणेन विश्वरूपावतरणेन विभू-
 त्वा वा । प्रजया सह प्रजापतिरपि 'संविदानः' जानन् तमुपास्यतया,
 'त्रीणि ज्योतींषि' गार्हपत्यादीनि 'सचते' सेवते । 'सः' प्रजापतिः
 उपासनं कुर्वन् 'षोडशी' कला निराकारब्रह्मतया बभूव ।
 तस्य चाद्यस्योपासकस्य प्रजापतेरन्यस्य वोपासकस्यायमुपासना-
 क्रमः । अत्र च प्रकरणे महाचक्र-नाभिवर्त्ति-क्षीरोदार्षव-

सम्बन्धुपास्यो मूलनृसिंहव्यूह इति पूर्वाचार्याणां परि-
भाषा सम्प्रदायागता । तत्र प्रणव-पूर्वकशक्तिबीजोच्चारण-
पूर्वकं सामाभिव्यक्त-द्वात्रिंशदक्षरेषु न्यस्तेषु चक्रे यथासङ्गमेकैक-
स्मिन्नक्षरे प्रणव-सम्पुटिते तत्र व्यूहमन्त्रैस्तुतं व्यूहं स्तुत्वा .
तथैवोपास्य एवं द्वात्रिंशन्नृसिंहव्यूहोपासनया स्वात्मानं महा-
विष्णुमुपास्य साङ्गसामाभिव्यक्त-साङ्गमूल-मन्त्रेण मूलनृसिंह-
व्यूहप्रकरणे श्रुतत्वात् पञ्चाङ्गन्यासं विधाय सम्प्रदायानुसारेण
स्वस्मिन् महाविष्णौ तथैव पञ्चाङ्गन्यासं विधाय ततः साङ्गोपासना-
मारभेत । तत्र प्रथमपादे पदत्रयात्मके प्रथमपाद-व्याख्यान-
प्रतिपादित-गुणविशिष्टं शक्तिमन्नृसिंहपदपूर्वकं नमस्क्रिया-
पदपूर्वकं सामाङ्ग-प्रणव-मन्त्र-व्याख्यात-हृदयमन्त्र-प्रतिपादित-
गुणविशिष्टं मूलनृसिंहव्यूहमुपास्य द्वात्रिंशन्नृसिंहव्यूहमृक्-
प्रतिपादितमुपासीत । एवं प्रतिपदं मूलनृसिंहव्यूहोपा-
सनपूर्वकं द्वात्रिंशन्नृसिंहव्यूहोपासनम् । अतएव हृदयाद्यङ्ग-
मन्त्राणामर्थं व्याचक्षाणैरस्माभिरुक्तं प्रपञ्चागमशास्त्रे । हृदयं
बुद्धिगम्यत्वात् प्रणामः स्यान्नमः पदम् । क्रियते हृदयेनातो बुद्धि-
गम्या नमस्क्रिया इति । एवं द्वितीय-तृतीय-चतुर्थ-पादेषु तत्तत्-
पादोपासनां प्रागुक्तां कृत्स्नां विधाय महाविष्णुरूपे अन्त्यसाम-
प्रतिपादितरूपे वा उपास्यरूपे वा, सायुज्यतया सच्चिदानन्द-
रूपे वा, अथवा यथान्तःकरण-शुद्धियोग्यतया समाधिनावतिष्ठेती-
पासकः । आद्यतृतीयोपासनयोः साम-मूलमन्त्र-प्रणवानां
वैकल्पिक-जपपूर्वकत्वेनावस्थानम् । तथा यत्र यत्र मूलमन्त्र-
स्मृतिः तत्र तत्र प्रणव-शक्ति-बीज-सम्पटीकरणेन । तत्रापौष-

न्यूलमन्त्रजप-पूर्वकः प्रणवजपः श्रेयान्, तस्य सर्वोत्कृष्टत्वात् ।
 सर्वमन्त्रजप-प्रत्याम्नायत्वेन विहितत्वात् । यः प्रणवमधीते
 स सर्वमधीते इति श्रुतेः । अन्ययोरुपासनयोरन्त्यसाम-निरा-
 कारयोरवस्थितौ न जपो नान्यचिन्तनं समाधिविवावस्थितिरिति-
 परम-रहस्य-विवेको न कस्यचित् प्रतिप्रादनीय इति स्थितम् ।
 यस्मादिदं महाविष्णु-पदमुभयोपास्य-प्रतिपादनक्षमं तस्मादुच्यते
 महाविष्णुमिति । इति शब्दो व्याख्यातः॥

अथ कस्मादुच्यते ज्वलन्तमिति । यस्मात् महिम्ना
 सर्वाँल्लोकान् सर्वान् देवान् सर्वानात्मनः सर्वाणि भूतानि
 स्वतेजसा ज्वलति ज्वालयति ज्वाल्यते ज्वालयते सविता
 प्रसविता दीप्तो दीपयन् दीप्यमानो ज्वलन् ज्वलिता तपन्
 वितपन् सन्तपन् रोचनो रोचमानः शोभनः शोभमानः
 कल्याणः । तस्मादुच्यते ज्वलन्तमिति ।

एवं प्रथमपादोपासनां साङ्गां विधाय तथैव द्वितीय-पादो-
 पासनां विधातुं तदाद्यपदं मन्त्रापेक्षया चतुर्थञ्च पदं व्याख्यातुं
 प्रश्नोपक्रमः । स चोक्तार्थः । कस्मादुच्यते ज्वलन्तमिति । इति
 शब्दो व्याख्यातः । स होवाच प्रजापतिरित्यनुषञ्चीत्तरम् ।
 यः 'स्वमहिम्ना' स्वाधीनमायया 'सर्वान् लोकान्' अन्तरिक्षगतान्
 पूर्वीक्तान् भाविनश्च तदन्तर्गतान् 'सर्वान् देवान्' यक्ष-गन्धर्वादीन्
 'सर्वान् आत्मनः' ऋग्यजुः-सामाथर्वरूपान् पुरुषान् अन्यान्तृषीन्

सामाङ्ग-भावित्रमन्त्र-व्याख्यातांश्च, 'सर्वाणि भूतानि' एतान् पूर्वी-
ज्ञान् वक्ष्यमाणांश्च 'स्वतेजसा ज्वलति' स्वकीयप्रकाशेन एतानपि
प्रति प्रकाशते । शिरोऽङ्गान्तर्गतं तेजो व्याख्यातं सर्वाङ्गाङ्गि-
व्यापितयाङ्गानामन्योऽन्य-सम्बन्ध-श्रवणात्, तस्माद्प्रतिषक्तान्यङ्गानि
भवन्तीति श्रुतेः । 'ज्वालयतीति' एतान् प्रकाशयतीत्यर्थः । एवं
साक्षात् प्रयोजकत्वेन च स्व-पर-सम्बन्धितया शिरोऽङ्गान्तर्गत-तेजः-
सम्बन्धे सिद्धेऽपि एतदेवावेदयितुमुभयपदित्वेन धातुं प्रयुङ्क्ते,
प्राक् परस्मैपदमिदानोभालनेपदं ज्वाल्यते ज्वालयत इति ।

एवं मूलनृसिंहव्यूहोपास्ये चतुर्थं पदं व्याख्याय द्वात्रिंशन्नृसिंह-
व्यूहे व्याख्यातुमृचमाह । 'सविता' सविट्-मण्डलवद्घर्त्तुलतया
स्थितत्वात् सवितायं व्यूहः । अतएव 'प्रसविता' सर्वकर्मानुष्ठा-
नेऽभ्यनुज्ञाता । एतद्गूहोपासन-पूर्वकत्वादितरोपासनस्य । 'दीप्तो
दीपयन् दीप्यमानः' यथाऽयं सविता रात्रितमो-विनाशनेन
दीप्तः प्रकाशमानः कर्मानुष्ठानाभ्यनुज्ञाता, तथा द्वात्रिंशन्नृसिंह-
व्यूह उपासित उपासकाय मूलनृसिंह-व्यूहोपासनाऽज्ञान-रात्रि-
तमो-विनाशनेन दीप्तः प्रकाशमानः प्रधानोपासनाभ्यनुज्ञाता ।
दीपयन् दीप्यमान इति शब्द-शानच्-प्रत्ययौ वर्त्तमानकालार्थावुक्त-
मेवार्थं द्रढयतः । 'ज्वलन् ज्वलिता' प्रकाशं कुर्वन् प्रकाशयिता ।
यद्वा, उभयत्रापि ज्वलनशब्दो दहनार्थं वर्त्तमानोऽप्यज्ञान-दाह-
कत्वेन व्याख्येयः । तत्र लोकाद्यज्ञानस्य प्रकाशयन् दाहकः ।
प्रकृते चोपासकाज्ञानदाहक इति । 'ज्वलन्' प्रकाशनेनाज्ञान-
दहनं कुर्वन् 'ज्वलिता' अज्ञान-दहनकर्त्ता, 'तपन्' तापं
कुर्वन्नज्ञानस्य, 'वितपन्' स्वयं शान्तः, 'सन्तपन्' सन्तापं कुर्वन्न-

ज्ञानस्थित्येते शतप्रत्यया वर्त्तमानकालाः सन्तो यस्मिन् काले एतद्गूह्योपासनं वर्त्तते तस्मिन्नेव महाविष्णो रूपासकः प्रकाशात्मकोऽधिकारी वर्त्तते इति दर्शयन्ति । 'रोचनः' अनुद्दिगकरः 'रोचमानः' इच्छाकरः, अतएव शोभनः शोभमानः कल्याण इति । एतदुक्तं भवति । मूलवृत्सिंह-व्यूहस्य शिरोऽङ्गे उन्नते स्थितं तेजः सर्वप्रकाशात्मकं सर्वाज्ञानदाहकञ्चेति सामाङ्ग-सवित्तमन्त्रेण व्याख्यातमुपास्यमिति । यस्मादुभयोपास्य-प्रतिपादनक्षमं ज्वलन्तमिति पदं तस्मादुभयोपास्य-परत्वेनोपसंहरति, तस्मादुच्यते ज्वलन्तमिति । इति शब्दो व्याख्यातः ॥

अथ कस्मादुच्यते सर्वतोमुखमिति । यस्मादनिन्द्रियोऽपि सर्वतः पश्यति, सर्वतः शृणोति, सर्वतो गच्छति, सर्वत आदत्ते, सर्वगः सर्वतस्तिष्ठति ।

एकः पुरस्तात् य इदं बभूव यतो बभूव भुवनस्य गोप्ता ।

यमप्येति भुवनं साम्पराये नमामि तमहं सर्वतोमुखम् ॥

तस्मादुच्यते सर्वतोमुखमिति ।

अथेदानीं क्रमप्राप्तं मूलमन्त्रापेक्षया पञ्चमं पदं पादापेक्षया द्वितीयमुभयोपास्ये व्याख्यातुं देवप्रश्नः । अथ कस्मादुच्यते सर्वतोमुखमिति । स चोक्तार्थः । स होवाच प्रजापतिरित्यनुषज्योत्तरम् । यस्मात् स्वमहिम्नेत्यनुषज्य व्याख्येयम् । 'अनिन्द्रियोऽपीति' सेन्द्रियस्य व्याख्यात-विग्रहस्य तदभिमान-राहित्यादनि-

न्द्रियत्वम् । अनिन्द्रियोऽप्ययं मूलनृसिंह-व्यूहः सर्वतः पश्यति सर्वतः शृणोतीति बुद्धीन्द्रियोपलक्षणम् । सर्वतो गच्छति सर्वत आदत्ते सर्वगः सर्वतस्तिष्ठतीति कर्मेन्द्रियोपलक्षणम् । एव-
मुभयेन्द्रियाभिमान-रहितोऽप्ययं व्यूह उभयेन्द्रियजन्य-कार्यकरण-
शक्तिमान् शिरोऽङ्गे उपास्य इति दर्शयति ॥

एवमिदं सवतोमुखपदं मूलनृसिंहोपास्य-परत्वेन व्याख्याय
अधेदानीं हात्रिंशन्नृसिंहोपासनापरत्वे तदेव पदमृचा व्याचष्टे ।
'एकः पुरस्तात् प्राक् ब्राह्मी नृसिंहावतारो बभूव । 'इदं सर्व'
यतो बभूव 'भुवनस्य' गोप्यस्य 'गोप्ता' नृसिंह एव विष्णुर्बभूव ।
'यमप्येति, लयं गच्छति 'साम्पराये' प्रलयकाले 'भुवनं' सर्वं स एव
महेश्वरो बभूवेति । बह्वक्रमकाणां व्यूहानां त्रयाणां प्रथमत
एवोपादानेन तदादिन्यायेनेतरेषामेकीनत्रिंशद्व्यूहानां ग्रहणम् ।
अस्मिन् मन्त्रे 'नमामि' नमस्करोमि 'तं' व्यूहम्, अहं नमामीत्येत-
त्पदद्वयमत्र वदन् सर्वपद-व्याख्यानेऽनुषक्तमिति दर्शयति ।
स्वमहिम्नेत्युपादानात् तत्र तत्र शक्तिमन्नृसिंह-पदमध्येतदनु-
षक्तम् ॥ 'सर्वतो मुखमिति' सर्वतो नृसिंहाकाराणि मुखानि यस्य
स तथोक्तः तं नृसिंहं सर्वतोमुखं नमाम्यहमित्यर्थः । यस्मादिदं
पदमुभय-प्रतिपादने शक्तं तदुभय-प्रतिपादकत्वेन तस्मादित्युपसं-
हरति, तस्मादुच्यते सर्वतोमुखमिति । एतदुक्तं भवति । द्वितीय-
पादे शिरोऽङ्ग-विशिष्टः प्रतिपादित-सर्वप्रकाशकत्व-सर्वाज्ञान-
दाहकत्वोभयेन्द्रियकार्य-करण-शक्ति-गुण-विशिष्टः सामाङ्ग-सवित्-
मन्त्र-व्याख्यात-गुणविशिष्टो मूलनृसिंह-व्यूह उपास्यः, तत इतरो
व्यूह इति । एवमाद्यादङ्गादुन्नत-प्रदेशे स्थितत्वाच्छिरसः शिर-

स्वम् । अत एव शिर आदित्यः सर्वोत्कृष्ट-प्रकाशः । तस्मै
 उन्नताय उन्नतस्थाय सर्वोत्कृष्ट-प्रकाशाय स्वाहेति प्रपञ्चस्तस्य ।
 तस्मात् प्रपञ्चाकारात् तदाकारां बुद्धिं प्रत्याहृत्य नृसिंहाकार-
 मेवोपासीतेत्येवं शिरोऽङ्गमन्त्रस्यार्थः । यो वै नृसिंहो देवो
 भगवान् यश्च सर्वमिति श्रुतेः । अतएवोक्तं शिरोऽङ्ग-मन्त्रार्थं
 व्याचक्षाणैरस्माभिः प्रपञ्चागमशास्त्रे । तुङ्गार्थत्वाच्छिरः स्त्रे स्त्रे
 विप्रयाहरणे द्विष्टः^(१) । शिरोमन्त्रेण चोत्तुङ्ग-विषयाहृतिरोरिता
 इति ॥

अथ कस्मादुच्यते नृसिंहमिति । यस्मात् सर्वेषां भूतानां
 ना वीर्यतमः श्रेष्ठतमश्च, सिंहो वीर्यतमः श्रेष्ठतमश्च ।
 तस्मान्नृसिंह आसीत् परमेश्वरो जगद्धितं वा एतद्रूपमद्धरं
 भवति ।

प्रतद्विष्णुस्तवते वीर्येण* ष्टगो नभीमः कुचरो गिरिष्ठः ।

यस्योरुषु त्रिषु विक्रमणोष्ठधित्तिपन्ति भुवनानि विश्वा ॥

तस्मादुच्यते नृसिंहमिति ।

१ क, ख, द्विष्टः ।

* वीर्येण इत्यत्र वीर्यायेति चतुर्थ्यन्तः पठो भाष्यसम्मतः, किन्तु बङ्गु पुल्लिङ्गेषु
 तृतीयान्तपाठस्य दर्शनात् नारायणविरचित-दीपिकामस्यतत्वाच्च तृतीयान्तपाठ एव
 मन्त्रे निवेशितः ।

एवं द्वितीये पादे साङ्गोपासनामभिधाय तृतीयपादोपासना-
मभिधातुं तदाद्यपदं षष्ठञ्च मूलमन्त्रापिच्योक्तोपास्ये व्याख्यातुं
देवप्रश्नः । अथ कस्मादुच्यते नृसिंहमिति । स चोक्तार्थः ।
स हीवाच प्रजापतिरित्यनुषज्योत्तरम् । अत्र च यस्माच्छब्द-
प्रयोगात् स्वमहिम्नेत्यस्यानुषङ्गं दर्शयति । यस्मात् सर्वेषां भूतानां
मध्ये 'ना' पुरुषाकारः 'वीर्यतमः' तमप् सर्वातिशये सर्वातिशयो-
श्रेष्ठतमश्च, सिंहो वीर्यतमः श्रेष्ठतमश्चैत्युक्तार्थम् । ततश्चोभया-
त्मरूप-प्रदर्शनेन यदद्रूपं कामयेऽहं तत्तद्वारणे लीलयैव
शक्ताऽहमिति दर्शयति । यस्मादेवं तस्मान्नृसिंहः परमेश्वर
आसोदित्यन्वयः । न च नृसिंहे परमेश्वर आसोदित्यन्वयः
वैयधिकरण्यापत्तेः । सामानाधिकरण्यान्वयोपपत्तौ सत्यां वैयधि-
करण्यानुपपत्तेः । तस्मान्नृसिंहः परमेश्वरस्त्रिनेत्रो नीलकण्ठः
पिण्णकोति सिद्धम् । ऋतं सत्यमिति प्राग्व्याख्यात-मन्त्रवर्णा-
च्चाक्तं 'जगद्धितं' जगतो हितं जगद्धितमनिष्टनिरसनेन 'वै' प्रसि-
द्धम् 'एतद्रूपं' प्रागुपास्यत्वेन यदुक्तम् 'अक्षरं भवति' यदक्षर-
मविनाशं चिद्रूपं निराकारं तदेव साकारम् उपासकानुग्रहाय
भवतीत्यन्वयः ।

एवं नृसिंहपदं षष्ठं मूलनृसिंह-व्यूहे व्याख्याय तदेव पदं द्वात्रिं-
शद्भूहे व्याचष्टे । 'विष्णुर्मृगः' सिंहः 'प्रस्रवते' स्तुतिं प्राप्नोति ।
स्तुतिमन्त्रैः । 'तद्वीर्याय' तत्तत्सामर्थ्याय* 'नभीरुः' न भयङ्करः

* दिव्युर्वीर्येण 'तत्' विश्वं 'प्रस्रवते' प्रसृतं करोति 'मृगः' सिंहरूपः इति
नारायणी व्याख्या ।

‘कुवरः’ कुत्रापि(१)—न चरति सर्वदेव-विग्रहेषु लीलया स्वयं विचरति सर्वदेव-लीला-विग्रह-धारीत्यर्थः । ‘गिरिष्ठः’ गिरिः पर्वतः तत्स्थः ईश्वरात्मक इत्यर्थः । यदा, गिरि वायूपासु स्तुतिषु यद्यद्रूपमभिलषन् स्तोता कामयते तत्तद्रूपं स्वस्मिन् स्थापयतीति गिरिष्ठः । यस्य ‘त्रिषु विक्रमणेषु’ विग्रहेषु विविधक्रमणं विक्रमणं तेषु ब्रह्म-विष्णु-महेश्वरात्मकेषु ‘अधि’ इत्युपरिभावे अद्भ्य-रुषु बहुषु लीलाविग्रहेषु ‘भुवनानि’ सर्वाणि ‘क्षिपन्ति’ निवसन्ति स्वभावतः । तानि ज्ञानपूर्वकाणि चेद्विषसन्ति एषु लीला-विग्रहेषु वयं तिष्ठाम इति, तर्हि क्षिपतिरैश्वर्यकर्मा, ऐश्वर्यं प्राप्नुवन्तीति । एवं नानाविध-पिक्रमणावतरणे ‘वीर्याय’ सामर्थ्याय तद्दर्शनाय विष्णुर्युगः सिंहः ‘प्रस्तवते’ प्रकर्षेण स्तुतिं लभते इत्यर्थः । एवमुभयोपास्ये नृसिंहपदं व्याख्यातं तस्मा-दित्युपसंहरति, तस्मादुच्यते नृसिंहमिति ॥ १० ॥

अथ कस्मादुच्यते भीषणमिति । यस्माद्-यस्य रूपं दृष्ट्वा सर्वे लोकाः सर्वे देवाः सर्वाणि भूतानि भीत्या पलायन्ते, स्वयं यतः कुतश्चिन्न विभेति ।

भोषास्मादातः पवते, भीषोदेति सूर्याः ।

भोषास्मादग्निश्चेन्द्रश्च नृत्युर्धावति पञ्चमः ॥

तस्मादुच्यते भीषणमिति ।

एवमुभयापेक्षया षष्ठं नृसिंहपदमुभयोपास्ये व्याख्याय त्रये-
दानी-मुभयापेक्षया सप्तमं द्वितीयञ्च पदं व्याख्यातुं देवप्रश्नः ।
अथ कस्मादुच्यते भीषणमिति । स चोक्तार्थः । स हीवाच
प्रजापतिरित्यनुषज्योत्तरम् । यस्माच्छब्दीपादानात् स्वमहिम्ने-
त्यनुषङ्गः । 'यस्मात्' स्वमहिम्ना 'यस्य' मूलनृसिंहव्यूहस्य 'रूपं'
साङ्गं शिखाङ्गयुक्तं मौलिप्रदेशे चान्द्र-तेजोराशि-युक्तं सामाङ्ग-यजु-
र्लक्ष्मीमन्त्र-व्याख्यात-भू-र्भुवः-स्व-र्मह-लोक-चतुष्टय-सम्पिण्डित-
तेजोराशियुक्तमप्रष्टुष्य-तेजोमयं रूपं दृष्ट्वा 'सर्वे देवाः' तदङ्गव्यु-
निवासिनो वसु-रुद्रादित्याः 'सर्वाणि भूतानि' इमानि 'भीत्या'
भयेन 'पलायन्ते' पलायनं कुर्वन्ति । 'स्वयं' देवः यस्मात् कस्मा-
दपि न बिभेति, निरतिशयाभय-गुणविशिष्ट उपास्यः ।

एवमुक्तोपास्ये भीषणपदं व्याख्याय तदेव पदं द्वितीये व्यूहे
ऋचा व्याचष्टे । भीषेत्वादि । 'भीषा' भीत्या 'अस्मात्'
मूलव्यूहात् 'वातः' वायुः 'पवते' वाति । वातपदीपादानात्
पञ्च-महाभूतव्यूह उपलक्षितः । 'भीषेदेति सूर्य इति' सोम-
सूर्यव्यूहावुपलक्षितौ । 'भीषास्मादग्निश्चेति' आग्नेयो व्यूहः ।
'इन्द्रश्चेति' सर्वव्यूहः । 'मृत्युर्धावति पञ्चम इति' मृत्युव्यूहः ।
तत्रास्यानृचि यद्यपि पञ्चानां व्यूहानामुपादानेन तदादिन्यायेन
सर्वसङ्गलनं तथापि भियो दर्शनात् वाय्वादीनां स्वस्वरूपेण
भयगुणमुखेन सर्वेषां ब्रह्मादीनां सङ्ग्रहणात् तदुभय-भावरूप-
नृसिंहव्यूहे प्रवेशनेन वा तद्रूपधारणेन वोभयरूपतेति हिरूपत्व-
मस्ति सर्वेषाम् । तत्रैकैकस्य देवस्य तत्तद्रूपधारणेनोभयरूपं
प्रदर्शयन् बहूनां देवानां स्वान्तर्भावोभयरूपं प्रदर्शयतीति ।

उभयरूपेण सर्व्वं द्वात्रिंशद्वाहं सङ्गृह्णातीयमृगिति तत्त्वार्थः ।
एवमुभयोपास्ये भीषणपदं व्याख्यातं तस्मादित्युपसंहरति, तस्मा-
दुच्यते भीषणमिति ।

अथ कस्मादुच्यते भद्रमिति । यः स्वयं भद्रो भूत्वा
सर्व्वदा भद्रं ददाति रोचनो रोचमानः शोभनः शोभ-
मानः कल्याणः ।

भद्रं कर्षेभिः ष्टणुयाम देवा भद्रं पश्येमात्तभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ॥

तस्मादुच्यते भद्रमिति ।

एवमुक्तोपास्ये प्रागुक्तपदं व्याख्याय अथेदानोमुभयापेक्षया
तृतीयमष्टमञ्च पदमुभयोपास्ये व्याख्यातुं देवप्रश्नः । अथ कस्मा-
दुच्यते भद्रमिति । स होवाच प्रजापतिरित्यनुषज्योत्तरम् ।
यः स्वमहिम्नेत्यनुषङ्गः । 'स्वयं भद्रो भूत्वा' भजनीयो माङ्गलिको
भूत्वा सर्व्वदा 'भद्रं' माङ्गलिकं ददाति । भद्रदातृ-स्वरूपञ्च
मूलग्रहे उपास्यमिति दर्शयति । 'रोचनः' दीप्तियुक्तः 'रोच-
मानः' शिखाङ्गेन रुचिं दीप्तिं कुर्व्वन्, शानच्-प्रत्ययान्तत्वात् ।
तदङ्गं द्वितीय-तेजोरूपादङ्गादधिकतरत्वेन तेजोरूपम् । अतश्च
नानाभरणयुक्तं मौलिगतं तेजस्तदन्तर्गतानां देवानां स्वतेजसाभि-
भवतोत्येवमुपास्यम् । अतएवोक्तमस्माभिः शिखाङ्गमन्त्रं
व्याचक्षाणैः प्रपञ्चागमशास्त्रे । शिखा तेजः समुद्दिष्टं वषडित्यङ्ग-

मुच्यते । नत्तेजोऽस्य ततः प्रोक्ता शिखामन्त्रेण मन्त्रितः ।
निरतिशय-तेजोऽवग्रहशिखेत्यर्थः । यस्य ज्ञानमयी शिखा इति-
श्रुतेः । 'शोभनः' स्वरूपेण 'शोभमानः' शिखाङ्गतेजसा,
अतएव 'कल्याणः' माङ्गलिको मूलनृसिंहव्यूहः ।

एवमुक्तोपास्ये अष्टमपदं व्याख्याय अथेदानीं तेनैव पदेन
द्वात्रिंशद्गूहमृचा व्याचष्टे । भद्रं कर्णेभिरिति । इयमृक् प्रारम्भे
शान्तिपाठे व्याख्याता । 'तनूभिः' एभिस्तनुमन्त्रैरेव स्थिरै-
रङ्गैरिति विशेषः, पञ्चमाङ्गान्तर्भावात् स्तुतिमन्त्राणाम् । एवमुभयो-
पास्ये व्याख्यातं तस्मादिद्युपसंहरति, तस्मादुच्यते भद्रमिति ।
इति शब्दो व्याख्यातः ।

अथ कस्मादुच्यते मृत्युमृत्युमिति । यस्मात् स्वभक्तानां
स्मृत एव मृत्युमपमृत्युञ्च मारयति । य आत्मदा
बलदा, यस्य विश्व उपासते प्रशिषं यस्य देवाः, यस्य
च्छायामृतं, यो मृत्युमृत्युः, कस्मै (१) देवाय हविषा
विधेम । तस्मादुच्यते मृत्युमृत्युमिति ॥

एवं तृतीयपादे तत्तत्पद-व्याख्यानेन साङ्गीपासनामभिधाय
तथैव चतुर्थ-पादोपासनामभिधातुं तदाद्यपदं मूलमन्त्रापेक्षया
नवमञ्च पदमुभयोपास्ये व्याख्यातुं देवप्रश्नः, अथ कस्मादुच्यते मृत्यु-

(१) कस्मै इत्यत्र कस्मिति द्वितीयान्तः पाठो भाष्यसम्मतः । परन्तु बङ्गपु पुस्त-
केषु चतुर्थान्तपाठस्य दर्शनात्, दीपिका-सम्मतत्वात् स एव मूले निवेशितः ।

मृत्युमिति । स हे.वाच प्रजापतिरित्यनुषज्योत्तरम् । 'यस्मात्' स्वमहिम्नेत्यनुषङ्गः । 'स्वभक्तानां' भजसेवायाम्, स्वसेवकानाम् अनन्यभावेन 'स्मृत एव' उपासित एव 'मृत्युं' साक्षात्कालप्राप्तम् 'अपमृत्युं' अवान्तर-निमित्तप्राप्तम्, जातकर्मणि गणितशास्त्र-निर्णीतायुः-परिमाणे तदन्तरा मृत्युरपमृत्युः, तच्चानन्यभावे-नोपासकानामप्रार्थित एव 'मारयति' विनाशयतीत्येवं रूपं कवच-मङ्गमुपास्यम् । तस्य सामाङ्गमन्त्रेण नृसिंहगायत्र्या नृसिंह-रूपेण व्याख्यातत्वात् स्वानुपासकान् स्वस्वरूपान् सम्पाद्य मृत्युमपमृत्युञ्च मारयतीत्यर्थः । यो वै नृसिंहो देवो भगवान् यश्च जीव इति मन्त्रवर्णात् ।

एवं प्रागुक्तं पदं मूल-नृसिंह-व्यूहोपास्य-परत्वेन व्याख्याय अथेदानीं तेनैव पदेन हात्रिंशद्गूहमृचा व्याचष्टे ॥ 'यः' हात्रिंश-नृसिंहव्यूहः 'आत्मदा' आत्मानं ददातीत्यात्मदा स्वस्वरूपदाता सर्वेषां देवानां स्वस्वरूपमेव धारयतीत्यर्थः । 'बलदा' सामर्थ्या-दाता स्वोपासकानां देवानां स्वस्वरूपधारणे शक्तिं ददातीत्यर्थः । 'यस्य प्रशिषं' मूल-नृसिंह-व्यूहस्याङ्गचतुष्टयं प्रशिषं प्रकर्षेण शिष्यत इति प्रशिषं प्रोर्वरितं हात्रिंशद्गूहं 'विश्वे देवाः' सर्वे देवाः 'उपासते' उपासितं कुर्वन्तीत्यर्थः । 'यस्य छायामृतं' छाया इति गृहनाम, छायैवामृतं छायामृतं महाचक्रम्, तदन्त-र्भावादस्य व्यूहस्य,* 'यः' व्यूहः 'मृत्युमृत्युः' मृत्योरपि मृत्युः,

* यस्य 'विश्वे' सर्वे 'उपासते' यत्सम्बन्धिसर्वे उपासनं कुर्वन्तीति, जीवाद्यक्षुष-सञ्चुरित्यादिश्रुतेः । तेषामात्मबल्लेनास्त्रैवेतिभावः । 'देवाः' ब्रह्मादयः यस्य 'शिषं' शिक्षा-माज्ञां प्रोपासते, यस्य 'छाया' सन्निधानम् अमृतं वत्तन्ने इति नारायणो व्याख्या ।

मृत्युर्धस्योपसेचनम् इति श्रुतेः । 'कं' प्रजापतिं ब्रह्मणो व्यूहं तदादिन्यायेन बध्नन्मकत्वात् सर्वं सङ्गृह्णाति, देवा देवो दानाद्वा द्यातनाद्वा दीपनादिति यास्कवचनात् । 'हविषा' हविः-प्रदानेन हामेन नैवेद्येन वाचनेन वा । अत एव वक्ष्यति महा-चक्र-प्रकरणे अनुष्टुभा हामं कुर्यात्, अनुष्टुभाच्चनमिति । 'विधेम' परिचरेम । यद्वा, विधतिर्दानकर्म्मैति यास्कवचनाद्ब्राह्म-व्यूह-प्रभृति-व्यूहाय हविर्दत्त इति विभक्तिव्यत्ययः । कश्चिद्देवशब्दे च तस्मिन् पक्षे विधतिः परिचरण-कर्म्मैति तत्तार्थः । एवं प्रागुक्तोपास्ये मृत्युमृत्युपदं व्याख्यातं तस्मादित्युपसहरति, तस्मादुच्यते मृत्युमृत्युमिति ।

अथ कस्मादुच्यते नमामीति । यस्माद्यं सर्वं देवा नमन्ति मुमुक्षुवो ब्रह्मवादिनश्च । प्र नूनं ब्रह्मणस्पतिर्मन्त्रं वदत्युक्तम्, (१) यस्मिन्निन्दो वरुणो मित्रोऽर्यमा देवा आकासि चक्रिरे । तस्मादुच्यते नमामीति ।

एवं प्रागुक्तपदं प्रागुक्तोपास्ये व्याख्याय अथेदानोमुभयापेक्षया द्वितीयं दशमञ्च पदं व्याख्यातुं देवप्रश्नः । अथ कस्मादुच्यते नमामीति । स होवाच प्रजापतिरित्यनुषज्योत्तरम् । यस्मात् स्वमहिम्नेत्यनुषङ्गः । नमामीत्यस्याख्यातपदत्वादस्मदर्थ-प्रत्ययाद्यं विहाय प्रकृत्यर्थं व्याचष्टे । तथा चास्य प्राक्तनसर्व-पदार्थ-सम्ब-

(१) ख, ग, घ, नमत्युक्तं

श्विनः सर्व्वानुषङ्गः । यस्मात् शब्दोपादानात् स्वमहिम्नेत्यनुषङ्गः प्रकृत्यर्थेन यस्मात् 'यं' प्रागुक्त-विशेषणं मूल-ऋसिंह-व्यूहं 'सर्व्वं देवाः' पृथिव्यन्तरिक्ष-द्यु-ब्रह्मलोक-निवासिनो महाचक्रोपासकाश्च 'नमन्ति' नमस्कार्व्यन्तीति सर्व्व-नमस्कार्थ-गुण-विशिष्ट उपास्य इति दर्शयति । तथाच द्विविधोपासकानां देवानामधिकारि-विशेषणमाह । 'मुमुक्षवोऽब्रह्मवादिनश्च' इति । अब्रह्मवादिन इति, अन्यथा हैविध्यासम्भवात् । यद्वा, मुमुक्षवः ब्रह्मवादिनो मुक्ताश्च लीलया विग्रहं कृत्वा नमन्तीत्यनुषङ्गः । एतदुक्तं भवति । ब्रह्मलोके स ब्रह्मा स शिव स हरिरित्यादि-मन्त्रवर्णोपात्त-सामाङ्ग-ऋसिंहगायत्र्या व्याख्यात-ऋसिंह-व्यूहश्चतुर्थ-कवचाङ्गाश्रयत्वेनोपास्यः । ततश्च कवचं सर्व्वानेतानुपास्यान् सङ्गृह्णातीत्यङ्ग-चतुष्टयान्तर्गतानन्याश्च । अत एवोक्तमस्माभिः कवचाङ्गमन्त्रार्थं व्याचक्षाणैः प्रपञ्चसारे । "कवचग्रह इत्यस्माद्वातोः कवचसम्भवः । हुं तेजस्तेजसा तेन गृह्यते कवचं तत" इति ।

एवं प्रकृत्यर्थसहितं नवपदार्थं प्रतिपाद्य साधारणरूपं नमस्कार्थमभिधाय अथेदानीं सामादि-मन्त्र-साधारणत्वेन पुनः प्रकृत्यर्थमृचा व्याचष्टे प्र नूनमिति । 'उक्त्यं' (१) प्रशस्तं 'ब्रह्मणस्पतिः' ब्रह्मणः साकारस्य निराकारस्य च उपदेशद्वारा पाता पालयिता 'नूनं' निश्चितं 'मन्त्रं' सामराजं स्तुहीत्यादि य आत्मदा इत्यन्तं हात्रिंशद्गूह-प्रतिपादकं मन्त्रराजं प्रवदति नमति । 'यस्मिन्' प्रागुक्ते मन्त्रे इन्द्रो वरुणो मित्रोऽर्थ्यमा देवाः 'ओकांसि'

गृहाणि उपासनाय 'चक्रिरे' कृतवन्त इत्यर्थः । अनेनैतद्दर्शयति ।
यथा देवे उपास्ये गुरौ च भक्तिः तथा मन्त्रे ऽपीति । तदुक्तम् ।
“गुरौ देवे च मन्त्रे च सहस्री भक्तिरिथित” इति । अत्र च
मन्त्रस्य नमस्कार्यत्वश्रवणात् । एवं नमामीत्येतदाख्यातपद-
मुक्तापास्ये व्याख्यातं तस्मादित्युपसंहरति तस्मादुच्यते नमा-
मीति ॥

अथ कस्मादुच्यते अहमिति । अहमस्मि प्रथमजा ऋत-
२३ स्य १२३४ (१) पूर्वं देवेभ्यो ऽमृतस्य ना २३ भा ३३४पू
धि(२), यो माददाति स इ देव मा २३ व १२४पूई त्, (३)
अहमन्नमन्नमदन्तमग्नि १२३४पूई (४), अहं विश्वं भुवन-
मभ्यभवां (५), स्वर्णज्योतिः, १२३४पू य एवं वेदेति महोप-
निषत् ॥ चक्षुर्थः खण्डः ॥ ४ ॥

इत्यथर्ववेदे नृसिंह-पूर्वतापनीये महोपनिष-

द्वितीया समाप्ता ॥ २ ॥

एवं नमामीति पदं नवपदसम्बद्धत्वेन व्याख्याय अथेदानो-
महमिति कर्त्तृपदं सर्वसाधारण्येन व्याख्यातुं देवप्रश्नः । अथ
कस्मादुच्यते अहमिति । नन्वाख्यातोत्तम-पुरुष-प्रयोगा-दर्था-

(१) ग, ऋत । १२१२ । १४५ई । स्य ॥ घ, ऋतस्य । २२४ ।

(२) ग, नाभा । २२ । सइद ४५ । घ, गामौ । २२४५ ।

(३) ग, मा । २२ । व १२२ ४५ई । घ, मायं । २२४५ई ।

(४) ग, मग्नि १२२ । ४५ई । घ, मग्नि २२४५ ।

(५) घ, मभ्यभवां । २२४५ ।

देवाहमिति प्राप्ते पृथक् प्रयोगः कस्मादिति चोद्याभिप्रायेण देव-
प्रश्नः, अथ कस्मादुच्यते अहमिति । स होवाच प्रजापतिरित्यनु-
षज्योत्तरम् । पञ्चाङ्गोपासनाकर्तुः फलं निर्दिश्यते तादात्म्य-
लक्षणम् । न चामुच्चारेतदनिष्टमिति वाच्यम्, ऐश्वर्योत्तर-
मेतत् फलावाप्तिः, य इह स्थातुमपेक्षते तस्य सर्वैश्वर्यं ददाति
देहान्ते देवः परं ब्रह्मतारकमिति श्रुतेः, फलपदमिदं न तूपा-
सकपदम्, तच्च पृथक् सामाभिव्यक्तमन्त्रेण व्याचष्टे, तच्च सर्वपदे-
ष्वनुषज्यमानं सर्वं पदजातं सामाभिव्यक्तमेव व्याख्यातमिति नियमं
दर्शयति । तथाच प्रागुक्ता सर्वोपासना सामपूर्विकैवेति ।
ततश्च प्रागुक्तायामुपासनायामुपास्योपासकभावेन प्रवृत्त उपासक
उपासनातः शुद्धान्तःकरणः प्रत्यगात्मतथैवोपास्यं साक्षात् कृत्वाह
अनेन साम्ना अन्येषामुपासनफलं दर्शयितुम् । 'अहमस्मि' प्रागुक्त-
मुपास्यमहं भवामि 'प्रथमजा' पुरश्चरणोपासनायाः प्रथमोत्पन्नः^(१) ।
'ऋतस्य' सत्यस्य मूर्त्तामूर्त्तस्य जगतः 'पूर्व' पूर्वः स्यां देवेभ्यः
'अमृतस्य' क्षीरस्य 'नाभायि' नाभ्यां 'यो माददाति' स्वीकरोति
धारयति वा, 'स इ देव' इत्यमेव 'मा' माम् 'आवत्'^(२) रक्षितवान्, अवत्
अवति रक्षति । तथाचात्रस्तावकेन मन्त्रेण सामाभिव्यक्तेन फल-
निर्देशं कुर्वन् क्षीरोदार्षव-सम्बन्धिनोयमुपासनेति दर्शयति । अहम्
'अन्नम्' क्षीरम् उपास्याधारमहमेव भवामि, अन्नमदत्ता योऽस्ति
तम् 'अन्नमदन्तं' देव-ब्राह्मणेभ्योऽन्नस्यादातारम् 'अग्नि' अहं भक्ष-
यामि । यद्वा, 'अन्नमदन्तम्' अन्नादनकर्त्तारं जीवभावं पञ्चाङ्गोपा-

(१) क, ख, प्रथमोपपन्नः । (२) क, ख, ग, मामा अवा :

सनातः 'अग्निं' भक्षयामि संसाररूपं विनाशयामोत्यर्थः । यत एवम्
अतोऽहं 'विश्वं' सर्वं भुवनम् 'अभ्यभवां' अभिभवामि 'सुवर्णं ज्योतिः'
सूर्यज्योतिरिव । यद्वा, सुवर्णाकारस्योपास्यस्य 'ज्योतिः' प्रकाशः
अहमेव भवामीति फलनिर्देशः । इदञ्च फलमनुषङ्गात् प्रति-
पदं प्रतिपादञ्चानुसन्धेयम् असक्तत् साकाराखण्ड-वाक्यार्थोपदेशे
हि दार्ढ्यं स्यात् तत्तुमसीति नवकृत्य उपदेशवत् । एवं साकार-
निष्ठस्य यद्यन्तःकरणं शुद्धं ततोऽपीदमेव फलं व्याख्यातम् ।
अतएव नोत्तरोपसंहारः प्राक्तनवत्, तस्मादिदमुच्यते इति ।
उपासनाभ्यासादद्वैतापत्तेः । यत्र त्वस्य सर्वमात्मैवाभूत्, तत्
केन कं पश्येदिति श्रुतेः । एतत् सर्वं सामाङ्ग-प्रणवेन हृदयमन्त्र-
व्याख्यानावसरे स्पष्टीक्रियते । 'यः' उपासकः 'एवं' प्रागुक्त-
मुपास्यमहं ग्रहोपासनयाधिकारि-तरतमभावाद्वा उपास्योपासक-
भावेन 'वेद' उपास्ते । 'इति' शब्दः प्रागुक्त-सकलोपासना-समाप्तिं
दर्शयति । उपनिषदिति उपनिषच्छब्दो व्याख्यातः ।

इदञ्च सामाद्योतं नैवेद्ये विनियुक्तम् । तच्चानुष्टुभं द्रष्टव्यम्,
न तु षट्स्वरं साङ्गं वा । यतः प्रथमोपनिषदि यच्छब्दस्य तृतीय-
व्याख्यानावसरे तथैव व्याख्यातत्वात् । आनुष्टुभञ्चानुष्टुप्-स्वराभ्यां
गेयम् । तो च प्रथमोत्तमो । तथाचानुष्टुभा भूतोत्पत्ति-व्याख्याना-
वसरे साक्षित्वेनोद्गावितायामृचि तस्यैषा भवतीति । अत्र
अनुष्टुप् प्रथमा भवति अनुष्टुबुत्तमा भवतीति प्रथमोत्तमयोः
स्वरयोरनुष्टुप्-शब्देन व्याख्यातत्वात्, वाग्वा अनुष्टुबिति गीति-
मात्रेऽपि वाक्शब्दस्य प्रयुक्तत्वात् सैषा वाग्वनस्यतिषु वदति ।
या दुन्दुभौ या वैश्वे या वीनायामिति श्रुतेः । 'वाचैव प्रयन्ति'

गीत्वैव प्रयन्ति प्रथमस्वरेण गायन्ति 'वाचैवोद्यन्ति' गीत्वैवोत्तम-
स्वरेण गायन्त्यक्षराणीत्यर्थः । परमा वा एषा च्छन्दसां यदनुष्टु-
बिति अनुष्टुप्छन्द इति । ततश्चास्मिन् प्रकरणे अनुष्टुप्शब्देन
त्रयोऽर्था उच्यन्ते, क्वचित् प्रथमोत्तमौ स्वरौ, क्वचिद्गौतिः,
क्वचिच्छन्द इति, यथा योग्यतया ग्राह्या इत्यनुष्टुप्-सामोद्धार
इत्यतिरहस्यमिति ॥ इति श्रीगोविन्द-भगवत्-पूज्यपाद-शिष्य-
परमहंस-परिव्राजकाचार्यस्य श्रीशङ्करभगवत आदिकृतावाथ-
र्वणोये तापनीयोपनिषद्भाष्ये द्वितीयोपनिषत् ॥ ४ ॥

श्रीं देवा ह वै प्रजापतिमब्रुवन्, आनुष्टुभस्य मन्त्रराजस्य
शक्तिं वीजञ्च नो ब्रूहि भगव इति । स होवाच प्रजापतिः,
माया वा एषा नारसिंही सर्वमिदं सृजति, सर्वमिदं रक्षति, सर्व-
मिदं संहरति; तस्मान्मायामेतां शक्तिं विद्यात्, य एतां मायां
शक्तिं वेद् स पाप्मानं तरति, स मृत्युं तरति,^(१) सोऽमृतत्वञ्च
गच्छति, महतों श्रियमश्नुते, मोमांसन्ते ब्रह्मवादिनः,^(२)
ह्रस्वा वा दीर्घा वा झुता वेति । यदि ह्रस्वा भवति सर्वं पाप्मानं
दहत्यमृतत्वञ्च गच्छति । यदि दीर्घा भवति महतों श्रिय-
मान्नुयादमृतत्वञ्च गच्छति । यदि झुता भवति ज्ञानवान्
भवत्यमृतत्वञ्च गच्छति; तदेतद्विषणोक्तं निदर्शनम् ॥

(१) ग, स संसारं तरति ।

(२) ग, ब्रह्मवादिनो वदन्ते ।

एवं द्वितीयोपनिषदि साङ्गां सफलामपासनामभिधाय अथे-
दानीं तस्याः शक्ति-वोज-निर्णय-पूर्वकत्वात्तन्निर्णयार्थं तृतीयोप-
निषदारभ्यते प्रश्नोत्तराख्यायिकया । नन्वेवं तर्हि इयं पूर्वमेवा-
रब्धव्या एतत्पूर्वकत्वात् प्रागुक्ताया उपासनायाः । सत्यम् ।
शक्तिव्रोजद्वयस्य सम्पुटीकरणेन विवक्षितत्वात् । अर्थात् प्राक् प्राप्-
त्यर्थस्य पश्चात् सङ्कोर्त्तने सम्पुटीकरणं स्यात् । अन्यथा अर्थागु-
सारिण सङ्कोर्त्तने पूर्वमेव द्वयं स्यान्नोपरिष्ठादिति सम्पुटीकरणा-
सम्भवादिति । पाठत उपासनाया जड्वं सखन्धः शक्तिव्रोजस्यार्था-
स्थानेन प्रमाणेन प्राक् सखन्धः, नत्ववृत्त-शक्तिजस्योपास्यस्याका-
रावृत्तिः । तथाहि । कथमस्यायमाकार इति पर्यनुयुक्ते स्वसा-
मर्थ्यादिति वाच्यम् । ततश्च सामर्थ्यावधारण-पूर्वकमेवास्याकारावधा-
रणमित्यर्थात् प्राक् सखन्धः पाठतश्चानन्तरमिति कथन्तु सम्पुटी-
करणं स्यादिति प्रजापतेर्हृदयम् । किञ्चोपासनानन्तरं पठिता-
पीयमुपनिषत् शक्तिव्रोज-निर्णयात्मिका तत्र तत्र पद-पाद-साङ्गो-
पासनावतारणे यस्मात् स्वमहिम्ना यः स्वमहिम्नेति वीप्साशब्देन
महिमशब्देन चापकृष्टा सती पूर्वं सखन्धं लभते महोपनिषदप-
कर्षणवत् । अतश्चात्रैवारम्भण्येति सिद्धम् । देवा ह वा इत्यादि
स होवाच प्रजापतिरित्यन्तं स्पष्टार्थम् । मायावि-पुरुषाधीना
मायेलुच्यते । लोके हि मायाप्रसारक-मायाव्यधीना दृष्टा, 'वै'
प्रसिद्धम् 'एषा नारसिंहो' नृसिंहाधीना, यस्मादियं नृसिंहाकार-
ब्रह्माधीना सती सर्वमिदं सृजतीत्यादि संहरतीत्यन्तं स्पष्टार्थम् ।
जगज्जन्म-स्थिति-लय-कारण दमेतदधीनं, शुद्धस्य ब्रह्मणो ऽकारण-
त्वात् । यस्मादेवं 'तस्मान्मायामेतां शक्तिं विद्यात्' नृसिंहाधीना-

मुपासीत । य एतां मायां शक्तिं 'वेद' उपास्ते । तदुपासना-फल-
माह । स पाप्मानमित्यादि अश्रुत इत्यन्तं स्पष्टार्थम् । 'मीमांसन्ते'
विचारयन्ति ब्रह्मवादिनः । ऋस्वा वा दीर्घा वा प्लुता वेति, सामा-
न्तर्भावात् प्लुतैवेति प्राप्ते ऋस्व-दीर्घयोः फलविशेष-सम्बन्धार्थमियं
मीमांसा, तामाह । यदि ऋस्वेद्यादि गच्छतीत्यन्तं स्पष्टार्थम् ।
ऋस्व-दीर्घ-प्लुत-सम्बन्धः सञ्चनस्य स्वरस्य उत सकाराख्यं व्यञ्जनं
विहाय स्वरस्य सम्बन्ध इति सन्देहः, तस्मिन् सन्देहे निर्णयाय
'एतत्' वच्यमाणं 'निदर्शनम्' उदाहरणमृषिणोक्तम् ।

स ईं पाहि य ऋजीषीतरुत्रः श्रियं लक्ष्मीमौपलागम्बिकां गाम् ।
पृष्ठीञ्च यामिन्द्रसेनेत्युत आङ्गस्तां विद्यां ब्रह्मयोनिं सरूपाम् ।
तामिहायुषे शरणं प्रपद्ये ।

स ईमिति । सकारव्यञ्जनात् पृथक्करणं सविन्दुकस्वरस्य ।
अतः सविन्दुके स्वरे ऋस्वादिसम्बन्धो मायाबुद्धगोपासनञ्च । सईमिति
समासः । सकारश्च ई च सई, तस्याः सम्बोधनम्, ईमिति निपा-
तत्वाददोषः । हे ई हे सविन्दुकस्वर त्वदालम्बनेन एता वच्य-
माणाः शक्तोः उपासिताः 'पाहि' रत्न । यद्वा, स इति व्यस्तम् ।
यत्तदोर्नित्यःसम्बन्धः । 'य ऋजीषी' ऋजुभावेच्छुः, 'तरुत्रः' तरण-
शीलः स 'ई' शक्तिं सविन्दुकं स्वरं श्रियादिवुद्धगोपासितं 'पाः'
पालितवान् । पा पालने । पालकाधीनत्वात् पालनीयशक्तिः ।
'हि' इति निश्चितम् । सविन्दुकस्वरालम्बनत्वेनोपास्यास्तत्तद्गृह-
सम्बन्धिनीः शक्तोराह, 'श्रियं' विष्णुशक्तिं पाः पालितवान् ।
यद्वा, पाहि, एवमुत्तरत्रापि द्विधा सम्बन्धः । 'लक्ष्मीं' वृत्सिंह-

शक्तिम्, 'अप्लामस्विकां' गौरीं महेश्वरशक्तिम्, 'गां' सरस्वतीं
ब्रह्मशक्तिम्, 'षष्ठीं' स्कन्दशक्तिम्, 'यामिन्द्रसेनेत्याहुस्ताम्' इन्द्र-
शक्तिम् इन्द्राणीं 'विद्याम्' ईश्वरशक्तिं 'ब्रह्मयोनिं' ब्रह्मावाप्तैः
कारणभूतां 'सरूपां' साकारां, 'तां' तां शक्तिम् 'इह' सविन्दुके स्वरे
'आयुषे' उपासनानुकूलायुरभिवर्द्धनाय शरणं प्रविशामि ॥ १ ॥

सवषां वा एतद्भूतानामाकाशः [परायणम्, सर्वाणि ह
वा इमानि भूतान्याकाशादेव जायन्ते, आकाशादेव जातानि
जोवन्याकाशं, प्रयन्त्यभिसंविशन्ति; तस्मादाकाशं बीजं
विद्यात्; तदेतद्विषणोक्तं निदर्शनम् । हंसः प्रुचिषदसु-
रन्तरिक्षसञ्चोता वेदिषदतिथिर्दुरोणसत् । नृषद्वरसद्वत-
सद्व्योमसद्वजा गोजा च्यतजा अद्रिजा च्यतं वृहत्; य
एवं वेदेति महोपनिषत् ॥ प्रथमः खण्डः ॥ १ ॥

इत्यथर्ववेदे नृसिंहपूर्वतापनीये महोप-

निषत्तृतीया समाप्ता ॥ ३ ॥

एवं शक्त्यक्षरनिर्णयं तदाश्रितां सप्तविध-शक्त्युपासनां दीर्घा-
दिमात्रोपासनां सफलामभिधाय अथेदानीं बीजाक्षरनिर्णयं
तदाश्रितां सफलाञ्चोपासनामभिधातुं तन्निरणयमाह । सर्वेषां
वा, इत्यादि अभिसंविशन्तीत्यन्तं स्पष्टार्थम् । आकाशशब्दो
हकारं वक्ति सर्वागमशास्त्र-प्रसिद्धेरागमरूपोपनिषत्प्रसिद्धे ।

यस्मादेवं तस्मात् 'आकाशम्' आकाश-शब्दवाच्यं हकारं वीजं
विद्यात् । 'वीजं' निदानं मूलकारणं तद्बुद्धोपासीत तद्वाचकं
वा निपातरूपेण । स चायं वाच्य-वाचक-सम्बन्धी लोकेऽप्रसिद्ध
इति सम्यदाय-शास्त्रैकगम्यः । एवं शक्त्यक्षरमपि शक्तिवाचक-
त्वाच्छक्तिः तद्बुद्धोपास्यत्वाद्वा । शक्ति-वीजयोस्तद्बुद्धोपास्यत्वं
तद्वाचकत्वादेवेति रहस्यम् । यथा प्रणवाक्षरं ब्रह्मवाचकत्वा-
द्ब्रह्मबुद्धोपास्यमभूत्तच्छक्तिवीजम्, तच्च सस्वरं व्यञ्जनमात्रं
वेत्ति सन्देहे तद्गगनव्यर्थमाह । तदेतदृषिणोक्तं निदर्शनम् ।
तच्चोक्तार्थम् । 'सः' परमात्मा 'हं' मूलकारणं सत् बृहत् ।
यदा, सकारेण सम्बद्धम् अजपागायत्रीरूपेण वर्त्तमानं नासिका-
पुटाभ्यां निःसृतं ब्राह्मण-स्त्री-शूद्राद्यधिकारितया वर्त्तमानं
सङ्ख्यादेव फलदं परमात्मवाचकं हंस इति । 'हंसः' परमात्मा
वक्ष्यमाणं सर्वमभूदिति वाक्यशेषः । 'शुचौ' बुद्धौ सीदतीति
शुचिषत्, हंस एव 'वसुः' देवः । सएव अन्तरिक्षे सीदतीत्यन्तरि-
क्षाश्रितो देवः, सएव होता, 'वेदिषत्' वेद्यां सीदतीति वेदिषत् ।
स एवातिथिः 'दुरोणसत्' दुरोण इति गृहनाम । दुरवा
भवन्ति दुस्तर्यास्तस्मिन् सीदतीति दुरोणसत् । सएव 'नरि'
जोषे सीदतीति नृषत्, य आत्मनि तिष्ठन्निति श्रुतेः । 'वरसत्'
वरे वरिष्ठे स्थाने सीदतीति वरसत् सएव, ऋतेन सत्येन सीद-
तीति ऋतसत् सएव, 'व्योम्नि' हृदयाकाशे उपलभ्यतया सीदतीति
व्योमसत्, 'अजाः' अणुह्येष चोरोदारणवे उपास्यतया जात इत्यजाः,
'गोषु' वाचु उपास्यतया प्रतिपाद्यत्वेन जात इति गोजाः, 'ऋत'
स यमिति मत्स्वर्णादुपास्यतया जात इति ऋतजाः, 'अद्रो' मेघे

जात इति अद्रिजाः । कृन्दसि जनिरयं सुबन्तप्रयोगे सकारान्तो
दृष्ट इति सोपपदो विसर्गान्तो दीर्घश्च सुतेजा इतिवत् । एवं परमा-
त्मैव 'बृहत्' महानिति 'ऋतं' सत्यं ज्ञेयमिति शेषः । 'यः' उपा-
सकः 'एवं' परमात्मतत्त्वं बीजाक्षरवाच्यं तद्ब्रुवावोपास्यं 'वेद्'
जानाति । इति शब्दः शक्तिबीज-निर्णय-समाप्तिं द्योतयति ।
यद्वा, 'इति' एवं, निपातानामनेकार्थत्वात्, इत्येवं महोप-
निषदिति महोपनिषदि पठितानां मन्त्राणामेवं शब्दादेतदेव
शक्तिबीजं स बध्नाति । ततश्च मूलमन्त्रं षट्पदे अक्षरे नृकारं
सकारञ्च विहाय यच्छिष्टमक्षरद्वयं यथापठितं शक्तिबीजं द्रष्टव्यं
सामर्थ्यात् परमात्मवाचकम् । आथर्वणश्चिं द्वितीयहंसश्चिं
प्रथमं यत् पठितं तदिति । एवं स्तुतिमन्त्रेषु सर्वेषु चतुर्थपदे
नृकारं सकारं विहाय यच्छिष्टमक्षरद्वयं यथापठितं तच्छक्ति-
बीजमिति तत्त्वं रहस्यञ्चेति शक्तियोजाक्षरनिर्णयः ॥ १ ॥

इति ओमत्परमहंस-परिव्राजकाचार्यस्य गोविन्दभगवत्-
पूज्यपादशिष्यस्य श्रीशङ्करभगवतः कृतावाथर्वण-पूर्वतापनीयोप-
निषद्वाक्ये तृतीयोपनिषत् समाप्ता ॥ ३ ॥

ओं देवा ह वै प्रजापतिमब्रुवन्, आनुष्टुभस्य मन्त्र-
राजस्य नारसिंहस्याङ्गमन्त्रान् नो ब्रूहि भगव इति ।
स होवाच प्रजापतिः, प्रणवं सावित्रो यर्जुलक्ष्मीं नृसिंह-
गायत्रीमित्यङ्गानि जानीयात्, यो जानीते सोऽमृतत्वञ्च
गच्छति । ओमित्येतदक्षरमिदं सर्वं तस्योपव्याख्यानम् ।

भूतं भवद्भविष्यदिति सर्वमोङ्कार एव, यच्चान्यत्तिकाला-
तीतं तदप्योङ्कार एव ।

एवं तावच्छक्ति-बीज-सम्पुटितां साङ्गां वृत्तिं हृत्पूर्वताप-
सनामभिधाय अथेदानीं तदङ्ग-हृदयादि-मन्त्रव्याख्यानाय यथा-
सङ्ख्यं सामाङ्ग-मन्त्रोपनिषत् प्रश्नोत्तररूपाख्यायिकया चतुर्थीं
आरभ्यते । ननु यदि मूलमन्त्राङ्गमन्त्र-व्याख्यानायोपनिषदियं
प्रस्तुता तर्हि तदङ्ग-न्यासावसरे अस्याः प्रस्तावः स्यात्, नत्विदानीं
प्रस्तावो युक्तः । किञ्च मूलमन्त्रपद-व्याख्यानावसरे तदुपा-
सनायाः क्लृप्ताया एवोक्तत्वाद्दन्ते तत्फलस्य चोक्तत्वात् किमवशिष्टं
यदर्थमियमुपनिषदारभ्यते । अत्रोच्यते । सत्यम् । तदङ्ग-
न्यासावसरे पञ्चमाङ्गन्यासे प्रत्यक्षरमुभयत ओङ्कारो भवतीति
वचनात् मूलमन्त्राक्षराणां यथापठितानां व्यत्यासे कृते मूल-
मन्त्र-तत्पदापरिज्ञाने प्राप्ते तत्परिज्ञानस्यैवान्तरङ्गत्वात् तदर्थं
पदोद्धारः प्रस्तुतः । तदनन्तरं तदर्थज्ञाने प्रस्तुते शक्तिबीज-
निर्णयः प्रस्तुतः । इत्येवं पञ्चाङ्गन्यास-पदोद्धार-तदर्थ-शक्तिबीज-
निर्णयानामन्योऽन्य-वृद्धक्रमकृत्वाच्च तदन्तराले प्रवेशोऽस्या न
युक्त इत्युपनिषत् शक्तिबीज-निर्णयानन्तरं पठिता । यथा
गुरुमते अधिकारलक्षणं मध्य एव पठितं, तथेपमुपनिषदुपरिष्ठा-
न्महाचक्रावासना-फल-कथनशोर्वृद्धक्रमकृत्वात् तदन्तराले प्रवेश-
मलभमाना मध्यस्यैव शोभते । किञ्च सामाङ्गप्रणवेन शक्तिबीजा-
क्षर-मिश्रितेन हृदशाङ्गमन्त्री व्याख्येय इति न तदङ्गन्यासाव-
सरे अस्याः प्रवेशो युक्तः । तदानीं शक्तिबीजाक्षरस्याप्रस्तुत-
त्वेनाशक्यत्वान्मिश्रणस्य । तस्माच्छक्ति-बीज-निर्णयानन्तरं मस्या

आरम्भो युक्तः । यदुक्तं कृत्स्नविद्याभिधानात् किमवशिष्ट-
मिति, तत्र, अत्रत्य ये वानागतावेक्षण-न्यायेन व्याख्यातभिरिव
तत्रोपसंहृतं, ननु तत्रत्यशब्दोपात्तमिति । यदुक्तम्, अन्ते फलस्य
चोक्तत्वात् किं शिष्टमिति, तद्युक्तमेव प्राक्तनन्यायेन कृत्स्नत्वात्,
विद्यायाः । तस्मात् सूक्तं शक्तिवोज-निर्णयानन्तरमस्या आरम्भः
शोभत इति । देवा ह वा इत्यादि नारसिंहस्येत्यन्तं स्पष्टार्थम् ।
अङ्गमन्त्रान्नी ब्रूहि भगव इति । वेदे अकारादेशान्तो भग-
वच्छब्द इति सम्बोधनान्तो भगव इति । 'अङ्गेषु' हृदयाद्यङ्गेषु
व्याख्येषु तद्ग्राह्यान्मन्त्राः अङ्गमन्त्राः । यद्वा, अङ्गानि च
मन्त्राश्च अङ्गमन्त्रा इत्युभयथापि समासो युक्तः । किन्तूभयथा-
प्येषां मूलमन्त्राङ्गमन्त्रसम्बन्धः सङ्घातः स्थानाच्च सामर्थ्याच्च
प्रतीतो नूनं न निवारयितुं शक्यते । स होवाच प्रजापति-
रित्यादि गच्छतोत्यन्तमुक्तार्थम् । येनैव क्रमेणाङ्गानामुद्देशः
कृतस्तेनैव क्रमेण तद्ग्राह्यामाह । ओमित्येतदक्षरमिति । कथं
पुनरोद्धारनिर्णयः साकारात्मतत्त्व-प्रतिपत्त्युपायत्वं प्रतिपद्यते इति ।
उच्यते । ओमित्येतदालम्बनमेतद्वै सत्यकामः, ओमित्यात्मानं
प्रयुञ्जोत, ओमिति ब्रह्म, ओद्धार एवेदं सर्वमित्यादिश्रुतिभ्यो
रज्ज्वादिरिव सर्पादि-विकल्पस्यादयात्मा परमार्थः सन् प्राणादि-
विकल्पस्यास्यदो यथा, तथा सर्वो-वाक्प्रपञ्चः प्राणाद्यात्म-विषय ओद्धार
एव । स चानुष्टुबद्धं सद्ब्रह्मस्वरूपमेव तदभिधायकत्वात् । ओद्धार-
विकार-शब्दाभिधेयश्च सर्वः प्राणादिरात्मविकल्पोऽभिधान-अतिरे-
केण नास्ति । वाचारम्भणं विकारो नाभिधेयं^(१) तस्येदं वाचातन्धा-

(१) क, ख, नामधेयं ।

नामभिर्दामभिः सर्वं सितं सर्वं ह्रीदं नामनीत्यादि श्रुतिभ्यः ।
 अतश्चाह । ओमित्येतदचरमिदं सर्वमिति । यदिदमर्थजातमभि-
 धानाभिधेयभूतं तस्याभिधानाव्यतिरेकादभिधानभेदस्योङ्कारा-
 व्यतिरेकादोङ्कार एवेदं सर्वं परञ्च ब्रह्माभिधानाभिधेयोपायपूर्वक-
 मवगम्यते इत्योङ्कार एव । 'तस्य' एतस्य परापरब्रह्मरूपस्याचरस्य
 ओमित्येतस्य 'उपव्याख्यानं' ब्रह्मप्रतिपत्त्युपायत्वात् ब्रह्मसमीपतया
 विष्णुं प्रकथनमुपव्याख्यानं प्रस्तुतं जानीयादिति शेषः, न त्वनु-
 षङ्गः । व्यवायानानुषज्यते इति न्यायात् । भूतं भवद्भविष्यदिति ।
 कालत्रय-परिच्छेद्यं यत् तदोङ्कार एवोक्तन्यायतः । 'यच्चान्यत्त्रि-
 कालातीतं' कार्याधिगम्यं कालत्रयापरिच्छेद्यमव्याकृतादि तद-
 प्योङ्कार एव ।

सर्वं ह्येतद्ब्रह्म अयमात्मा ब्रह्म सोऽयमात्मा चतुष्पा-
 ज्जागरितस्थानो वह्निःप्रज्ञः सप्ताङ्ग एकोनविंशति-मुखः
 स्थूलभृग्वैश्वानरः प्रथमः पादः । स्वप्नस्थानोऽन्तःप्रज्ञः सप्ताङ्ग
 एकोनविंशति-मुखः प्रविविक्तभुक् तैजसो द्वितीयः पादः ।
 यत्र सुप्तो न कञ्चन कामं कामयते, न कञ्चन स्वप्नं
 पश्यति, तत्सुप्तं, सुषुप्तस्थान एकीभूतः प्रज्ञान-वन
 एवानन्दमयो ह्यानन्दभुक् चेतोमुखः प्राज्ञस्तृतीयः पादः ।
 एष सर्वेश्वर एष सर्वज्ञ एषोऽन्तर्याम्येष योनिः सर्वस्य
 प्रभावाप्ययौ हि भूतानाम् ।

अभिधानाभिधेययोरेकत्वेनाभिधान-प्राधान्येन निर्देशः कृतः ।
 ओमित्येतदक्षरमिदं सर्वमित्यादि । अभिधानप्राधान्येन निर्दि-
 ष्टस्य पुनरभिधेयप्राधान्येन निर्देशोऽभिधानाभिधेययोरेकत्व-
 प्रतिपत्त्यर्थम्, इतरथा ह्यभिधान-तन्त्राभिधेय-प्रतिपत्तिरित्यभि-
 धेयस्याभिधानत्वं गौणमित्याशङ्का स्यात् । एकत्वप्रतिपत्तेश्च
 प्रयोजनमभिधानाभिधेययोरेकेनैव प्रयत्नेन प्रविलापयंस्तद्विल-
 च्छणं ब्रह्म प्रतिपद्यते इति । तथाच वक्ष्यति । पादा
 मात्रा मात्राश्च पदा इति । तदाह । 'सर्वं ह्येतद्ब्रह्म' सर्वं
 यदुक्तमोङ्कारमात्रमिति तदेतद्ब्रह्म । तच्च ब्रह्म परोक्षाभिहितं
 प्रत्यक्षतो विशेषेण निर्दिशति, अयमात्मा ब्रह्मेति । अयमिति
 चतुष्पात्त्वेन प्रविभज्यमानं प्रत्यगात्मानं प्रत्यगात्मतयाभिनयेन
 निर्दिशति, अयमात्मेति । 'सोऽयमात्मा' ओङ्काराभिधेयः परापर-
 त्वेन व्यवस्थितः 'चतुष्पात्' कार्पाणवत् न गौरिव चतुष्पात्,
 त्रयाणां विश्वादीनां पूर्वपूर्व-विलापनेन तुरीयस्य प्रतिपत्तिरिति
 करणसाधनः पादशब्दः । तुरीयस्य तु पद्यत इति कर्मसाधनः
 पादशब्दः । कथं चतुष्पात्त्वमित्यत्राह । जागरितं स्थानमस्येति
 जागरितस्थानः 'वह्निःप्रज्ञः' स्वात्मव्यतिरिक्ते विषये प्रज्ञा
 यस्य स वह्निःप्रज्ञः, वह्निर्विषये यस्य प्रज्ञा ऽविद्याकृताऽवभासते
 इत्यर्थः । तथा 'सप्तारङ्गः' सप्त शक्तयो ऽङ्गे हृदयाख्ये यस्य स
 तथोक्तः । विष्णुशक्तीनां विष्णुवक्षःस्थलाश्रयत्वप्रसिद्धेः, "विष्णो-
 र्वक्षःस्थलाश्रया" इति स्मृतेः, "विष्णोर्वक्षःस्थले स्थिताम्"
 इति, प्रविज्ञाशिपङ्कजां वक्षःस्थलेन श्रियमुद्बहन्" इति च ।
 तथा 'एकोनविंशतिमुखः' मूलमन्त्रापेक्षया एकोनविंशतितमम्

अक्षरं वीजं मुखं यस्य मूलनृसिंहव्यूहस्य स तथोक्तः । नाभे-
रूर्ध्वमूर्ध्वतः प्राक् यतो हृदयाख्यमङ्गम्, अत उपास्योपासकयो-
रैक्ये भेदे वा हृदयाङ्गन्यास-व्याख्यानमविरुद्धम् । नन्वेतत्
समाङ्गानि मूर्ध्वैव सुतेजा इत्येवमादीनि यस्य स तथोक्तः,
तथा एकोनविंशति मुखान्यस्य बुद्धीन्द्रिय-कर्मेन्द्रियाणि वायवः
प्राणादयः पञ्च मनोबुद्धिरहङ्कारश्चित्तमिति मुखानीव तान्युप-
लब्धिद्वारत्वादित्येवं यथासङ्ख्यं विराड्-हिरण्यगर्भ-परत्वेन वाक्य-
द्वयं माण्डूक्योपनिषत्-प्रणवविद्यायां व्याख्यातं, तथात्रापि कस्मान्न
व्याख्यायते । उच्यते । अत्रापरविद्या-प्रकरणान्त्रितत्वात् प्रणव-
विद्यायास्तथाङ्गत्वेन विनियोगात् प्रणवमङ्गं जानीयादिति ।
तथा शक्तिबीज-निर्णयानन्तरमस्याङ्गस्य पाठात् माण्डूक्ये प्रणव-
विद्यायाः अनारभ्याधीतत्वात् प्राधान्यम् अङ्गत्वेन विनियोगाभा-
वाच्च तथा तत्र शक्तिबीजयोरप्रस्तुतत्वाच्च विद्याभेदाच्च तथा
व्याख्यानभेदेनार्थभेदात् पृथगर्थप्रतीतिर्ज्यायसी । ननु उभय-
त्रापि अन्यनानतिरिक्त-पाठप्रत्यभिज्ञानेन विद्यैक्यादङ्गविद्याया
उत्कर्षः, प्रधानविद्यायामङ्गविद्यायाः प्रवेशः । अत्रोच्यते ।
अन्यथात्वं शब्दादिति चेन्न । विशेषादितिन्यायेन विद्याभेदस्यैव
युक्तत्वादाभ्यु दयिक-काम्येष्टिवाक्यवच्च । ननु भेदेऽपि प्रधान-
विद्याया एवाङ्गत्वेन विनियोगोऽस्तु प्रत्यभिज्ञानाच्च विद्यैक्यमिति ।
तन्न । प्रकरणान्तरे प्रयोजनान्यत्वमिति न्यायेन नैयमिकाग्नि-
होत्र-कीण्डपायिनामयनाग्निहोत्रवद्भेदस्यैव युक्तत्वात् । किञ्च
उभयत्रापि बहुतरपाठसाम्येऽपि क्वचित् पाठभेदोऽपि दृश्यते ।
तुरीयमात्रा-निरूपणावसरे, एषोऽन्तर्याम्येष ईशान एष प्रभुरिति,

माण्डूक्ये पाठः । तापनीये तु, एषोऽन्तर्याम्येष योनिरिति, ईशान-
प्रभुपदद्वयं विहाय पाठः ; तस्माद्भिन्नता, यद्यत्र योग्यं प्रस्तु-
तञ्च तत्तथा व्याख्येयम् । तथा 'स्थूलभुक्' स्थूलां पृथिवीं हृद-
याङ्गान्तर्गतां भुङ्क्ते सेवते इति स्थूलभुक् । विश्वेषां नराणां
तस्मिन्नेवानेकधा नयनात् 'वैश्वानरः' विश्वनर एव वैश्वानरः ।
ननु यथा माण्डूक्ये वैश्वानरशब्द-सामर्थ्यात् सप्ताङ्गैकोनविंशति-
मुख-पदद्वयं यथासङ्गं विराड्-हिरण्यगर्भ-परत्वेन व्याख्यातम्,
तथात्रापि वैश्वानरशब्द-सामर्थ्यात् तदुभय-परत्वेन व्याख्या-
यतां किमिति शक्तिबीज-परत्वेन, प्रकरणसन्निधेर्वाक्यसन्निधे-
र्बलीयस्त्वात् । सत्यम् । यद्यत्र वैश्वानरशब्दो वैश्वानर-विद्यापर-
त्वेनैव वर्त्तत तर्हि एवं स्यात् नत्वेतदस्ति, यौगिक्या त्रयान्यपरत्वेन
व्याख्यातत्वात् । किञ्च, तत्र तत्र विधेयार्थभेदेन वाक्यभेदेन
वाक्यसन्निधिर्निश्चितः ; अत उभयात्रापि प्रकरणसन्निधे-
रविशिष्टत्वात् प्राग्व्याख्यैव ज्यायसी । 'प्रथमःपादः' तत्राकारो-
कार-मकाराश्रितत्वेन तद्वाचकत्वेन वा एवंविध-विशिष्ट-बुद्ध्युत्-
पत्तिरिति प्रथमः पादः, एतत्पूर्वकत्वादुत्तर-पादाधिगमस्येति-
प्राथम्यम् ।

नन्वयमात्मा ब्रह्मेति प्रत्यगात्मनोऽस्य चतुष्पात्तु प्रकृते कथं
शक्तिबीजयोरङ्गमुखत्व-कीर्त्तनमिति । नैष दोषः । उपास्यो-
पासकयोरभेदस्यात्र विवक्षितत्वात् । एवञ्च सति नृसिंहब्रह्मा-
द्वैतसिद्धिः । सर्वभूतस्थश्चात्मैको दृष्टः स्यात्, सर्वभूतानि चात्मनि,
यस्तु सर्वाणि भूतानीत्यादि-श्रुत्यर्थश्चैवमुपसंहृतः स्यात् ।
अन्यथा परिच्छिन्न एव प्रत्यगात्मा साङ्ग्यादिभिरिव दृष्टः स्यात् ।

दृश्यते च सर्वोपनिषदां सर्वात्मिकत्व-प्रतिपादकत्वम्। अतो युक्तमेवा-
 स्योपासकस्यात्मन उपास्येनात्मनैकत्वमभिप्रेत्य सप्ताङ्गत्ववचनं
 मुखवचनञ्च। सप्नः स्थानमस्य तैजसस्य स 'स्वप्नस्थानः'।
 जाग्रत् प्रज्ञानिक-साधना वह्निर्विषये ऽवभासमाना मनःस्यन्दन-
 मात्रा सती तथाभूतं संस्कारं मनस्वाधत्ते, तन्मनस्तथा
 संस्कृतं चित्रित इव पटो वाह्यसाधनानपेक्षमविद्या-कर्मिभ्यां
 प्रर्थ्यमाणं जाग्रदवभासते। तथाचोक्तम्। अस्य लोकस्य
 सर्वावतो मात्रामुपादायेत्यादि, परे देवे मनस्येकीभवन्तीति
 प्रस्तुत्यादिव देवः स्वप्ने महिमानमनुभवतीत्याथर्वणे। इन्द्रि-
 योपेक्षान्तःस्थत्वान्मनसस्तद्वासनारूपान्तर्लब्धा स्वप्ने प्रज्ञायतेति
 'अन्तः प्रज्ञः', 'तैजसि' विषयग्रन्थायां प्रज्ञायां केवल-प्रकाश-
 रूपायां विषयित्वेन भवतीति 'तैजसः' दिश्वस्य सविषयत्वेन
 प्रज्ञायाः स्थूलाया भोग्यत्वम्, इह पुनः केवला वासनामात्रा
 अस्फुटप्रज्ञा भोग्येति प्रविविक्तो भोग इतुप्रकारमिश्रणं शक्ति-
 वीजयोः समानमन्यत्। द्वितीयः पादस्तैजसः। त्रिष्वपि
 स्थानेषु तत्त्वाप्रतिबोध-लक्षणः स्वापोऽविशिष्ट इति पूर्वाभ्यां सुषुप्तं
 विभजते। यत्र सुप्तो न कञ्चनेत्यादि। नहि सुषुप्ते पूर्वयो-
 रिवान्यथाग्रहण-लक्षणं स्वप्नदर्शनं कामो वा कञ्चन विद्यते।
 तदेतत् सुषुप्तं स्थानमस्येति 'सुषुप्तस्थानः' स्थानद्वय-प्रविभक्तं मन-
 स्यन्दितं द्वैतजातं तद्यथारूपापरिज्ञानेनाविवेकापन्नं नैशतमो-
 यस्तमिवाहः अस्फुटप्रपञ्चमेकीभूतमुच्यते। अत एव स्वप्न-
 जाग्रदन्मनस्यन्दनानि प्रज्ञानानि वनीभूतानि चेयमवस्थाऽविवेक-
 रूपत्वात् प्रज्ञानघन उच्यते। यथा रात्रौ नैशेन तमसाऽवि-

भज्यमानं सर्वं घनमिव, तद्वत् प्रज्ञानघनः । एवमब्दाज्जात्यन्तरं नास्तीत्यर्थः । मनसो विषय-विषय्याकार-स्यन्दनायासदुःखाभावादानन्दप्रायोऽनानन्द एवानात्यन्तिकत्वात् । यथा लोके निरायासस्थितौ मुख्यानन्दमुक् उच्यते । एषोऽस्य परमानन्द इति श्रुतेः । स्वप्नादिप्रतिबोधे चेतः प्रतिहारी-भूतत्वात् 'चेतोमुखः' बोधलक्षणं वा चेतो 'मुखं' द्वारमस्य स्वप्नाद्यागमनं प्रतीति चेतोमुखः । भूत-भविष्यदज्ञातत्वात् सर्वविषय-ज्ञातत्वमस्यैवेति 'प्राज्ञः', सुप्तो हि भूतपूर्वगत्या प्राज्ञ इत्याच्यते । अथवा प्रज्ञप्तिमात्रमस्यैव साधारणं स्वरूपमिति प्राज्ञः । इतरयोर्विशिष्टमज्ञप्तिज्ञानमस्ति । सोऽयं प्राज्ञस्तृतीयः पादः । एष हि स्वरूपावस्थस्य साधिदैविकस्य भेदजातस्य सर्वस्थेयिता नैतस्माज्जात्यन्तरभूतोऽन्येषामिव । प्राणबन्धनं हि सौम्यमन इति श्रुतेरयमेव हि 'सर्वस्थेश्वरः' अयमेव हि सर्वभेदावस्थाज्ञातेत्येष 'सर्वज्ञः' । 'एषोऽन्तर्यामी' अन्तरनुप्रविश्य सर्वेषां भूतानां नियन्तापेक्ष एव । अत एव यथोक्तं समिदं जगत् प्रसूयते इति 'एष योनिः', अत एव प्रभव-श्चाप्ययश्च 'प्रभवाप्ययौ हि भूतानाम्' एष एव । एतावानुभयत्रापि समानः पाठः । अत ऊर्ध्वं माण्डूक्ये उक्त एवार्थं श्लोकान् पठित्वा तुरीयः पादः, तापनीये तु तान् विहाय तुरीयः पादः । एतस्मिन्नपि कियान् पाठभेदस्तद्ग्राह्यानावसरे प्रदर्शित एव । तत्रोपयोगी श्लोकः पठ्यते । "दर्शितास्त्रिमुखे विश्वो मनस्यन्तस्तु तैजसः । आकाशे च हृदि प्राज्ञस्त्रिधा देहे व्यवस्थितः" । जागरितावस्थायामेव विश्वादीनां त्रयाणामनुभव-प्रदर्शनार्थं

श्लोकः । दक्षिणाच्चैव मुखं यस्य स तथोक्तस्तस्मिन् । सर्वेषु
 करणेष्वविशेषेऽपि दक्षिणेऽक्षिण्युपलब्धिपाटवदर्शनात्तत्र विशेष-
 निर्देशो विश्वस्य । दक्षिणाक्षिगतो रूपं दृष्ट्वा निमीलिताक्ष-
 स्तदेव स्मरन् मनस्यन्तः स्वप्न इव वासनारूपमभिव्यक्तं पश्यति
 यथा, अत्र तथा स्वप्ने । अतो मनस्यन्तस्तु तैजसो विश्व एव ।
 आकाशे वाह्यादिस्मरण-व्यापारोपरमे प्राज्ञ एकीभूतो घनप्रज्ञ
 एव भवति मनोव्यापाराभावात् । दर्शन-स्पर्शने एव हि मनस्यन्दितं
 तदभावे हृद्येवाविशेषेण प्राणात्मनावस्थानात् प्राणः । प्राणो
 ह्येवैतान् सर्वान् संवृङ्क्ते^(१) इति श्रुतेः । तैजसो हिरण्यर्गभो मन-
 स्यवस्थितत्वात् लिङ्गमनो यत्र मनोमयोऽयं पुरुष इत्यादि श्रुतिभ्यः ।
 ननु व्याकृतः प्राणः सुषुप्ते तदात्मिकानि करणानि भवन्ति कथ-
 मव्याकृतता । नैष दोषः । अव्याकृतस्य देश-काल-विशेषा-
 भावात्, यद्यपि प्राणाभिमाने सति व्याकृततैव प्राणस्य तथापि
 पिण्डपरिच्छिन्न-विशेषाभिमान-निरोधः प्राणो भवतीत्यव्याकृत
 एव प्राणः परिच्छिन्नाभिमानवताम् । यथा प्राणलये परिच्छिन्ना-
 भिमानिनां प्राणोऽव्याकृतस्तथा प्राणाभिमानिनोऽप्यविशेषापन्न-
 त्वादव्याकृतता समाना प्रसववीजात्मकत्वञ्च । तदध्यक्षैको
 ऽव्याकृतावस्थः परिच्छिन्नाभिमानाध्यक्षाणाञ्च तेनैकत्वमिति
 पूर्वोक्तं विशेषणमेकीभूतप्रज्ञानघन इत्याद्यपपन्नं तस्मिन् ।
 उक्तहेतुत्वात् प्राणशब्दत्वमव्याकृतस्य प्राणबन्धनं हि सौम्यमन
 इति श्रुतेः ।

न वहिः प्रज्ञं, नान्तः प्रज्ञं, नोभयतः प्रज्ञं, न प्रज्ञं, ना
 प्रज्ञं, न प्रज्ञानघनम्, अदृष्टम्, अव्यवहार्यम्, अग्राह्यम्,
 अलक्षणम्, (१) अचिन्त्यम्, अव्यपदेश्यम्, एकात्मप्रत्ययसारं,
 प्रपञ्चोपशमं, शिवम्, अद्वैतं, चतुर्थं मन्यन्ते, स आत्मा
 विज्ञेयः ॥ प्रथमः खण्डः ॥ १ ॥

एवं तावत् प्रभवाप्यथौ हि भूतानामित्यनेन एकविज्ञानेन
 सर्वविज्ञान-प्रतिज्ञा दर्शिता । तथा माण्डूक्ये श्लोके जागरिता-
 वस्थायाम्निवावस्थाद्वयमुक्तं तस्यामेवावस्थायाम् । तच्चैविध्ये
 मनोव्यापारं व्यावृत्य प्रागुक्तोपास्ये मनोव्यापारं प्रवर्त्तयितुमुपास्य-
 स्वरूपमाह न वहिः प्रज्ञमिति । वहिर्विषय-व्यापारोपरमात्
 जागरितावस्था-प्रतिषेधात्मनसो हि स्वस्मिन् व्यापारेणान्तः प्रज्ञत्वे
 तैजसत्वे च प्रत्यगात्मनः प्राप्ते तन्निषेधति, नान्तःप्रज्ञमिति ।
 उभयत्र व्यापार-प्रतिषेधेन तदन्तरालव्यापारे प्राप्ते तन्निषेधति,
 नोभयतः प्रज्ञमिति । जाग्रत्स्वप्नान्तराले मनोव्यापारं प्रज्ञार्थं
 न कुर्यादित्यर्थः । अन्तराल-प्रतिषेधेनोभयत्र युगपत् प्रज्ञार्थं
 व्यापारे प्राप्ते तन्निषेधति, न प्रज्ञमिति । एवं सर्वमनोव्यापार-
 प्रतिषेधादव्यापृतं मनोऽविद्यात्मकं समवतिष्ठेत तत्स्थितिं प्रति-
 षेधति नाप्रज्ञमिति । तत्स्थिति-प्रतिषेधादज्ञान-सात्त्विके स्वापे
 प्राप्ते तन्निषेधति, न प्रज्ञानघनमिति । एवं षट्प्रतिषेधैः प्रणवविद्या-

ङ्भूतैरुपास्य प्रतिकूलं प्रतिषिध्य व्यावृत्य यदुपास्ये मनो व्याफ्र
 कार्यं तदुपास्यं निर्दिशति, अदृष्टमिति । नहि इंद्रशमुपास्य
 क्वचिद्दृष्टंपुरुषाकारमेव वा तिर्यगाकारमेव वा, यथा गोपाल-
 कूर्मादि नतूभयरूपं नृसिंहात्मकं त्रिनेत्रं पिनाकहस्तमिति । अत
 एव 'अव्यवहार्यम्' अतएव 'अलक्षणमिति' । न 'लक्षणं' लिङ्गं
 विद्यते यस्य तत् अलक्षणम्, अतएव 'अचिन्त्यम्' अनुमानेन
 तर्केण वा । अतएव 'अव्यपदेश्यम्' नियताकारोपास्य-प्रतिपादकैः
 शब्दैः । अतएव 'एकात्म-प्रत्ययसारं' एकस्मिन् सर्वेषामात्मनां
 प्रत्यय एकात्मप्रत्ययः स एव सारं प्राप्तिसाधनं यस्य तत् तथोक्तम् ।
 अथवा, एकएवात्मा उपास्योपासकयोरित्येवं प्रत्ययः, शेषं पूर्ववत् ।
 अतएव 'प्रपञ्चोपशमं' प्रागुक्तेन न्यायेन मनसोहि वाह्य-दर्शन-
 स्मरण-व्यापाराभावादव्याष्टतत्वाच्च स्वापाभावादुपास्य-व्यतिरेकेण
 प्रपञ्चाप्रतीतिः प्रपञ्चोपशममिति । 'शिवं' शङ्करं 'चतुर्थं' तुरीयं
 पादं मन्यन्ते अर्द्धमात्रानादात्मकमिति । तच्चोपास्यं प्रत्ययात्मत-
 योपास्यमाह, 'सः' उपास्यः 'आत्मा' प्रत्यगात्मा इत्येवं 'विज्ञेयः'
 द्रष्टव्यः । एवमियं प्रणवविद्या षट्-प्रतिषेधवती सप्तशक्तिक-हृद-
 याङ्गवीजमुखवत्यङ्गिनि मनोव्यापारं स्थिरं कुर्वत्यस्यां विद्यायामुप-
 कारवती असक्तदावर्त्तनोयोपासकेनेति तात्पर्यम् । १ ॥

अथ सावित्री गायत्री, या यजुषा प्रोक्ता, तथा सर्वमिदं
 व्याप्तम् । घृणिरिति द्वे अक्षरे, सूर्य इति त्रीणि, आदित्य
 इति त्रीणि, एतद्वै सावित्रस्याष्टाक्षरं पदं श्रियाभिषिक्तं,
 य एवं वेद, श्रिया चैवाभिषिच्यते ; नदेतद्वचाभ्युक्तम् ।

ऋचोऽदरे परमे व्योमन् यस्मिन् देवा अधि विश्वे निषेदुः ।
यस्तन्न वेद किमृचा करिष्यति । य इत्तद्विदुः^(१) स्त इमे
समासते इति । न ह वा एतस्य ऋचा न यजुषा न
सामार्थोऽस्ति, यः सावित्रो वेदेति ।

एवं तावत् सामाङ्ग-प्रणव-विद्यां नृसिंहब्रह्मविद्योपकारिणी-
मभिधाय अथेदानीं तदुपकारिणीमेव शिरोऽङ्ग-व्याख्यातीं
सामाङ्ग-सवितृमन्त्र-प्रतिपाद्यां विद्यां नृसिंह-ब्रह्मविद्याङ्गभूता-
माह, अथ सावित्री गायत्रीति ॥ 'अथ शब्दः' क्रमप्राप्तानन्तर्यार्थः ।
मन्त्रे सवितृपदाभावेऽपि सावित्रीति वदन् सवितृकालीन-प्रकाश-
वत् सुषुम्ना प्रकाशवच्च वाह्याभ्यन्तरतमो-निवारक-प्रकाशवदयं
शिरोऽङ्ग-प्रकाशो निविडाविद्या-निवर्त्तक इति दर्शयति ।
'गायत्री' अष्टाक्षरत्वात् । तां गायत्रीं यजुषा व्याचष्टे ॥ या
यजुषा प्रोक्ता तथा सर्वमिदं व्याप्तं शिरोऽङ्गसुपास्थञ्च । अक्षराणि
गणयति । घृणिरिति द्वे अक्षरे, सूर्य इति त्रीणि पृथग्रूपगण-
नात्, आदित्य इति त्रीणि, एतद्वै सावित्रस्याष्टाक्षरं पदं त्रियाभि-
षिक्तमिति । 'त्रियादिभिः' तदादिन्यायेन सप्तभिः शक्तिभिर्विश्वह-
वतीभिर्मणिगण-खचितैर्हेमकुम्भैरमृतपूर्णैः शिरोऽभिषिक्तमित्यर्थः ।
य उपासक एवमुपास्ते तस्य फलं निर्द्दिशति । त्रिया हैवाभिषि-
च्यते । प्रागुक्ताभिः शक्तिभिः प्रागुक्तेन प्रकारेण सोऽप्यभिषिच्यते
इत्यर्थः । 'तदेतद्वचाभ्युक्तम्' उक्तार्थम् । 'ऋचो निषेदुः'

(१) क, य एतद्विदुः ।

क्षितरां सेवनं कृतवत्यः । ऋग्ग्रहणमुपलक्षणाद्यम् । यद्वा,
 ऋच इति षष्ठी, 'ऋचः' सईमित्यादिकायाः, तथा प्रतिपादिताः
 शक्तयो वेदा वा, न केवलं शक्तयः अपितु 'विश्वे देवाः' सर्वे देवाः
 'अधि' इत्युपरि शिरसि, 'अक्षरे' न क्षरति न विलीनं भवति
 'परमे व्योमन्' व्योमनि सर्वाभिषेकहारत्वात् परमं, मोक्षहारत्वाच्च
 व्योम, 'यस्मिन्' शिरसि । 'यः' उपासकः 'तत्' शिरः वेद-देव-
 देवीभिः प्रागुक्तेन प्रकारेणाभिषिक्तं 'न वेद' न जानाति 'किञ्चा'
 ऋग्वेदादिना करिष्यति । यद्वा, सईं पाहीत्यनयर्चा किं करि-
 ष्यति । 'ये इत्' इत्यमेव 'तत्' अभिषिक्तं शिरः 'विदुः' उपासते
 'ति इमे' उपासकाः 'समासते' सम्यक् प्रकारेणासते सुखिन इत्यर्थः ।
 ऋग्गतं ऋक्पदं व्याचष्टे । न ह वा एतस्यर्चा न यजुषा न
 साञ्जा 'अर्थः' प्रयोजनमस्ति यः 'सावित्रीं' सशिख-शिरोऽभिषेक-
 साधनभूतां वेदेति । ततश्चायमर्थः । अष्टाक्षरां सावित्रीं पठित्वा
 प्रागुक्ताः सर्वे वेदा देवादयोऽभिषिञ्चन्तीति । 'सावित्रस्याष्टाक्षरं
 पदं' अष्टावक्षराख्यभिषेचनाय यस्मिन् शिरसि तदष्टाक्षरं
 शिरः तदेव पदमाश्रय इति तत्त्वार्थः ।

ओं भूर्लक्ष्मीर्भुवर्लक्ष्मीः स्वः कालकर्णी (१) तन्नो
 महालक्ष्मीः प्रचोदयात् । इत्येषा ह वै महालक्ष्मी-
 र्यजुर्गायत्री चतुर्विंशदक्षरा भवति । गायत्री वा इदं सर्वं
 यदिदं किञ्च; तस्मात् य एतां महालक्ष्मीं याजुषीं वेद
 महतीं श्रियमश्नुते ।

एवं तावन्नसिंहब्रह्मविद्या-शिरोऽङ्गीपकारिणीं सावित्राभि-
 वेचनीं विद्यामभिधाय अथेदानीं तदुपकारिणीं शिखाङ्गहारां
 सामाङ्ग-महालक्ष्मी-विद्यामाह, श्रीं भूर्लक्ष्मीरिति । प्रणवविद्या-
 पुरःसरा ष्टाः शक्तयो भूरित्याद्या व्याहृतयः । 'भूः' भूसत्ताया-
 मिति सत्तायामत्र वर्त्तते । अत एवोक्तमस्माभिः सप्त व्याहृती-
 र्व्याचक्ष्णैः प्रपञ्चसारे । "भूः पदाद्या व्याहृतयो भूः शब्दः सति
 वर्त्तते । तत् पदं सदिति प्रोक्तं सन्मात्रत्वाच्च भूरतः । भूतत्वात्
 कारणात्वाच्च भुवः शब्दस्य सङ्गतिः । सर्वस्य स्वीकरणात् स्वात्मतया
 स्वरित्तीरितम् । महत्त्वाच्च महत्त्वाच्च महः शब्दः समीरितः"
 इति । ततश्च यथासङ्गं भूर्लक्ष्मीरिति सन्मात्र-ब्रह्मणो व्यापिका
 शक्तिर्भूर्लक्ष्मीरित्युच्यते । कारणमात्ररूपस्य ब्रह्मणः शक्तिर्भुवर्लक्ष्मी-
 रिति । सर्वत्र स्वात्मतयावस्थितस्य ब्रह्मणः शक्तिः स्वः कालकर्णी^(१)
 इत्युच्यते । महतः प्रकाशात्मकस्य ब्रह्मणः शक्तिर्महालक्ष्मीरिति ।
 सैकैका शक्तिस्तदङ्ग-शिखाख्यं तेजोमयं सुषुम्नामृतमयं सोमरूपे-
 णोपास्यत्वात् तस्य पादस्य । य ओषधीनां प्रभवति तारापतिः
 सोमस्तत् साम्नस्तृतीयं पादं जानीयादिति श्रुतेः । सोमश्चन्द्रः
 सुषुम्नः सूर्यरश्मिश्चन्द्रमा इति श्रुतेः । 'नः' अस्मान् प्रति 'प्रचो-
 दयादिति', चुद् प्रेरणे, प्रेरयेत् । तदङ्गमेकैका विग्रहवती
 शक्तिरमृतस्त्रावणाय प्रेरयतु । अभिषेक्तीणां शक्तीनां शिखाधि-
 ष्ठात्रीः शक्तीः प्रति अनयर्चा गायत्र्या यजुर्महालक्ष्म्या प्रार्थना-
 रूपं वचनम् । ततश्च तदङ्गममृतस्त्राव्यमृतरूपमुपास्यमिति ।
 अथवा, सैकैका शक्तिस्तदङ्गं नो प्रचोदयादिति न प्रेरयतु, असं-

(१) छ, हुक् कालकर्णी ।

विवादमेवाङ्गं कुर्यात् । इत्येषा वै 'महालक्ष्मीर्यजुर्गायत्री' महतीनां लक्ष्म्यादीनां प्रतिपादकत्वात् महालक्ष्मीः । सावित्रमन्त्रे अत्र च यजुरिति वदन् सामाङ्गत्वेऽपि गीतिरहितमङ्गद्वयमिति दर्शयति । प्रणवान्तर्भावायाचराणि गणयति, चतुर्विंशदक्षरा भवतीति । चतुर्विंशदिति च्छान्दसम् । गायत्री वा 'इदं' तृतीयमङ्गं 'सर्व्वं' कृत्स्नं 'यदिदं किञ्च' यस्मादेवं तस्मादयः 'एतां' शिखां पारमेश्वरीं 'महालक्ष्मीं याजुषीं' प्रागुक्तां सविग्रहशक्त्युपास्यां 'वेद' उपास्ते । तस्य फलं निर्दिशति, 'महतीं श्रियमश्नुते' इति महतीं श्रियं प्राप्नोतीत्यर्थः । ततश्चैतद्गायत्र्युक्ताः शक्तयो विग्रहवत्योऽभिषेचन-शक्तीनामुपकाराय अमृतमयीं शिखाममृत-स्त्रावणाय तद्वन्धनाय चीपासते इति तत्तार्थः ।

ॐ नृसिंहाय विद्महे वज्रनखाय धीमहि तन्नः सिंहः
प्रचोदयात् । इत्येषा च वै नृसिंहगायत्री देवानां वेदानां
निदानं भवति, य एवं वेद स निदानवान् भवति ॥
द्वितीयः खण्डः ॥ २ ॥

एवं तावन्नृसिंह-ब्रह्मविद्योपकारिणीं सामाङ्ग-तृतीयाङ्ग-विद्यामभिधाय अथेदानीं सामाङ्ग-चतुर्थाङ्ग-विद्यां नृसिंहगायत्री-माह । ॐ प्रणवो व्याख्यातः । 'तत्' अङ्गं कवचाख्यं पारमेश्वरं 'धीमहीति' ध्यायेमहि । किमर्थम् । 'वज्रनखाय' नृसिंहाय, तादर्थ्ये चतुर्थी, तदर्थं 'विद्महे' जानीमः यतः, तदेवाङ्गं 'नः' अस्मान् प्रति सिंहः प्रचोदयात् इत्युक्तार्थम् । नरशब्दं

विहाय सिंह इति वदन्नस्यां विद्यायां सिंहाकारस्य प्राधान्यं दर्शयति । इति शब्दो मन्त्रसमाप्तिं द्यातयति । एषा वै नृसिंहगायत्री नृसिंहार्थ-कवच-प्रतिपादकत्वात् । गायत्रीति प्रणवान्तर्भावं दर्शयति । कवचाश्रित-तदावृत-हृदयान्तर्गतानां वेदानां देवानां यथायोग्यतया 'निदानं' मूलकारणं भवति । उपासकस्य फलं निर्दिशति, य एवं वेद स निदानवान् भवतीति मूलकारणं भवतीति । ततश्चायमर्थः । पारमेश्वरं कवचाख्यमङ्गं हृत्सम्बन्धि-सर्ववेद-देव-निदानत्वेनोपास्यम् । तत्प्रतिपादकत्वात् हृत्सम्बन्धि-सर्ववेद-देव-निदानं गायत्र्युच्यते इति तत्तार्थः ॥ २ ॥

देवा ह वै प्रजापतिमब्रुवन्, अथ कैर्मन्त्रदैवः स्तुतः प्रीतो भवति, स्वात्मानं दर्शयति, तन्नो ब्रूहि भगव इति, स होवाच प्रजापतिः ।

ओं यो वै नृसिंहो देवो भगवान् यश्च ब्रह्मा तस्मै वै नमोनमः ।
 ओं यो वै नृसिंहो देवो भगवान् यश्च विष्णुस्तस्मै वै नमोनमः ।
 ओं यो वै नृसिंहो देवो भगवान् यश्च महेश्वरस्तस्मै वै नमोनमः ।
 ओं यो वै नृसिंहो देवो भगवान् यश्च पुरुषस्तस्मै वै नमोनमः ।
 ओं यो वै नृसिंहो देवो भगवान् यश्चेश्वरस्तस्मै वै नमोनमः ।
 ओं यो वै नृसिंहो देवो भगवान् या सरस्वती तस्मै वै नमोनमः ।

ओं यो वै नृसिंहो देवो भगवान् या श्रीस्तस्मै वै नमोनमः ।

ओं यो वै नृसिंहो देवो भगवान् या गौरी तस्मै वै नमोनमः ।

ओं यो वै नृसिंहो देवो भगवान् या प्रकृतिस्तस्मै वै नमोनमः ।

ओं यो वै नृसिंहो देवो भगवान् या विद्या तस्मै वै नमोनमः ।

ओं यो वै नृसिंहो देवो भगवान् यश्चोङ्कारस्तस्मै वै नमोनमः ।*

ओं यो वै नृसिंहो देवो भगवान् ये वेदाः साङ्गाः सशाखास्तस्मै
वै नमोनमः ।

ओं यो वै नृसिंहो देवो भगवान् ये पञ्चाग्नयस्तस्मै वै नमोनमः ।

ओं यो वै नृसिंहो देवो भगवान् याः सप्त व्याहृतयस्तस्मै वै
नमोनमः ।

ओं यो वै नृसिंहो देवो भगवान् ये चाष्टौ लोकपालास्तस्मै वै
नमोनमः ।

ओं यो वै नृसिंहो देवो भगवान् ये चाष्टौ वसवस्तस्मै वै नमोनमः ।

ओं यो वै नृसिंहो देवो भगवान् ये च रुद्रास्तस्मै वै नमोनमः ।

ओं यो वै नृसिंहो देवो भगवान् ये चादित्यास्तस्मै वै नमोनमः ।

* एतत्परं ख, ग, चिह्नितपुस्तकद्वये ओं यो वै नृसिंहो देवो भगवान् याश्चत-
स्रोऽर्द्धभावास्तस्मै वै नमोनमः इत्यनिरिक्तः पाठः ।

ओं यो वै नृसिंहो देवो भगवान् ये चाष्टौ ग्रहास्तस्मै वै नमोनमः ।*

ओं यो वै नृसिंहो देवो भगवान् यानि पञ्च महाभूतानि तस्मै वै
नमोनमः ।

ओं यो वै नृसिंहो देवो भगवान् यच्च त्रैलोक्यं तस्मै वै नमोनमः ।

ओं यो वै नृसिंहो देवो भगवान् यश्च कालस्तस्मै वै नमोनमः ।

ओं यो वै नृसिंहो देवो भगवान् यश्च मनुस्तस्मै वै नमोनमः ।

ओं यो वै नृसिंहो देवो भगवान् यश्च मृत्युस्तस्मै वै नमोनमः ।

ओं यो वै नृसिंहो देवो भगवान् यश्च यमस्तस्मै वै नमोनमः ।

ओं यो वै नृसिंहो देवो भगवान् यश्चान्तकस्तस्मै वै नमोनमः ।

ओं यो वै नृसिंहो देवो भगवान् यश्च प्राणस्तस्मै वै नमोनमः ।

ओं यो वै नृसिंहो देवो भगवान् यश्च सूर्यस्तस्मै वै नमोनमः ।

ओं यो वै नृसिंहो देवो भगवान् यश्च सोमस्तस्मै वै नमोनमः ।

ओं यो वै नृसिंहो देवो भगवान् यश्च जीवस्तस्मै वै नमोनमः ।

ओं यो वै नृसिंहो देवो भगवान् यश्च विराट् तस्मै वै नमोनमः ।

ओं यो वै नृसिंहो देवो भगवान् यच्च सर्व्वं तस्मै वै नमोनमः ।

इति तान् प्रजापतिरब्रवीदेतैर्द्वात्रिंशन्मन्त्रैर्नित्यं देवं

* एतत्पुत्रं ग, चिह्नितपुस्तके ओं यो वै नृसिंहो देवो भगवान् ये चाष्टौ प्रतिप-
द्वास्तस्मै वै नमोनमः इत्यधिकः पाठः ।

स्तुवध्वं, ततो देवः प्रीतो भवति, स्वात्मानं दर्शयति; तस्माद्य
एतैर्मन्त्रैर्नित्यं देवं स्तौति स द्रवं पश्यति, सोऽमृतत्वञ्च गच्छति
सोऽमृतत्वञ्च गच्छति, य एवं वेदेति महोपनिषत् ॥

तृतीयः खण्डः ॥ ३ ॥

इत्यथर्ववेदे नृसिंहपूर्वतापनीये महोपनिषच्चतुर्थी समाप्ता ॥

एवं तावन्नृसिंह-ब्रह्मविद्योपकारिणीं सामाङ्ग-चतुर्थाङ्ग-
विद्यां नृसिंहगायत्र्युक्तामभिधाय अथेदानीं पञ्चमाङ्गविद्यां
तदुपकारिणीमङ्गचतुष्टय-व्यापिनीं महाचक्राख्यामभिधातुं तस्मिं-
श्चक्रे हात्रिंशत्पत्रे यथासङ्गं कृतप्रणव-सम्पुट-न्यस्त-मूलमन्त्रा-
क्षरे एकैकस्मिन् तत्तद्देवता-नृसिंह-व्यूहं स्तुतिमन्त्रवर्ण-सामर्थ्य-
लभ्यञ्च प्रदर्शयितुं तान् मन्त्रान् प्रश्नात्तररूपाख्यायिकयारभते ।
देवा ह वै प्रजापतिमद्बुवन्नित्यादि स हीवाच प्रजापतिरित्यन्तं
स्यथार्थम् । अत्र हि सर्व्वे मन्त्राः प्रणवादिकास्तदादिन्यायेन
प्रणवं मूलमन्त्राक्षरं पुनः प्रणवं सर्व्वेषु मन्त्रेषु दर्शयन्ति । अत्र
हि मन्त्रेषु यच्छब्दद्वयेनान्यतः सिद्धमनूय कुत्रचिच्च शब्दसामर्थ्यात्
कुत्रचित्तस्मा इत्येकवचन-सामर्थ्यादेक एव व्यूहः प्रतीयते ।
स च द्विविधः । क्वचिदसाधारणायुधैस्तत्तद्देवतागम्यः प्रती-
यते, क्वचिच्च विश्वरूपस्तेनैव न्यायेन । उभयत्रापि नृसिंहाकारी
योगारूढोऽधस्तन-हस्ताभ्यां वरदाभयहस्त उपरितनाभ्यां तत्तद्देव-
तायुधधारी क्वचिच्छङ्ख-चक्र-गदाधारी चैतत् सर्व्वं स्रष्टं
करिष्यामः । यथा अत्रैव नृसिंहाकारा व्यूहा ब्रह्म-विष्णु-महे-

श्वरात्मकाः सूक्-स्रव-शङ्ख-चक्र-पिनाक-त्रिशूलैरायुधैर्गम्यन्ते ।
 नृसिंहात्मकः पुरुषव्यूहो द्विभुजः । दशहस्त्या अङ्गुलयो दश-
 पाद्या यावानिष पुरुष इति श्रुतेः । अत ऊर्ध्वं नृसिंह-व्यूहाद्यतु-
 र्भुजा नृसिंहात्मकाश्च, ईश्वर-व्यूह ईश्वरायुधगम्यः, पूर्वेष्वां
 पञ्चानां यथासङ्करं पञ्च शक्तिव्यूहाः । सरस्वती-श्री-गौरी-प्रकृति-
 विद्यात्मिकाः स्त्रियः स्वायुधैर्गम्याः । एवं मूलमन्वाचरेषु दशसु
 ऐशानीं दिशमारभ्य प्रणव-सम्पुटितेषु सर्वाभरणयुक्ताः श्वेतरूपा
 उपास्याः । एवं वक्ष्यमाणाः सर्वे व्यूहा यथासङ्करं मूलमन्वा-
 चरेषूपास्याः । प्रणवव्यूहः एकेन प्रणवाचरेण वक्षसि चिह्नितः
 प्रणवचतुष्टय-मात्रीपास्य-देवविग्रहः सशाखवेद-विग्रहः पञ्चाग्नि-
 विग्रहः सप्तव्याहृति-विग्रहः अष्टलोकपालविग्रहः, वसु-रुद्रादि-
 त्याष्टग्रह-पञ्चमहाभूत-विग्रहा एकैकस्मिन् नृसिंहव्यूहे यथा-
 सङ्करमन्तर्भूता उपास्याः, इति दशव्यूहा विश्वरूपा उपास्याः ।
 काल-मनु-मृत्यु-यमान्तक-प्राण-सूर्य-सोम-विराट्-पुरुष-जीव-रूप-
 चेतनाचेतन-सर्वात्मका इत्येते व्यूहाः अविश्वरूपास्तत्तद-
 साधारण-रूपा गम्याः । एवमेकैक उपास्यः तेन तेन च मन्त्रेणो-
 पास्य स्तुत्यः । ततो देवः 'स्वात्मानं' स्वकीयं रूपं विश्वरूपमविश्व-
 रूपञ्च यथायोग्यं दर्शयति । यस्मादेवं तस्मात् 'यः' उपासकः 'एतैः'
 मन्त्रैः 'नित्यं' नियमेन स्तौति स 'देवं' विश्वरूपमविश्वरूपञ्च
 'पश्यति' साक्षात् करोति । सोऽमृतत्वमित्यादि महोपनिषदि-
 त्यन्तं स्पष्टार्थम् । तत्रामृतत्वञ्च गच्छतीति फलस्य द्विरभ्यास-
 स्तुतिमात्रादेव परमफलावाप्तिं मन्त्राणाञ्च सामर्थ्यं दर्शयति ।
 महोपनिषच्छब्दः प्रणवबाहुल्यमिति सर्वं निर्गलम् ॥ ३ ॥

इति श्रीगोविन्द-भगवत्-पूज्यपादशिष्यस्य परमहंस-
परिव्राजकाचार्यस्य श्रीशङ्कर-भगवतः कृतावार्थवर्ण-
तापनीयोपनिषद्भाष्ये चतुर्थोपनिषत् समाप्ता ॥४॥

ओं देवा ह वै प्रजापतिमब्रुवन्, महाचक्रं नाम चक्रं
नो ब्रूहि भगव इति सार्वकामिकं मोक्षद्वारं यद्योगिन
उपदिशन्ति । स होवाच प्रजापतिः, षडरं^(१) वा एतत् सुदर्शनं
महाचक्रं ; तस्मात् षडरं भवति, षट्पत्रं भवति, षड्वा
चतव चतुभिः सम्मितं भवति, मध्ये नाभिर्भवति, नाभ्यां वा
एते अराः प्रतिष्ठिता भवन्ति, मायया वा एतत् सर्वं वेष्टितं
भवति, नात्मानं माया स्पृशति; तस्मान्मायया वह्निर्वेष्टितं भवति।

एवं तावच्चतुर्थोपनिषदन्ते स्तुत्युपनिषदा महाचक्रस्य-द्वात्रिं-
शत्पत्रेषु यथासङ्गरं द्वात्रिंशन्नृसिंहान् स्तुत्योपास्यानभिधाय अथे-
दानींमहाचक्र-विद्यामभिधातुं महाचक्रस्य रूपं निरूपयितुं प्रश्नो-
त्तररूपाख्याधिक्रया पञ्चोपनिषदारभ्यते । देवा ह वै प्रजापति-
मब्रुवन्निति । नन्वेवं तर्हि स्तुत्युपनिषद्दिद्यातो महाचक्रविद्यया
प्राक् भवितव्यम् । अत्रोच्यते । सत्यम्, यदीयं प्राकृत्यात् पुरश्चरणार्थं
पञ्चमाङ्गन्यासार्थञ्च कृत्स्नैव प्रतीयेत नतु द्वात्रिंशद्गूहोपासन-
मात्रं पुरश्चरणार्थम् इतरत् सुदर्शनादि महाचक्रं सद्द्वात्रिंशद्गूहकं
पञ्चमाङ्गमित्येवं विभागः प्रतीयेत । अतस्तद्विभागज्ञापनार्थं न

प्रागभिहितेति । नन्वेवमपि तदादिन्यायेन महाचक्र-विद्यापुर-
 चरणार्थं क्तत्स्रैव कस्मात् गृह्येत । तन्न । तदादिन्यायवैषम्यात् ।
 नहि महाचक्रस्यायमादिर्द्वात्रिंशद्ब्रह्मो नाम, अपि तु नाभिवर्त्ति-
 क्षीरोदारणव-सम्बन्धी वृत्सिंहव्यूहः । तस्मात् सूक्तं न स्तुत्युपनिष-
 द्विद्यातः प्रागभिधानमस्या इति । 'देवाः' प्राक् स्तुतिश्रवणे-
 नात्यन्तहर्षिताः प्रजापतिमब्रुवन् 'महाचक्रं नाम' तन्नामधेययुक्तं
 चक्रम् । यद्वा, एतन्नामधेययुक्तमेव चक्रं वर्त्तुलमुत्तराधरभावेन
 स्थितं यच्चतुष्टयाङ्ग-व्यापकमस्वास्थ्यम् अङ्गं 'नः' अस्रभ्यम् ब्रूहि
 'भगव' भगवन्निति सम्बोधनम् । 'सार्वकामिकं' सर्वकामसाधन-
 त्वात् सार्वकामिकम् । अथवा, सर्वेषां देवानां ब्रह्मादीनां
 व्यूहाः स्वात्मतयैव स्वभवनतयैव कामिता यस्मिंश्चक्रे
 नाभिवर्त्त्याद्यव्यूहेन तत् सार्वकामिकम्, अत एव 'मोक्षद्वारं'
 प्रणवबहुलत्वात् मूलमन्वाचरसङ्घातः प्रणवसम्पुटीकरणात्
 प्रणवाचरसङ्घा द्विगुणा चतुःषष्टिः । अस्याञ्च विद्यायां मोक्षः
 प्रणवद्वारक एव, देहान्ते देवः परं ब्रह्मतारकं व्याचष्टे
 इतिश्रुतेः । ततश्चायमर्थः । मोक्षस्य प्रणवाख्यं द्वारं यस्मिन् तत्
 तथोक्तं 'यत्' चक्रं योगिन उपदिशन्ति उपासकेभ्यः । स होवाच
 प्रजापतिरित्युक्तार्थम् । षड्रं (१) वा एतत् सुदर्शनं महाचक्रं
 महाचक्रस्यैव नामान्तरम्, सुदर्शनमन्त्रयोगात् सुदर्शनम् ।
 यद्वा, सुष्टु दर्शनं विद्यते यस्मिन् तत् तथोक्तम् । षड्रं वा
 एतत् पत्राधीभागी नालरूपीऽर-शब्दवाच्यं, षट् अरा विद्यन्ते
 यस्मिन् तत्षड्रं, यस्मादेवं तस्मात् षड्रं भवति षट्पत्रं भवति,

अरादुपरिभागःकोणत्रययुक्तः पत्राकृतिः पत्रं, षट् पत्राणि विद्यन्ते यस्मिन् तत् तथोक्तम्, एतदेव स्तौति, षड्वा ऋतवः ऋतुभिः सम्मितं भवति । एतस्मादर्थवादादराः पत्राणि ऋतुव्युद्गोपास्यानि भवन्ति । अराणां प्रतिष्ठार्थं स्थानमाह, 'मध्ये' चक्रस्य मध्ये 'नाभिः' वर्चुलाकारा भवति । नाभ्यां वा एते अराः प्रतिष्ठिताः प्रागुक्ता अरास्तदादिन्यायेन पत्राणि च । 'मायया' प्रागुक्तेन मूलमन्त्रशक्त्यक्षरेण षडरं षट्पत्रं सर्वं वेष्टितं भवति । यस्मात् 'नात्मानं' चक्रस्य स्वरूपमरपत्रात्मकं माया सृशति तस्मान्मायया वह्निर्वेष्टितं भवति । यद्वा, प्रत्यक्चैतन्यमेव केवलं शुद्धं चक्रबुद्धीपास्यं यस्मादात्मनि (१) प्रत्यक् चैतन्यं न माया सृशति मायाविनमिव तस्मान्मायया वह्निर्वेष्टितं भवति ।

अथाष्टारमष्टपत्रं चक्रं भवति, अष्टाक्षरा वै गायत्री, गायत्र्या सम्मितं भवति ; तस्मान्मायया वह्निर्वेष्टितं भवति, क्षेत्रं क्षेत्रं वा मायैषा सम्पद्यते । अथ द्वादशारं द्वादशपत्रं चक्रं भवति, द्वादशाक्षरा वै जगती, जगत्या सम्मितं भवति, वह्निर्प्रीयया वेष्टितं भवति । अथ षोडशारं षोडशपत्रं चक्रं भवति, षोडशक्षरो वै पुरुषः, पुरुष एवेदं सर्वं पुरुषेण सम्मितं भवति, वह्निर्मायया वेष्टितं भवति । अथ द्वात्रिंशदरं द्वात्रिंशत् पत्रं चक्रं भवति, द्वात्रिंशदक्षरा वा अनुष्टुप्,

(१) क, यस्मादात्मानं ।

अनुष्टुभा सम्मितं भवति, वह्निर्मायया वेष्टितं भवति । अरैर्वा
एतत् सुदर्शनं भवति, वेदा वा एते अराः, पत्रैर्वा एतत्
सर्वतः परिक्रामति, क्ण्दांसि वै पत्राणि ॥ १ ॥

अष्टारम् अष्टपत्रं चक्रं, द्वादशारं द्वादशपत्रं चक्रं,
षोडशारं षोडशपत्रं चक्रं, द्वात्रिंशदरं द्वात्रिंशत्पत्रं
चक्रमिति चक्रचतुष्टयं षडर-षट्पत्र-चक्रेण व्याख्यातम् ।
तत्रायं विशेषः । आद्यचक्रे अराः पत्रानि च ऋतु-
बुद्धगोपास्यानि । द्वितीय-तृतीय-पञ्चमेष्वरा वेदबुद्धगोपास्याः,
पत्राणि गायत्री-जगत्यनुष्टुप्-क्ण्दोबुद्ध्या यथाशङ्करमुपास्यानि,
वेदा वा एते अराक्ण्दांसि वै पत्राणीत्यर्थवादात् । चतुर्थे चक्रे
षोडशाराः षोडशपत्राणि च षोडशकलाबुद्धगोपास्यानि । क्षेत्रं
क्षेत्रं वा मायैषां सम्पद्यते । पुरुष एवेदं पुरुषेण सम्मितं भव-
तीति प्रत्यक्चेतन्यं शुद्धं मायया असंस्पृष्टं वह्निःशब्दात् तादृशं
चक्रं स्वस्मिन् प्रकल्प्य तदुपास्यमित्यर्थः । तथाच अर-पत्र-शब्दा-
ह्वहिःशब्दाच्च सविन्दुकेण शक्त्यक्षरेण यद्देष्टनं तद्यथासङ्गं पूर्व-
पूर्व-चक्रार-पत्रासंस्पृष्टमुत्तरोत्तर-चक्राणामाश्रयत्वेन नाभिरूप-
मिति । एवं सुदर्शन-चक्रार-पत्रासंस्पृष्टं यद्देष्टनं मायया तदुपरि-
तनाष्टाक्षर-नारायण-चक्राराश्रयत्वेन नाभिरूपम् । एवमष्टा-
क्षरवेष्टनं द्वादशाक्षरस्य नाभिरूपम्, द्वादशाक्षरवेष्टनं सविन्दकं
मातृकाद्य-षोडशाक्षरस्य नाभिरूपम्, सविन्दकाद्यमातृकाषोडशा-
क्षरवेष्टनं द्वात्रिंशदक्षरस्य नाभिः, ततो द्वात्रिंशदक्षरवेष्टनमसंस्पृष्टं
नाभिरूपमित्येषु सुदर्शन-नारायण-वासुदेव-षोडशार-द्वात्रिंशदर-

चक्राणां यथासङ्घं पञ्च नाभयः, नाभीनामेवापेक्षया वेष्टनरूपता इत्याद्या नाभिर्मायाच्चररक्षिता । उपरितना नाभयोऽन्वञ्च वेष्टनं मायाचरेणेति तत्त्वार्थः । नन्वेवं तर्हि अथशब्दस्य तत्र तत्र प्रयोगात् पूर्वपूर्वचक्रासंस्पर्शात् पञ्चनाभिकानि पञ्च चक्राणि पृथक् पृथक् प्रयोज्यानि कस्मान्न परिगृह्यन्ते, तथाचैकचक्रंत्वेऽपि अराविनाभूतनाभिकल्पनायां वेष्टन-व्यतिरिक्त-पञ्चनाभिकल्पनाः कस्मान्न भवन्ति । अतीच्यते । महाचक्रं नाम चक्रं नो ब्रह्मीत्युपक्रम्य तद्वा एतन्महाचक्रमित्युपसंहारात् महाचक्रैकतावगमाच्चक्रचतुष्टयं तदन्तर्गतमेवेत्यवगम्यते, । तत्र तत्र अथशब्दप्रयोगस्तु तच्चक्रोद्धारि माङ्गलिक-प्रदर्शनार्थः । तथा तथा वेष्टनानां नाभिवकल्पनायां प्रतिषेधाभावादयोग्यत्वाच्च कल्पनालाघवाच्च न पृथक् नाभिकल्पनेति । अत्र च क्वचिद्वह्निः-शब्दपूर्वको मायाशब्दः पठ्यते, क्वचिद्विपरीतः । तत्रायमभिप्रायः । यत्र मायाशब्दाद्वह्निःशब्दः पूर्वः तत्र मायाविशेषणं, वह्निर्भूतया मायया वह्निर्मायया । यत्र च मायाशब्दात् परो वेष्टन-शब्दात् पूर्वो वह्निःशब्दः तत्राविशिष्टया मायया तत्र वह्निःशब्दो न मायाविशेषणं किन्तु वेष्टन-विशेषणम् । माया हि द्विविधा, नारसिंह-मूलमन्त्रगता सविन्दुकेकाररूपा निरुपपदान्माया-शब्दात् प्रतीयते । अन्या तु रेफ-हकाराभ्यां मिलित-सविन्दुके-काररूपा सोपपदान्मायाशब्दात् प्रतीयते । ततश्च मूलमन्त्राद्वह्नि-र्भूतमायया ऋषीमित्येवं रूपया वेष्टितं भवतीति तत्त्वार्थः । ततः सुदर्शनचक्रे मूलमन्त्रगत मायया वेष्टनं षोडशचक्रेऽप्येवमेव वह्निःशब्दस्य वेष्टनात् पूर्वमुपादानात् । वेष्टनविशेषण-वह्निः-

शब्दो मध्यवेष्टनव्याहृत्यर्थः । नारायण-वासुदेव-नारसिंह-
चक्रेषु व्याख्यात-वह्निर्मायया वेष्टनमिति वेष्टन-चक्रोद्धार-
विवेकः । १ ॥

तदेव चक्रं सुदर्शनं महाचक्रं, तस्य मध्ये नाभ्यां
तारकं भवति । यदक्षरं नारसिंहमेकाक्षरं तद्भवति, षट्सु
पत्रेषु षडक्षरं सुदर्शनं भवति, अष्टसु पत्रेषु षष्टाक्षरं
नारायणं भवति, द्वादशसु पत्रेषु द्वादशाक्षरं वासुदेवं
भवति, षोडशसु पत्रेषु मातृकाद्याः सविन्दुकाः षोडश
कला भवन्ति, द्वात्रिंशत्सु पत्रेषु द्वात्रिंशदक्षरं मन्त्रराजं
नारसिंहमानुष्टुभं भवति, तद्वा एतन्महाचक्रं सार्वका-
मिकं मोक्षद्वारमृगमयं यजुर्मयं साममयं ब्रह्ममयममृत-
मयं भवति, तस्य पुरस्तादसव आसते, रुद्रा दक्षिणतः,
आदित्याः पश्चात् विश्वे देवा उत्तरतः, ब्रह्म-विष्णु-महेश्वरा
नाभ्याम् ।

एवं महाचक्रस्य संवेष्टनमुद्धारश्चाभिधाय अथेदानीमुद्धृतचक्रं
यथाविहितान् मन्त्रान् न्यसितुं तन्नाभ्यामक्षरन्यासमाह । तदेव
चक्रं सुदर्शनं महाचक्रमिति । तच्छब्देन द्वात्रिंशदक्षर-द्वात्रिंशत्-
पत्रं चक्रम् । एवमशब्देन तदेवावष्टुत्य 'तदेव चक्रं' तदादिन्यायेन

सुदर्शनादिशब्दैरुद्धं चक्रचतुष्टयमपि महाचक्रात्मकमिति दर्शयति । महाचक्रमिति । सामानाधिकरण्याच्च । 'तस्य मध्ये' महाचक्रस्य मध्ये मध्यवर्तिनाभ्यां वेष्टनरूपा हि नाभयो मध्याः, ता व्यावर्त्तयितुं मध्ये नाभ्यामित्युक्तम् । 'तारकं भवति' संसारतारकत्वात् तारकं प्रणवाक्षरं भवति । यदक्षरं नारसिंहमेकाक्षरं तद्भवतीति । अक्षरं जगद्धितं वा एतद्रूपमक्षरमिति नृसिंहपदव्याख्यानावसरे व्याख्यातं तदक्षर-शब्दात् प्रत्यभिज्ञायते । तथा नारसिंहमिति तद्धितात् सामप्रभृत्युपास्यं सर्व्वं प्रतीयते । ततः सर्व्वस्मिन्नुपास्ये प्रतीते एकमेवोपास्यं मूलनृसिंहव्यूहाख्यं वक्तुं विशिनष्टि, एकाक्षरं तद्भवतीति यदक्षरं नारसिंहमुपास्यमित्यनूद्य तदेकं भवतीत्यक्षरञ्चेति महाचक्रमध्ये नाभिवर्त्तित्वेन चोरोदार्षव-सम्बन्धितयोपासनं विधीयते इत्यर्थः । अत्र केचित् नारसिंहमेकाक्षरमिति विशेषणोपादानादेकाक्षर-नृसिंहमन्त्र-मिश्रितः प्रणवो नाभ्यां न्यसनीय इत्याचक्षते, तदपि साम्प्रदायिकत्वात् न विरुद्धम् । तस्मिन्नपि पक्षे नारसिंहमिति तद्धितादेकाक्षरो नृसिंहमन्त्रः प्रणव-मिश्रितो द्वात्रिंशन्नृसिंह-व्यूहं विहाय यावत् प्राकरणिक-मूलनृसिंहगतमुपास्यं प्रतीयत एव । ततश्चैतद्विद्याङ्ग-मेकाक्षरो नृसिंहमन्त्रः । यथोक्तोपास्याभिधायकत्वात् तस्य । केवलः प्रणवो वेति विकल्प एवाक्षर नृसिंहमन्त्रस्य प्रणवस्तु नियतं एवेति तत्त्वार्थः । अत ऊर्द्धं तत्तन्मन्त्रन्यासे तत्तत्पक्षेषु पत्रग्रहणम् अर-तदन्तराल-पत्रान्तराल-व्यावृत्त्यर्थं द्रष्टव्यम् । षट्पत्रेषु सुदर्शनं भवति । ऐशानं

पत्रमारभ्य षडक्षरः सुदर्शनमन्त्रो न्यसनीय इत्यर्थः । एव—
सुत्तरेषु पत्रेषु योज्यम् । अष्टषु पत्रेष्वष्टाक्षरं नारायणं भवतीति ।
प्रणवान्तर्भावेनाष्टाक्षरतेति केचित्, तं विहायेति केचित् । तद्वद्द्वा-
दशसु पत्रेषु द्वादशाक्षरं वासुदेवं भवतीति । अत्रापि द्वादशाक्षरता
पूर्ववत् । षोडशसु पत्रेषु मातृकामन्त्रस्याद्या वर्णमातृकाद्याः
‘सविन्दुकाः’ विन्दुसहिताः षोडश भवन्ति । द्वात्रिंशत्सु पत्रेषु
द्वात्रिंशदक्षरं सामाभिव्यक्त-मन्त्रराजं नारसिंहमानुष्टुभं भवति ।
मूलमन्त्रस्यैवैकैकमक्षरमेकैकस्मिन् पत्रे प्रणव-सम्पुटितं कार्यम्,
प्रत्यक्षरमुभयत ओङ्कारो भवतीति श्रुतेः । ‘तत्’ अस्त्राख्यमङ्गं
महाचक्रम् ‘उपासितं’ सन्निहितम् अनिष्टे वस्तुनि वासकारित्वात्,
तदस्त्रं पञ्चममङ्गम् । अत एवास्त्राङ्ग-मन्त्रं व्यात्तक्षेत्रैरस्त्राभिरुक्तं
प्रपञ्चसारे । “असुत्रसादिको धातूस्तः क्षेपचलनार्थकौ । ताभ्या-
मनिष्टमाक्षिप्य क्षिप्यते फट्-पदाग्निना” इति । सार्वकामिकं
मोक्षद्वारम् इत्युक्तार्थम् । ऋग्मयं यजुर्भ्यं साममयं ब्रह्ममय-
ममृतमयं भवतीति पञ्च मयट्-प्रत्ययाः प्राचुर्यार्था ग्राह्याः ।
ऋग्यजुः-सामार्थर्व-प्रचुरं ब्रह्ममयमिति ब्रह्मशब्देनार्थर्ववेदः, सोऽयं
ब्रह्मवेदः सोऽयं ब्रह्मवेद इत्यसकृद्ब्राह्मणाभिधानात् वेदप्रचुरता
अराणां वेदबुद्धीपास्यत्वात् । विकारार्थी वा मयट्, वेदविकारा-
त्मका अरा इत्यर्थः । ‘अमृतमयं’ क्षीरप्रचुर-नाभिकं क्षीर-
विकार-नाभिकं वेति । तस्येति तच्छब्दात् नाभिस्थो मूलनृसिंह-
व्यूहः परामृश्यते । तत्परिचारकान् देवानाह, पुरस्तात्
‘वसवः’ तत्परिचारका आसते, रुद्रा दक्षिणतः, आदित्याः
पश्चात्, विश्वे देवा उत्तरतः, ब्रह्म-विष्णु-महेश्वरा नाभ्यामिति ।

सूर्याचन्द्रमसौ पार्श्वयोः; तदेतद्वचाभ्युक्तम् । ऋचो-
ऽक्षरे परमे व्योमन् यस्मिन् देवा अधि विश्वे निषेदुः,
यस्तन्न वेद किञ्च कर्ष्यति, य इत्तद्विदुस्त इमे समासत
इति; तदेतन्महाचक्रं बालो वा युवा वा वेद स महान्
भवति, स गुरुर्भवति, स सर्वेषां मन्त्राणामुपदेष्टा भवति,
अनुष्टुभा क्षोमं कुर्यादनुष्टुभार्चनम्; तदेतद्रक्षोन्नं मृत्यु-
तारकं गुरुतो लब्धं कण्ठे वाक्षौ वा शिखायां वा बध्नीयात् ।
स, सप्तद्वीपावती भूमिर्दक्षिणायं तावत् कल्पते, तस्मा-
च्छ्रद्धया यां काञ्चिद्दद्यात् सा दक्षिणा भवति ॥ २ ॥

एवं दिग्-नाभि-परिचारकानुक्ता अथेदानौ पार्श्वपरिचार-
कानाह, सूर्याचन्द्रमसौ 'पार्श्वयोः' कुक्षिप्रदेशयोरिति यावत् ।
'तदेतत्' महाचक्रम् ऋचाभ्युक्तम् । 'यस्मिन्' महाचक्रे 'अक्षरे'
अशूङ् व्याप्तावित्यस्य रूपम् अक्षः, री मत्वर्थे, तस्मिन् व्याप्तिर्मात
'परमे' उत्कृष्टे 'व्योमन्' व्योमवत् सर्व्वव्यापकत्वेन स्थिते 'अधि'
इत्युपरिभावे, ऋच इति ऋग्यहणमुपलक्षणार्थम् । ऋचः 'निषे-
दुः' स्थिताः 'यस्मिन्' चक्रे सर्व्वे देवा नृसिंहावतार-रूपेण स्थिताः ।
यदि वा, ऋच इति षष्ठी, अनुष्टुप्-सम्बन्धिन्यक्षरे व्याप्तिमति
चक्रे सर्व्वे देवाः स्थिताः, न तु सुदर्शनमन्त्रादि-सम्बन्धिनि चक्रे
इत्यर्थः । 'यः' उपासकः 'तत्' महाचक्रं 'न वेद' नोपास्ते, किम्
'ऋचा' ऋग्वेदादिना । यदि वा, ऋचा अनुष्टुप्-छन्दस्कया

ऋचेति । अनेनैतद्दृश्यति । महाचक्रोपासन-गर्भितमेवानुष्टु-
 बुपासनं कुर्यात्, न तु तद्रहितमिति । य इत्तद्विदुस्त इमे समा-
 सते इत्युक्तार्थम् । इति शब्द ऋक्समाप्तिं द्योतर्याति । तदेत-
 न्महाचक्रं बालो वा युवा वा 'वेद' उपास्ते, 'तस्येदं फलं'; स 'महान्
 भवति' महतीं प्रतिष्ठां जने प्राप्नोति । यदि वा, 'महान्' महा-
 विष्णुरिति । 'स गुरुः' सर्वैर्देवदाराध्यः । स सर्वेषां मन्त्रा-
 णाम् 'उपदेश' उपदेशको भवति । सामाभिव्यक्तानुष्टुभा होमं
 कुर्यादिति विद्याङ्गोऽयं होमः, तस्मिन् द्रव्यानुपादानात् प्रतिदिनं
 हविष्यमन्नं भोज्यमाज्यं वा जुहुयादिति । तथा सङ्गानुपादानात्
 सक्तत् हादशवारं वा । यदि वा मूलमन्त्रगत-दशपदानां मूल-
 नृसिंहव्यूहे द्वात्रिंशद्व्यूहे च व्याख्यातत्वादुभयोद्देशेन होमं
 कुर्यात् । ततश्च क्षीरोदार्षवशायिने नृसिंहाय त्रिनेत्राय पिनाक-
 हस्तायोग्रायेदमिति हुत्वा ब्रह्मादिद्वात्रिंशदात्मकाय नृसिंहायो-
 ग्रायेति जुहुयात्, इत्येवं प्रतिपदं मूलमन्त्रावृत्तिः । यद्वा,
 अनुष्टुभेत्येकवचनात् सकलमूलमन्त्रमुच्चार्य स्वाहाकारान्तं जुहुयात्
 प्रतिपदमुद्दिश्य त्यागः कार्यः । तथा सामाभिव्यक्तानुष्टुभाच्चनं
 षोडशीपचारादिना कुर्यादित्यनुषङ्गः । अत्रापि होममन्त्रवन्मन्त्रा-
 वृत्त्यनावृत्ती द्रष्टव्ये । 'तदेतत्' महाचक्रं रक्षोघ्नं मृत्युतारकं गुरु-
 प्रसादाल्लब्धं कण्ठे बाहौ शिखायां वा बध्नीयात् । तस्मै गुरवे,
 यस्मात् सप्तद्वीपवती विष्णुणावृत्तापि पृथ्वी दक्षिणार्थं तावत् कल्पते,
 तस्मात् 'अद्वया' परया भक्त्या यां काञ्चिद्भूमिं यथाशक्त्यनुरूपं
 दद्यात्, सा दक्षिणा भवति । एवं प्रागुक्तं श्रुतित उपासनमवगतं
 पञ्चाङ्गन्यासे उपसंहृतमेकस्मान्भतात् । अथ मतान्तर-पर्यालो-

चनान्महाचक्रे एवोपसंहृतम्, तस्मात् प्रत्यक्षरमुभयत ओङ्कारो भवतीत्यत्र मूलमन्त्राक्षराणां प्रणवे उपसंहृतत्वात् प्रणव-प्रधान-मेवेदं महाचक्रम्, तस्मिन् शक्तिबाहुल्यश्रवणात् । मायया वह्निर्वेष्टनं भवति, वह्निर्मायया वेष्टितं भवतीत्यसकच्छ्रवणात् । उद्धृतपद-व्याख्यानावसरे प्रतिपदं यस्मात् स्वमहिम्ना सर्वान् लोकान् सर्वान् देवान् सर्वानात्मनः सर्वाणि भूतानीत्यसकन्महिमशब्द-वाच्याया मायायाः सर्वलोक-सर्वदेवात्म-भूतानां साधनत्वेन श्रवणात् तद्देष्टितमाधारत्वेन यथासङ्गं पृथिव्यादिलोक-ऋग्वेदादि-वेदा-ग्न्यादि-देव-भूतानामात्मनाञ्च साधनत्वश्रवणात् महाचक्रान्त-र्गत-वेष्टित-मायाधारमेवेदमुपासनम् । ननु मूलनृसिंहगतं पञ्चाङ्ग-न्यासार्थञ्चान्तरङ्गत्वान्महाचक्रे एवेदमुपासनम्, तदपि सम्प्रदा-यागतमुपादेशमित्युपासनाविकल्पः । तत्रापि बहुतर-सम्प्रदा-यानुकूल्यागतत्वादन्यमेवोपासनमुपादेशमिति केचित् । तस्मिन् मते प्रणव-सावित्र-यजुर्लक्ष्मी-नृसिंहगायत्रीतिमन्त्रचतुष्टयमङ्ग-सामाभिव्यक्तं यथायोग्यतया महाचक्र-प्रकाशकत्वेन योज्यम्, तथैवोपास्यं महाचक्रमिति रहस्यं तत्त्वञ्चेति । २ ।

देवा ह वै प्रजापतिमब्रुवन्, अस्थानुष्टुभस्य मन्त्रराजस्य नारसिंहस्य फलं नो ब्रूहि भगव इति । स होवाच प्रजा-पतिर्य एतं मन्त्रराजं नारसिंहमानुष्टुभं नित्यमधीते सोऽग्निपूतो भवति, स वायुपूतो भवति, स आदित्यपूतो भवति, स सोमपतो भवति, स सत्यपूतो भवति, स लोक-

पूतो भवति, स ब्रह्मपूतो भवति, स विष्णुपूतो भवति, स
रुद्रपूतो भवति, स वेदपूतो भवति, स सर्वपूतो भवति,
स सर्वपूतो भवति ॥ ३ ॥

एवं नृसिंहब्रह्मविद्यां सकलमतानुसारिणीं कृत्स्नामभिधाय
अथेदानीं तदनुष्ठातुः कैमुत्यन्यायेन फलकथनाय प्रश्नोत्तररूपा-
माख्यायिकामवतारयति देवा ह वै प्रजापतिमब्रुवन्नित्या-
दिना । अत्र देवा ह वा इत्याद्यारभ्य तदेतन्निष्कामस्य भवति
तदेतन्निष्कामस्य भवतीत्यन्ता अष्टावध्यायाः, प्रत्यध्याय-समाप्तौ च
हिरभ्यासः । देवा ह वै प्रजापतिमब्रुवन् अस्य 'मन्वराजस्य'
प्रागुक्तोपासनाविशिष्टस्य फलं नो ब्रूहि । स होवाच प्रजापतिरित्यु-
क्तार्थम् । 'यः' द्विविधोपासकः 'एतमिति' एतच्छब्दपरामृष्ट-
प्रागुक्त-विद्यागर्भितं 'मन्वराजं' सामराजं 'नारसिंहं' नृसिंहा-
कार-ब्रह्मोपासनागर्भम् 'आनुष्टुभम्' अनुष्टुप्छन्दस्कं नित्यमिति
साकार-ब्रह्म-प्रतिपत्तिद्वारेण नित्यभूत-निराकारब्रह्म-प्रति-
पादकत्वात् नित्यम् 'अधीते' उच्चारयति । यत्र ईदृशसामोच्चा-
रणमात्रादेव वक्ष्यमाण-फलावाप्तिः किं तद्विद्यानुष्ठानादित्यभि-
प्रायेण तत्र तत्राधीत इत्यवोचत् । अथवा 'नित्यमधीते' इति
नियमेनाधीते । अथवा नित्यम् 'अधि' इत्युपरिभावे 'इते'
जानीते, सर्व्वं गत्यर्थां ज्ञानार्थाः, नित्यं सन्ध्योपासनादि
निवर्त्योत्तरकालं यो विद्यामेनामनुतिष्ठतीत्यर्थः । अथवा नित्य-
मानुष्टुभमित्यन्वयादानुष्टुभस्य साम्नो नित्यत्वं दर्शयति, न त्वित-
रस्य सामद्वयस्येति । अथवा, नित्यं सन्ध्योपासनादि कर्मधाधि-

कृत्य इति जानीते । एतदुक्तं भवति । ततो नित्यसम्बन्धोपा-
सनाग्निहोत्राद्युपास्य-देवता नारसिंह-लीलाविग्रहा इत्युपास्ते
एतद्विद्यागर्भिता इत्यर्थः । अथवा य उपासकः प्रागुक्त-विद्यानु-
ष्ठान-प्रकारज्ञाने असमर्थः स केवलं विद्याप्रतिपादकं ग्रन्थं
'नित्यं' प्रतिदिनं स्वाध्यायधर्मेण 'अधीते' पठति जपति, सो-
ऽपि वक्ष्यमाणं फलं प्राप्नोति । तस्य ततो जपसामर्थ्यात् परमे-
श्वरः कारुण्यात् तद्विद्यानुष्ठान-प्रकारं साकारप्रभृति निराकार-
पर्यन्तमिहैव कथयति । तथा चान्ते श्रूयते तदा एतत् परमं
धाम एतद्विद्या-गर्भित-मन्त्रराजाध्यायकस्य पाठकस्य जापकस्ये-
त्यादिना । 'सः' उपासकः अग्नि-वायुादित्य-सोम-सत्यलोक-ब्रह्म-
विष्णु-रुद्र-वेदैर्नृसिंहरूपैरुपास्यैः 'पूतो भवति' पवित्रो भवति ।
अन्यैश्च सर्वैर्नृसिंहरूपैरुपास्यैः पूतो भवति । द्विरभ्यासोऽध्याय-
समाप्तिं द्योतयति ॥ ३ ॥ १ ॥

य एतं मन्त्रराजं नारसिंहमानुष्टुभं नित्यमधीते स
पाप्मानं तरति, स मृत्युं तरति, स भ्रूणहत्यां तरति, स ब्रह्म-
हत्यां तरति, स वीरहत्यां तरति, स सर्वहत्यां तरति, स
संसारं तरति, स सर्वं तरति, स सर्वं तरति ॥ ४ ॥

इतः प्रभृति नित्यतयैतद्विद्यानुष्ठाने तत्प्रतिपादक-ग्रन्थ-
जपे वा आनुषङ्गिकाण्येव फलानि काम्यानि तद्द्रवितानि वा
कथयितुमाह । य उपासको नित्यत्वेन तद्विद्यानुष्ठानेन तज्जपेन
वा पापक्षयं कामयते । य एतं मन्त्रराजं नारसिंहमानुष्टुभं नित्य-

मधीते इत्युक्तार्थम् । तथा इतः प्रभृत्यन्त्वाद्ध्यायात्तत्र तत्र यच्छ-
ब्देन पुंलिङ्गेन प्रागुक्त-वृसिंह-विद्याया नित्यतयानुष्ठाता तद्विद्या-
प्रतिपादक-ग्रन्थजप्ता वाध्येता वा परामृश्यते, तथा तच्छब्देन
स एव परामृश्यते । तथा तत्र तत्र पुंलिङ्ग-तच्छब्दाभ्यासात्
तस्मिन्नेव नित्यानुष्ठाने जपे वा व्यस्तं समस्तं वा यथायोग्यतया
फलं गम्यते । स मृत्युं पाप्मानं ब्रह्महत्यां भ्रूणहत्यां 'भ्रूणः'
गर्भः, यद्वा, साङ्गवेदार्थ-व्याख्याता दीक्षितो भ्रूणः, वीरहत्यां
'वीरः' पुत्रः सवनस्थः क्षत्रियो वा । अन्यत् पातकं सर्वं तरति ।
द्विरभ्यासोऽध्याय-समाप्तिं द्योतयति ॥ ४ ॥ २ ॥

य एतं मन्त्रराजं नारसिंहमानुष्टुभं नित्यमधीते सोऽग्निं
स्तम्भयति, स वायुं स्तम्भयति, स आदित्यं स्तम्भयति, स सोमं
स्तम्भयति, स उदकं स्तम्भयति, स सर्वान् देवान् स्तम्भयति,
स सर्वान् ग्रहान् स्तम्भयति, स विषं स्तम्भयति, स विषं
स्तम्भयति ॥ ५ ॥

य एतं मन्त्रराजं नारसिंहमानुष्टुभं नित्यमधीते सोऽग्निं
वायुमादित्यं सोममुदकं सर्वान् देवान् सर्वान् ग्रहान् विषं
स्तम्भयतीति स्तम्भनफल-निर्द्देशः । द्विरभ्यासोऽध्याय-समाप्तिं
द्योतयति ॥ ५ ॥ ३ ॥

य एतं मन्त्रराजं नारसिंहमानुष्टुभं नित्यमधीते स
भूर्लोकं जयति, स भुवर्लोकं जयति, स स्वर्लोकं जयति

स महर्लोकं जयति, स जनलोकं जयति, स तपोलोकं जयति,
 स सत्यलोकं जयति, स सर्वलोकं जयति, स सर्वलोकं
 जयति ॥ ६ ॥

य एतं मन्त्रराजमधीते स भूर्भुवः स्वर्महर्जनंतपः सत्यमन्यञ्च
 सर्व्वं पाताललोकं जयतीति फलनिर्द्देशः । हिरभ्यासोऽध्याय-
 समाप्तिं द्योतयति ॥६॥४॥

य एतं मन्त्रराजं नारसिंहमानुष्टुभं नित्यमधीते स मनु-
 ध्यानाकर्षयति, स देवानाकर्षयति, स नागानाकर्षयति,
 स ग्रहानाकर्षयति, स यक्षानाकर्षयति, स सर्वानाकर्षयति,
 स सर्वानाकर्षयति ॥ ७ ॥

य एतमधीते स मनुष्यान् देवान् नागान् ग्रहान् यक्षान्
 तद्वातिरिक्तानन्यांश्चाकर्षयतीति फलनिर्द्देशः । हिरभ्यासोऽध्याय-
 समाप्तिं द्योतयति ॥७॥५॥

य एतं मन्त्रराजं नारसिंहमानुष्टुभं नित्यमधीते सो-
 ऽग्निष्टोमेन यजते, स उक्थेन यजते, स षोडशिना यजते
 स वाजपेयेन यजते, सोऽतिरात्रेण यजते, सोऽप्तोर्यामेण यजते
 स सर्वैः क्रतुभिर्यजते, स सर्वैः क्रतुभिर्यजते ॥ ८ ॥

य एतमधीते सोऽग्निष्टोमेनोक्थेन षोडशिना वाजपेयेना-

तिरालिणाभोर्यामिणान्यैश्च सर्वैः क्रतुभिर्यजते इति फलनिर्देशः ।
द्विरभ्यासोऽध्यायसमाप्तिं द्योतयति । न च वाचमन्यानर्थक्या-
दितिन्यायेन कथं फलनिर्देश इति, यतो मनोव्यापारैकसाध्यत्वा-
देतद्विद्यानुष्ठानस्य, तस्य च कर्मानुष्ठानादत्यन्तदुःसम्पाद्यत्वा-
दित्यधिकारिभेदेन नान्यानर्थक्यमिति सर्वं निर्मलम् ॥ ८ ॥ ६ ॥

य एतं मन्त्रराजं नारसिंहमानुष्टुभं नित्यमधीते स ऋचो
ऽधीते, स यजूंष्यधीते, स सामान्यधीते, सोऽथर्वाणमधीते,
सोऽङ्गिरसमधीते, स शाखा अधीते, स पुराणान्यधीते, स
कल्पानधीते, स गाथा अधीते, स नाराशंसीरधीते, स प्रणव-
मधीते, यः प्रणवमधीते, स सर्वमधीते स सर्वमधीते ॥ ९ ॥

य एतं मन्त्रराजमधीते स ऋचो यजूंषि सामान्यथर्वाणमङ्गि-
रसम् । एतच्च त्रयोसम्पुटीकरणमेतदन्तराल-वर्तित्वाद्देदृष्यस्य ।
तथाच तस्मिन्नेव ब्राह्मणे प्रजापतिः प्रथममथर्वाणमजपत् तत-
स्त्वयीं ततोऽङ्गिरसमित्यसकृदभिहितत्वात् । शाखाः पुराणानि
कल्पान् गाथा नाराशंसीः प्रणवमधीत इति फलनिर्देशः । अत्र च
यः प्रणवमधीते स सर्वमधीत इति षडन् मूलमन्त्र-प्रणवयोः
फलसाम्बादुभवोः साम्यं दर्शयति । ततश्च जप समाधी वोभयो-
र्विकल्पः । तथा च नित्यानुष्ठाने फलकामनायां प्रयोगविशेषः ।
तत्तत्फलपदोच्चारणं मूलमन्त्रजपान्ते कार्यमिति क्लृप्तम् ।
अन्वे तु तद्विनैव केवलं कामनैव कार्यमिति साम्प्रदायिकमेवान्वेष-
मिति । द्विरभ्यासोऽध्यायसमाप्तिं द्योतयति ॥ ९ ॥ ७ ॥

अनुपनीतशतमेकमेकेनोपनीतेन तत्समम्, उपनीतशत-
 मेकमेकेन गृहस्थेन तत्समं, गृहस्थशतमेकमेकेन वानप्रस्थेन
 तत्समं, वानप्रस्थशतमेकमेकेन यतिना तत्समं, यतीनान्तु
 शतं पूर्णं रुद्रजापकेन तत्समं, रुद्रजापकशतमेकमेकेनाथर्व-
 शिरः-शिखाध्यायकेन तत्समम्, अथर्वशिरः-शिखाध्यायक-
 शतं मन्त्रराजजापकेन तत्समम् । तद्वा एतत् परमं धाम
 मन्त्रराजाध्यायकस्य । यत्र सूर्यो न तपति, यत्र वायुर्न
 वाति, यत्र न चन्द्रमास्तपति, यत्र न नक्षत्राणि भान्ति, यत्र
 नाग्निर्दहति यत्र न मृत्युः प्रविशति, यत्र न दुःखं प्रभवति,
 सदानन्दं परमानन्दं शाश्वतं शान्तं सदाशिवं ब्रह्मादि-
 वन्दितं योगिध्येयं यत्र गत्वा न निवर्त्तन्ते योगिनः ।

एवं विद्यानुष्ठाने आनुषङ्गिकं सर्व्वफलमभिधाय अथेदानीं
 तद्विद्यानुष्ठातुर्ज्ञानमुरध्येतुञ्चेत्कर्षतरतम-भावेन सर्व्वोत्कृष्टञ्च फल-
 माह । अनुपनीतशतमेकमेकेनोपनीतेन तत्समम् । उपनीत-
 शतम् उपकुर्वाणकानां न नैष्ठिकाभिप्रायेण तस्य सर्व्वोत्कृष्टत्वात्,
 एकमेकेन गृहस्थेन तत्समम् । गृहस्थशतमेकमेकेन वानप्रस्थेन
 तत्समम् । वानप्रस्थशतमेकमेकेन यतिना तत्समम् । योऽय-
 माश्रम-स्वीकारमात्रेण तरतमभावो नाश्रम-प्रयुक्तानुष्ठानाभि-
 प्रायेण, ततश्च यतीनाञ्च शतं पूर्णं स्वीकृताश्रममात्राणां यस्मिन्

कस्मिंश्चित् स्थित-रुद्रजापकेन (१) तत्समम् । रुद्रजापकशत-
मेकं यस्मिन् कस्मिंश्चिदाश्रमे स्थिताथर्वशिरः-शिखाध्यायकेन
जापकेन तत्समम् । अथर्वशिरः-शिखाध्यायकशतं मन्तराज-
जापकेन तत्सममित्युत्कर्ष-तरतमभावस्य मन्तराजजापके एत-
द्विद्यावति विश्रान्तत्वादेतद्विद्यावान् सर्वात्कृष्ट इति गम्यते ।
यथानन्द-तरतमभावस्य ब्रह्मणि विश्रान्तत्वाद्ब्रह्मानन्द एवोत्कृष्टः ।
यस्मादेवं तस्मात् 'वै' प्रसिद्धम् एतत् परमं 'धाम' स्थानम् एत-
द्विद्यागर्भित-मन्तराजाध्यायकस्य जापकस्यानुष्ठातुर्वा । 'यत्र'
क्षीरोदारणवस्थाने सूर्यो न तपति यत्र न वायुर्व्याति यत्र न चन्द्रमा-
स्तपति यत्र न नक्षत्राणि भान्ति यत्र नाग्निर्दहति यत्र गत्वा न
निवर्त्तन्ते योगिन इति स्पष्टार्थम् ।

तदेतद्वचाभ्युक्तम् । तद्विष्णोः परसं पदं सदा पश्यन्ति
सूरयः । दिवोव चक्षुराततम् । तद्विप्रासो विपन्यवो
जागृवांसः समिन्धते । विष्णोर्यत् परमं पदमिति ।
तदेतन्निष्कामस्य भवति, तदेतन्निष्कामस्य भवति । य एवं
वेदेति महोपनिषत् ॥ १० ॥

इत्यथर्ववेदे नृसिंह-पूर्वतापनोये महोपनिषत्

पञ्चमी समाप्ता ॥५॥

इत्याथर्वणरहस्ये नृसिंह-पूर्वतापनीयोपनिषत् समाप्ता ॥

‘तदेतत्’ स्थानम् ऋचाभ्युक्तम् । विष्णोर्यत् परमं पदमिति । यच्छब्देन क्षीरोदारणवस्थानं परा नृश्यते परमं पदं प्रत्यभिज्ञानात् । ‘सूरयः’ उपासकाः, उपासनाभेदेन तादात्म्योपासनया चेत् सायुज्यं फलं, ततश्च विष्णुरेव परमं पदम् । उभयत्रापि विष्णोरिति षष्ठीनिर्देशः शिलापुत्रकस्य शरीरमितिवद्द्रष्टव्यः । अथोपास्यापासकभावेन चेदनुष्ठातुर्द्विधानुष्ठानं ‘तस्य’ वृत्सिंहस्य विष्णोः ‘परमं पदं’ परमं स्थानं महाचक्र-नाभि-क्षीरोदारणव-प्रभृति, तत्र स्थिता उपासका अनुष्ठातारो जप्तारो-ऽप्येतारो वा ‘सदा’ सर्वकालं पश्यन्ति । कीदृशं तदित्यपेक्षिते आह, ‘दिवीव’ द्यु-लोके इव ‘चक्षुः’ (१) सूर्यमण्डलम् ‘आततम्’ आ समन्तात् तत् विस्तृतं वर्तुलं प्रकाशात्मकं सर्वप्रकाशाभिभवकारणम्, अतएव सूर्य-चन्द्र-नक्षत्राणां प्रकाशो ब्राह्मणेन प्रतिषिद्धस्तापकर्तृता च यत्र सूर्यो न तपतीत्यादिना । एवं तस्मिन्नाधिदैवात्मके दुःखे प्रतिषिद्धे आध्यात्मिकदुःखप्राप्ते तत् प्रतिषेधति, यत्र न दुःखमिति । दुःखाभावमात्रे प्राप्ते सुषुप्तिवज्जडता स्यादिति तद्वाह्यत्वार्थं सदानन्दमिति । ‘ब्रह्मादि-वन्दितमिति’ तदादिन्यायेन नाभिस्थ-ब्रह्म-विष्णु-महेश्वरैः परिचारकैर्वन्दनीयं महाचक्राख्यं स्थानम् । यत्र गत्वेति तस्य गन्तव्यतामाह, तद्विप्रास इति । ‘तत्’ द्वादशं स्थानं ‘विप्रासः’ विप्राः ब्राह्मणा उपासकाः ‘विपन्यवः’ मेधाविनः समाधौ धारणाशक्तियुक्ताः ‘जागृवांसः’ जागरितावस्थाया-मेवावस्थात्रयात् प्रविच्युत्य- (२) समिन्यते समृद्धं कुर्वन्ति । तादात्म्यपक्षे तु मन्त्र-ब्राह्मणयोर्यथास्वरूपं व्याख्येयम् । इति

(१) क, ख, चक्षुः प्यातेः ।

(२) प्ररच्यते ।

शब्दो मन्त्रसमाप्तिं द्योतयति । पदचतुष्टयाभ्यासः सर्वोपनिषत्-
समाप्तिं द्योतयतीति सर्वं निर्मलम् ॥१०॥८॥५ इति श्रीगोविन्द-
भगवत्-पूज्यपाद-शिष्यस्य परमहंस-परिव्राजकाचार्यस्य श्रीशङ्कर-
भगवतः कृतावाथर्वणतापनीयोपनिषद्भाष्ये पञ्चमोपनिषद्भाष्यं
समाप्तम् । इदं पूर्वतापनीयोपनिषद्भाष्यम् ॥



ओं नमो भगवते श्रीनृसिंहाय ।

नृसिंहीत्तर-तापन्याम् ।

प्रथमोपनिषदि

प्रथमः खण्डः ।

ओं भद्रं कर्णेभिः शृणुयाम देवा भद्रं पश्येमाक्षभिर्यजत्राः ।

स्थिरेरङ्गैस्तुष्ट्वांसस्तनूभिर्व्यशेम देवहितं यदायुः ॥१॥

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति न स्तादर्योऽरिष्टनेमिः स्वस्ति नो वृहस्पतिर्दधातु ॥

ओं शान्तिः, ओं शान्तिः, ओं शान्तिः ॥

ओं देवा ह वै प्रजापतिमब्रुवन्, अणोरणीयांसमिम-
मात्मानमोङ्कारं नो व्याचक्ष्वेति ।

ओं नमः श्रीनृसिंहाय ।

निरस्त-निखिलानर्थ-परमानन्द-रूपिणे ।

नृसिंहाय नमस्कर्मः सर्व्वधौवृत्ति-साक्षिणे ॥ १ ॥

यत्पादाब्ज-रजिलेश-सम्पर्कात् सहसा सकृत् ।

सर्व्व-संसारहीनोऽहं तान् नतोऽस्मि गुरुन् सदा ॥ २ ॥

तापनीय-रहस्यार्थ-विवृतिर्लेशतो मया ।

क्रियतेऽन्यधिया तस्मात् क्षन्तञ्चं क्षान्तमुत्तमैः ॥ ३ ॥

इह पूर्वस्मिन् ग्रन्थे नृसिंहाकार-ब्रह्मविषया विद्या निरु-
पाधिक-परब्रह्मफलाधिगता । तथाह्युक्तं वार्त्तिककृद्भिः, “नृसिंह-
ब्रह्मविद्यैषा व्याच्यता ज्ञानसिद्धये” इति । प्रणवस्य त्वनुष्टुबङ्ग-
त्वेनैव तत्र प्रवेशः । तथाचोक्तं सर्वे वेदाः प्रणवादिकास्तं
प्रणवं तत्सान्नोऽङ्गं वेद स चीन् लोकान् जयतीति । इह तु
पूर्वाक्तोपासनादिभिरीषच्छुद्धान्तःकरणस्य परब्रह्मविद्या-प्रवेश-
मात्रयोग्यस्य नृसिंहाकारमेव ब्रह्म प्रणवप्रधानमादाय तद्वारेण
तुरीयपर्यवसायिनामुपासनां कर्त्तव्यत्वेन विधाय तदनुष्ठानेनाति-
विशुद्धान्तःकरणस्य साक्षात्तुरीयविद्यैव स्वरूपावस्थानफलोच्यते ।
तदप्युक्तं, “तुरीयावसिता विद्या साक्षादत्र प्रदर्श्यते” इति ।
तुरीयावसितोपासना साक्षात्तुरीयविद्या चात्र प्रदर्श्यते इत्यर्थः ।
अत्रानुष्टुप्-प्रवेशस्तु प्रणवाङ्गत्वेनैवानुष्टुभान्विष्य प्रणवेनैव तस्मिन्न-
वस्थिते ओङ्कारे परे ब्रह्मणि पर्यवसितो भवेदित्यनुष्टुबङ्ग-
त्वस्य प्रणवप्रधानत्वस्य च श्रवणादनुष्टुबर्थस्य प्रणवे प्रक्षेपदर्शना-
च्चात्तरत्वं । आख्यायिका तु विद्या सम्प्रदान-ग्रहणविधि-प्रदर्श-
नार्था विद्यास्तुत्यर्था वा । ‘देवाः’ पूर्वोक्तैः साधनैर्दीप्तान्तःकरणाः
प्रसिद्धा वा देवाः, ‘ह’ इत्यैतिह्यार्थः वैशब्देनोक्तसाधन-विशेषै-
र्दीप्तान्तःकरणत्वेन देवानां प्रष्टृत्वसामर्थ्यं स्मारयति । ‘प्रजापतिम्’
आचार्यं प्रसिद्धं वा ‘अब्रुवन्’ उपगम्योक्तवन्तः । किमुक्तवन्त
इत्याह, अणोरणोयांसमिममात्मानमोङ्कारं नो व्याचक्ष्वेति ।
‘अणोः’ सूक्ष्मादध्याकाशादेः ‘अणोयांसं’ सूक्ष्मतरं परात्मानम्
‘इमम्’ अनन्तरातीतग्रन्थे गुरुणा अनुष्टुबुपाधिकत्वेनोक्तम्,
किम् ? ‘ओङ्कारं व्याचक्ष्व’ अनुष्टुभोऽपि कारणभूतो य ओङ्कार-

स्तद्रूपं परमात्मानं 'नः' अस्रभ्यं 'व्याचक्ष्व' विस्पष्टं कथय ।
 स्वप्रणव-कार्यभूतानुष्टुप् श्रूयते वैरिञ्चे मन्त्रराजकल्पे, "चतु-
 र्मात्रात्मकात्ताराञ्चतुष्पादो महामनुः । वक्त्रेभ्यो मम सञ्जाती
 मन्त्रविद्येश्वरेश्वरः" इति । दृश्यते च घटे ऋदन्वयवदनुष्टुभि
 प्रणवस्यान्वयः, उकारादिर्हकारान्ता ह्यनुष्टुप् प्रणवैकदेश एव
 पर्यवसिता दृश्यते । उक्तञ्च चैरिञ्चे मन्त्रराजकल्पे । "प्रणवान्त-
 र्गतोऽयं हि मन्त्रः सर्वार्थसाधकः । उकार आदिर्मन्त्रस्य हुङ्कारोऽन्त्यः प्रकीर्तितः । लुप्ते हुङ्कारे प्रणवो व्यज्यते व्यत्ययाच्चर" इति । अतः कारणदोङ्कारस्यानुष्टुभोऽप्यणीयस्त्वं । सङ्गम् । एत-
 दुक्तं भवति । अनुष्टुप्-प्राधान्येनोक्तमात्मानं तत्कारण-प्रणवस्य
 प्राधान्येन प्रणवगुणभूततया अनुष्टुभञ्च स्वीकृत्य व्याचक्ष्वेति ।
 इति शब्दः प्रश्नवाक्यसमात्यर्थः ।

ओं तथेत्योमित्येतदक्षरमिदं सर्व्वं तस्योपव्याख्यानम् ।

देवैरेवं प्रार्थितः प्रजापतिः ओमित्यनुजानाति प्रार्थितं तथेति,
 यथाप्रार्थितमुपदिशामीत्यर्थः । तत्र प्रथमं सङ्ग्रहेणानुष्टुबात्मनः
 प्रणवरूपतामाह ओमित्येतदक्षरमिदं सर्व्वमिति । सङ्क्षेप-विस्तार-
 आभ्यां हि प्रतिपाद्यमानं वस्तु मन्दप्रज्ञस्यापि बुद्धावारोहति । यदिद-
 मनुष्टुभात्रमित्युक्तं सर्वकार्य-कारणात्मकं जगत् स एतं मन्त्रराजं
 नारसिंहमानुष्टुभमपश्यत् तेनैव सर्व्वमिदमसृजत्, यदिदं किञ्च,
 तस्मात् सर्व्वमेवानुष्टुभमित्वाचक्षते इत्यादिभिर्बाक्यैस्तदनुष्टुभा
 सङ्ग्रहोमित्येतदक्षरम् । कुतः ? यतो वाङ्मात्ररूपोऽयमोङ्कारः,
 वक्ष्यति हि वाग्वा ओङ्कार इति । नन्वनुष्टुभोऽपि वाङ्मात्ररूपत्व-

मुक्तं पूर्वं वाग्वा अनुष्टुबिति । अनुष्टुभात्मकञ्च प्रणवः ; अतः सार्थाया अनुष्टुभः कथं प्रणवात्मकत्वं, विपरीतं किं न स्यादिति चेत्, न, अनुष्टुभि प्रणवान्वय-दर्शनेन प्रणवस्यानुष्टुभं प्रति कारणत्वोपपादनेन परिहृतत्वात् अस्य चाद्यस्य वाङ्मात्ररूपिण्या-स्वनुष्टुभस्तथाविधात् प्रणवाद्भेद एव नास्तीति तस्या अपि तदात्मकत्वं सिद्धम् । यदि च भेदोऽस्तीत्युच्यते तथापि वाग्विशेषरूपयोर्हि प्रणवानुष्टुभोः प्रणवस्यैव कारणत्वं दृष्टम् । तस्माद्वाक्सामान्य-रूपयोरपि तयोस्तथैव कार्यकारणभावो युक्त इति । वाङ्मात्ररूपे प्रणवे अनुष्टुबन्तर्भूतैव । यथा अन्ये सर्वे शब्दविशेषाः । उक्तञ्च, यथा, “अकारो वै सर्वा वाक् सैषा स्पर्शा-भभिर्व्यज्यमाना बह्वी नानारूपा भवतीति” । साक्षाच्च तद्यथा शङ्कुना “सर्वाणि पर्शानि सन्तृष्णान्येवमोङ्कारेण सर्वा वाक् सन्तृप्सेति” सर्व्ववागात्मकत्वमुक्तं प्रणवस्य । “सर्व्ववाग्वाचं वस्तु प्रणवात्मकमिति च” । अर्थविशेषाणाञ्च तद्वाचक-नामविशेष-द्वारेण वाङ्मात्ररूपे प्रणवेऽन्तर्भावः सम्भवति तेषां तद्व्यतिरेके-णानुपलम्भात् । उक्तञ्च ‘तदस्येदं वाचातन्था नामभिर्दामभिः सर्व्वं’ सितम्, सर्व्वं हीदं नामनी तस्यै यदुपांशु स प्राणः, अथ यदुच्चैस्तच्छरीरमिति । अहमेव वात इव प्रवाभ्यारभमाणा भुवनानि विश्वा । यो वै तां वाचं वेद, यस्या एष विकार इति’ वाचः कारणत्वश्रवणाच्च । ‘वाचारम्भणं विकारो नामधेयमिति च’ विकारस्य नामधेयमात्रत्वं श्रुतम् । साक्षाच्च प्रणवस्यैव सर्व्व-त्मकत्वं श्रुतम्, ओङ्कार एवेदं सर्व्वम्, एतद्द्वै सत्यकामं पर-च्चापरञ्च ब्रह्म यदोङ्कारः, यच्छब्दसामृषभो विश्वरूपः, ओमि-

तीदं सर्वम्, इत्यादिवाक्यैः । ननु वाङ्मात्रतां विवक्षित्वा सर्व-
शब्दानां सर्वात्मत्वं वक्तुं शक्यं, तथा सति कोऽयं विशेषः प्रणवस्य
सर्वात्मत्वे येन सर्वश्रुतीनामत्रादरो महान् दृश्यते । “सर्वं
वेदा यत् पदमामनन्ति, एतदालम्बनं अष्टम्, धनुर्गृहीत्वा,
प्रणवो धनुस्तिस्त्रो मात्रा एतद्वै महोपनिषदम्” इत्यादिप्रदेशेषु ।
अनुष्टुबन्तर्भाव एवासौ विशेष इति चेत्, न, अन्येष्वप्युकारादि-
मकारान्तेषु मन्त्रेषु अनुष्टुबन्तर्भावसम्भवात्, अतोऽत्रैवानु-
ष्टुबन्तर्भावकथनमपि प्रणवस्य न मन्त्रान्तरेभ्यो विशेषं द्योतयति ।
अतः कोऽसौ विशेष इति वक्तव्यम् । उच्यते । श्रुतिगम्य
एवासौ विशेषः स्मृतिगम्यो वा नास्मद्बुद्धिगम्यः । तथाचोक्तं
सारसङ्ग्रहे प्रणवनिर्णये ।

ऋग्वेदः स्यादकाराद्य उकारान्तं यजुर्मतम् ।

सामवेदो मकारान्तः सर्वग्राही ततो ध्रुवम् ॥

षडङ्ग-न्याय-मीमांसा-पुराण-स्मृति-पूर्वकम् ।

वेदेऽन्तर्भूतमेव स्यात् सर्वं वेदाश्च तारगाः ॥

अहयोर्मध्यगा वर्णा लक्ष्मी षलकगौ यतः ।

अकारः पुरुषस्तत्र हकारः प्रकृतिः परा ॥

तथा प्रणवगोकारो बीजात्मा पुरुषः स्मृतः ।

उकारः शक्तिरूपत्वात् प्रकृतिः सा हरूपिणी (१) ॥

पुम्प्रकृत्यात्मका वर्णास्तस्मादोन्मध्यगाः सदा ।

क्षराक्षरपरो देवो मकारः परमेश्वरः ॥

(१) क, सा हरूपिणी ।

अथवाकार एवायं चिन्मात्रः परमेश्वरः ।
 सर्वप्रकाशको देवो ह्युकार सर्वभासकः ॥
 न हि तेन विना वर्णप्रकाशः क्वापि कस्यचित् ।
 कार्यञ्च कारणं सर्वमुकारः शक्तिरूपवान् ॥
 उकारमत एवात्र जगत्प्रसव-रूपतः ।
 उच्चरन्त्यतिदीर्घेण सृष्टि-स्थिति-लयात्मना ॥
 कार्य-कारण-रूपेण महेशादात्मनीद्गतम् ।
 तमेवमात्मकं भूयः प्रविश्यात्म-स्वरूपिणम् ॥
 तावन्मात्रत्वमायाति मकारो हि महाचितिः ।
 अकारः सोमरूपोऽर्थ उकारः सूर्य एव तु ॥
 मकारश्च महावह्निरिति तेजस्त्रयात्मकः ।
 षोडशात्मा भवेत् सोमः षोडश-स्वरूपवान् ॥
 सूर्यो द्वादशमासात्मा मासाश्च द्विविधा मताः ।
 अयनद्वय-भेदेन सृष्टि-संहार-रूपतः ॥
 संसार-मोक्ष-भेदेन तथाहोरात्र-भेदतः ।
 कभादि-वर्णरूपास्ते सृष्टि-संहार-रूपतः ॥
 मकारः काल-कलितः (१) परमात्मा महेश्वरः ।
 आदित्यान्तर्गतो देवः कालकालो महाप्रभुः ॥
 सर्वसंहार-वह्न्यात्मा साक्षी चिन्मात्रविग्रहः ।
 पुरुषः पञ्चविंशोऽयं षड्विंशस्तु महेश्वरः ॥
 पञ्चविंशात्मना भोक्ता षड्विंशी भोजको मतः ।
 उभयात्मा मकारोऽयं प्रणवस्य उदाहृतः ॥

भोक्ता तत्राग्निरूपः स्याद्दशभेदयुतः स च ।
 सप्तधातुत्रयाधारो भेदतोऽस्मिन् कलेवरे ॥
 यकारादि-क्षकारान्ता वर्णास्तङ्गेदरूपिणः ।
 मकारस्तु समष्ट्यात्मा भोक्तृ-भोजक-रूपवान् ॥
 अतः सर्वात्मकस्तारः साक्षात् सर्वेश्वरः स्वयम् ।
 सर्व-तेजोऽनुगश्चैव सर्व-वर्णात्मकः स्वयम् ॥
 अपरः प्रकृतेर्यदा वाचकोकार इष्यते ।
 सन्मात्र-वीजरूपेण सर्वत्रानुगता हि सा ॥
 अकारः सर्व-वर्णेषु तथैवेहान्वितः सदा ।
 तस्मात्तद्वाचकोकारस्तदभिन्नः सदा भवेत् ॥
 उन्मुखः स्यादुकारोऽयं तस्या उद्गात-साक्षिणः ।
 व्याप्तेर्बलस्य चाधिक्यादकारादुद्गतो ह्यसौ ॥
 तद्वत् सात्मात्मिका शक्तिः साभासबल-संयुता ।
 उकारोऽतस्तदात्मा स्यात्तदाभासामृताप्लुतः ॥
 मकारो महतो बोधः केवलस्य महात्मनः ।
 निराभास-महासंविदानन्दैक-स्वरूपिणः ॥
 इति शब्दान्तरेभ्योऽयमोङ्कारः परमो मतः ।
 वर्णा वर्णान्तरेभ्यश्च सारभूताः परा मताः ॥
 आदिसान्तास्तु ये मन्त्रास्ते सर्वे प्रणवात्मकाः ।
 तेषां तदामकत्वेन सर्वात्मत्वं स्वतो न तु इति ॥

एवं सार्धं मन्त्रराजं प्रणवेऽन्तर्भाव्य तेनात्म-प्रतिपत्ति-
 प्रकारञ्च सङ्ग्रहेणाभिधाय तदेव विस्तरेण व्याचिख्यासुर्वक्ष्यमाणेऽर्थे
 श्रोतॄणां बद्धिसमाधानविशेष-सिद्धये प्रजापतिराह, तस्योपव्या-

ख्यानमिति । 'तस्य' ओमित्येतस्याक्षरस्य 'उपव्याख्यानम्' आत्मप्रतिपत्त्युपायतया तत्सामीप्येन व्याख्यानम् इदानीं प्रस्तुत-मिति शेषः ।

**भूतं भवद्भविष्यदिति सर्व्वमोङ्कार एव, यच्चान्यत्त्रिकाला-
तीतं तदप्योङ्कार एव ।**

यथाप्रतिज्ञातमुपव्याख्यानमेवानुवर्त्तयते भूतमित्यादिना । भूतं भवद्भविष्यदित्येवं कालत्रय-परिच्छिन्न-कार्य्यजातमित्यर्थः । तच्च द्विविधं स्थूलं सूक्ष्मञ्चेति । तत्र स्थूलं समष्टिव्यष्ट्यात्मकं विराड्-रूपम्, सूक्ष्मन्तु समष्टि-व्यष्ट्यात्मकं हिरण्य-गर्भरूपम्, तयोरुभयोरपि प्रणवात्मकतामाह सर्व्वमोङ्कार एवेति । ननु भूतं भवद्भविष्यदिति सर्व्व-मकरोकारावेवेति च वक्तव्यं विराड्-हिरण्यगर्भयोर्ह्युत्तरत्राकारोकारात्मकत्वमेवोच्यते न तु समस्त-प्रणवात्मकत्वम्, अत्रापि भूतं भविष्यदिति तावेवोक्तौ तयोरेव दिक्काल-परिच्छेदसम्भव इति, यच्चान्यत्त्रिकालातीत-मित्यव्याहृतादेः पृथक्कथनाच्च । यद्येवं तर्हि ओङ्कारैक-देशात्मनावपि विराड्-हिरण्यगर्भावुपचारेणोङ्कारात्मानावित्यु-क्ताविति चेत्, न, श्रुत्यर्थ-परित्याग-प्रसङ्गात् । तर्हि सामा-न्येनोङ्कारमात्रं सर्व्वमित्युच्यते इति चेत् । यद्येवं तर्हि कालत्रय-परिच्छिन्नं तदपरिच्छिन्नञ्च सर्व्वमनूद्य पुनः सर्व्व-मेतदोङ्कार एवेति वक्तव्यम् । 'ननु जगदेकदेशमेवानूद्य अयमथोङ्कार एवेति च वचनमनुपपन्नं, सामान्येन च सर्व्वा-त्मत्वमोमित्येतदक्षरमिदं सर्व्वमिति पूर्व्वमेवोक्तमिति न पुनर्वच-

नोयम् । अतो विराड्-हिरण्यगर्भाव्याकृत-सन्मात्रशरीराणां प्रत्येकं सर्वात्मकत्व-प्रणवात्मकत्वमेवात्रोच्यते । ननु एकस्यैवोद्धार-स्यैकस्मिन्नेव प्रयोगे कथं सर्वात्मना शरीर-चतुष्टयात्मत्वं सम्भवति, न, एकस्यैव प्रणवस्य वैखर्यादिरूपेण प्रत्येकं सर्वात्मकत्वादिति ब्रूमः । वैखर्यास्तावदक्षररूपिण्या अकारोकार-मकारार्द्धमात्र-प्रणवात्मकत्वं प्रत्यक्षसिद्धम्, मध्यमा-पश्यन्ती-परारूप-प्रणवस्यापि वैखर्याद्यविभाग-रूपत्वेन सर्वात्मत्वमभ्युपगन्तव्यम् । एवं सति प्रत्येकं चतुरूपत्वेन वक्ष्यमाणानां विराडादीनां वाचकत्वं सम्भवत्योद्धारस्य । अकारादीनामपि चतुरूपाणामेव विराडादि-वाचकत्वं वक्ष्यति, विश्वो वैश्वानरश्चतुरूपोऽङ्कार एवेत्यादिना । अकारादयो हि वोज-विन्दु-नाद-शक्ति-रूपस्वात्मभेदे वाक्-चतुष्टय-रूपा एव । न हि वैखर्यादिरूप-चतुष्टय-रहितः शब्द एवास्ति लोके । उक्तञ्च, वाक्-चतुरात्मत्वम्, उत्तरोत्तरं सौक्ष्म्यञ्च । चत्वारि वाक्परिमितानि पदानि तानि विदुर्ब्राह्मणा ये मनो-धिणः । गुहा त्रीणि निहितानेङ्गयन्ति तुरीयं वाचो मनुष्या वदन्तीति । तस्माद्वैखर्यादि-रूपस्यैवोत्तरोत्तरसूक्ष्मस्य तथारूप-विराडादि-वाचकत्वेन विराडाद्यात्मकत्वमत्रोक्तं, यावद्ब्रह्म विष्टितं तावती वागिति वाक्यान्तरम् । तत्राकारोकार-मकारार्द्धमात्रात्मा अस्मदादि-ओत्रग्राह्यः क्रियाशक्ति-प्रधानो वैखर्यात्मा तत्प्रधानः प्रणवो विराजो वाचकः । उभयोः स्वरत्वस्य काठिन्यस्य च साम्यात् । विशेषेण स्वरत्वाद्वैखरीतुगच्यते, वैखर्युच्चारणात् पूर्वमकारादिमात्रा-चतुष्टय-रूपेणैव मनस्युद्भूतः क्रमादि-विशिष्ट-वर्ण-विमर्शात्मा ज्ञानशक्ति-प्रधानो मध्यमावा-

गात्मा स तत्प्रधान-प्रणवो हिरण्यगर्भवाचकः, मनोरूपत्व-
 साम्यादुभयोः । सा च मध्ये वर्तते चेति मध्यमेतुच्यते ।
 एवं विराड्-हिरण्यगर्भयोर्वक्ष्यमाण-प्रकारेण चतुरात्मना मध्यमा-
 वैखरीरूप-चतुर्मात्र-प्रणवात्मत्वमभिधाय समष्टि-व्यष्टि-सुषुप्तात्म-
 कस्याव्याकृतस्य समस्त-जगद्वासनाविशिष्टतया किञ्चिद्विहिंसुख-
 सदात्मकस्य कारणशरीरस्यान्तर्मुख-सदात्मक-सामान्य-शरीरस्य
 च ब्रह्मज्ञानात्मनः क्रमेण पश्यन्ती । परावाग्रूपप्रणवरूपता-
 माह, यच्चान्यत्त्रिकालातीतं तदप्योद्धार एवेति । मध्यमा-
 वाग्रूप-विशेषज्ञानात् पूर्वमक्रमवहिर्मुख-स्यन्दमात्ररूप-सामान्य-
 ज्ञानात्मक इच्छाशक्ति-प्रधानः पश्यन्त्यात्मा प्रणव उक्तरूप-कारण-
 शरीरवाचकः, पश्यद्रूपत्वाविशेषात् । परित्यक्त-सर्वस्यन्दः
 केवल-सम्प्राप्ततयावस्थितः स्वातन्त्र्यशक्तिः सदात्मा परावाग्रूपः
 प्रणव उक्तरूप-सामान्यशरीर-वाचकः परत्वसामान्यात् । उक्त-
 वाच्यानाञ्चोक्तवाचक-व्यतिरेकेणानुपलब्धेः । सर्वमोद्धार एवेति
 युक्तम् । ओद्धारस्य सर्व्व-व्याच-वाचक-कल्पना-रहित-चिन्मात्र-
 रूपत्वञ्च यच्चान्यदित्यनेनैवोक्तम् । न हि चिद्रूपत्वं विना प्रण-
 वस्य बधोक्तत्वं सम्भवति ।

सर्व्वं ह्येतद्ब्रह्मायमात्मा ब्रह्म तमेतमात्मानमोमिति
 ब्रह्मणैकीकृत्य ब्रह्मचात्मना ओमित्येकीकृत्य तदेक-मजर-
 ममृत-मभय-मोमित्यनुभूय तस्मिन्निदं सर्व्वं त्रिशरीर-
 मारोप्य तन्मयं हि तदेवेति संहरेदोमिति ।

एवमात्मप्रतिपत्त्यर्थमोद्धारस्योपव्याख्यानमेकेन प्रकारेण

कृत्वा व्याख्यातं वाक्चतुष्टयप्रणवरूपं सार्थं क्रमेण तत्-
 साक्षिणि ब्रह्मणि प्रणवे विलायितं तावन्मात्रं भवतीत्याह, सर्व्वं
 ह्येतदिति । 'हि शब्देन तत्राध्यासलक्षणो हेतुः । एवं त्वम्पदार्थं
 तत्पदार्थ-पर्य्यन्तमुपव्याख्यानेन संशोध्य शुद्धस्य प्रत्यगात्मनो
 ब्रह्मणैक्यमाह, अयमात्मा ब्रह्मेति । उक्तञ्च ब्रह्मात्मैक्यं प्रणवेन
 व्यतिहारेण प्रतिपत्तव्यमित्याह, तमेतमात्मानमोमिति ब्रह्मणैकौ-
 क्त्य ब्रह्म चात्मना ओमिति । 'तम्' एतं ब्रह्मस्वरूपम् 'एतम्'
 प्रत्यगात्मानमिति तदेतच्छब्दयोरर्थः । तत्र प्रथमा प्रतिपत्तिरहं स
 इति वाक्यरूपेण प्रणवेन कार्या । तत्राहंशब्दःस्थूल-सूक्ष्म-प्रधान-
 त्वम्पदार्थवाचकः सन् अवस्थात्रय-साक्षिणं प्रत्यगात्मानं लक्ष-
 यति । अकारोकारावपि तद्वाचकत्वेन तमेव लक्षयत इति
 तदात्मको तौ । स इति कारणोपाधिप्रधान-तत्पदार्थ-वाचक-
 सन् तत्साक्षिणं परमात्मानं लक्षयति । मकारोऽपि तद्वाचक-
 त्वेन तमेव लक्षयति । सामानाधिकरन्धेन च प्रत्यगात्मनो
 ब्रह्मणैक्यं प्रतिपत्तव्यम् । द्वितीया तु प्रतिपत्तिः सोऽहंवाक्यरूपेण
 प्रणवेन कर्त्तव्या । सोऽहमित्यस्माद्वाक्यात् सकार-हकारयो-
 रुद्दारे कृते तत्पूर्वरूपे च ओमिति प्रणवः सम्पद्यते । तस्मादो-
 मिति परमात्मवाचकः । स इति हि तस्यार्थः । तच्छब्दश्च
 कारणोपाधि-प्रधान-ब्रह्मवाचक इति । अहमिति प्रत्यगात्म-
 वाचकः, अहंशब्दात्मकोह्यसौ, सामानाधिकरन्धेन च ब्रह्मणः
 प्रत्यगात्मनैक्यं प्रतिपत्तव्यमिति । एवं व्यतिहारेणैकत्वं प्रति-
 पाद्यानुज्ञाप्रणवेन परिपूर्णत्वावद्योतकेन परिपूर्णे वाक्यार्थमात्रे
 पद-पदार्थद्वय-तदैक्य-प्रतिपत्ति-विकल्प-रहिते स्थितिः कार्या

मन्दस्य सम्यक् ज्ञानोदयायेत्याह, तदेक-मजर-ममृत-मभय-
मोमित्यनुभूयेति । 'तदेकं' वस्तु एकत्वेन जराहेत्वभावादजरम्,
अजरत्वात् 'अमृतं' सर्वविकार-वर्जितमित्यर्थः, अतोऽभयमिति,
'ओमिति' शास्त्राचार्य-युक्तिसिद्धैक्यस्य स्वानुभवसिद्धतया सत्यम्
एवं रूपमेवात्मतत्त्वमिति स्वस्य पूर्णत्वावद्योतकेनानुज्ञा-प्रणवे-
नानुभूयेत्यर्थः । अनुभूय तस्मिन्निदं सर्वं त्रिशरीरमारोप्य
संहरेदित्यन्वयः । यद्येवं स्वात्मन्यवस्थितस्य कदाचित् केनचि-
न्निमित्तेन जगत्प्रतिभासः स्यात्तदा तत् सर्वं शरीरत्वेन
स्वात्मनि कल्पनीयमित्याह, तस्मिन्निदं सर्वं त्रिशरीरमारोप्येति ।
'तस्मिन्' पूर्वोक्तवाक्यार्थस्वरूपे स्वात्मनि तुरीये 'इदं' सर्व-
कार्य-कारणात्मकं जगत् त्रिशरीरं स्थूल-सूक्ष्म-कारण-लक्षणं
शरीरत्रयं यथा भवति तथारोप्येत्यर्थः । अत्र कारण-सामान्य-
शरीरयोरेकत्वं विवक्षितत्वाच्चिशरीरत्वमुक्तमित्येवं मन्तव्यम् ।
ईक्षणावस्थं प्रलयावस्थञ्च वह्निर्मुखं सदात्मकं कारणं कारण-
शरीरमुच्यते । तदेव सन्मात्रमन्तर्मुखं साध्यैकाकारं ब्रह्म-
ज्ञानरूपं सामान्यशरीरमित्युच्यते । आरोप्य किं तथैव
स्थातव्यं ? न इत्याह, तन्मयं हि तदेवेति संहरेदोमिति । 'तत्'
सच्चिदानन्दरूपं तुरीयं ब्रह्म तन्मयं हीदं सर्वं पटः सन्
पटः संवित् पटः सुखमित्यादि-प्रकारेण तदनुगमदर्शनात् ।
'हि' यस्मात् एवं तस्मिन्नध्यस्तं सर्वं तस्मात्तदेवेति युक्तितो
निर्धार्य ओमित्यात्मानं प्रतिपाद्य सर्वं स्वात्ममात्रतया संहरे-
दित्यर्थः । ओमिति तुरीयप्रतिपत्त्या तत्राध्यस्तं सर्वं तावन्मात्र-
तया विलाययेन्नन्द इतिभावः ।

तं वा एतं त्रिशरीरमात्मानं त्रिशरीरं परं ब्रह्मानुसन्द-
ध्यात् ।

नन्वस्य सर्वस्य कथं त्रिशरीरत्वम्, कथं वा तुरीये आरोपित-
त्वेन तावन्मात्रत्वम्, कथं वा अस्योङ्कारोच्चारणमात्रेण तुरीयप्रति-
पत्त्या लयः, इत्याकाङ्क्षायां तत्प्रतिपादनाय तं वा एतमित्याद्या-
रभ्य एष वीरो नृसिंह एवेत्यन्तो ग्रन्थ आरभ्यते । तत्र तावदव-
यवसर्वस्य त्रिशरीरत्वमाह, तं वा एतं त्रिशरीरमात्मानं त्रिश-
रीरं परं ब्रह्मानुसन्दध्यादिति । तमिति परमात्मानं परामृश्य
वैशब्देन तं स्मारयित्वा स एवायं प्रत्यगात्मेत्याह, एतमिति । एव-
मात्मनः पारमार्थिकं रूपमभिधाय तस्यैव काल्पनिकं नियम्यरूपं
शरीरत्रयात्मकं नियन्तुः शरीरत्रयेणाभिन्नं प्रतिपत्तव्यमित्याह,
त्रिशरीरमित्यादिना । स्थूल-सूक्ष्म-सौषुप्त-शरीरैरात्मनस्त्रिशरी-
रत्वं, तदभिमानित्वेनायमात्मा विश्व-तैजस-प्राज्ञ-नामा भवति ।
'तम्' एवं त्रिशरीरमात्मानं त्रिशरीरं परं ब्रह्म 'अनुसन्दध्यात्'
अनुचिन्तयेत् । विराङ्-हिरण्यगर्भाव्याकृत-शरीरैर्ब्रह्मणस्त्रिशरी-
रत्वं तदुपहितञ्च ब्रह्म वैश्वानर-सूत्रेश्वर-शब्दैरभिलष्यते ।
यद्यपि नियम्यं सर्वं जीवस्य ब्रह्मणश्च शरीरं तथापि
मनष्टि-शरीरत्रय-ब्रह्माभिव्यक्त्यतिशयात् तत्रयं नियन्तुर्ब्रह्मण-
इत्युच्यते । नियन्तुर्हि नियम्यमात्रशरीरं श्रुतम्, 'यस्य सर्वाणि
भूतानि शरीरम्' इत्यादिना । जीवस्य च सर्वशरीरत्वं वक्ष्यति,
'सर्वे जीवाः सर्वमया' इति । तस्मादीशस्य यथा यस्मिन् शरीरे
स्वातन्त्र्यं तद्वत्तदभिन्नस्यात्मनोऽपि तत्र स्वातन्त्र्यं परिज्ञातमेव ।

स्थूलत्वात् स्थूलभुक्त्वाच्च सूक्ष्मत्वात् सूक्ष्मभुक्त्वा-
 चैक्यादानन्दभोगाच्च सोऽयमात्मा चतुष्पाज्जागरित-
 स्थानः स्थूलप्रज्ञः सप्ताङ्ग एकोनविंशतिमुखः स्थूलभुक्
 चतुरात्मा विश्वो वैश्वानरः प्रथमः पादः । स्वप्नस्थानः सूक्ष्म-
 प्रज्ञः (१) सप्ताङ्ग एकोनविंशतिमुखः सूक्ष्मभुक् चतुरात्मा
 तैजसो हिरण्यगर्भो द्वितीयः पादः ।

जीवेश-शरीरैक्यमवगन्तव्यम् । स हि प्रतिबोध-वाक्चतुष्टयार्थ-
 रूपं शरीरत्रयं सृजति स्थापयति संहरति च; तत् कथमस्य तत्
 पारतन्त्र्यं, कथं त्रिशरीरस्यास्य परिच्छिन्नस्यापरिच्छिन्न-त्रिशरीर-
 ब्रह्मणैक्यं प्रतिपत्तुं शक्यते गुणैरित्याह, स्थूलत्वात् स्थूलभुक्त्वाच्च
 सूक्ष्मत्वात् सूक्ष्मभुक्त्वाच्चैक्यादानन्द-भोगाच्चेति । तत्र स्थूलत्वा-
 दिति स्थूलविराजीरूपाध्यंशयःरेकत्वे सामान्यं स्थूलभुक्त्वादिति
 विश्व-वैश्वानरयोरुपहितयोः । एवमुत्तरयोरपि पदद्वयं योज्यम्,
 तुरीयस्य तु साक्षिणः साक्षित्वादेवैकत्वं द्रष्टव्यम् । वक्षति
 च साक्षित्वाच्चेति । एवं व्यष्टि-समष्ट्यैक्योपपादनेन सर्व-
 स्यापि जगतस्त्रिशरीरत्वं प्रतिपाद्य प्रणवीच्चारणमात्रेण सर्व-
 प्रपञ्चलय-पूर्वकं तद्विलक्षणे ब्रह्मण्यवस्थानं दर्शयितुं चतुर्मात्रा-
 त्मकेन प्रणवेन यथोक्तस्य परापरस्यात्मन एकत्वं प्रकारेणापि
 दर्शयितुं तस्य चतुष्पात्त्वं चतुरंशत्वञ्चाह, सोऽयमात्मा चतुष्पा-

दिति । 'सोऽयम्' इति परापररूप इत्यर्थः । कथं चतुष्पात्त्व-
मित्याह, जागरितस्थान इत्यादिना । स्थूलविषया प्रज्ञा अस्थिति
स्थूलप्रज्ञः । द्यौर्मूर्ध्वा चक्षुरादित्योऽग्निमुखं प्राणो वायुर्देहं
मध्यमाकाशो वस्तिः समुद्रः पृथिवी पादाविति सप्ताङ्गान्यस्य
नामरूपात्मना तद्वापकस्थिति सप्ताङ्गः । वाक्-श्रोत्र-प्राण-मन-
आदीनि साधिदैवतानि नामरूपाश्रया क्रिया साराण्येकोन-
विंशति-सङ्ख्यानानि मुखानि चोपलब्धिद्वाराण्यस्येत्येकोनविंशति-
मुखः । 'स्थूलान्' विषयान् प्राधान्येन 'भुङ्क्ते' स्वात्मसात्
करोतीति स्थूलभुक् । चत्वार आत्मानोऽस्थिति चतुरात्मा, जाग्र-
दाद्यभिमानिनः स्थूल-सूक्ष्म-कारण-साक्षि-लक्षणायचत्वार आ-
त्मानः प्रसिद्धाः, अन्यथा व्यवहारायोगाच्च । विश्व-वैश्वानर इति
समष्टिव्यष्ट्यात्मनोरेकत्वमुक्तम् । प्रथमः पादः । एतत्पूर्वकत्वा-
दुत्तर-पादाद्यधिगमस्य संहारक्रमे स्वप्नस्थानः सूक्ष्मप्रज्ञ इति
सूक्ष्मरूपवासनाविषया अस्य प्रज्ञेति अङ्गमुखयोरपि वासना-
रूपत्वमेवात्र बोद्धव्यम् । स्वप्नेऽपि वासनामययोः स्थूल-सूक्ष्मयोः
प्रतीयमानत्वाच्चतुरूपत्वं रूपं न विरुध्यते त्रिष्वपि स्थानेषु,
तच्चाप्रतिबोध-लक्षणस्य स्वापस्य तुल्यत्वात् ।

यत्र सुप्तो न कञ्चन कामं कामयते, न कञ्चन स्वप्न
पश्यति, तत् सुषुप्तं, सुषुप्तस्थान एकीभूतः प्रज्ञानघन
एवानन्दमयो ह्यानन्दभुक् चेतोमुखश्चतुरात्मा प्राज्ञ ईश्वर-
स्ततीयः पादः ।

पूर्वाभ्यां सुषुप्तं विभजते, यत्र सुप्त इति, प्राप्तविषय-भोग-
काले कस्यापि कामस्याभावात् । तत्काल-व्याहृत्यर्थमाह,
न कञ्चन स्वप्नमिति । स्वप्नशब्देनान्यथाग्रहणमात्रं विवक्षि-
तम् । यत्र न कञ्चन स्वप्नं पश्यतीत्येवोक्ते कामकालेऽपि विषया-
न्यथाभाव-लक्षणस्य स्वप्नदर्शनस्याभावात्तद्ग्राहृत्यर्थं यत्र सुप्ती
न कञ्चन कामं कामयते इत्युक्तम् । तृतीयं पादमाह सुषुप्त-
स्थान इत्यादिना । असत्कार्यवादस्यायुक्तत्वाद्विद्यमानमप्यत्र
समाङ्गत्वमेकोनविंशति-मुखत्वञ्च न पृथक् समात्राद्विभाव्यते
इत्याह, एकीभूत इति । किमात्मकोऽसावेकीभाव इत्या-
काङ्क्षायां सन्मात्ररूप-प्रज्ञानात्मक इत्याह, प्रज्ञानघन एवेति ।
जाग्रदादिप्रज्ञा सविषया एकीभूतेयमवस्थेत्यर्थः । अतएव
विशेषविज्ञानायाभासाभावात् 'आनन्दमयः' आनन्द-प्रायः
नानन्द एव दुःखबीजस्य विद्यमानत्वात् अनेन सच्चिदानन्दा-
भासग्रस्तान्तंमुख-सन्मात्ररूप-ब्रह्मज्ञानात्मक-सामान्यशरीरेऽन्तः-
प्रवेशोपायः प्रदर्शितः । विश्वतैजसयोरिवास्यापि भोग्यमाह
आनन्दभुगिति । विषयदर्शन-व्यग्रतया हि इतरयोरवस्थयोः
परमानन्दानुभवाभावः । ततोऽत्र तदभावात् । स्वाभाविकपर-
मानन्दभोग उपपन्नः प्रज्ञानघनरूपोऽयं सौषुप्तञ्च आत्मेति ।
कथमवगम्यते इति चेत् स्वप्न-जाग्रत्-प्रज्ञा-कारणत्वादित्याह,
चेतोमुख इति । जाग्रदाद्यवस्था चेतसां कारणभूत इत्यर्थः ।
सूक्ष्म-स्थूलयोरपि घनरूपेण विद्यमानत्वादस्यापि चतूरूपत्वं
स्यात् न ह्यसतः सम्भव उपपन्नः, तत्र सर्वं घनीभूतं विद्यते
चेत् किमिति सर्वं न जानातौति चेत्, न । येन सन्मात्र-

रूपेण सर्वस्यापि विद्यमानत्वं तदात्मना सर्वं जानात्येवेत्याह,
प्राज्ञ इति । प्राज्ञस्य समष्ट्यभिमानिना ऐक्यमाह, ईश्वर
इति ।

एष सर्वेश्वर. एष सर्वज्ञ एषोऽन्तर्याम्येष योनिः सर्वस्य,
प्रभवाप्ययौ हि भूतानां त्रयमप्येतत् सुषुप्तं स्वप्नं मायामात्रं
चिदेकरसो ह्ययमात्मा, अथ चतुर्यश्चतुरात्मा तुरीयावसित-
त्वादेकैकस्योतानुज्ञात्रनुज्ञाऽविकल्पैस्त्वयमात्रापि सुषुप्तं स्वप्नं
मायामात्रं चिदेकरसो ह्यथायमादेशो न स्थूलप्रज्ञं न
सक्ष्मप्रज्ञं नोभयतः प्रज्ञं न प्रज्ञं नाप्रज्ञं न प्रज्ञानघन-
मदृष्ट-मव्यवहार्य-मग्राह्य-मलक्षण-मचिन्त्य-मव्यपदेश्य-
मेकात्म-प्रत्ययसारं प्रपञ्चोपशमं शिवं शान्तमद्वैतं मन्यन्ते ।
स एवात्मा स एव विज्ञेय ईश्वरग्रासस्तुरीयस्तुरीयः । प्रथमः
खण्डः ॥ १ ॥

सर्वेश्वरत्वादिकमपि धर्मजातं सापेक्षत्वात् बीजस्यैव प्राज्ञस्य
सम्भवति न तु निर्वीजस्य तुरीयस्येत्यत आह, एष सर्वेश्वर
इत्यादि । सर्व्योनित्वे हेतुमाह, प्रभवाप्ययौ हि भूताना-
मिति । एवं पादत्रयमात्मन्यारोप्य तस्याज्ञान-मिथ्याज्ञानरूप-
त्वेनावस्तुत्वमाह, त्रयमप्येतत् सुषुप्तं स्वप्नमिति । जाग्रदादिक-
मेतत् त्रयमपि सुषुप्तम् । न ह्यत्र किञ्चिदपि वस्तु विज्ञायते

तत्त्वं न मूढैः । स्वप्नरूपञ्चैतन्नयम्, अन्यथा ज्ञानरूपत्वात्, तात्-
पर्यार्थमाह, मायामात्रमिति । तत्र हेतुमाह, चिदेकरसो
ह्ययमात्मेति । न हि चिदेकरसस्यात्मनो मायाव्यतिरेकेणोक्त-
वैचित्यं सम्भवतीत्यर्थः । तुरीयपादस्यापि सोपक्रमं चतूरूपत्व-
माह, अथ चतुर्थश्चतुरात्मेति । चतुर्णामप्यात्मनां कथं तुरीयत्वं
सम्भवतीत्यत आह, तुरीयावसितत्वादेकैकस्येति । 'एकैकस्य'
रूपस्येत्यर्थः । कैरूपैस्तुरीयस्य चतूरूपत्वमित्यत आह, ओता-
नुज्ञावनुज्ञाऽविकल्पैरिति । अविकल्पैरिति पदच्छेदः । ओता-
दीनां स्वरूपमुत्तरत्र वक्ष्यति । ननु चतूरूपत्वे तुरीयस्थानेक-
रसत्वं स्यादिति चेत्, न, रूपत्रयस्य कारण एवान्तर्भावादित्याह,
त्रयमात्रापीत्यादिना । अत्रापि तुरीयपादे त्रयमोतानुज्ञावनुज्ञा-
लक्षणं सुषुप्तस्थलमित्युक्तार्थम् । अयं भावः । सच्चिदानन्दरूपस्य
कारण-साक्षिणः सदादिरूपैः कारणव्याप्ति-चिन्तनमोतयोगो
नाम, तेन व्याप्तस्य कारणस्य स्वतः सत्ताद्यभावात् तदधीन-
सत्ताप्रकाशकत्वेन तस्मिन्नध्यस्तं तदितिचिन्तनमनुज्ञादयोगो
नाम । तस्मिन्नध्यस्तत्वात्तावन्मात्रमेतदिति चिन्तनमनुज्ञायोगो
नाम । एतच्च योगत्रयमोतानुज्ञावनुज्ञारूपेणाविभक्तेन प्रणवेण
कार्यम् । ओतमित्यत्र तकारे लुप्ते सत्योमिति भवति, तस्मा-
दोतशब्द एवायमोङ्कारः, तस्मादोतत्वगुण-विशिष्टं ब्रह्म अनेन
प्रतिपत्तुं शक्यम् । अनुज्ञादत्वानुज्ञात्वयोरप्योङ्कारे प्रसिद्ध-
त्वात् तद्गुण-विशिष्टमपि ब्रह्म अनेनैवाविभक्तेन तुरीयेण प्रति-
पत्तुं शक्यते । एतच्च योगत्रयं कारणप्रतिव्यपेक्षमिति कारण
एवान्तर्भवतीति त्रयमप्येतत् सुषुप्तं स्वप्नं मायामात्रमित्युक्तम् ।

तुरीयप्रधानत्वाच्चास्य योगत्रयस्य कारण-संहारकस्य तुरीयेष्यन्त-
 भावां विद्यते । तुरीय-प्रधाना हि तदा बुद्धिवृत्तिर्भवति ।
 ततस्तुरीयपादत्वमपि न विरुध्यते इति । एवं तुरीयपादत्रयस्य
 मिथ्यात्वमभिधाय पारमार्थिकं तुरीयस्य चतुर्थं रूपं निर्विशेष-
 मिति । विशेष-प्रतिषेधमुखेनैवोपदेष्टुं शक्यत इत्याह, अथाय-
 मादेश इति न स्थूलप्रज्ञमिति । जाग्रदवस्था-तदभिमानि-
 तज्ञेदानां निषेधः । न सूक्ष्मप्रज्ञमिति, स्वप्नादेः । नीभयतः
 प्रज्ञमिति, जाग्रत्स्वप्नयोर्मध्यस्थ-निषेधः । न प्रज्ञमिति, सामान्य-
 ज्ञानस्य । नाप्रज्ञमिति अचेतनत्वस्य । न प्रज्ञानघनमिति
 सुषुप्तावस्थादेः, अतोऽदृष्टं चक्षुषा, कर्म्मन्द्रियैरप्यव्यवहार्यम् ।
 श्रोत्रादिभिरप्यग्राह्यम्, अतः 'अलक्षणम्' अलिङ्गम् अननु-
 मेयमित्यर्थः । केवल मनसाप्यचिन्त्यम्, अतः शब्दैरव्यपदेश्यम् ।
 प्रमाणाभावान्नास्ति तर्हि तदिति नेत्याह, एकात्म-प्रत्ययसार-
 मिति । जाग्रदादिष्वेकोऽयमात्मैत्यव्यभिचारी सर्व्वप्राणिनां
 सूक्ष्मस्वाभाविकोऽक्लृप्तिमः प्रत्ययः सततोदितः तेन 'सार' सर-
 णोयं तत्साधकत्वेन तदविषयतयानुसरणीयं तत्प्रमाणकमि-
 त्यर्थः । तथा 'प्रपञ्चोपशमम्' उपशान्त-प्रपञ्चम्, अतः 'शिवं'
 निरुपद्रव-सुखरूपम् । अतः 'शान्तम्' अविक्रियम्, अविक्रिय-
 त्वादि-धर्मवत्त्वमपि नास्तीत्याह, अद्वैतमिति । इत्येवं तुरीय-
 पादस्य चतुर्थं रूपं मन्यन्ते ब्रह्मविदः । एवं सर्व्वविशेष-विनिर्मुक्तं
 ब्रह्मात्मानमुपदिश्य मुमुक्षुं तज्ज्ञान एव नियमयति, स एवात्मा
 विज्ञेय इति । नन्वोश्वर एव विज्ञेयो नात्मा इत्याशङ्क्य
 ईश्वरस्यापि कारणात्मनः संहारकोऽयं ब्रह्मरूप आत्मा, तस्मात्

स एव परमेश्वरो ज्ञेय इत्याह, ईश्वरग्रास इति । 'ईश्वरम्'-अपि
कारणात्मानं स्वासाधारणत्वात् रूढः सन् ग्रसतीति ईश्वरग्रासः,
यस्मात् तुरीय ईश्वरमपि ग्रसति तस्मात् तस्यैवात्मशब्दयोग्यता,
तस्मात् स एवात्मा, तस्मात् स एव तुरीयः । तदनुभवार्थं एव
प्रयत्नोऽनुष्ठेय इत्यर्थः । इत्युत्तरतापनीये प्रथमः खण्डः ॥ १ ॥

तं वा एतमात्मानं जाग्रत्यस्वप्नसुषुप्तं स्वप्ने जाग्रत-
मसुषुप्तं सुषुप्ते जाग्रतमस्वप्नं तुरीयेऽजाग्रतमस्वप्नसुषुप्त-
मव्यभिचारिणं नित्यानन्दं सदैकरसं ह्येवम् ।

यदुक्तं त्रयमप्येतत् सुषुप्तं स्वप्नं मायामात्रमिति । तत्सङ्ग-
हेण चिदेकरसो हीतुरपपादितम्, पुनरपि सहेतुकस्य तस्यैव
विस्तरेण प्रतिपादनाय मात्रापादैक्यं प्रदर्श्य प्रणवोच्चारणेन
सर्वसंहार-पूर्वकं विदुषस्तुरीयमात्ररूपत्व-दर्शनाय च खण्डान्तर-
प्रारम्भः । तं वा एतमिति । अत्र प्रथममागमायायितद्वध्य-
न्वय-व्यतिरेकमात्रित्यावस्थात्रय-व्यभिचारित्वेनाव्यभिचारिण्या-
त्मनि कल्पितत्वमाह, तमित्यादिना । तमितुक्तं तुरीयं परा-
मृश्यते । एतमित्यस्यैवावस्थात्रयानुगतिं दर्शयति अव्यभि-
चारित्वोपपादनाय । अथ जाग्रदादित्रयस्येतरेतर-व्यभिचारित्वं
तुरीये सर्वव्यभिचारञ्च साधयति, जाग्रत्यस्वप्नसुषुप्तमित्या-
रभ्य तुरीये अजाग्रतमस्वप्नसुषुप्तमित्यन्तेन । 'तं' चतुष्पादं
मात्राभिरोद्गारेण चैकौकुर्यादित्युत्तरत्र द्वितीयान्तानां सर्वेषां
पदानामन्वयः । आत्मनस्त्वनात्मवत् न व्यभिचारः सर्वकल्पना-

धिष्ठानत्वेन सर्वबाधावधित्वेन चेत्याह, अव्यभिचारिणमिति ।
उक्तान्वय-व्यतिरेकफलमाह, नित्यानन्दं सदैकरसं ह्येवमिति ।
एवं सति नित्यत्वमानन्त्यं परमार्थसत्त्वमेकरसत्वञ्चात्मनः सिद्ध-
मित्यर्थः । अवस्थात्रयानुगमान्नित्यत्वम्, तद्गणपकत्वादानन्धम्,
व्यभिचारित्वेन कल्पितस्य सतः^(१) परमार्थसद्रूपाधिष्ठानापेक्षत्वात्
सत्त्वम्, कल्पितस्याधिष्ठान-व्यतिरेकेणाभावादेकरसत्वम् ।

चक्षुषो द्रष्टा श्रोत्रस्य द्रष्टा वाचो द्रष्टा मनसो द्रष्टा
बुद्धेर्द्रष्टा प्राणस्य द्रष्टा तमसो द्रष्टा सर्वस्य द्रष्टा ; ततः सर्व-
स्मादस्मादन्यो^(२) विलक्षणः ।

अथ द्रष्टृ-दृष्ट्यान्वय-व्यतिरेकमाह, चक्षुषो द्रष्टेत्यारभ्य सर्वस्य
द्रष्टेत्यन्तेन । 'चक्षुःश्रोत्राभ्यां' नाम रूपविषयाभ्यामवशिष्ट-
मपि ज्ञानेन्द्रियत्रयं गृह्णाति । वाचा शब्दनिर्वर्तिकयाऽविशिष्ट-
मपि कर्मेन्द्रियग्रहणम् । ज्ञानक्रियाशक्ति-समष्टिरूपाभ्यां
तद्वृत्तिग्रहणम् । तम इति कारणमुक्तम् । उक्तानुक्तविषय-द्रष्टृत्वं
संक्षिप्याह, सर्वस्येति । उक्तान्वय-व्यतिरेकफलमाह, ततः
सर्वस्मादिति । ततो द्रष्टृत्वेन सर्वत्रान्वयाद्वाव्यभिचारिणो दृष्ट्या-
दन्यत्वम्, तस्माद्द्वैलक्षण्यञ्चात्मनो घट-द्रष्टृत्ववत् सिद्धमित्यर्थः ।
प्रथमान्तानाञ्चैषां पदानां द्वितीयान्तत्वेन परिणतानामुत्तरत्रैवा-
न्वयः ।

(१) ख, कल्पितस्यासतः ।

(२) ग, सर्वस्मादन्यस्मादन्यो

चक्षुषः साक्षी श्रोत्रस्य साक्षी वाचः साक्षी मनसः
साक्षी बुद्धेः साक्षी प्राणस्य साक्षी तमसः साक्षी सर्वस्य
साक्षी, ततोऽविक्रियो महाचैतन्योऽस्मात् सर्वस्मात् प्रिय-
तम आनन्दघनं ह्येवम् ।

अथ साक्षि-साक्ष्यान्वय-व्यतिरेकमाह, चक्षुषः साक्षीत्या-
रभ्य सर्वस्य साक्षीत्यन्तेन । अस्यान्वय-व्यतिरेकफलमाह, ततो-
ऽविक्रियो महाचैतन्य इति । ततः सर्वसाक्षित्वेनाविक्रियत्वं महत्त्वं
चिद्रूपत्वञ्च सिद्धमित्यर्थः । दुःखि-परमप्रेमास्पदान्वय-व्यतिरेक-
माह, अस्मात् सर्वस्मात् प्रियतम इति । पुत्रवित्तादेश्चक्षुः-
श्रोत्रादेश्च प्रियतमः, तच्छेषत्वेन हि तेषां प्रियत्वं न स्वतः, आत्म-
नस्तु स्वत एव प्रियत्वम् ; अतः परम-प्रेमास्पदत्वात् परमानन्द-
रूपोऽयमात्मेति । अस्यान्वय-व्यतिरेकस्य फलमाह, आनन्दघनं
ह्येवमिति । द्वितीयाया उक्त एवान्वयः ।

अस्मात् सर्वस्मात् पुरतः सुविभात-मेकरसमेवाजर-
ममर-ममृत-मभयं ब्रह्मैवाप्यजयैनं चतुष्पादं मात्राभि-
रोङ्कारेण चैकीकुर्यात् ॥

एवमन्वय-व्यतिरेक-चतुष्टयेन सच्चिदानन्दानन्तात्म-रूपत्वं
प्रसाध्य सच्चिदादि-भेदेनानेकरसत्वमाशङ्क्य तद्गुदासार्थमाह,
अस्मात् सर्वस्मात् पुरतः सुविभातमेकरसमेवेति । 'अस्मात्'
सच्चिदादि-वाच्यभेद-प्रत्ययात् 'पुरतः' पूर्वमेव सुष्ट विस्रष्टं

तद्भेदसाक्षित्वेन भातीत्यनृतादि-विरुद्धरूपः आत्मा तथोक्तः,
 तत्फलमाह, एकरसमेवेति । एवं ब्रह्मलक्षण-लक्षितत्वा-
 द्वद्वैवायमात्मेत्याह, अजर-ममर-ममृत-मभयं ब्रह्मैवेति ।
 अमरमित्येकदेश-नाशप्रतिषेधः । अमृतमिति सर्वनाश-
 निषेधः । तस्माद्भयं यद्ब्रह्म तदेवायमात्मेत्यर्थः । कथं
 तर्हि तस्य चतुष्पात्त्वमुक्तमित्यनाद्यविद्या-काल्पितं तदित्याह,
 अप्यजयैनं चतुष्पादमिति । ब्रह्मस्वरूपमध्येनम् 'अजया' अनाद्य-
 विद्यया मायया चतुष्पादम्, किमित्याह, मात्राभिरोद्कारेण
 चैकीकुर्यादिति । 'मात्राः' अकाराद्याः 'ओद्धारः' तास्वनुगतः
 ओतानुज्ञानुज्ञाऽधिकल्परूपः ।

जागरितस्थानश्चतुरात्मा विश्वो वैश्वानरश्चत्वरूपोऽकार
 एव^(१) चत्वरूपो ह्ययमकारः स्थूल-सूक्ष्म-वीज-साक्षिभि-
 रकाररूपैराप्ते रादिमत्त्वाद्वा ।

कस्य पादस्य कया मात्रयैक्यमित्याह, जागरितस्थान इत्या-
 दिना । जागरितस्थानश्चतुरात्मा विश्वो वैश्वानर इत्युक्तानु-
 वादः । तस्य वैखर्यादिभेदेन चतुरात्मना अकारेणैक्यमाह,
 चतुरूपोऽकार एवेति । अकारस्य चतुरूपत्वमसिद्धमिति नेत्याह,
 चतुरूपो ह्ययमकार इति । कथं प्रसिद्धिरपीत्यत आह, स्थूल-
 सूक्ष्म-वीज-साक्षिभिरकाररूपैरिति । स्थूलादि-विमर्शरूप-
 वैखरी-मध्यमा-पश्यन्ती-परारूप-वीज-विन्दु-नाद-शक्तिभिरकार-

रूपैरित्यर्थः । केन सामान्येनाकार-विराडात्मनोरैकत्वं निर्णी-
यत इत्याह, आसिरेदिमत्त्वादेति । अकारस्य तावत् सर्व-
वर्षव्याप्तिः प्रसिद्धा, विराजश्च विश्वरूपात्मत्वेन व्याप्तिः सिद्धैव,
तेन व्याप्तिसामान्येन तावदेकत्वं प्रतिपत्तुं शक्यते । नामरूपात्मनो-
रकार-विराजोः स्थूलविमर्श-प्रकाशात्मनोरादिमत्त्वाद्वा सामा-
न्यात् तयोरैक्यं फलविशेषकामस्य प्रतिपत्तव्यम् । मात्राणा-
मादिरकारो विश्वश्च पादानाम् ।

स्थूलत्वात् सूक्ष्मत्वाद्द्वीजत्वात् साक्षित्वाच्चाप्नोति ह वा
इदं सर्वमादिश्च भवति, य एवं वेद । स्वप्नस्थानश्चतुरात्मा
तैजसो हिरण्यगर्भश्चद्रूप उकार एव चद्रूपो ह्यय-
मुकारः स्थूल-सूक्ष्म-वीज-साक्षिभिरुकाररूपैरुत्कर्षादुभय-
त्वाद्वा स्थूलत्वात् सूक्ष्मत्वाद्द्वीजत्वात् साक्षित्वाच्चोत्कर्ष-
यति ह वै ज्ञानसन्ततिं समानश्च भवति, य एवं वेद ।
सुषुप्तस्थानश्चतुरात्मा प्राज्ञ ईश्वरश्चतूरूपो मकार एव
चद्रूपो ह्ययं मकारः स्थूल-सूक्ष्म-वीज-साक्षिभिर्मकार-
रूपैर्मितेरपोतेर्वा । स्थूलत्वात् सूक्ष्मत्वाद्द्वीजत्वात् साक्षि-
त्वाच्च मिनोति ह वा इदं सर्वमपीतिश्च भवति, य एवं
वेद ।

एवं विश्वाकारयोः सामान्येनैकत्व-प्रतिपत्तौ साम्यद्वय-

मभिधाय विशेषेण रूपचतुष्टय-प्रतिपत्तावपि सामान्यातिरिक्त क्रमेणाह, स्थूलत्वादित्यादिना । स्थूलादिबोधकं हि वैखर्यादिकं स्थूलादि-विमर्शरूपत्वात्, तद्वदेव स्थूलादिरूपमभ्यवगन्तव्यमित्यभिप्रायः, एवंविदोऽवान्तरफलमाह, आप्नोति ह वा इत्यादिना । परमफलं हि स्वरूपावस्थानमेव पादादिकल्पनायाः, 'आप्नोति' प्राप्नोति 'ह वै' एव 'इदं सर्व्व' भाग्यजातम्, 'आदिः' प्रधानञ्च भवति, 'एवम्' उक्तमेकत्वं वेद स्वप्नस्थान इत्यादिना । तैजसोकार-तद्रूपाणामेकत्वमाह, उत्कर्षादुभयत्वांहेति । तैजसोकारयोः सामान्येनैकत्व-प्रतिपत्तौ कारणद्वयमुक्तम् । अकारादुत्कृष्ट ऊर्द्धमाकृष्ट एव ह्युकारः प्रणवोच्चारणे दृश्यते, तैजसश्च विश्वात् स्वरूपादिष्वकारादुत्कृष्टः उत्तमो वा उकारः व्याप्तप्रतिशयात् बलातिशयाच्च अकारस्थानं कण्ठव्याप्तप्रतिक्रम्य आष्ठस्थाने हि स्थितस्याभिव्यक्तिः, ततोऽकारादपि व्याप्तत्वेनात्तम उकारो विराज इव हिरण्यगर्भी बलातिशयवत्त्वञ्च स्वरप्रयत्न-व्यङ्ग्यत्वात् प्रणवस्थोकारस्य मन्दप्रयत्न-व्यङ्ग्यमकारमपेक्ष्य भवति । उभयत्वञ्च मध्यमत्वमुभयोः समानम् । एवं विदः फलमाह, उत्कर्षयति ह वै ज्ञानसन्ततिं समानश्च भवति य एवं वेदेति । 'उत्कर्षयति' वर्धयतीत्यर्थः । 'समानः' तुल्यश्च भवति शत्रुपक्षस्याप्यप्रद्वेष्यो भवतीत्यर्थः । सुषुप्त इत्यादिना प्राज्ञ-मकारयोरैकत्वमाह, मितेरपीतेर्वैति । एकत्वे सामान्यकथनम्, 'मितिः' मानं मीयते इव हि विश्वतैजसो प्राज्ञेन प्रलयोत्पत्त्याः प्रवेश-निर्गमाभ्यां प्रस्थानेवयवाः । तथा आङ्कारसमाप्तौ पुनः पुनः प्रयोगे च प्रविश्य निर्गताविबाकारोकारौ मकारे । 'अपीतिः'

अग्रय एकीभावः ओङ्कारोच्चारणे चाक्षरे एकीभूताविवाकारी-
कारौ तथा सुषुप्ते प्राञ्जे विश्व-तैजसौ । एवं विदः फलमाह,
मिनोतीत्यादिना । 'मिनोति'-इति जाग्रदादि याथात्म्यं जानाती-
त्यर्थः । 'अपीतिञ्च' जगत्कारणात्मा च भवति प्रतिज्ञातपाद-
त्रयस्य मात्रात्रयस्य च स्वात्मन एवोत्पत्तिं स्वात्मन्येव स्थितिं
लयञ्च स्वात्मनस्तत्प्रवेशित्वं तन्नियन्तृत्वञ्च जानाति ।

मात्रामात्राः प्रतिमात्राः कुर्यात् । अथ तुरीय ईश्वर-
यासः स्वराट् स्वयमीश्वरः स्वप्रकाशश्चतुरात्मोतानुज्ञात्रनु-
ज्ञाऽविकल्पैरोता ह्ययमात्मा यथेदं सर्वमन्तकाले कालाग्निः
सृष्टीऽस्त्रैः ।

एवंविदकारस्थोक्तरूप-विराड्वाचकत्वेन तदुच्चारणकाले
तद्दृष्ट्या रूढं कारणात्मानमीश्वरं सच्चिन्म्य हिरण्यगर्भं ताव-
न्मात्रतया संहृत्य स्वयमीश्वरात्मा भवेदित्याह, मात्रामात्राः
प्रतिमात्राः कुर्यादिति । 'मात्राः' अकाराद्याः 'प्रति-
मात्राः' उकाराद्याः, अकारस्य प्रतिमात्रा उकारः तत्प्राति-
लोभ्येन तत्संहारकत्वेन स्थितत्वात् । उकारस्य मकारः प्रति-
मात्रा, मकारस्य तुरीयः प्रणवः प्रतिमात्रा । अथ ईश्वररूप-कारण-
संहारार्थं तुरीयं पादं मत्वाह, अथ तुरीय इत्यादिना । 'ईश्वरं'
कारणात्मानं ग्रसतीति ईश्वरयासः । ननु तमप्यन्यो ग्रसि-
ष्यतीति न तत्प्राप्तिरपि पुरुषार्थ इति चेत्, न, तद्ग्रसन-सम-
र्थस्यान्यस्याभावादित्याह, स्वराडिति । नन्वीश्वरयासोऽनीश्वरोऽ

समर्थः स्यादिति नेत्याह, स्वयमीश्वर इति । सापेक्षं हीतरस्ये-
श्वरस्यैश्वर्यम्, अतोऽनोश्वर एव सः, अयन्तु तुरीयः स्वयमेवेशितव्य-
मनपेक्ष्यैश्वरः स्वतन्त्र इत्यर्थः । न ह्यस्य सच्चिदानन्दरूपस्य
नित्यस्य तुरीयस्य सत्तायां स्फुर्त्तौ पुरुषार्थत्वे वा किञ्चिदपेक्ष्य-
मस्तीति स्वातन्त्र्यमस्य सिद्धम् । तत्साधकं किमपि प्रमाण-
मपेक्षणीयमिति चेत्, न, स्वप्रकाशत्वादित्याह, स्वप्रकाश इति ।
तुरीयस्यापि विश्वादिब्रह्मरूपत्वमुक्तमनुवदति प्रतिपादयितुम्,
चतुरात्मोतानुज्ञाननुज्ञाऽविकल्पैरिति । तत्र श्रोतत्वं व्यापकत्वं
सदृशान्तमुपपादयति, श्रोताहीत्यादिना । यथा कालाग्नि-सूर्य्यौ
प्रलयकाले स्वात्ममात्रतया सर्वं संहर्तुं प्रवृत्तौ उच्चैः स्वदीप्तिभिः
सर्वं सवाह्याभ्यन्तरं व्याप्नुतः, तद्वत्तुरीयात्मा सच्चिद्रश्मिभ्यां कारणं
स्वात्ममात्रतया सर्वं संहर्तुं व्याप्नोतीत्यर्थः ।

अनुज्ञाता ह्ययमात्मा अस्य (१) सर्वस्य स्वात्मानं
ददाति दर्शयति (२) इदं स्वात्मानमेव करोति, यथा तमः
सविता, अनुज्ञैकरसो ह्ययमात्मा चिद्रूप एव, यथा दाह्यं
दग्धा अग्निरविकल्पो ह्ययमात्मा अवाङ्मनोगोचरत्वा-
च्चिद्रूपः ।

अनुज्ञाद्वत्वमप्युपपादयति, अनुज्ञाता हीति । कस्य किमनु-
जानातीत्यत आह, अस्मेति । इदं हि सर्वं सच्चिद्रूपेणोतत्वा-

(१) ग, यस्य ।

(२) ग, य.दे सर्वमिदं दर्शयति ।

द्व्यतिरेकेण निरात्मकं निरूपणायां व्यवहारे च घटसत्ते-
त्यादिप्रकारेण स्वतः स्वात्मकमिव भवति । न च स्वतः सदादि-
रूपेणात्मना स्वात्माप्रदाने तस्यैव भानं सम्भवति, ततस्तद-
पेक्षितं स्वात्मानं ददाति, यथा रज्जुः सर्पस्येत्यर्थः, तर्हि
तुरीयस्य नात्मत्वप्रसक्तिरिति चेत्, न, यतो न तथात्मानं
ददातीत्याह, इदं स्वात्मानमेव करोतीति । स्वात्मन्यध्य-
स्ततया स्वात्मना स्वात्मकमिव भासयतीत्यर्थः । तत्र दृष्टान्त-
माह, यथा तमः सवितेति । यथा नक्तं दृशां सवित-
र्थ्यध्यस्तं तमः सविता स्वात्ममात्रमेव करोति तद्वदित्यर्थः ।
अनुज्ञात्वमुपपादयति, अनुज्ञैकरस इति । किं तदनुज्ञैकरस-
त्वमिति तदाह, चिद्रूप एवेति । दृष्टान्तमाह, यथेति । यथा
खलु प्रकृतः कालाग्निः सर्वं दाह्यं दग्ध्वा स्वयं शेषो भवति,
एवं स्वात्मन्यध्यस्तं कारणं स्वात्मतावन्मात्रमिति बुद्ध्वा आत्मा
चिदेकरसो भवतीति नानुज्ञात्वमस्ति, किन्तु अनुज्ञात्वं चिन्मात्र
मेवास्य विद्यते इत्यर्थः । अविकल्परूपत्वमुपपादयति, अविकल्पो
हीति । तत्र हेतुमाह, अवाङ्मनो-गोचरत्वादिति । किं रूपो-
ऽसावविकल्प आत्मेति तदाह, चिद्रूप इति ।

चतुरूप ओङ्कार एव चतुरूपो ह्ययमोङ्कारः ओतानुज्ञा-
त्रनुज्ञाऽविकल्पैरोङ्काररूपैरात्मैव नामरूपात्मकं हीदं सर्वं
तुरीयत्वाच्चिद्रूपत्वाद्वा ओतत्वादनुज्ञातृत्वादनुज्ञात्वादवि-
कल्परूपत्वाच्चाविकल्परूपं हीदं सर्वम्, नैव तत्र काचन
भिदास्ति ।

एवं तुरीयस्यात्मनश्च स्वरूपत्वमुपपाद्य तस्य चतुरूपेण तुरीयप्रणवेनैक्यमाह, चतुरूप ओङ्कार एवेति । ओङ्कारस्य चतुरूपत्वमसिद्धमिति नेत्याह, चतुरूपो ह्ययमोङ्कार इति । कैरूपैश्चतुरूपत्वमित्यत आह, ओतानुज्ञात्रनुज्ञाऽविकल्पैरोङ्काररूपैरिति । आत्मनो ह्युक्तप्रकारेणोतादिरूपत्वं सम्भवति । ओङ्कारस्य तु कथमोतादिरूपत्वमित्याशङ्क्य आत्मनश्चतुरूपत्ववत् तद्वाचकस्याप्योङ्कारस्य तदभ्युपगन्तव्यमित्याह, आत्मैवेति । आत्मवदोङ्कारोऽप्योतादिभिश्चतुरात्मैत्यर्थः । अस्तु उक्तप्रकारात्मनस्तुरीयस्य चतुरूपत्वं तद्वाचकस्य तु मा भूदिति चेत्, न, वाचकस्य चतुरूपत्वाभावे वाच्यस्य चतुरूपत्व-प्रत्यवमर्शानुपपत्तेस्तदभावप्रसङ्गात् तद्विमर्शं तु स एव विमर्शो वाचक ओङ्कारइत्योङ्कारस्यापि नाम्नो रूपात्मकवाच्यवच्चतुरूपत्वं सिद्धमित्याह, नामरूपात्मकं हीदं सर्वमिति । नामरूपयोः परस्परविनाभावादेकस्य चतुरात्मत्वे सिद्धेऽन्यस्यापि तत् सिद्धमेवेत्यर्थः । एवं वाच्य-वाचकयोश्चातुर्विध्यमुपपाद्य तयोरैक्ये सामान्यद्वयमाह, तुरीयत्वाच्चिद्रूपत्वादेति । रूपाणामैक्ये सामान्यान्याह, ओतत्वादित्यादिना । ओतादिरूपाणि क्रमेणाविकल्प-विलापनीयानीत्याह, अविकल्परूपं हीदं सर्वमिति । पूर्वत्र प्राप्नो वाच्य-वाचकरूपो भेदाविकल्पेनास्तोत्याह, नैव तत्र काचन भिदास्तौति ।

अथ तस्यायमादेशोऽमात्रश्चतुर्थोऽव्यवहार्यः प्रपञ्चोपशमः शिवोऽद्वैत ओङ्कार आत्मैव, संविशत्यात्मनात्मानं, य एवं वेद, एष वीरः ।

न चेत्तत्र वाच्य-वाचक-भेदोऽस्ति, कथं तर्हि तस्योपदेश इतरान्यप्रतिषेध-मुखेनेत्याह, अथ तस्यायमादेश इति । पूर्व-मपि निषेधमुखेन तुरीयोपदेश-प्रकार उक्तः, तत्र वाच्यप्रति-षेधप्राधान्येनोपदेशः, इह तु वाचकनिषेध-प्राधान्येनेति विशेषः । उपदेश-प्रकारमाह, अमात्र इत्यादिना । 'अमात्रः' मात्रा अस्य न विद्यते इत्यमात्रः 'चतुर्थः' तुरीय ओङ्कारोऽत्र विशेष्यते अमात्रादि-विशेषणैः, अमात्रत्वाद्नुच्चार्थ इत्याह, कुतोऽमात्र इति, उपदेशान्त-वाच्यवाचक-प्रपञ्चत्वादित्याह, प्रपञ्चोपशम इति, अत एव शिवः । अव्यवहार्यत्वादि-धर्म्मोऽप्यस्य नास्तीत्याह, अद्वैत इति । यस्मादेवंविधोऽयमोङ्कारः तस्मात् तुरीय आत्मैवायमित्याह, ओङ्कार आत्मैवेति । एवं विदः फल-माह, संविशत्यात्मनात्मानं य एवं वेदिति । 'आत्मना' स्वेनैव प्रणवरूपेण 'आत्मानं' स्वमेव प्रविशतीत्यर्थः । एवं प्रतिपत्तुर्न पुनः संसार-परिभव इत्याह, एष वीर इति ।

नारसिंहेनानुष्टुभा मन्त्रराजेन तुरीयं विद्यात्, एष
ह्यात्मानं प्रकाशयति, सर्वसंचारसमर्थः परिभवासहः प्रभु-
र्व्याप्तः सदोज्ज्वलोऽविद्यातत्कार्यहीनः स्वात्मबन्धहरः,

एवं तुरीयप्रणवेन तुरीयप्रतिपत्तिमभिधाय मन्त्रस्य नृसिं-
हानुष्टुभापि तुरीयं प्रतिपत्तव्यमित्याह, नारसिंहेनानुष्टुभा
मन्त्रराजेन तुरीयं विद्यादिति । ननु तुरीयवाचकेन मन्त्र-
राजेन कथं तत्प्रतिपत्तिरित्याशङ्क्य तस्य तद्वाचकत्वमाह,

एष ह्यात्मानं प्रकाशयतीति । अथवा मन्दस्य मन्त्रराजेन तुरीयप्रतिपत्तौ को विशेष इत्याशङ्क्याह, एष हीति । कथं मन्त्रराजस्य तुरीयवाचकत्वमित्याकाङ्क्षायां तत्प्रकार-दर्शनाय मन्त्रार्थमाह, सर्वसंहारसमर्थ इत्यादिना । तत्रोद्यमित्यस्य पदस्य तुरीयबोधकतां दर्शयन् तस्यार्थमाह, सर्वसंहार-समर्थ इति । न हि तुरीयादल्पस्य उग्रस्य सर्वसंहार-सामर्थ्यं सम्भवति ; अतः संहार-सामर्थ्यवाचक उग्रशब्दः सर्वद्वैत-संहार-समर्थं तुरीयमेव लक्षणया प्रकाशयतीत्यर्थः । लोक-संहारसमर्थेऽपि मन्दप्रस्थानः कश्चित् संहार्यमसंहरन् दृष्ट इति तुरीयोऽपि तथा स्यादिति तस्यापि संहार-सामर्थ्यं न निर्सेतुं शक्यमित्याशङ्क्यायां तद्व्यावर्त्तकत्वेन वीरमित्यपि पदमर्थतस्तुरीय-प्रतिपत्तौ विनियोजयति, परिभवासह इति । न लौकिकमन्दवदयं मन्दप्रस्थानः परिभवसहिष्णुः; अतः संहारत्येव सदा संहार्यमविद्यादिलक्षणं जगत्, ततश्च सामर्थ्य-मस्य निर्सेतुं शक्यते इत्यर्थः । परिभवासहिष्णुरपि प्रति-बन्धसम्भवात् तत्र संहरतीत्याशङ्क्यायां तद्व्यावर्त्तकत्वेन महा-विष्णुमित्यत्र महत् पदमर्थतोऽवतारयति । प्रभुरिति । महा-प्रभुत्वात् न प्रतिबन्धं शक्यते इत्यर्थः । समर्थस्य परिभवासहिष्णोः प्रतिबन्धहीनस्यापि सर्वत्र व्याप्तभावेन सर्वसंहर्त्तृत्वं न सम्भवतीत्यसावप्यनुपपत्तिरत्र नास्तीति वदन् विष्णुमिति पदमर्थतो-ऽवतारयति, व्याप्त इति । उक्तसामग्री-सद्भावेऽपि येन प्रमाणे-नाभिज्वलितः सन् सर्वं संहरति, तत्र संहर्त्तुं युक्तम् उपकारकत्वा-दित्याशङ्क्यायां निर्विकारत्वात् न प्रमाणसापेक्षमस्यापि ज्वलनं

किन्तु सर्व्वद्वैतविरुद्धं स्वप्रकाश-चिद्रूपत्वेन सदैवाभिज्वलितः सर्व्वदा संहतः सकलद्वैतश्च परमार्थत इति वदन् ज्वलन्तमिति पदमवतारयति, सदीज्वल इति । तथापि लौकिकसंहर्तुरसंहार्य्यं रक्षणीयञ्च स्वकार्य्य-करणादि दृष्टं तद्वत्तस्य स्वाभाविकमसंहार्य्यं किमप्यभ्युपगन्तव्यमित्याशङ्गायां नास्य लौकिक-पुरुषवदविद्या-तत्कार्य्ययोरहंममाभिमानोऽस्ति येनासंहार्य्यं तद्रक्षणीयं स्यात्; तस्मात् स्वमहिमस्थो निरपेक्षः सर्व्वमेवं संहरतीति वक्तुं सर्व्वतो मुखमितिपदमर्थतोऽवतारयति, अविद्यातत्-कार्य्यहीन इति । 'सर्व्वतः' सर्व्वत्र मुखं यस्य मुखशब्देनोपलब्धिरविद्या-तत्कार्य्यासंसृष्टप्रकाश उच्यते । अतः सर्व्वत्रोपलब्धिस्वरूप एवायं न विजातीयमसंहार्य्यं किमप्यत्रास्तीति सर्व्वतो मुख-पदस्यार्थः । एवरूपो महाप्रभुः किमर्थमतिदुर्बलं द्वैतजातं संहर-तीत्याकाङ्क्षायां स्वानर्थप्रतिभासहेतुत्वादिति वदन् नृसिंह-मिति पदमवतारयति, स्वात्मबन्धहर इति । नृगताविति धातो रूपेण नृशब्देन त्रिविधपरिच्छेद-रहित आत्मोच्यते । षिन्च् बन्धने इति धातोः सिमिति तद्वन्धकमविद्यालक्षणं द्वैतम् । हमिति च तत्संहर्तृत्वमुच्यते ; अतो नृसिंहपदस्य स्वात्मबन्धहा इत्यर्थोक्तिरूपपन्ना ।

सर्व्वदा द्वैतरहित आदन्दरूपः सर्वाधिष्ठानः सन्मात्रो निरस्ताखिलाविद्या-तमोमोक्षो ऽहमेवेति । तस्मादेवमेवेम-मात्मानं परं ब्रह्मानुसन्ध्यादेषं वीरो नृसिंह एव द्वितीयः

नन्वेवं रूपत्वेऽप्येवं विवेकात् प्राग्यथा द्वैतं तत्परिभव-
सहिष्णुत्वञ्च तथैव सर्व्वमस्तीत्याशङ्कायां न कदाचिदप्यस्य परमा-
र्थतो द्वैतपरिभव इति वदन् भीषणपदमवतारयति, सर्व्वदा
द्वैतरहित इति । न हि महास्फुरण-स्वभावमेतन् तमः स्वनाश-
भयात् कदाचिदपि परमार्थतः मृशति मध्याङ्ग-भास्करमिवेति
भीषणपदस्यार्थ इति भावः । ननु सर्व्वद्वैतसंहारे सुखसाराधना-
भावादपुरुषार्थत्वं स्यादस्य; अतो न सर्व्वं संहर्त्तव्यमित्याशङ्क्य
स्वत एव परानन्दानुभवरूपत्वमाह, भद्रपदेन आनन्दरूप
इति । ननु नित्यस्य कारणस्यापि संहारे स्वात्मनोऽपि तत्प्रसङ्गः,
अतो न संहरत्ययं सर्व्वमित्याशङ्क्याध्यस्तस्यात्माऽज्ञान-लक्षणस्य
कारणस्य स्वाधिष्ठानज्ञानेन नाशोऽपि परमार्थसद्रूपमनध्यस्त-
मबाधितं पूर्व्ववत् स्वमहिमस्थमेव भवतीति परिहरति, मृत्यु-
मृत्युपदेन सर्वाधिष्ठान-सन्नात्र इति । पूर्व्वमृत्युशब्देन सततं
मरणशीलं सर्वात्मकमज्ञानमुच्यते । द्वैतस्य संहर्त्ता मृत्युः
सर्व्वदा मरणशीलमेवाज्ञानं नित्यकल्पितम् । अयन्तु तन्मृत्युत्वेन
सर्व्वदा मृत एव, अतो तन्नाशेऽस्य न नाशप्रसङ्गः, किन्तु पूर्व्वमधि-
ष्ठानत्वनोत्तरत्वं बाधावधित्वेन सत्साक्षितयैवावशिष्यत इति ।
मृत्युमृत्युपदस्यार्थ इति भावः । यस्मादेवं सर्व्वसंहार-समर्थः
परिभवासहो निष्प्रतिबन्धः सर्व्वसंहर्त्तार्थ-कवलीकरण-स्वभावो निर-
पेक्षो रक्षणीयशून्यः स्वात्मबन्धहरो भयङ्करः परमानन्दानुभवः
परमार्थसद्रूपोऽयमात्मेति नानिद्यालक्षणद्वैतमस्मिन् कदाचिदप्यु-
पपद्यते; तस्मात्तदत्र कालत्रयेऽपि नास्तीति वदन् नमामौल्यस्या-
र्थमाह, निरस्ताखिलाविद्यातमोमोह इति । अविद्येति विद्या-

विरोधित्व-कथनेन निवर्त्तयितुं शक्यतोक्ता, तम इति आच्छा-
दकत्वेन निरसनीयत्वम्, मोह इति च विक्षेपहेतुत्वेन निरसनीय-
त्वमेवोक्तम्, 'अविद्यादिलक्षणम्' अनर्थकारणं नित्यमेव निरस्तं
यस्मिन् स तथोक्तः । नमामीत्यत्र नकारो निषेधार्थः, मा इति
प्रमावाचकत्वेन परिपूर्णानन्द-संविद्रूप-तुरीयवाचकः, मीति
तद्धिंसाकरं तदाच्छादन-विक्षेपकारणभूतमज्ञानमुच्यते; तस्मात्
मीति हिंसाकरं नास्तीति नमामीतिपदस्यार्थ इति
भावः । उक्तञ्च, "मीति हिंसाकरं नात्र तमोऽज्ञानादिलक्ष-
णम्" इति । किं तर्हि अस्तीत्याकाङ्क्षायां तुरीयप्रत्यगा-
त्मैवेति वदन् अहम्पदार्थमाह, अहमेवेतीति । एवकारोऽङ्कार-
प्रसङ्गेन प्राप्तद्वैतनिषेधार्थः । इति शब्दो मन्त्रव्याख्यान-समाख्यर्थः ।
अत्र मन्त्रव्याख्याने प्रथमयैव विभक्त्या व्याख्यातत्वात् मन्त्रस्य
तुरीयप्रतिपत्ति-शेषत्वे द्वितीयार्थो विवक्षित इति केचिदाहुः ।
अपरे तु सप्तम्यर्थे द्वितीयामाश्रित्य नमामीति पदेन सम्बन्धमाहुः ।
उग्रं नमामीति हिंसाकरं नास्तीत्यादिप्रकारेण वार्त्तिककृद्भिस्तु
द्वितीयान्तपदानां सप्तम्यर्थता स्वीकृतेति गम्यते । मीति हिंसाकरं
नात्रेति सप्तमी-प्रयोगदर्शनात् । अत्रोग्रे वीरे महाविष्णौ मीति
हिंसाकरं नेत्यादिप्रकारेण हि तस्यार्थो युज्यते । यस्मादुक्तेन
प्रकारेणानुष्टुभस्तरुय-प्रकाशकत्वं सिद्धं तस्मादुक्तेनैव प्रकारेणैवं
प्रत्यगात्मनं तुरीयं परं ब्रह्माचार्य्योपदेशमनुजानीयादित्याह,
तस्मादिति । एवं प्रतिपत्तुर्न पुनः संसारपरिभवइत्याह, एष
वीर इति । कथं वीर इति नृसिंहत्वादित्याह नृसिंह एवेति ।
इत्युत्तरतापनीये मात्वाखण्डो द्वितीयः खण्डः ॥ २ ॥

तस्य ह वै प्रणवस्य या पूर्वा मात्रा सा प्रथमः पादो भवति, द्वितीया द्वितीयस्य, तृतीया तृतीयस्य, चतुर्थो ओतानुज्ञात्रनुज्ञाऽविकल्परूपा तथा तुरीयं चतुरात्मानमन्विष्य चतुर्थपादेन च तथा तुरीयेणानुचिन्तयन् ग्रसेत् ।

तुरीयमात्रयानुष्टुभा च तुरीय-प्रतिपत्तिरभिहिता । अथेदानीं मात्राचतुष्टयमनुष्टुप्-पादचतुष्टयञ्च मिश्रीकृत्य विराडादिपादचतुष्टयस्योपासनं वक्तव्यमिति खण्डान्तरारम्भः । तस्येति । 'तस्य' ओमित्येतदक्षरमित्युक्त-प्रणवस्य 'या पूर्वा मात्रा' अकारः विराड्वाचकः सा मात्रा अनुष्टुप्-प्रथमपादस्य विराडर्थस्य उभयतः पूर्वोत्तरभागयोः विराट्-चिन्तनार्थं भवति ; ततश्च अम् अयं वीरं महाविष्णुम् अमित्येवं मन्त्रोच्चारः सिद्धो भवति । अत्राकारो वीज-विन्दु-नाद-शक्त्यन्तः प्रयोक्तव्यश्चतुरात्मक-विराड्-वाचकत्वात् । तस्य द्वितीया मात्रा उकारो हिरण्यगर्भार्थः, सा अनुष्टुभो द्वितीयपादस्य हिरण्यगर्भार्थस्योभतः पूर्ववद्भवति । एवं तृतीया मात्रा मकार ईश्वरार्थोऽनुष्टुप्-तृतीयपादस्येश्वरार्थस्योभयतो भवति । या चतुर्थी मात्रा, का सा इत्याह, ओतानुज्ञात्रनुज्ञाऽविकल्परूपेति । तथा तुरीयं पादमोतादिरूपैश्चतुरात्मानम् 'अन्विष्य' सञ्चिन्त्य अनुष्टुप्-चतुर्थपादेन च तमेव प्रतिपाद्य पुनश्च 'तया' पूर्वोक्त-तुरीयमात्रया तुरीयमन्विष्य 'तुरीयेण' स्वात्मना तावन्मात्रेणैवमनुचिन्तयन् सर्व्वं जगत् 'ग्रसेत्' विलापयेदित्यर्थः । अयं भावः । अमिति चतरूपेणाकारेण चतरूपं

विराजं प्रतिपद्य तमेवानुष्टुप्-प्रथमपादेन स्फुटं सञ्चिन्त्य पुनरप्य-
मित्युच्चारयन्^(१), अकाररूपं तं स्मृत्वा उमित्युच्चारयन्, हिरण्य-
गर्भं सञ्चिन्त्य तत्र विराजं विलाप्य अनुष्टुब्-द्वितीयपादेनोकारेण
च हिरण्यगर्भं भावयित्वा उमित्युच्चारयन्, हिरण्यगर्भं सञ्चिन्त्य
मकारेणाव्याकृतं चिन्तयन् तत्र हिरण्यगर्भं विलाप्य अनुष्टुप्-
तृतीयपादेन मकारेणाव्याकृतमेव भावयित्वा ओमिति नाद-
वृत्त्या ओतादिरूपेण प्रणवेन तद्रूपं तुरीयं सञ्चिन्त्य तत्राव्याकृतं
विलाप्य अनुष्टुप्-चतुर्थपादेन च तमेव स्मृत्वा पुनरप्युक्तरूपेण
विन्दादिसहितेन प्रणवेन तमेव चिन्तयन् स्वरूपस्थो भवेदिति ।

तस्य ह वा एतस्य प्रणवस्य या पूर्वा मात्रा पृथिव्यकारः
स ऋग्भिः ऋग्वेदो ब्रह्मा वसवो गायत्री गार्हपत्यः,
सा प्रथमः पादो भवति । भवति च सर्वेषु पादेषु चतु-
रात्मा स्थूल-सूक्ष्म-वोज-साक्षिभिः । द्वितीयान्तरिक्षं स
उकारः स यजुर्भिर्यजुर्वेदो विष्णु-रुद्रास्त्रिष्टुब्-दक्षिणाग्निः,
सा द्वितीयः पादो भवति । भवति च सर्वेषु पादेषु चतु-
रात्मा स्थूल-सूक्ष्म-वोज-साक्षिभिः । तृतीया द्यौः स मकारः
स सामभिः सामवेदो रुद्रादित्याजगत्याहवनीयः, सा तृतीयः
पादो भवति । भवति च सर्वेषु पादेषु चतुरात्मा स्थूल-
सूक्ष्म-वोज-साक्षिभिः ।

(१) छ, पुनरप्यमित्युच्चारयन् ।

पुनरपि प्रकारान्तरेण मातापादमिन्द्रमेवोपासनमाह, तस्य ह वा एतस्येत्यादिना । का सा मात्रेत्याह, अकार इति । तस्योपासनशेषत्वेन विभूतिमाह, स पृथिवी । सह ऋग्भिः 'सऋग्भिः' ऋग्मन्त्रैः सह ऋग्वेदः तद्व्याख्यानरूपं ब्राह्मणं स ब्रह्मा वसव इत्येवं सर्वत्रान्वयः । 'सा' माता विराड्रथा 'प्रथमः पादः' स्ववाच्यविराड्-रूपैव भवति, उभयोर्व्याप्त्यादिमत्त्वाच्चतूरूपत्वसाम्यात् पृथिव्यात्मकस्याकारस्य न केवलं विराज्येवावस्थानम्, अपितु अवशिष्टपादत्रयेऽपीत्याह, भवति च सर्वेषु पादेष्विति । तत्रोपपत्तिमाह, चतुरात्मेति । चतुरात्मत्वमुपपादयति, स्थूलेत्यादिना । विश्वादीनां स्थूलादिरूपचतुष्टयं सप्तमध्यात्मनः स्थूलादिरूपेऽन्तर्भावमित्यर्थः । एवमुत्तरपर्यायेष्वपि योज्यम् ।

यावसाने अस्य चतुर्थ्यर्द्धमात्रा सा सोमलोक ओङ्कारः, सोऽथर्वणैर्मन्त्रैरथर्दर्वेः संवर्तकोऽग्निर्मरुतो विराडे क ऋषिर्भास्वती स्मृता, सा चतुर्थः पादो भवति । भवति च सर्वेषु पादेषु चतुरात्मा स्थूल-सूक्ष्म-वोज-साक्षिभिः । मात्रामात्राः प्रतिमात्राः कृत्वा ओतानुज्ञानुज्ञाऽविकल्परूपं चिन्तयन् ग्रसेत् ।

या 'अवसाने' बीजात्मिकाक्षरत्रयान्ते 'अस्य' प्रणवस्य 'चतुर्थी' तुरीया 'अर्द्धमात्रा' विन्दादिरूपा, अर्द्धं मात्राया अक्षरस्यार्द्धं मात्रापक्षस्येत्यर्द्धमात्रा, सा कारणं तुरीयञ्चानुगतेति ह्युक्तं पूर्ववत् । कालतो वार्द्धमात्रात्वं न स्वतः । सा 'सोमलोकः' उभया विद्यया

सहितस्य परमेश्वरस्य लोकः सोमलोकः, इतरस्य द्युलोकैक-
देशत्वेन पृथक् ग्रहणायोगात् । का सा मात्रेत्याह, ओङ्कार
इति । विन्दादीनां स्वयमनुच्चार्यत्वात् तेषां स्थाने पठितोऽय-
मोङ्कारः । एक ऋषिर्नामाथर्वणिकानामग्निः, सा च मात्रा
भास्वती स्मृता, विन्दादिरूपत्वेन च तुरीयबोधकत्वाच्च । एवं
समष्टि-व्यष्टैक्यं सच्चिन्त्य मात्रापादमिश्रोपासनया पूर्ववत् सर्वं
क्रमेणोत्तरोत्तरं संहृत्य स्वात्मन्यवस्थातव्यमित्याह, मात्राऽमात्रा
इत्यादिना ।

ज्ञोऽमृतो हुतसंवित्कः शुद्धः संविष्टो निर्विघ्नः इम-
मसुनियमेऽनुभूय इहेदं सर्वं दृष्ट्वा^(१) सुप्रपञ्चहीनः ।

अथ सानुष्ठान-क्रमन्यासाच्चर्चनादि-सहितसुपासनमाह, ज्ञो-
ऽमृत इत्यादिना । ज्ञोऽमृत इत्यादिना इहोपासनाक्रम उच्यते ।
अत उपासनापरस्य खण्डाष्टकस्यार्थो गुरुक्तक्रमेण इहैवान्त-
र्भाव्यः । ज्ञः सन्नमृतो भूत्वा हुतसंवित्कश्च सन् शुद्धो भूत्वा
संविष्टः सन् निर्विघ्नः सन् इममसुनियमेऽनुभूयेत्यादि क्रमेण-
न्वयो द्रष्टव्यो ज्ञोऽमृत इत्यादेः । तत्र प्रबोधसमये प्रबोधमन्त्रेण
प्रणवेन वा निद्रासाक्षितया अनिद्रे ज्ञस्वरूपे स्वात्मन्यवस्थानं
कर्त्तव्यमित्याह, ज्ञ इति । ओं नित्यप्रबुद्धाय परमात्मने नम
इति प्रबोधमन्त्रः । पुनरमृतमयमूर्त्ति-मन्त्रेण प्रणवेनैव वा विद्या-
मयी परमात्मनो मूर्त्तिरात्मत्वेनानुसन्धातव्येत्याह, अमृत इति ।
ओं विद्यादेहाय परमात्मने नम इति मूर्त्तिमन्त्रः पुनर्गत-

दिवसे कृतं तद्दिने करिष्यमाणञ्च ज्ञानक्रियात्मकं सर्व्वमपि व्यव-
 हारजातं व्यवहारकाल एव संविन्मात्रारूपेणालोचितं परिपूर्ण-
 सच्चिदानन्दरूपे परमेश्वरे तत्पूजा-जप-होम-तर्पण-ध्यानादि-
 रूपेण समर्पणीयमित्याह, हुतसंवित्क इति । मन्त्रस्तु प्रणव
 एव । अथोत्थायावश्यक-शौचाचमन-दन्तधावन-मलस्नान-विधि-
 स्नानादिभिः शुद्धो भवेदित्याह, शुद्ध इति । पुनःसन्ध्योपासनादि-
 कर्त्तव्यस्य शुद्धे स्वासने समुपवेशः कर्त्तव्य इत्याह, संविष्ट
 इति । उपविष्टस्य गुर्वाद्वानुज्ञा-(१) पूर्वकमस्त्रेणाङ्गुली-कर-शोधन-
 तालत्रय-दिग्बन्धाग्निप्राकार-वेष्टनैर्विघ्ननिरासः कर्त्तव्य इत्याह,
 निर्विघ्न इति । पुनरोमित्येतदक्षरमिदं सर्वमित्युक्त-प्रणव-व्याख्यनु-
 सन्धानानन्तरमकारादि-व्यापकेनापरिच्छिन्न-शरीरस्य हंस इति
 परमात्मनि रक्षितबीजस्य भूतं भवदित्यादावुक्तप्रकारेण रेचक-
 पूरकाभ्यां संहृतसकलस्य कुम्भककाले स्वात्मानुभवः प्रणवेन
 कर्त्तव्य इत्याह, इममसुनियमे ऽनुयेतिभू । एवं शक्त्यनुसारेण
 प्राणायामं कृत्वा तमेतमात्मानमोमित्युक्त-प्रकारेण व्यतिहार-
 प्रतिपत्तिमनुज्ञा-प्रणवेनात्मानुसन्धानञ्च कृत्वा प्रणवमकारादि-
 व्यापकैरात्मनि शरीरचतुष्टयमुत्पादनीयमित्याह, इहेदं सर्वं
 दृष्टेति । 'इह' प्रत्यगात्मनि 'इदं सर्वं' जगच्छरीर-चतुष्टय-
 रूपं 'दृष्ट्वा' सृष्ट्वा दृष्टिरेव हि सृष्टिरित्यर्थः । पुनस्तस्मिन्निदं
 सर्वं त्रिशरीरमित्युक्तप्रकारेण प्राणाग्निहोत्र-प्रपञ्चयाग-कर्त्तव्यता-
 माह, सुप्रपञ्चहीन इति । ओं ह्रिमिति चिदानन्दरूपं देवं सन्भाव्य
 क्षकाराद्यकारान्तां मातृकामुच्चारयन् तदात्मकं सर्वं जगन्मयशरीर-

चतुष्टयं देवात् सच्चिदानन्दादुत्पन्नं(१) तन्मयं सम्भाव्य सोऽहं हंस इति जीवपरमात्मनोः परस्परमेकत्वं सम्भाव्य तस्मिन् अग्नौ स्वाहेति शरीर-चतुष्टयं विलापयेदिति प्राणाग्निहोत्रसङ्ग्रहः । प्रपञ्चयागोऽप्येवमेव कार्यः । ओं ह्रमित्युक्त्वा अकारादि क्षकारान्तमभिधाय, हंसः सोऽहं स्वाहेति तु तत्र मन्त्र इत्येव विशेषः ।

अथ सकलः साधारोऽमृतमयश्चतुरात्मा सर्वमयश्चतुरात्मा ।

अथवा तं वा एतं त्रिशरीरमित्युक्तक्रमेण सकलीकरण-न्यासः कर्त्तव्य इत्याह, अथ सकल इति । ओमिति तमेत-मात्मानमोमिति ब्रह्मणैकीकृत्येत्यादिना पादखण्डोक्तक्रमेण ब्रह्मा-त्मनोः परस्परमेकत्वं पुनरपि प्रतिपाद्य तमेक-मजर-ममर-ममृत-मभय-मोमित्यनुज्ञा-प्रणवेनानुभूय शरीरचतुष्टय-सृष्ट्यर्थं वक्ष्य-माणैर्मन्त्रैः सकलीकरणं कुर्यात् । ओमिति शान्त्यन्तमुच्चार्य शान्तीतकलान्यत्तने साक्षिणे नम इति व्यापयन्, साक्षिणं सच्चिन्ध प्रणवं शक्त्यन्तमुच्चार्य शान्ति-कला-शक्ति-परा-वागात्मने सामान्यदेहाय नम इति व्यापयन्, अन्तर्मुख-सदात्मक-ब्रह्म-ज्ञानरूपं सामान्यदेहं सच्चिन्ध प्रणवं नादान्तमुच्चार्य विद्या-कला-नाद-पश्यन्ती-वागात्मने कारणदेहाय नम इति व्याप-यन्, प्रलय-सुषुप्तीक्षणावस्थं किञ्चिद्बहिर्मुख-सदात्मकं कारण-देहं सच्चिन्ध प्रणवं विन्दन्तमुच्चार्य प्रतिष्ठा-कला-विन्दु-मध्यमा-

(१) देवासच्चिदानन्दादुत्पन्नं ।

वागात्मने सूक्ष्मदेहाय नम इति व्यापयन्, सूक्ष्मभूतान्तः-
 करण-प्राणैन्द्रियरूपं सूक्ष्मशरीरं स्मृत्वा प्रणवं मकारान्त-
 मुच्चार्य निवृत्ति-कला-वोज-वैखरी-वागात्मने स्थूलशरीराय नम
 इति व्यापयन्, पञ्चीकृतभूत-तत्कार्यात्मक-स्थूलशरीरं स्मरेदिति
 सकलीकरणन्यास-सङ्ग्रहः । एवं सृष्टमिदं शरीर-चतुष्टयं भग-
 वतः सपरिकरासन-मूर्तिरूपेण कल्पयता पीठमूर्त्तिन्यासौ कल्प-
 यितव्यावित्याह, साधारोऽमृतमय इति । 'आधारेण' पीठेन
 तदाधारेण च स्थानादिना सह वर्त्तते इति सपरिकर-पीठ-
 न्यासोऽनेनैव सूचितः । अमृतमय इति मूर्त्तिन्यासः 'अमृतम्'
 अनृत-जडदुःख-परिच्छेदादि-विरुद्धं सच्चिदानन्दानन्तात्म-पद-
 लक्ष्यं ब्रह्म, तन्मयः अन्तर्मुख-सदात्मनि ब्रह्मज्ञाने प्रतिविम्बि-
 तानि यान्यनृतादि-विरुद्धानि रूपाणि सच्चिदानन्द-पूर्णात्म-
 पदानां वाच्यार्थरूपाणि इच्छा-ज्ञान-क्रिया-सातन्त्र्य-तच्छक्तीनां
 कारणानि तन्मय इत्यर्थः । एवं सति सच्चिदानन्द-पूर्णात्म-
 रूपिणी इच्छा-ज्ञान-क्रिया-सातन्त्र्य-सद्रूपिणी च परा शक्ति-
 भगवतो मूर्त्तिरित्युक्तं भवति । पीठादिकल्पना-प्रकारस्तूच्यते ।
 ओं चतुरशीतिकोटि-प्राणिजाल्यात्मने ब्रह्मवनाय (१) नम इति
 व्यापयन् केशरीमादिकं वनत्वेन कल्पयेत् । ओं पञ्चभूत-
 नाम-रूपात्मकेभ्यः प्राकारेभ्यो नम इति व्यापयन् पञ्चीकृत-
 पञ्चभूत-नाम-रूपात्मकान् सप्तधातून् सप्तप्राकारत्वेन कल्पयेत् ।
 ओं नवच्छिद्रात्मभ्यो नवहारेभ्यो नम इति व्यापयन् प्रति-

(१) ख. ब्रह्मबलाय ।

प्राकारं गोपुर-नवकत्वेन नवद्वाराणि कल्पयेत् । एवं स्थूलशरीरं स्थानत्वेन परिकल्प्य स्थूलशरीरं महाराजराजेश्वरस्यात्मनः परिचारकत्वेन कल्पयेत् । तथाहि संविद्रूपेभ्यो राजहारेभ्यो नमः । सकामाकामवृत्तिभ्यो द्वारदेवताभ्यो नमः । काम-वैराग्याभ्यां द्वारपालाभ्यां नमः । दिगग्न्याद्यात्मक-श्रीत्रादीन्द्रिय-रूपेभ्यो राजपरिचारकेभ्यो नमः । चन्द्रात्मकाय मनसे राज-दूताय नमः । ब्रह्मरूपिण्यै सर्वकार्य-नियञ्चकत्रै बुधैः नमः । रुद्ररूपाय सर्वकार्याभिमानकर्त्रे हकाराय नमः । विष्णुरूपाय सर्वकार्यानुसन्धानकर्त्रे चित्ताय नमः । सर्वेश्वररूपाय सर्वाधिकारिणे प्राणाय नमः । इति न्यसन् जपन् स्मरन् वा सूक्ष्म-शरीरं भगवत उपकरणं विधाय गुणत्रयात्मने प्रासादाय नम इति प्रासादं प्रकल्प्य प्रणवं विन्दन्तमूर्त्यञ्चा परमात्मासनाय नम इति हृदये विन्यस्य किञ्चिद्वहिर्मुखं पूर्वाक्तसदात्मानं कारण-शरीरं गुणसाम्यरूपं पीठत्वेन कल्पयेत् । ततः प्रणवं शक्त्यन्त-मुच्चार्य परमात्ममूर्त्तये नम इति हृदयादि मस्तकान्तं व्याप-यन् पूर्वाक्त-सामान्य-शरीरमन्तर्मुख-सदाद्यात्मकं ब्रह्म ज्ञानपरा-शक्तिरूपिणीं शङ्ख-चक्र-गदा-पद्म-ध्यानमुद्रा-लसत्-करचतुष्टयां सर्वालङ्कारविशिष्टां स्वात्मानन्दानुभव-सागरमग्नां भगवतो मूर्त्तिं सञ्चिन्तयेदिति पीठमूर्त्तिन्यासः । पीठमूर्त्तिमन्त्रद्वयमेवात्रावश्यकं न्यस्तव्यम्, अवशिष्टं कल्पनीयम् । अथैवं भूतमूर्त्ति-व्यापकस्य तत्साक्षिणः कूटस्थस्य परमेश्वरस्य परमात्मनो मूर्त्तिप्रतो मूर्त्ति-वावाहनम् आभासद्वारेण तद्वापकत्व-चिन्तनं कर्त्तव्यमित्याह, चतुरात्मेति । 'चतुर्णां' सामान्यादि-शरीराणामात्मा भवेदित्यर्थः ।

चतुरात्मेति अनेनैव प्रणवेन समस्तव्यस्तेन कराङ्गुलिन्यासौ, कनि-
 ष्ठाद्यङ्गुल्याद्यङ्गन्यासः, समस्तेन देहे त्रिंशो व्यापकन्यासः, समस्तस्य
 प्रणवस्य मूलाधारे न्यासः, व्यस्तस्य नाभि-हृदय-भ्रूमध्येषु समस्तस्य
 द्वादशान्त-षोडशान्तयोश्च न्यासः सूचितः । तथाहि 'चत्वारः'
 अकारोकार-मकारोङ्कारा आत्मानो यस्य स चतुरात्मा तथाविधो
 भूत्वेति ह्यस्यार्थः । चत्वारो व्याहृत्यङ्गन्यादयः सत्या आत्मानो यस्य
 इत्यङ्गन्यास-सूचनप्रकारः । अथ पादमात्राखण्डयोः सूचितः
 पादन्यासः कर्त्तव्य इत्याह, सर्वमय इति । सर्वशब्देन सर्वात्मकं
 विराडादि-पादचतुष्टयमुच्यते । तन्न्यासेन तन्मय इत्यर्थः । ऐश्वर्य-
 शक्त्यात्मने द्युलोकाय नमः । ज्ञानशक्त्यात्मने सूर्याय नमः ।
 संहारशक्त्यात्मने अग्नये नमः । क्रियाशक्त्यात्मने धायवे नमः ।
 सर्वाश्रयशक्त्यात्मने आकाशाय नमः । इच्छाशक्त्यात्मने प्रजापतये
 नमः । सर्वाधारशक्त्यात्मने पृथिव्यै नमः । इति मूर्द्धाक्षि-वदन-
 घ्राणात्म-गुह्य-पादेषु सप्ताङ्गन्यासः । पुनरप्येकोनविंशति-मुखेषु
 तत्र्यासः । तत्र समानादिन्यासे चित्त-श्रोत्र-वागादिन्यासे च तत्त-
 च्छक्त्यात्मने नम इति योज्यम् । शक्तिमात्ररूपं हि भगवतः शरी-
 रम् इतिरक्तु स्थान-प्राकार-परिचारकादिरूपेण क्लृप्तम् । उक्तञ्च,
 "देवात्मशक्तिं स्वगुणैर्निगूढां न तस्य कार्यं करणञ्च विद्यते ।
 न तत्समश्चाभ्यधिकश्च दृश्यते परास्य शक्तिर्विविधैव श्रूयते ।
 स्वाभाविकी ज्ञान-बल-क्रिया च" इति ।

"अपाणिपादोऽहमचिन्त्यशक्तिः पश्याम्यचक्षुः स शृणोम्यकर्णः" (१)

अपाणिपादो जवनो ग्रहीता" इति च ।

मन्त्रास्त्वेवं प्रयोक्तव्याः । प्रणयन-शक्त्यात्मने प्राणाय नमः । अप-
नयन-शक्त्यात्मने अपानाय, व्यानयन-शक्त्यात्मने व्यानाय, उन्नयन-
शक्त्यात्मने उदानाय नम इति योज्यम् । समनयन-शक्त्यात्मने,
अनुसन्धान-शक्त्यात्मने, तथा निश्चयाहङ्कार-सङ्कल्प-श्रवण-स्पर्शन-
दर्शन-रसन-घ्राण-वचनादान- गमन-विसर्गानन्द--शक्त्यात्मने
इत्यादिरूपेणेति पादन्यासं कृत्वा वक्ष्यमाण-मन्त्रपञ्चकं व्यापकत्वेन
विन्यसन् पादचतुष्टयं ध्यायेत् । ओम् उग्रं वीरं महाविष्णुं जाग-
रितस्थानाय स्थूलप्रज्ञानाय समाङ्गायैकोनविंशति-मुखाय स्थूलभुजे
चतुरात्मने विश्वाय वैश्वानराय पृथिव्यग्निर्वेद-ब्रह्म-वसु-गायत्री-
गार्हपत्याकारात्मने स्थूल-सूक्ष्म-वीज-साक्ष्यात्मने प्रथमपादाय
नमः । ओं ज्वलन्तं सर्वतोमुखं स्वप्नस्थानाय सूक्ष्मप्रज्ञाय समा-
ङ्गायैकोनविंशति-मुखाय सूक्ष्मभुजे चतुरात्मने तैजसाय हिरण्य-
गर्भायान्तरिक्ष-यजुर्जुर्वेद-विष्णु-रुद्र-त्रिष्टुब्-दक्षिणाग्न्युकारा-
त्मने स्थूल-सूक्ष्म-वीज-साक्ष्यात्मने द्वितीयपादाय नमः । ओं
नृसिंहं भीषणं भद्रं सुषुप्तस्थानाय एकभूताय प्रज्ञानघनाय
आनन्दमथाय आत्मानन्दभुजे चेतोमुखाय चतुरात्मने प्रज्ञायेश्वराय
द्यु-साम-सामवेद-रुद्रादित्य-जगत्याहवनीय-मकारात्मने स्थूल-
सूक्ष्म-वीज-साक्ष्यात्मने तृतीयपादाय नमः । ओं मृत्युमृत्युं नमा-
म्यहं सर्वेश्वराय सर्वज्ञाय सर्वशक्तये सर्वान्तर्यामिणे सर्वात्मने
सर्वयोनये सर्वप्रभवाय सर्वाप्ययाय सोमलोकाय अथर्वाथर्ववेद-
संवर्त्तकाग्नि-मरुद्विराडेकर्षीङ्गारात्मने स्थूल-सूक्ष्म-वीज-साक्ष्या-
त्मने चतुर्थपादाय नमः । ओं मन्त्रराजान्ते नान्तःप्रज्ञाय
अवहिःप्रज्ञाय अनुभयतःप्रज्ञाय अप्रज्ञाय नाप्रज्ञानाय अप्रज्ञान-

घनाय अट्टष्टाय अव्यवहार्याय अग्राह्याय अलक्षणाय अचिन्साय
 अव्यपदेश्याय एकात्मप्रत्यय-साराय अमात्राय प्रपञ्चीपशमाय शिवाय
 शान्ताय अहैताय सर्वसंहार-समर्थाय परिभवासहाय प्रभवे व्याप्ताय
 सदोज्ज्वलाय अविद्या-कार्यहीनाय स्वात्मबन्धहराय सर्वदाहैत-
 रहिताय आनन्दरूपाय सर्वाधिष्ठान-सन्मात्राय निरस्ताविद्यातमो-
 मोहाय अकृत्रिमाहंविमर्शाय ओङ्काराय तुरीय-तुरीयाय नम इति ।
 पुनः प्रणवेन सक्तहगप्याङ्गन्यासं समाचरेत् । ओम् उग्रं वीरं महा-
 विष्णुं पृथिव्यृग्वेद-ब्रह्म-वसु-गायत्री-गार्हपत्याकार-भूरग्यात्मने
 सर्वज्ञ-ज्ञानशक्त्यात्मने हृदयाय नमः । ओं ज्वलन्तं सर्वतोमुखम् अन्त-
 रिक्ष-यजुर्वेद-विष्णु-रुद्र-त्रिष्टुब्-दक्षिणाग्न्युकार-भुवः-प्राजा-
 पत्यात्मने नित्यदस्यैश्वर्य-शक्त्यात्मने शिरसे स्वाहा । ओं ऋसिंहं
 भीषणं भद्रं द्य-साम-सामवेद-रुद्रादित्य-जगत्याहवनीय-मकार-
 सूर्यात्मने अनादि-बोध-शक्त्यात्मने शिखायै वषट् । ओं मृत्यु-
 मृत्युं नमाम्यहं सोमलोकाय अथर्वाथर्ववेद-संवर्त्तकाग्नि-मरुहिराङ्गे-
 कर्षोङ्कार-भू-भुवः-स्व-ब्रह्मात्मने स्वातन्त्रा-बलशक्त्यात्मने कवचाय
 हुम् । मन्त्रराजान्ते ओम् ओङ्कार-भास्वत्यलुप्त-वीर्यशक्त्यात्मने
 नेत्रत्रयाय वीषट् । मन्त्रराजान्ते पृथिव्यकार-ऋग्-ऋग्वेद-
 ब्रह्म-वसु-गायत्री-गार्हपत्यान्तरिक्षोङ्कार-यजुर्वेद-विष्णु-रुद्र-
 त्रिष्टुब्-दक्षिणाग्नि-द्य-मकार-साम-सामवेद-रुद्रादित्य-जगत्याह-
 वनीय-सोमलोकोङ्काराथर्वाथर्ववेद-संवर्त्तकाग्नि-मरुहिराङ्गे-
 भास्वती-सत्यात्मने अनन्ततेजः-शक्त्यात्मने अस्त्राय फडित्येतान्य-
 ज्ञानि । पुनः ऋथादिकं विन्यस्य बीजादिकं स्मृत्वा देवं ध्यात्वा
 परमानन्दामृतेन चतुर्मूर्त्यात्मभूताया देवतायाः पूजा कर्त्तव्येत्याह ।

चतुरात्मेति । मूर्त्तिचतुष्टय-व्यापकं तत्साक्षिणं परमानन्द-बोधाब्धिं
ध्यात्वा मूर्त्तिचतुष्टयं तत्र मग्नं भावयेत् । इयमेवात्मपूजा ।

अथ महापीठे सपरिवारं तमेतं चतुःसप्तात्मानं चतु-
रात्मानं मूलाग्नावग्निरूपं प्रणवं सन्दध्यात् ।

पुनस्तस्य ह वै प्रणवस्य या पूर्वा माता सा प्रथमपादोभयतो
भवतीत्यादिवाक्यैरस्मिन्नेव क्रमखण्डे कथितमुपासनं विधायाम्बैव
चतुर्मूर्त्तिरूपेण पृथक् पूजनीय इति पीठादिकल्पना-पूर्वकमाह ।
अथ महापीठे इत्यादिना । 'अथ' आत्मपूजानन्तरं 'महापीठे'
वहिर्मुखसदात्मके गुणबीजरूपे मूलाधारस्य द्वात्रिंशदष्ट-चतुर्दल-
पद्माकारे 'सपरिवार' द्वात्रिंशदलगतैः पृथिव्यन्तरिक्ष-द्यु-सोम-
लोकाद्यष्टकरूपैरष्टदलगतैः सच्चिदानन्द-पूर्णात्माद्वय-प्रकाश-विमर्ष-
रूपैश्चतुर्दलगत-ब्रह्मसर्वेश्वर-विष्णुसर्वेश्वर-रुद्रसर्वेश्वर-सर्वेश्वरसर्वे-
श्वरैः परिवारैः सहितमित्यर्थः । 'तं' पाद-मात्राखण्डयोरुक्तम्
'एतम्' इह पृथिव्यकार इत्यादिकथितं 'चतुःसप्तात्मानम्' अका-
रादि-सम्बन्धित्वेनोक्तं पृथिव्यादि-चतुर्विध-सप्तकरूपम् अकारादि-
समष्टिरूपत्वादोङ्कारस्य सर्वत्र मन्त्र-ब्राह्मणशोरैक्यं विवक्षित्वा
चतुःसप्तात्मानमित्युक्तम् अकारादिभिर्विभूतिमङ्गिर्वा विना स्वतः
चतुरष्टात्मानमित्येवार्थः । अनेन च व्यष्टिदेवानां सर्वेषामविशेषेण
समष्टि-देवतयैक्यमुक्तं तदङ्गमूर्त्ति-चतुष्टयस्य अंशविशेषणैकत्व-
माह, चतुरात्मानमिति । समष्टि-व्यष्टि-स्थूलादिभिश्चतुरात्मान-
मित्यर्थः । यद्यपीह सप्तात्मानां चतुरात्मानमिति तुरीयमात्रा-
सम्बन्धस्य सप्तकस्य तदङ्गरूप-स्थूलादि-चतुष्टयस्य तुरीयप्रणवेन

विशेष-सम्बन्ध-प्रतिपत्तये वक्तव्यमपि नोक्तं तथापि तस्योत्तरचतुरीय-प्रणव-सम्बन्धित्वेन कथनादिहापि तत् कथितमेवेत्यवगन्तव्यम्, मूलाधारस्थस्यापि प्रणवस्य तुरीयप्रणव-रूपत्वात्, तत एव ह्यत्रापि मध्ये अष्टदलं पद्ममुपदिशन्ति आचार्या द्वादशान्त-षोडशान्तयोरिव, 'मूलाग्नौ' मूलाधारगताग्नौ अग्निमण्डले 'अग्निरूपं' चित्प्रकाशरूपं क्रियादि-शक्तिभिर्जठरेण सम्पृक्तं प्रणवं सञ्चिन्तयेत् । अग्निरूपमित्युक्तत्वात् तत्परिवारस्योद्धारस्यात्र शिरःपाण्यादि-विशिष्टो विग्रहो न कल्पनीयः, किन्तु प्रलयानलार्क-समज्योतिर्मात्ररूप एव चिन्तनीय इति गम्यते ।

सप्तात्मानं चतुरात्मानमकारं ब्रह्माणं नाभौ, सप्तात्मानं चतुरात्मानमुकारं विष्णुं हृदये, सप्तात्मानं चतुरात्मानं मकारं रुद्रं भूमध्ये, सप्तात्मानं चतुरात्मानं चतुःसप्तात्मानं चतुरात्मानमोङ्कारं सर्वेश्वरं द्वादशान्ते, सप्तात्मानं चतुरात्मानं चतुःसप्तात्मानं चतुरात्मानमानन्दामृतरूपं प्रणवं षोडशान्ते ।

अथ मूलाधारस्थमग्निं नाभ्यन्तरमुन्नीय तस्मिन्नग्नावनुष्टुप-प्रथम-पादस्याक्षराष्टक-रूपमष्टदलं सञ्चिन्त्य तत्कर्षिकायां प्रणव-स्थाकार-वीज-विन्दु-नाद-शक्तिभिश्चतुरात्मकं चतुर्दल-पद्मरूपं सञ्चिन्त्य तत्कर्षिकायां सरस्वती-मूलप्रकृति-सन्निहितो ब्रह्मा सर्वेश्वरो ध्येय इत्याह, समात्मानमित्यादिना । अत्रापि सपरिवारमित्यनुषज्यते ; तथोत्तरवाक्येष्वपि । अत्राष्टदले

अकार-सम्बन्धित्वेन कथित-पृथिव्याद्यष्टक-रूपानुष्टुप्-प्रथम-
पादाक्षरस्थाः साङ्गोपाङ्गा वेदाश्चतुर्दलस्थाः ब्रह्मब्रह्म-ब्रह्मविष्णु-
ब्रह्मरुद्र-ब्रह्मसर्वेश्वराश्च परिवारत्वेन ध्येयाः । तत्राष्टदले
दिक्षु वेदाः स्मर्त्तव्याः, अग्निकोणे षडङ्गानि, निर्ऋतिकोणे
मीमांसा, वायव्यकोणे न्यायः, ईशानकोणे इतिहास-पुराणा-
गम-काव्य-नाटकादयः । चतुर्दले अग्रतो ब्रह्मसर्वेश्वरः,
दक्षिणतो ब्रह्मरुद्रः, उत्तरतो ब्रह्मविष्णुः, पश्चिमतो ब्रह्मब्रह्मा ।
एवमुत्तरत्रापि चतुर्मुक्ति-चतुष्टय-स्थितिरवगन्तव्या । सप्ता-
त्मानं चतुरात्मानमकारं ब्रह्माणं नाभौ इति मध्ये ब्रह्मसर्वेश्वर-
कृतिरुक्ता । 'सप्तात्मानम्' अकार-सम्बन्धित्वेनोक्तं सप्तात्मानम्
अकारेण सहाष्टात्मानमित्यर्थः, अन्यथा अनुष्टुबक्षर-सम्बन्धा-
योगादिति व्यष्टि-समष्ट्योः सामान्येनैकत्वमभिधाय तदंशानां
स्थूलादीनामर्थैकत्वमाह, चतुरात्मानमिति । 'अकारं' प्रणवस्था-
कारात्मकं रजःप्रधानं सोममण्डलस्थं 'ब्रह्माणं' ब्रह्मसर्वेश्वरं
सरस्वती-मूल-प्रकृति-सहितं 'नाभौ' तेजोमध्ये अष्टदलस्थ-चतुर्दल-
कर्षिकायां सन्दध्यादित्यर्थः । तथा 'सप्तात्मानम्' उकार-सम्बन्धि-
त्वेनोक्तान्तरिक्षादि-सप्तकम् उकारेण सहाष्टरूपं 'चतुरात्मानं'
स्थूलादिभिरुकार-रूपं विष्णुं सर्वेश्वरं श्रीमूलप्रकृति-सत्व-प्रधानं
सूर्यमण्डलस्थं 'हृदये' अष्टदले उकार-सम्बन्धित्वेनोक्तान्तरिक्षा-
द्यात्मकानुष्टुब्-द्वितीय-पादाक्षरस्थ-वराह-नरसिंह-वामन-परशु-
राम-राघव-बलभद्र-कृष्ण-कल्कि-मूर्त्तिभिरधिष्ठिते तन्मध्यस्थो-
काररूपं चतुर्दल-पद्मगत-विष्णु-सर्वेश्वरादि-युते अनुसन्दध्यात् ।
तथा सप्तात्मानं मकार-सम्बन्धितयोक्त-द्व्यलोकाद्यष्टक-रूपम्, तथा

चतुरात्मानं मकाररूपं रुद्रं सर्वेश्वरमुमा-मूलप्रकृति-सहितं तमः-
 प्रधानमग्निमण्डलस्थं 'भ्रूमधे' अष्टदले मकार-सम्बन्धित्वेनोक्त-
 द्यलोकाद्यात्मकानुष्टुप्-तृतीयपादाक्षरस्थ-सर्व-भव-पशुपतीशान-
 भोम-महादेव-रुद्रोग्र-मूर्त्तिभिरधिष्ठिते तन्मध्यास्थं मकाररूपं
 पद्मचतुर्दलगत-रुद्र-सर्वेश्वरादियुते अनुसन्दध्यात् । तथा 'सप्ता-
 त्मानम्' अर्द्धमात्रा-सम्बन्धित्वेनोक्तैः सोमलोकाद्यैरष्टात्मानमित्यर्थः,
 तथा चतुरात्मानं तत्सम्बन्धि-स्थलादिभिः 'ओङ्कार' तुरीयं प्रणव-
 रूपं 'सर्वेश्वर' गुणसाम्योपाधि-शक्ति-मण्डलस्थं मूलप्रकृति-माया-
 सहितं 'द्वादशान्ते' द्वात्रिंशद्दलपद्म-मूलाधारस्थ-द्वात्रिंशद्दलीकृत-
 देवताविशिष्टे तत्कर्ष्णिकागत-दलस्थ-सदादि-मूर्त्तियुते तत्-
 कर्ष्णिकागत-चतुर्दलस्थ-सर्वेश्वर-चतुष्टय-संयुक्ते अनुसन्दध्यात् ।
 तथा सप्तात्मानं चतुरात्मानं चतुःसप्तात्मानं चतुरात्मान-
 मोङ्कारं तुरीयम् 'आनन्दामृतरूपं' गुणवीजोपाधि-शक्तिमण्ड-
 लस्थं 'षोडशान्ते' अधोमुख-द्वात्रिंशद्दष्ट-चतुर्दलपद्मैः पूर्वोक्त-
 देवताभिश्च विशिष्टे अनुसन्दध्यात् ।

अथानन्दा-(१)मृतेनैनांश्चतुर्धा सम्पूज्य,

अथोक्त-मूर्त्तिचतुष्टय-पूजा कार्थेत्याह, अथेत्यादिना ।
 'अथ' पीठ-मूर्त्ति-कल्पनानन्तरम्, 'आनन्दामृतेन' पूर्वोक्तेन
 'एनान्' ब्रह्मादि-सर्वेश्वरान् सपरिवारान् 'चतुर्धा'
 चतुःप्रकारेण देवता-गुरु-मन्त्रात्म-प्रकारेण । अथवा चतुर्धेति
 पूजासाधनानां जल-गन्ध-पुष्प-धूप-दीप-नैवेद्यादीनाम् आनन्द-

(१) क. च, सानन्दा । ग, व्याप्यानन्दा ।

रूपाणां स्थूलादिक्रमेण, पूज्यदेवतावत् चतुरात्मत्वमुक्तां
 देवता-द्रव्ययोः सम्बन्ध-प्रदर्शनाय (१) । पूजामन्वास्त्वेवं
 प्रयोक्तव्याः । ओम् उग्रं वीरं महाविष्णुम् अम् ओं रज-उपाधये
 स्थूल-विराट्-शरीराय विश्व-वैश्वानरात्मने सर्वस्रष्ट्रे ब्रह्मणे सर-
 स्वती-सहिताय सर्वज्ञाय सदात्मने अनन्ताय असङ्गाखण्ड-संविदे
 नारायणाय नरसिंहाय परमात्मने सपरिवाराय नमः । ओम्
 उं ज्वलन्तं सर्वतोमुखम् उम् ओं सत्वोपाधये सूक्ष्म-हिरण्यगर्भ-
 शरीराय तैजस-सूत्रात्मने सर्वपालकाय विष्णवे लक्ष्मीसहिताय
 सर्वज्ञाय आनन्दात्मने असङ्गाद्वय-संविदे नारायणाय नरसिंहाय
 परमात्मने सपरिवाराय नमः । ओं मं नृसिंहं भीषणं भद्रं
 मम् ओं तम-उपाधये सौषुप्तान्नान-शरीराय प्राज्ञेश्वरात्मने सर्व-
 संहर्त्रे सदाशिवाय उमा-सहिताय सर्वज्ञाय सच्चिदानन्दात्मने
 असङ्गाखण्डा-परोच्चाद्वय-संविदे नारायणाय नरसिंहाय परमा-
 त्मने सपरिवाराय नमः । ओम् ओं मृत्युमृत्युं नमाम्यहं ओम् ओं
 गुणसाम्योपाधये व्याकृताव्याकृत-शरीराय प्रत्यग्-ब्रह्मात्मने
 सर्वोत्पत्ति-स्थिति-संहार-कर्त्रे सर्वेश्वराय मूलप्रकृति-माया-सहि-
 ताय सर्वज्ञाय सदानन्द-चिदात्मने असङ्गाखण्डाद्वयापरोक्ष-संविदे
 नारायणाय नरसिंहाय परमात्मने सपरिवाराय नमः । ओं समस्त-
 मन्वान्ते निरवद्याय निर्गुणाय शीर्ष्याय अशरीराय असङ्गाय
 प्रत्यगद्वयाय स्वभासावभासित-कृत्स्नाय असङ्गबोधाय असङ्गा-
 खण्डाद्वयापरोक्ष-सदानन्द-चिदात्मने स्वप्नबोध-ध्वस्तानर्थ-हैताय
 निरालम्बन-विम्बाय अहीन-महोदायाय नारायणाय नरसिंहाय

परमात्मने सपरिवाराय नमः । इति पुष्पाञ्जलिं कुर्यात् ।
 ओं ह्रीं श्रीं क्षीम् ईं नमः संसिद्ध-समृद्धिदाप्रमेय-परमैकरस्यायै
 परमहंसिनि समस्तजन-वाङ्मनसातिवर्त्तन्यै निरन्तरारम्भ-
 स्तिमित-निरञ्जन-परमानन्द-सन्दोह-महार्णवे स्वरूप-परम्परायै
 (१)विष्णुपत्नै विष्णवे हम् ईम् ओं स्वाहा नमः, इति देवस्य सूक्ष्मदेहे
 ब्रह्मज्ञानात्मके पुष्पाञ्जलिं कुर्यात् । वक्ष्यमाण-मन्त्रपञ्चकेन ओं ह्रीं
 श्रीं क्षीम् ईं नमो निरन्तरं प्रथमान-प्रथम-सामरस्यायै स्वस्वातन्त्र्य-
 समुन्नेषित-निमेषोन्नेष-परम्पराभिः स्वच्छ-स्वच्छन्द-स्यन्दमान-
 विज्ञान-वारिनिधये परमसूक्ष्मायै विष्णुपत्नै विष्णवे महा-
 मायायै हं सः ईम् ओं स्वाहा नमः । ओं ह्रीं श्रीं क्षीम् ईं नमः
 स्वसङ्कल्प-बल-समुन्मेषित-भगवद्ग्राप्ति-भावस्वभावे स्वच्छावेग-
 विजृम्भमाणा-सत्ता-विभक्ति-मूर्त्तिकार-चतुर-गुणग्राम-युगत्रिक-
 महोर्षि-ज्वालायै पूर्ण-घाङ्गुण्य-महाब्धये परमस्थूलायै विष्णु-
 पत्नै विष्णवे महामायायै पञ्चविन्दवे हम् ईम् अम् ओं स्वाहा नमः ।
 ओं ह्रीं श्रीं क्षीं ह्रीं ह्रीं ह्रीं नमो नित्योदित-मुद्रित-महानन्द-
 परम-सुन्दर-भगवद्विग्रह-प्रकाशे विविध-सिद्धजनास्पद-घाङ्गुण्य-
 प्रसरमय-परम-सत्वरूप-परमव्योम-प्रभावयै विचित्रानन्त-निर्मल-
 सुन्दर-भोगज-प्रकार-परिणाम-प्रतीण-स्वप्रभावयै परमसूक्ष्म-
 स्थूलरूप-सूक्ष्मायै विष्णुपत्नै विष्णवे महामायायै-पञ्चविन्दवे ह्रीं
 ह्रीं ह्रीम् ओं स्वाहा नमः । ओं ह्रीं श्रीं क्षीं ह्रीं ह्रीं ह्रीं नमः
 स्वसङ्कल्प-समीरण-समीर्यमाण-बहुविध-जीवकोश-विप्लव-पुञ्जायै
 कलित-काल-काल्यनिक-कल्पभेद-फेनपिण्ड-निवहायै लीलासन्द-

शिव-भोक्तृ-भोग्य-भोगोपकरण-भोगसम्पदेक-महासिद्धये परम-
सूक्ष्म-स्थूलरूप-स्थूलायै विष्णुपत्न्यै विष्णवे महामायायै पञ्च-
विन्दवे हं ह्रीं ह्रीं ह्रीम् ओं स्वाहा नमः । ओं ह्रीं श्रीं
च्रीं ह्रीं ह्रीं ह्रीं नमः समस्त-जगदुपकार-स्वीकृत-बुद्धि-मनी-
ऽङ्ग-प्रत्यङ्ग-सुन्दरायै द्विधा-चतुष्टय-समुन्मेषित-समस्तजन-लक्ष्मी-
कीर्त्ति-जय-माया-प्रभावात्मक-समस्त-सम्पदेकनिधये समस्त-शक्ति-
चक्र-सूत्र-धरायै समस्त-जगत्-सम्भोग-सौभाग्यदायिनि विविध-
विषमोपप्लव-शमनि नारायणाङ्गस्थितायै ओं ह्रीं श्रीं च्रीं ह्रीं ह्रीं
ह्रीं नमो नारायणाय नरसिंहाय लक्ष्मी-नारायणाभ्यां स्वाहा
ओं ह्रीं श्रीं ह्रीम् ओं श्रीम् । अथ नैवेद्यानन्तरं जलादिभी-
राजोपचारादिभिश्च सम्पूज्य भगवन्तमतिप्रसन्नं सञ्चिन्त्य अधि-
कारिखण्डे वक्ष्यमाणेन क्रमेण मन्त्रराजमाश्रित्य नमस्कारखण्डे
वक्ष्यमाणेन क्रमेण मन्त्रराजेन नृसिंहपदेन च ब्रह्मात्मैकत्वं
प्रतिपाद्य क्रमेण प्रणवनिष्ठां प्राप्य सन्धानखण्डे वक्ष्यमाण-प्रका-
रेण ब्रह्मात्मैकत्वं प्रतिपाद्य व्यतिहारखण्डे वक्ष्यमाण-प्रकारेण
व्यतिहृत्यापि ब्रह्मात्मत्वं सञ्चिन्त्य अनुज्ञा-प्रणवमाश्रित्य द्वादश-
सहस्र-सङ्घं त्रयस्त्रिंशदधिक-त्रिशतयुतं त्रिसहस्रवारम् अष्टो-
त्तर-शत-सहस्रसङ्घं त्रयस्त्रिंशदधिकं त्रिशतवारम् अष्टोत्तरसङ्घं
त्रयस्त्रिंशद्वारं दश त्रिवारमेकवारं वा शक्त्यनुसारेण जप्त्वा
जपं देवाय समर्थं वक्ष्यमाणमन्त्र-त्रयेण पुष्याञ्जलिं कुर्यात् ।
ओं हं हंसात्मकी योऽपामग्निस्तेजसा दीप्यमानः स नो
मृत्योस्त्रायतां नमो ब्रह्मणे विष्णुनाभि ओं नमो भगवते
नृसिंहायात्मने ब्रह्मणे व्याप्तमाकाराय सर्व्वसाक्षिणे परम-

श्वराय सर्वगतयाहयाय व्याप्तमाय मायिने तत् सवितुर्वरेण्यं
 भर्गी देवस्य धीमहि धियो यो नः प्रचोदयात् । ओम् अम्
 उग्रं हः, ओम् अं वीरं हः, ओम् अं महाविष्णुं हः, ओम्
 अं ज्वलन्तं हः, ओम् अं सर्वतोमुखं हः, ओम् अं नृसिंहं हः,
 ओम् अं भीषणं हः, ओम् अं भद्रं हः, ओम् अं मृत्युमृत्युं
 हः, ओम् अं नमामि हः, ओम् अम् अहं हः, ओं तत् सत् नमो
 ब्रह्मणे तत् सत् ओं नमः । ओं नमो जराय अमराय अमृताय
 अभयाय अशोकाय अमोहाय अनशनाय अपिपासाय अद्वैताय हः,
 ओं ह्रीं हं सः सो हम् ओं स्वाहा हं सर्वप्रकाशकाक्त्रिमा-
 पूर्णाहमाकाराय सर्वाय सर्वान्तराय सर्वात्मने अहयाय अप्र-
 काशप्रकाशाय । ओं नमो ब्रह्मणे अं नमः सर्वसंहर्त्रे सतत-
 महिम्ने ओम् अं हः, उग्रं वीरं महाविष्णुं ज्वलन्तं सर्वतोमुखम् ।
 नृसिंहं भीषणं भद्रं मृत्युमृत्युं नमाम्यहम् । अम् ओं नमः
 इत्यनेनाकारमन्त्रेण देवस्य वामबाहुमूले विचित्रमन्त्र-राजितां
 विचित्रां मालां प्रयच्छेत् । ओम् उम् उग्रं वीरं महाविष्णुं
 ज्वलन्तं सर्वतोमुखम् । नृसिंहं भीषणं भद्रं मृत्युमृत्युं नमा-
 म्यहम् । ओं नमो भगवते नृसिंहात्मने ब्रह्मणे विष्णवे सर्वोत्-
 कृष्टतमोङ्काराय परमार्थसत्य-स्वरूपाय स्वप्रकाशाय असङ्गाय
 अनन्यदर्शिने अहयाय उत्कृष्टाय नारायणाय विद्महे वासु-
 देवाय धीमहि तन्नो विष्णुः प्रचोदयात् । ओम् उम् उग्रं हुं, ओम्
 उं वीरं हुम्, ओम् उं महाविष्णुं हुम्, ओम् उं ज्वलन्तं हुम्,
 ओम् उं सर्वतोमुखं हुम्, ओम् उं नृसिंहं हुम्, ओम् उं भीषणं
 हुम्, ओम् उं भद्रं हुम्, ओम् उं मृत्युमृत्युं हुम्, ओम् उं नामामि

हुम्, ओम् उम् अहं हुम्, ओं नमो भगवते वासुदेवाय । ओं नम
उदुत्कृष्टाय उदुत्पादकाय उदुत्प्रवेष्ट्रे उदुत्थापयित्रे उदु-
द्वेष्ट्रे उदुत्कर्त्रे उदुत्पथ-वारकाय उदुद्ग्रासकाय उदुद्भ्रान्तकाय
उदुत्तीर्ण-विकृतये ओम् ओं नमो नारायणाय अः सर्वनिर्णा-
यकाकृत्रिम-पूष्णीन्निषोङ्गाराय ओं नमो विष्णवे नमः सर्व-
विचिकित्सा-निरासक-पूष्णीन्निषमहिन्ने हरिः । उग्रं वीरं
महाविष्णुं ज्वलन्तं सर्वतोमुखम् । नृसिंहं भौषणं भद्रं मृत्यु-
मृत्युं नमाम्यहम् । ओं (१) नम इत्यनेन भगवतः कण्ठे आपाद-
लम्बिनीं मालां दद्यात् । ओं मं त्र्यम्बकं यजामहे सुगन्धिं
पुष्टिवर्द्धनम् । उर्वारुकमिव बन्धनान्मृत्योर्मुक्षीय (२) मा
मृतात् । ओं नमो भगवते नृसिंहायात्मने परब्रह्मणे देवाय
रुद्राय महाविभूति-मकाराय महात्मने अभिन्नरूपाय स्वप्रका-
शाय प्रत्यग्रब्रह्मणे व्याप्ततमाय उत्कृष्टतमाय सर्वप्रत्यक्-तमाय
सर्वज्ञाय महामायाविभूतये तत्पुरुषाय विद्महे महादेवाय
धीमहि तन्नो रुद्रः प्रचीदयात् । मं रुद्रं हुं, मं वीरं हुं,
मं महाविष्णुं हुं, मं ज्वलन्तं हुं, मं सर्वतोमुखं हुं, मं
नृसिंहं हुं, मं भौषणं हुं, मं भद्रं हुं, मं मृत्युमृत्युं हुं, मं
नमामि हुं, मम् अहं हुं, मम् ओं ह्रीं क्लीं नमः शिवाय
हंसः सो हं, मम् ओं नमो महते महसे मानाय मुक्ताय महा-
देवाय महेश्वराय महासृजे महाचिते महानन्द्याय महा-
प्रभवे ओं ह्रीं क्लीं नमः शिवाय, मं सर्वमहत्तम-ब्रह्ममहत्तम-
मकाराय सर्वजगन्मयाय सच्चिदानन्दरूपाय वाङ्मनो-गोचरा-

(१) अ, उम् ओं ।

(२) क, मृत्योर्मुक्षीय ।

तिगाय आनन्दानुभव-स्वरूपाय आत्मप्रकाशाय ओं नमः
 शिवाय, मं नमः सर्वमनोद्रेष्टे सर्वनिर्व्वाहकाय सर्वप्रत्यूह-
 काय सर्वसम्पीडकाय सर्वसञ्चालकाय सर्वभक्षकाय स्वात्म-
 स्वरूपदात्रे अत्युग्राय अतिवीराय अतिमहते अतिविष्णवे
 अतिज्वलते अतिसर्वतोमुखाय अतिनृसिंहाय अतिभीषणाय
 अतिभद्राय अतिमृत्युमृत्यवे अतिनमामिने अत्यहङ्काराय
 स्वमहिमस्थाय हरः । ओं मम् उग्रं वीरं महाविष्णुं ज्वलन्तं
 सर्वतोमुखम् । नृसिंहं भीषणं भद्रं मृत्युमृत्युं नमाम्यहम् ।
 मम् ओं नम इत्यनेन मन्त्रेण दक्षिणबाहुमूले मालां समर्पयेत् ।
 एवं पुष्पाञ्जलित्रयं कृत्वा, ओम् उग्रं वीरं महाविष्णुं ज्वलन्तं
 सर्वतोमुखम् । नृसिंहं भीषणं भद्रं मृत्युमृत्युं नमाम्यहम् ।
 इति नमस्कारखण्डे वक्ष्यमाणेन मन्त्रेण स्तुति-नमस्कारौ
 कृत्वा, ओम् उग्रमात्मानं नृसिंहमहं नमामि । ओं वीरमात्मानं
 नृसिंहमहं नमामि । ओं महाविष्णुमात्मानं नृसिंहमहं
 नमामि । ओं ज्वलन्तमात्मानं नृसिंहमहं नमामि ।
 ओं सर्वतोमुखमात्मानं नृसिंहमहं नमामि । ओं नृसिंह-
 मात्मानं नृसिंहमहं नमामि । ओं भीषणमात्मानं नृसिंहमहं
 नमामि । ओं भद्रमात्मानं नृसिंहमहं नमामि । ओं मृत्यु-
 मृत्युमात्मानं नृसिंहमहं नमामि । ओं सर्व-नमस्कार्य-
 मात्मानं नृसिंहमहं नमामि । ओं सर्वात्मानमात्मानं नृसिंह-
 महं-नमामि । इति च स्तुत्यादिकं कृत्वा पूर्वोक्त-मालामन्त्र-
 त्रयं समुच्चित्य पठन् भगवतो मस्तकात् पादान्तावलम्बिनीं
 व्यापिनीं मालां दत्त्वा भगवन्तमतिसन्तुष्टं सञ्चिन्त्य सदादि-

मन्त्र-नवकैर्नमस्कारखण्डे वक्ष्यमाणा स्तुति-नमस्कारौ कुर्वन्
 अभेद-प्रतिपत्ति-रूपमात्म-समर्पणं कुर्यात् । ओम् उग्रं सच्चिदा-
 नन्द-पूर्ण-प्रत्यक्-सदात्मानं नृसिंहं परमात्मानं परं ब्रह्माहं
 नमामि । ओं वीरं सच्चिदानन्द-पूर्ण-प्रत्यक्-सदात्मानं नृसिंहं
 परमात्मानं परं ब्रह्माहं नमामि । ओं महान्तं सच्चिदानन्द-
 पूर्ण-प्रत्यक्-सदात्मानं नृसिंहं परमात्मानं परं ब्रह्माहं नमामि ।
 ओं विष्णुं सच्चिदानन्द-पूर्ण-प्रत्यक्-सदात्मानं नृसिंहं परमा-
 त्मानं परं ब्रह्माहं नमामि । ओं ज्वलन्तं सच्चिदानन्द-
 पूर्ण-प्रत्यक्-सदात्मानं नृसिंहं परमात्मानं परं ब्रह्माहं नमामि ।
 ओं सर्वतोमुखं सच्चिदानन्द-पूर्ण-प्रत्यक्-सदात्मानं नृसिंहं
 परमात्मानं परं ब्रह्माहं नमामि । ओं भीषणं सच्चिदा-
 नन्द-पूर्ण-प्रत्यक्-सदात्मानं नृसिंहं परमात्मानं परं ब्रह्माहं
 नमामि । ओं भद्रं सच्चिदानन्द-पूर्ण-प्रत्यक्-सदात्मानं नृसिंहं
 परमात्मानं परं ब्रह्माहं नमामि । ओं मृत्युमृत्युं सच्चिदा-
 नन्द-पूर्ण-प्रत्यक्-सदात्मानं नृसिंहं परमात्मानं परं ब्रह्माहं
 नमामि । इति सन्मन्त्र-नवकम्^(१) । ओम् उग्रं सच्चिदानन्द-पूर्ण-
 प्रत्यक्-सदात्मानं नृसिंहं परमात्मानं परं ब्रह्माहं नमामि ।
 इत्यादिकं चिन्मन्त्रनवकम् । ओम् उग्रं सच्चिदानन्द-पूर्ण-
 प्रत्यगानन्दात्मानं नृसिंहं परमात्मानं परं ब्रह्माहं नमामि ।
 इत्याद्यानन्दनवकम् । ओम् उग्रं सच्चिदानन्द-पूर्ण-प्रत्यगनन्ता-
 त्मानं नृसिंहं परमात्मानं परं ब्रह्माहं नमामि । इत्याद्यनन्तमन्त्र-
 नवकमुह्यम् । ओम् उग्रं सच्चिदानन्द-पूर्ण-प्रत्यगात्मानं नृसिंहं पर-

(१) क, ख, सन्मात्र नवकम् ।

मात्मानं परं ब्रह्माहं नमामीत्याद्यात्ममन्त्र-नवकमुद्यम् । इत्यात्म-
समर्पणं कृत्वा ब्रह्मात्मैकत्व-प्रतिपत्त्या प्रणवं जपन् पूजा-
परिपूर्तिं विधाय चतुर्मूर्त्तियोगं कुर्यात् । तथाहि । प्रणव-
मुच्चारयन्, ओम् अमृतमास्त्राव्य मूर्त्तिचतुष्टयमुपहारैः-(१) चतुर्धा
सम्पूज्य मूर्त्तिचतुष्टयं तेजोमयं लिङ्गचतुष्टयं स्मृत्वा प्रणवं
समन्तराजमुच्चारयन् लिङ्गचतुष्टयमेकीकृत्य अमृतमास्त्रावयेदिति
चतुर्मूर्त्ति-योगप्रकारः ।

तथा ब्रह्माणमेव विष्णुमेव रुद्रमेव विभक्तास्त्रीनेव
अविभक्तास्त्रीनेव लिङ्गरूपानेव च सम्पूज्योपहारैश्चतुर्धा,

एवं चतुर्मूर्त्तियोगं कृत्वा ब्रह्मयोगः कर्त्तव्य इत्याह, तथा
ब्रह्माणमेवेति । 'तथा' यथा चतुर्षु स्थानेषु मूर्त्तिचतुष्टयं स्मृत्वा
सम्पूज्य तेजोमय-मूर्त्ति-चतुष्टयं सहत्वामृतास्त्रावण-लक्ष्मण-चतु-
र्मूर्त्तियोगः कृतः, तथा 'ब्रह्माणं' ब्रह्मसर्वेश्वरमेव सरस्वतीमूल-
प्रकृतिसहितं सपरिवारं सञ्चिन्त्य पूजादिकं कुर्यादित्यर्थः । अथ
विष्णुयोगमाह, विष्णुमेवेति । चतुर्ष्वपि स्थानेषु विष्णुसर्वेश्वरमेव
श्रीमूलप्रकृति-सहितं सपरिवारं सञ्चिन्त्य पूजादिकं कुर्यादि-
त्यर्थः । रुद्रयोगमाह, रुद्रमेवेति । चतुर्ष्वपि स्थानेषु रुद्रमेवोमा-
मूलप्रकृति-सहितं सपरिवारं स्मृत्वा पूजादिकमाचरेदित्यर्थः ।
भेदयोगमाह, विभक्तास्त्रीनेवेति । 'विभक्तान्' भिन्नशरीरान्
'त्रीन्' ब्रह्मादि-सर्वेश्वरानेव प्रकृतित्रय-सहितान् चतुर्ष्वपि स्थानेषु
सञ्चिन्त्य अर्चनादिकमाचरेत् । अस्मिन् योगे सर्वत्र हात्रिंशदष्ट-

(१) क, मपदारै । ख, मपदारै ।

चतुर्दलानि पद्मानि पूर्वाङ्गदेवता-विशिष्टानि स्मर्त्तव्यानि । तत्र
पीतश्वतुर्मुखः सुक्-सुवाक्षमाला-दण्ड-कमण्डलु-धरश्वतुर्बाहु-
र्ब्रह्मा । अक्ष-सुक-पुस्तक-मुद्रा-कलश-धरा श्वेता सरस्वती ।
विष्णुः शङ्ख-चक्र-गदा-पद्म-धरो विद्युद्दर्शनः । पद्महय-श्रीफलाभय-
धरा रक्ता श्रीः । परशु-हरिण-शूल-कपाल-धरः श्वेतो रुद्रः ।
पाशाङ्कुशभय-वर-धरामृताभीमा (१) । सर्वत्र मूर्त्तित्रयमेकपीठ-
युतं ध्येयम् । शक्तयस्तु मूर्त्त्यङ्गमध्ये (२) वामोरुदेशे वा ध्येयाः ।
अष्टदलेषु च वेदादिकं वाराहादिकं शर्वादिकं सदादिकमित्या-
द्यावरणचतुष्टयं प्रत्येकं ध्येयम् ।

अथाभेदयोगमाह, अविभक्तांस्तीनेवेति । 'अविभक्तान्' एक-
शरीरान् 'त्रिन्' ब्रह्मादीन् शक्त्यविभाग-स्वरूप-मूलप्रकृति-माया-
सहितान् सपरिवारान् चतुर्ष्वपि स्थानेषु सञ्चिन्त्य पूजादिकमाच-
रेत् । तत्र सर्वेश्वरो हरिण-परशु-शङ्ख-चक्राक्षवलय-दण्ड-धर-
स्त्रिमुखोऽनिर्देश्यवर्णा ध्येयः । पाशाङ्कुश-पद्महय-मुद्रा-पुस्तक-धरा
त्रिमुखोऽनिर्देश्यवर्णा प्रकृतिः स्मर्त्तव्या । लिङ्गयोगमाह, लिङ्ग-
रूपानेव च सम्पूज्येति । सशक्तिकान् सपरिवारान् ब्रह्मादीन्
सर्वत्र ज्योतिर्लिङ्गरूपानेव सञ्चिन्त्य पूजादिकमाचरेदित्यर्थः ।
पूजासाधन-प्रकारञ्चाह, उपहारैश्चतुर्ष्वेति । 'उपहारैः' अमृतरूपै
अर्घ्य-पाद्यादिभिर्जलादिभिर्वा, चतुर्ष्वेत्यस्यार्थो व्याख्यातः पूर्वमेव ।
अथ लिङ्गान् संहृत्य तेजसा शरीरत्रयं संव्याप्य तदधिष्ठान-
मात्मानं सञ्जाल्य तस्तेज आत्मचैतन्यरूपं बलमवष्टभ्य,

(१) क, अयामोमा । ख, अयामोमा ।

(२) क, मूर्त्त्यङ्गमध्ये ।

सम्पूज्य पुनः किं कर्त्तव्यमित्याह, अथ लिङ्गान् संहृत्येत्यादिना । 'अथ' पूजानन्तरं 'लिङ्गान्' स्थान-चतुष्टयस्थ-ज्योतिर्लिङ्गानि प्रणवोच्चारणेन 'संहृत्य' एकीकृत्य अमृतमास्त्राव्य सर्वदेवतात्मकं तत्तेजो वर्द्धयेदित्यर्थः । अयञ्च योगक्रमः अत्रोक्तः पूर्वत्राप्यनुसन्धेयः । चिदवष्टम्भयोगमाह, तेजसा शरीरत्रयं संव्याप्येत्यारभ्यावष्टम्भेत्यन्तेन । 'तेजसा' पूर्वाक्तेन सर्वदेवतात्मकेन आनन्दामृतवर्द्धितेन शरीरत्रयस्य स्थूल-सूक्ष्म-कारण-लक्षितस्य शरीरत्रयस्यान्तरिदं पूजादिकं कृतं, तच्छरीरत्रयं तेन तेजसा तत्रय-व्यापक-रूपेणाभेदेन 'संव्याप्य' सम्यक् सवाह्याभ्यन्तरं व्याप्येत्यर्थः । ननु सामान्यशरीरं ब्रह्मज्ञानपर-शक्त्यात्मकं देवस्य शरीरत्वेन सङ्कल्प्य तत्रेदं सर्वं कृतं, तदेव शरीरमिह सर्वदेवतात्मकं तेज उच्यते ; तदनेन शरीरेण व्याप्यं शरीरत्रयं किमात्मकम् ? तदाधारभूत-कारणाद्यात्मकमिति चेत्, न, तस्य पीठादिरूपत्वेन शरीरत्वाभावात् । नायं दोषः । यतो न पीठादिरूपत्व-कल्पना-मात्रेण शरीरत्वं कारणादेरपगच्छति कारणादिरूप-शरीरमेव हि परोपलब्धप्रधिष्ठानत्वादिना पीठादिकमुच्यते ; अतस्तेन साध्याकार-ज्ञानात्मकेन तेजसा शरीरत्रयं संव्याप्य 'तदधिष्ठानं' शरीरत्रयस्याप्यधिष्ठानभूतं ब्रह्मात्मकं चैतन्यरूपं 'सञ्चाल्य' शरीरत्रय-व्यापक-तेजसा च शरीरत्रयेऽपि ज्ञान-तेजसा कवलीकृते तद्वत् किञ्चित्तेजोभावमापन्ने अभिव्यज्येत्यर्थः । 'तत्' एवभूतं 'तेजः' शरीरत्रय-व्यापकम् आत्मचैतन्यरूपं बलं तस्मिन् हि ब्रह्मज्ञानं तेजसि ब्रह्मात्मचैतन्य-शरीरचतुष्टयं संहारकमभिव्यक्तमिति तत्तेज आत्मचैतन्य-रूपमित्युच्यते । बलञ्च तत्रेजः

सर्वद्वैत-परिभव-संहार-सामर्थ्य-रूपत्वात् तस्य, तद्बलमवष्टभ्य, अत्यवधानेन च सर्वचलन-परित्याग-पूर्वकं चेतसः साक्ष्येकाकारत्वा-पादनं तदवष्टम्भो नाम ।

गुणैरैक्यं सम्पाद्य महास्थूले महास्थूलं महासूक्ष्मे महा-सूक्ष्मं महाकारणे च संहृत्य मात्राभिरोतानुज्ञाननुज्ञा-ऽविकल्परूपं सञ्चिन्तयन् ग्रसेत् ॥ तृतीयः खण्डः ॥ ३ ॥

एवं शरीर-चतुष्टयं संहारोन्मुखं कृत्वा गुणयोगः कर्त्तव्यो मन्द-मध्यमयोरित्याह, गुणैरैक्यं सम्पाद्येति । 'गुणैः' आग्ने-रादिमत्त्वाद्दोत्कर्षाद्दुभयत्वाद्वा मितेरपीतेर्वा तुरीयत्वाच्चि-द्रूपत्वात् स्थूलत्वात् सूक्ष्मत्वाद्दीजत्वात् साक्षित्वाच्चेत्युक्तैः 'एक्यं' वाच्य-वाचकयारेकत्वं 'सम्पाद्य' सञ्चिन्त्येत्यर्थः । अथ मन्द-मध्य-मयोः संहार-योगोऽपि तस्य ह वै प्रणवस्य या पूर्वा मात्रा सा प्रथमः पादोभयतो भवतीत्यत्रोक्तक्रमेण केवलप्रणवीचारेण कर्त्तव्य इत्याह, महास्थूलमित्यादिना । 'महास्थूलं' विराडात्मकं स्थूल-शरीरं, महत्त्वञ्चास्य पूर्वमध्यात्म-परिच्छिन्नं स्थूलशरीरमपेक्ष्य । 'महासूक्ष्मं' हिरण्यगर्भात्मकं सूक्ष्मशरीरमध्यात्ममपेक्ष्य । महा-कारणमीक्षणाद्यवस्थं वह्निर्मुख-सदात्मकं प्रलयावस्थञ्च सत् समस्त-संसार-वासनाविशिष्टतया वह्निर्मुखोत्सुकत्वेन साक्ष्येकाकारत्वाभा-वात् किञ्चिद्वह्निर्मुखमेव हि कारणत्मकं सत् तथापि सर्वजगत्-कारणत्वेन महाकारणं भवति अध्यात्मपरिच्छिन्नं सौषुप्तशरीर-मपेक्ष्य । संहारसाधनमाह, मात्राभिरिति । उक्तगुणैर्विराडादि-पादरूपाभिरकारोकार-प्रकार-मात्राभिरित्यर्थः । अत्रमात्राभि-

रित्येवोक्तत्वात् केवलप्रणवेनायं योगः कार्य इति गम्यते, प्रक-
रणबलात् पादयोगेऽपि न दोषः । अथ कारण-संहारायोतादि-
योगमाह, श्रुतेत्यादिना । श्रुतादियोगस्तूक्तः, तुरीयखण्डे
चोच्यते । तत्रोतादि-योगानन्तरमेव श्रुतादिमन्त्रास्तुरीय-खण्डे
एव सूचिता जप्तव्याः । श्रीं नमो भगवते नृसिंहायात्मने
श्रुत-प्रीतादि-भावाय सर्वाधिष्ठानाय सर्वात्मने सर्वाय अहयाय
एकाय परमार्थ-सदात्मने व्याप्ताय सच्चिदानन्द-घनैकरसाय अव्यव-
हार्थ्याय अहयाय नमः । श्रीं नमो भगवते नृसिंहाय श्रीङ्गारात्मने
श्रुतप्रीत-भावाय सर्वबाधकाय वाङ्मात्ररूपाय सर्वरूपात्मने
चिन्मात्ररूपाय सर्वात्मने परमेश्वराय अभिन्नाय अमृताय अभयाय
परब्रह्मणे नमः, इत्योतमन्त्रः । श्रीं नमो भगवते नृसिंहात्मने
सर्वानुज्ञात्रे सदात्मदात्रे असङ्गाय अविक्रियाय अहयाय नमः ।
श्रीं नमो भगवते नृसिंहायोङ्गारात्मने सर्वानुज्ञात्रे वाङ्मात्र-
रूपाय सर्वभूतात्मनेचिन्मात्ररूपाय सर्वात्मने सदात्मक-परमेश्वरा-
भिन्नाय अमृताय अभयाय परब्रह्मणे नमः, इत्यनुज्ञात्मन्त्रः । श्रीं
नमो भगवते नृसिंहात्मने अनुज्ञैकरसाय प्रज्ञानघनाय अनादि-
सिद्धाय अहयाय नमः । श्रीं नमो भगवते नृसिंहायोङ्गारात्मने अनु-
ज्ञैकरसाय ज्ञानघनाय अनादिसिद्धाय अहयाय नमः । श्रीं नमो
भगवते नृसिंहायोङ्गाराय सर्वानुज्ञात्मने वाङ्मात्ररूपाय सर्वरूपा-
त्मने चिन्मात्ररूपाय सर्वात्मने परमेश्वराय अभिन्नाय अमृताय अभि-
याय परब्रह्मणे नमः, इत्यनुज्ञात्मन्त्रः । श्रीं नमो भगवते नृसिंहात्मने
अविकल्पायाहयाय नमः । श्रीं नमो भगवते नृसिंहायोङ्गारात्मने
अविकल्पाय अहयाय चिन्मात्ररूपाय सर्वात्मने परमेश्वराय अभि-

नाय अनामरूपाय अव्यवहार्याय अद्वयाय स्वप्रकाशाय महानन्दा-
यात्मने अमृताय अभयाय परब्रह्मणे नमः, इत्यविकल्पमन्त्रः ।
एवमेतैश्चतुर्दशयोगः सर्वमपि जगत् स्वात्ममात्रतया विलाप्याऽनु-
शासन-खण्डे वक्ष्यमाणलक्षणं परमात्मानं हं सः सो हमित्यात्मत्वेन
प्रतिपाद्य अनुज्ञाप्रणवेन चिदात्मकेन वा सर्व्वदा स्वात्मस्थो
भवेदित्यनुष्ठान-क्रमसङ्केपः । विस्तरस्तु तत्प्रतिपादकेषु ग्रन्थेषु
द्रष्टव्यः । इत्युत्तरतापनोये तृतीयःखण्ड ॥ ३ ॥

तं वा एतमात्मानं परमं ब्रह्म ओङ्कारं तुरीयोङ्काराय-
विद्योतमनुष्टुभा नत्वा प्रसाद्य ओमिति संहृत्याहमित्यनु-
सन्दध्यात् ।

अथ स्तुति-नमस्कार-विशिष्टां प्रतिपत्तिं वक्तुमारभते,
तं वा एतमिति । 'तं' विराङ्-वैश्वानर-हिरण्यगर्भ-सूत्राज्ञा-
नेश्वरात्माव्याकृत-ब्रह्मरूपम् 'एतं' स्थूलं विश्वं सूक्ष्मं तैजसं
सौषुप्तप्राज्ञा-व्याकृतं-प्रत्यग्-रूपमात्मानम् एतत्सर्व्व-व्यापकमन्तारं
'परमं ब्रह्म' परब्रह्मरूपम् 'ओङ्कारं' चतुर्विधाकारोकार-
मकारार्धमात्रारूपश्चेत्यर्थः । 'तुरीयोङ्काराय-विद्योतम्' ओतादि-
रूपस्य तुरीयोङ्कारस्य विन्दु-नाद-शक्ति-शान्त-रूपस्याग्रे पूर्व्वभागे
साक्षितया विद्योतमानं प्रकाशमानं स्वत एव तमात्मानम् 'अनु-
ष्टुभा, नमामिपद-पर्यन्ततया स्तुतिपूर्व्वकं नत्वा प्रसाद्य, तत्प्रसा-
देन लब्धसंसार-संहार-सामर्थ्यः सन् 'ओमिति संहृत्य' चतुर्मात्र-
मोङ्कारमुच्चारयन् विराङ्गादिक्रमेण संहृत्य ओमित्यनुसन्द-

ध्यात् । अवशिष्टेनाहम्पदेनावशिष्टं तुरीय-तुरीयमद्वितीय-
मात्मानमनुचिन्तयेदित्यर्थः । अत्र नत्वेतिवचनात् (१) नमामि-
पदस्य नमस्कार एवार्थः । तथाचोग्रमित्यादि-द्वितीयान्तपदानां
यथाश्रुत एवार्थः । उपासना चेयमनुष्टुप्-पादमात्र-विश्रान्ता
न भवति, अनुष्टुभस्तुरीय-प्रतिपत्तिमात्र-शेषत्वात् । तुरीयोङ्कार-
राग्र-विद्योतमनुष्टुभा नत्वेत्युक्तम् । ओमिति संहृत्येति वच-
नाच्च प्रणवेनैव संहारः । अयमर्थः । चतुर्न्मात्रमोङ्कारं समुच्चार-
यन् तस्य सार्थस्य साधकं तुरीयतुरीयं परमात्मानं मृत्युमृत्युमिति-
पदपर्यन्ततयानुष्टुभा स्तुत्वा नमामीति मनसा कायेनोभाभ्यां वा
प्रणम्य प्रणवमुच्चारयन् सर्वं संहृत्याहमिति पूर्णो ऽहंविमर्शरूपेण
ब्रह्मज्ञानेनावशिष्टमात्मानमनुसन्दध्यादिति ।

अथैतमेवात्मानं परमं ब्रह्म ओङ्कारं तुरीयोङ्काराग्र-
विद्योतमेकादशात्मानमात्मानं नृसिंहं नत्वा ओमिति
संहरन्ननुसन्दध्यात् ।

अथानुष्टुप्-पद-साधनां स्तुति-नमस्कार-विशिष्टामुपासनामाह,
अथैतमिति । अथ शब्दः क्रमार्थः, क्रमस्तु क्रमखण्ड एवास्या-
स्माभिरुक्तः । एतमेव तं वा एतमित्युक्तमेवेत्यर्थः । विद्योत-
मित्यन्तमुक्तार्थम् । 'एकादशात्मानम्' उग्रत्वादि-गुणभेद-वैशिष्ट्या-
देकादश-स्वरूपम् 'आत्मानं' प्रत्यग्रूपं नारसिंहं स्वात्मबन्धहरं
परं परमात्मानं 'नत्वा' स्तुतिपूर्वकं नमस्कृत्य तत्प्रसाद-

लब्धवीर्यः सन् ओमिति सर्वं संहरन् अवशिष्टं ब्रह्म स्वप्रकाशम्
 'अनुसन्दध्यात्' तदात्मनावतिष्ठेत्यर्थः । अयं भावः । ओङ्कारं
 समुच्चारयन् तुरीयं प्रतिपाद्य उग्रमित्याद्येकैकेन पदेनो-
 ग्रत्वादिगुण-विशिष्टं तमेव सञ्चिन्तयन् स्तुत्वा आत्मानं नृसिंह-
 मिति तमेव वाक्यार्थरूपं स्तुत्वा अहं नमामीति स्वात्म-समर्पण-
 लक्षणं नमस्कारं विधाय वीरादिमन्त्रैरप्येवमेव स्तुति-नम-
 स्कारौ कृत्वा पुनः प्रणवमुच्चार्य सर्वं संहृत्य स्वात्मन्यवतिष्ठेतेति ।
 मन्वास्तु क्रमखण्डे लिखिता द्रष्टव्याः ।

अथैतमेवात्मानमात्मानं परमं ब्रह्मोङ्कारं तुरीयोङ्का-
 राग्र-विद्योतं प्रणवेन सञ्चिन्त्यानुष्टुभा सच्चिदानन्द-पूर्णा-
 त्मसु नवात्मकं सच्चिदानन्द-पूर्णात्मानं परमात्मानं परमं
 ब्रह्म सम्भाव्य अहमित्यात्मानमादाय मनसा ब्रह्मणैकी-
 कुर्यात् अनुष्टुभैव वा (१) ।

पुनरपि पदसाधनं नमस्कारादि-विशिष्टं चिन्तनान्तरमाह भग-
 वतः प्रसादातिशयार्थम्, अथैतमेवेत्यादिना । उक्तक्रमार्थ एवाथ-
 शब्दः । तमेवेत्यादि विद्योतमित्यन्तमुक्तार्थम्, प्रणवचतुर्मात्रेण
 तुरीयतुरीय-पर्यन्तं प्रत्यगात्मानं पदार्थरूपं सचिन्धेति प्रणवेन
 सञ्चिन्धेत्यस्यार्थः । उत्तरवानुष्टुभा परमं ब्रह्म सम्भाव्येति विशेष-
 श्रवणादहम्पदेनात्मानमादायेत्यहम्पदेन शोधित-त्वम्पदार्थादान-
 श्रवणाच्च अनुष्टुभेत्यनुष्टुबन्तर्गतैरुग्रं वीरं महाविष्णुं ज्वलन्तं सर्वतो-
 मुखं नृसिंहं भीषणं भद्रं मृत्युसृत्यं पदैरित्यर्थः । अवशिष्टस्य

वियोगान्तर-श्रवणादहम्पदेनात्मानमादाय मनसा (१) ब्रह्मणैकी-
 कुर्यादिति नमाम्यहमिति पदद्वयं तावच्छोधित-प्रत्यगात्मादाने
 तस्योग्रादिपद-नवक-(२) शोधित-ब्रह्मैकत्वप्रतिपत्तौ च विनि-
 युक्तम् अर्थादर्वाशष्टं नृसिंहपदं नवपदविशिष्ट-ब्रह्मवाचकमिति
 गम्यते, तद्धि नृसिंहरूपस्य ब्रह्मणो वाचकमिति प्रधानभूत-
 विशेष्यस्य वाचकं युक्तम् । अतो ऽनुष्टुभेत्यनुष्टुबन्तर्गतोक्तपद-नव-
 केनेत्येवेत्यर्थः । कथञ्भूतं ब्रह्म अनुष्टुप्-पदैरन्वेष्टव्यमित्याह, सच्चिदा-
 नन्द-पूर्णात्मसु नवात्मकमिति । ब्रह्मणः स्वरूपभूतेषु सच्चिदानन्द-
 पूर्ण-प्रत्यक्ष-पञ्चस्वपि प्रत्येकं नवात्मकं सदादीनामेकैकस्यापि सर्व-
 संहार-समर्थत्वादिति-रूपसिद्धये प्रत्येकम् उग्रमित्यादि पदनवकं
 योज्यमित्यर्थः । ओम् उग्रं सदात्मानं वीरं सदात्मानं महान्तं
 सदात्मानं महाविष्णुं सदात्मानं ज्वलन्तं सदात्मानं सर्वतोमुखं
 सदात्मानं नृसिंहं सदात्मानं भोषणं सदात्मानं भद्रं सदात्मानं
 मृत्युमृत्युं सदात्मानमिति सत्संयोगक्रमः । उग्रं चिदात्मानम्
 इत्यादिरूपसहितसंयोगक्रमः । उग्रम् आनन्दात्मानं वीरम्
 आनन्दात्मानम् इत्यादिरूप आनन्दसंयोगक्रमः । उग्रम् अनन्ता-
 त्मानम्, उग्रं पूर्णात्मानमित्यादिरूपो वा पूर्णसंयोगक्रमः ।
 उग्रं प्रत्यगात्मानम्, उग्रमात्मानमित्यादिरूपो वा आत्मसंयोग-
 क्रमः । एवं ब्रह्मविशेषक्रम-भूतानां सदादीनां ब्रह्मवत्
 सर्वसंसार-विरोधित्व-प्रतिपत्त्यर्थमुग्रत्वादि-रूपमभिधाय तेषामेव

(१) क, च, न मनसा ।

(२) क, तस्योग्रादिपदे नवकं ।

सदादीनांब्रह्मवत् सच्चिदानन्द-पूर्णात्मत्व-प्रतिपत्त्यर्थमुग्रमित्यादि-
पदसमूहस्य सदात्मानमित्यादिपद-समूहस्य च मध्ये सदादिविशेष-
णत्वेन सच्चिदानन्द-पूर्ण-प्रत्यक्पदानि प्रक्षेप्तव्यानीत्याह, सच्चिदा-
नन्द-पूर्णात्मानमिति । अत्रापि सच्चिदानन्द-पूर्णात्मस्वित्यनुषज्यते ।
अतः सच्चिदानन्द-पूर्णात्मसु पञ्चस्वपि सच्चिदानन्द-पूर्णात्मानमिति-
सम्बन्धे सदादीनामेकैकत्वेन ब्रह्मवत् सच्चिदानन्दादि-स्वरूपत्वं
सिद्धं भवति । अतो ब्रह्मणो विशेषणानाञ्चैकत्वेन ब्रह्मण एकरस-
त्वञ्च सेत्सरति । ओम् उग्रं सच्चिदानन्द-पूर्ण-प्रत्यक्-सदात्मान-
मित्यादिक्रमेण योगो द्रष्टव्यः । विशेष्य ब्रह्मप्रतिपत्त्यर्थं तदाचक-
पदद्वयमाह, परमात्मानं परं ब्रह्मेति । ओम् उग्रं सच्चिदानन्द-पूर्ण-
प्रत्यक्-सदात्मानं परमात्मानं परं ब्रह्मेत्यादिप्रयोगक्रमः ।

अत्र यद्यपि विशेष्य-वाचक-वृत्सिंहपद-पर्यायत्वेन परमात्मानं
परं ब्रह्मेति पदद्वयमेव श्रुतं तथापि तस्मात् पूर्वं वृत्सिंहपदं
प्रयाक्तव्यम्, अन्यथा मन्त्रराजगतस्य वृत्सिंहपदस्य परित्याग-
प्रसङ्गात्, पदद्वयात् पूर्वमेव च तस्य प्रयोगो न्याय्यः ।
तत्स्थाने पदद्वयस्य प्राप्तत्वेन तस्य प्राधान्यात् । एवं
तत्पदार्थं सम्भाव्य अहम्पदेन शोधितं प्रत्यगात्मानमादाय
नम इति पदेन तस्य ब्रह्मणैकत्वं भावनीयमित्याह,
अहमित्यात्मानमादाय मनसा ब्रह्मणैकीकुर्यादिति । ओम्
उग्रं सच्चिदानन्द-पूर्ण-प्रत्यक्-सदात्मानं वृत्सिंहं परमात्मानं
परं ब्रह्माहं नमामीत्यादि-क्रमेण क्रमखण्डोक्तमन्त्रा द्रष्टव्याः ।
अथ प्रणवादिकं विना अनुष्टुभैव वा ब्रह्मात्मैक्यं प्रतिपत्तव्य-
मित्याह, अनुष्टुभैव वेति । अत्रोग्रत्वादिगुण-लक्ष्यो वृत्सिंह-

स्तत्पदार्थः, अहमिति त्वम्पदार्थ-वाचकः, नमामीति पदं तत्त्व-
म्पदार्थयोरैक्य-वाचकमिति भावः ।

एष उ एव नृ एष हि नृसिंहः सर्वत्र सर्वदा सर्वात्मा
सिंहो ऽसौ परमेश्वरः, असौ हि सर्वत्र सर्वदा सर्वात्मा
सन् सर्वमस्ति ।

मन्त्रराज-मध्यगत-नृसिंहपदेनैव च ब्रह्मात्मैक्यं प्रतिपत्तव्य-
मित्याह, एष उ एव नृ इत्यादिना । तत्र नृशब्दस्य प्रत्यगर्थता-
माह, एष हीति । 'एषः' सर्वेषां स्वानुभवसिद्ध आत्मा उ एवेति
तस्यैव नृशब्दार्थत्वमन्यत्रानुपपत्तेरवधियते । नृ इति नृसिंह
इत्यत्र नृशब्दस्यार्थ इत्यर्थः । कथमस्यैव नृशब्दार्थत्वमित्याह,
एष हीति । एषः 'हि' यस्मात् 'सर्वत्र' सर्वस्मिन् देशे
वर्त्तते सर्वस्यात्मरूपं सच्चिदानन्दक्रमेण 'सर्वदा' सर्वस्मिन्
काले वर्त्तते नित्यत्वात् 'सर्वात्मा' च भावाभावात्मकस्य
जगतः सच्चिदातिरेकेणाभावात् सर्वात्मत्वमस्यावगन्तव्यमिति
देशतः कालतो वस्तुतश्चापरिच्छिन्न आत्मेत्यर्थः । अयं
भावः । नृ इति नृगतावितिधातो रूपं गतिश्च व्याप्तिः (१)
त्रिविधा सुख्या, सा च प्रत्यगात्मन्येवोपपद्यते, तदन्यस्य तद्दृश्य-
त्वेन तत्र कल्पितत्वोपपत्तेः; तस्मात् स एव नृशब्दार्थ इति
सिंहशब्दस्य तत्पदार्थ-वाचकत्वं दर्शयति, सिंहोऽसौ परमे-
श्वर इति । 'सिंहः' सिंहशब्दस्यार्थ इत्यर्थः 'असौ' श्रुति-

ऋति-लोक-प्रसिद्धः परमेश्वरः । सिंहशब्दस्य तदर्थवाचकतां दर्शयति, असौ हीति । 'असौ' परमेश्वरः, सर्वत्र सर्वदा सर्वात्मा सन् इत्युक्तार्थम्, 'सर्वमन्ति' स्वात्मसात् करोति सच्चिद्रूपेत्यर्थः । अयं भावः । षिच् बन्धने इति धातो रूपं सिमिति ; अतः कार्य-कारणरूप-बन्धार्थोऽसौ सिः, तं हन्ति व्याप्य संहरतीति सिंह इत्युच्यते । ह इति हन् हिंसा-गतगौरित्यस्य धातो रूपम् ; तत्र हिंसा सर्वसंहारः, गतिर्व्याप्तिस्त्रिविधा ; तदुभयं प्रत्यगात्मभूते परमेश्वर एव सम्भवतीति स एव सिंहशब्दार्थ इति ।

नृसिंहं एवैकलः, (१) एष तुरीयः, एष एवोग्रः, (२) एष एव वीरः, एष एव महान्, एष एव विष्णुः, एष एव ज्वलन्, एष एव सर्वतोमुखः, एष एव नृसिंहः, एष एव भीषणः, एष एव भद्रः, एष एव मृत्युमृत्युः, एष एव नमामि, एष एवाहम् । एवं योगारूढो ब्रह्मण्येवानुष्टुभं सन्दध्यादोङ्कार इति ।

एवं पदार्थद्वयं संशोध्य सामानाधिकरण्यादि-सिद्धं^(१)पदार्थयोरत्यन्तैक्य-लक्षणं वाक्यार्थमाह, नृसिंह एवेति । आत्मा ब्रह्मैव ब्रह्म चात्मैवेत्यर्थः । पदार्थद्वय-कथन-प्रसङ्गेन प्राप्तां

(१) क, एवैष कालः । (२) क, एष ह्येवोग्रः ।

(३) क, ख, सामान्याधिकरण्यादि—सिद्धं

संसर्गादिवाक्यार्थतां निराचष्टे, एकल इति । एकरसः सिंह एव नृ एकरसोऽत्रैव च सिंह इत्यर्थः । ननु लोके संसर्गादिलक्षणो वाक्यार्थो दृष्टः, ततोऽत्रापि तथा स्यादित्याशङ्क्य अस्य वाक्यार्थस्य लोकोत्तरत्वान्नैवमित्याह, एष तुरीय इति । सर्वद्वैत-संहार-समर्थत्वाच्चास्य वाक्यार्थस्य असंसर्गादिरूपत्वमित्याह, एष एवोय इति । संहार-समर्थत्वेऽपि मन्द-प्रस्थापनतया सर्वमनर्थजातं संहरत इति चेत्, न, इत्याह, एष एव वीर इति । एष एव महानित्याद्येष एवाहमित्यन्त-सर्वसंहार-समर्थः परिभवासहः प्रभुर्व्याप्त इत्यादिपद-व्याख्याने-नैव व्याख्यातप्रायमिति न पुनर्व्याख्यायते । तत्र तुरीयपदार्थ-सद्भावं दर्शयता पदान्यर्थतो व्याख्यातानि, इह तु तत्रोक्त-मेवार्थमुपजीव्य तुरीयस्य वाक्यार्थरूप-संहार-सामर्थ्य-कथनेन वाक्यार्थस्याखण्डता उपपाद्यते इति विशेषः । किञ्च पुर्वत्र तुरीये पदार्थसद्भावमात्रं दर्शितं सर्वसंहार-समर्थ इत्यादिना, इह त्वेष एवोय इत्यादिभिः सावधारणैर्वाक्यैरिहैव सद्भावी दर्शित इति महान् विशेषः । अतएव च वार्त्तिककृद्भिः प्रतिपद-व्याख्यानमेवकारार्थो दर्शितः, “उग्रता क्रूरतान्यत्र प्रतोची ब्रह्मणी नहि” इत्यादिना । उक्तोपासनादि-बलेन केवलोङ्कारावस्थान-समर्थस्य सर्वमन्यत् साधनजातं प्रणवे सश्रस्य तेन स्वात्मानुसन्धानं कर्त्तव्यमित्याह, एवमित्यादिना । ‘एवं’ कर्मकाण्ड-विहितैः साधनैः, पूर्वोपनिषद्युक्तोपासनया अक्षोक्तानुष्टुप्पाद-मित्रोपासनादिभिश्च ‘योगारूढः’ केवल-प्रणव-योगा-श्रय-समर्थः ‘ब्रह्मण्येव’ ओङ्कारे ‘अनुष्टुभं सन्दध्यात्’ सर्वमन्यत्

साधनजातं ब्रह्मरूपे प्रणवे ऽन्तर्भाव्य तेनात्मानमनुसन्दध्या-
दित्यर्थः ।

तदेतौ श्लोकौ भवतः,

संस्तभ्य सिंहं स्वसुतान्गुणर्हान्
संयोज्य षट्ङ्गैर्ऋषभस्य हृत्वा (१) ।
वश्यां (२) स्फुरन्तीमसतो निपीड्य
सम्भक्ष्य सिंहेन स एष वीरः ॥

षट्ङ्गप्रोतान् पदान् स्पृष्ट्वा हृत्वा तामग्रसन् (२) स्वयम् ।
नत्वा च बद्ध्वा दृष्ट्वा नृसिंहः स्वयमुद्भवौ ॥

इति चतुर्थः खण्डः ॥ ४ ॥

गतखण्ड-चतुष्टयोक्तेऽर्थे मन्वानवतारयति, तदिति । तत्र
उक्तेऽर्थे 'श्लोकौ' मन्वौ ब्राह्मण-मूलभूतौ सम्भवतः । 'संस्तभ्य
सिंहम्' उपाध्यविवेक-वशाच्चलन्तम् आत्मानं सिंहं पर-
मार्थतो निरस्त-निखिल-बन्धं 'संस्तभ्य' विवेक-विज्ञानेन स्वमहि-
म्नेनैव स्थिरीकृत्य, किम् ? इत्याह, 'स्वसुतान्' स्वस्य सिंहात्मनः
सुतान् स्थूलविश्वादीन् 'गुणर्हान्' गुणेः स्थूलत्वात् स्थूल-
भूत्वाच्चेत्याद्यैः ऋद्धान् हृदि प्राप्तान् विराड्-वैश्वानरादि-
भावं गतान् इति मन्वस्य प्रथमपादेन प्रथमखण्डार्थः

(१) क, ख, ग, हत्वा । (२) क, ख, ग, वश्यां ।

(३) ख, हत्वा तामग्रसन् स्वयम् । ग, हत्वा तानग्रसन् स्वयम् ।

घ, हत्वा तानग्रसन् स्वयम् ।

सङ्गृहीतः । 'ऋषभस्य' छन्दसामृषभस्य प्रधानस्य प्रणवस्य 'ऋङ्गः' मात्रादिभिः तान् स्वसुतान् आप्तगादिभिः सामान्यैः 'संयोज्य' मात्राद्यैक्यं (१) प्रतिपाद्येत्यर्थः 'हृत्वा' स्थूलं सूक्ष्मे सूक्ष्मं कारणे च मात्रात्रयेण संहृत्येत्यर्थः । तुरीये मात्रायां कारण-संहार-प्रकारमाह, वश्यामित्यादिना । तां कारणरूपां मायाम् श्रोतयोगेनात्मवश्यां कृत्वा अनुज्ञाह-योगेनात्मसत्ता-स्फुरणाधीन-तयासतीं स्फुरन्तीं तत्र कल्पिततया सम्भाव्यनुज्ञायोगेन 'असतीम्' अविद्यमानसमां निरस्तप्रसरां कृत्वा 'निषीञ्च' साक्षि-चिदाकार-मेवातिप्रयत्नेन मनः कुर्वन् तां साक्षि-सिंह-चैतन्ये स्वविरोधिन्येव मज्जयित्वेत्यर्थः । उक्तञ्च । "श्रोतत्वाच्च तुरीयस्य वश्यानुज्ञाहता-परा । अनुज्ञैक-रसत्वाच्च संहृत्य वाहयाकृतिः" इत्यादि । 'सम्भक्ष्य सिंहेन' बुद्धित्वत्कारुढेन तुरीयेन स्वात्मना ब्रह्मणा तावन्मात्रेण सम्भक्ष्य तत्राध्यस्तां मायां तस्मिन्नुदितेन ज्ञानेन तावन्मात्रां कृत्वेत्यर्थः । सम्भक्ष्य सिंहेनेति मन्वराजेन तुरीय-पुरीयं चिन्तयन् तां मायां संहृत्येत्यर्थः । स एवं तुरीयविद्वान् वीरः पुनः संसारापरिभाष्यो भवति नृसिंहरूपत्वात्तस्येति द्वितीय-खण्डार्थः सङ्गृहीतः । 'ऋङ्गप्रोतान् पदान्' प्रणवमात्रा-व्याप्तान् विराडादीन् चतुःसप्तकान् ब्रह्म-सर्वेश्वरादींश्च पदानि अनुष्टुप्-पाद-चतुष्टयेन 'स्पृष्ट्वा' संयोज्य सञ्चिन्त्य 'हृत्वा' क्रमेण संहृत्य 'तां' कारणभूतां मायाम् उक्तपकारेण तुरीयमात्रया पादेन च यथासम्भवम् अग्रसत् (२) संहृतवान् स्वयं वीरो विद्वान्

(१) क. ख. मात्राद्यैक्यं ।

(२) क. यथासम्भवं प्रसन्नं सन्न । ख. यथासम्भवं प्रसत् ।

नृसिंह आमेति तृतीयखण्डार्थः सङ्गृहीतः । 'नत्वा च बहुधा' अनन्तर-खण्डोक्त-प्रकारिणात्मभूतं नृसिंहमनेक-प्रकारेण नत्वा, च शब्दात् स्तुत्वित्यर्थः । 'बहुधा दृष्ट्वा च' स्वात्मानं नृसिंहं नमस्कारमन्वेः प्रणवेन मन्त्रराजेन सिंहपदेन च बहुधा दृष्ट्वा नृसिंहः स्वयमुद्भवो पूर्वमपि स्वयं नृसिंह एव सन् अज्ञाना-दनभिव्यक्तं तत्त्वादेव प्रसादजेन ज्ञानेन नृसिंहः स्वयम् 'उद्भवो' अभिव्यक्त इत्यर्थः । इत्युत्तरतापनीये चतुर्थः खण्डः ॥४॥

अथैष एवाकार आप्तमार्थः आत्मन्येव नृसिंहे ब्रह्मणि वर्तते, एष ह्येवाप्तमः, एष हि साक्षी, एष हि ईश्वरः ;

ओङ्कारे अनुष्टुभमन्तर्भाव्य तेन स्वात्मानुसन्धानं कर्त्तव्य-मित्युक्तम् ; तत् कथमनुष्टुभः प्रणवे ऽन्तर्भावः, कथं वा तेनात्मानु-सन्धानं कर्त्तव्यमित्याकाङ्क्षायां तत्प्रदर्शनाय खण्ड आरभ्यते, अथेति । तत्राकारस्याततिजस्य व्याप्त-प्रत्यगर्थत्वमभिधाय तदुत्पादनाय प्रतीचिमन्त्रराजार्थ-सद्भावमभिधाय स एवाका-रस्य योग्योऽर्थ इति नियम्यते प्रथमपर्यायेण, द्वितीये पर्याये शङ्कान्तर-परिहाराय प्रत्यगात्मन एवोत्कृष्टार्थोकारार्थत्वमभि-धाय आत्मन उत्कृष्टत्वोपपादनायात्मनि मन्त्रराजार्थ-सद्भाव-मकारार्थत्वमभिधाय विभूतिमत्त्वेन प्राप्तदोष-परिहाराय ब्रह्मणि मन्त्रराजार्थ-सद्भाव उच्यते । तस्माद्ब्रह्मणि प्रत्यगात्मनि च मन्त्र-राजान्तर्भावात् तद्वाचक-प्रणवमात्रास्वपि तदन्तर्भावो ज्ञातव्यः, अन्यथा तद्वाचकत्वायोगात् वाच्य-वाचकयोरभेदाच्च । तत्र

तावदकारस्य व्याप्ततमार्थत्वमततिजत्वदत्त्वेनाह, अथेति । अनुष्टुप्पद-विशिष्टेन चतुर्मात्रेण प्रणवेनोपासनमभिधाय केवलेन त्रिमात्रेण प्रणवेनात्मप्रतिपत्तिरभिधीयते इत्यथशब्दार्थः । एषा मात्रा उकार एव, का सा मात्रा ? इत्याह, अकार इति । स चाप्ततमार्थ एवेत्येवकारस्यान्वयः । अस्यकारस्याततिजत्वेन व्याप्ततमार्थत्वम्, स तु व्याप्ततमोकारार्थः कः ? यस्मिन्नकारस्य वृत्तिर्भवतीत्यत आह, आत्मन्येवेति 'आत्मन्येव' प्रत्यगात्मन्येवेत्यर्थः । तस्याकारार्थत्वाय त्रिविधव्याप्ति-सिद्धये सर्वसंहर्तृत्वमाह, नृसिंह इति । स्वात्मबन्धहर इत्यर्थः । ततश्च ब्रह्मत्वात् तत्राकारस्य वृत्तिर्युक्तेत्याह, ब्रह्मणि वर्त्तत इति । नन्वन्येऽपि व्याप्ता आकाशादयः पदार्थाः सन्ति, अतस्तेषामन्यतमस्मिन्नकारस्य वृत्तिरस्तु, न तेषां व्याप्तत्वेऽपि व्याप्ततमत्वाभावादित्याह, एष ह्येवाप्ततम इति । कथं प्रत्यगात्मनोऽप्येतच्छरीरमात्र-वर्त्तिनी व्याप्ततमत्वमित्याशङ्क्य सर्वबुद्धिसाक्षित्वान्नैवमिति वदन्नुक्तं सर्वसंहर्तृत्वं ब्रह्मत्वञ्च क्रमेण साधयति, एष हि साक्षीति । नहि साक्षिमात्रे भेदो भवतीत्यर्थः । तथापीश्वरस्य (१) भेदेन स्थितत्वान्न व्याप्ततमत्वमित्याशङ्क्य नेत्याह, एष ईश्वर इति । न हि साक्षिणो व्यतिरिक्तस्य साध्यस्य जडस्येश्वरत्वं संभवतीत्यर्थः ।

अतः सर्वगतः, नहोदं सर्वमेष हि व्याप्ततमः, इदं सर्वं यद्यमात्मा मायामात्रमेष एवोद्य एष ह्येवाप्ततमः, एष एव वीर एष हि व्याप्ततमः, एष एव महानेष एव

(१) ख, न तथापीश्वरस्य ।

व्याप्ततमः, एष एव विष्णुरेष हि व्याप्ततमः, एष एव
ज्वलन् एष हि व्याप्ततमः, एष एव सर्वतोमुख एष हि
व्याप्ततमः, एष एव नृसिंह एष हि व्याप्ततमः, एष एव भोषण
एष हि व्याप्ततमः, एष एव भद्र एष हि व्याप्ततमः, एष एव
मृत्युमृत्युरेष हि व्याप्ततमः, एष एव नमास्येष हि
व्याप्ततमः, एष एवाहमेष हि व्याप्ततमः, आत्मैव नृसिंहे
देवो ब्रह्म भवति ।

फलितमाह, अतः सर्वगत इति । तथापि सर्वसाक्षिणः
साक्ष्यसद्भावान्न व्याप्ततमत्वमित्याशङ्क्य साक्ष्यस्य साक्षिव्यति-
रेकेणासत्वमाह, न हीदं सर्वं मिति । तत्र हेतुमाह,
एष हि व्याप्ततम इति । 'एष' ईश्वरः साक्षी ईशितव्ये
साक्ष्ये अतिशयेन व्याप्तः । स वाह्याभ्यन्तरं स्वीकृत्य
सकलः, अन्यथा साक्षित्वानुपपत्तेरित्यर्थः । अथ वा अकारस्य
तावद्गाप्ततमः कश्चिदर्थोऽभ्युपगन्तव्यः । स च साक्षिणो
ऽग्नोऽनुपपन्न इत्यकारस्य निरर्थकत्वभयात् आत्मनः साक्ष्यसङ्कोचो
ऽपि नाभ्युपगन्तव्य इत्यर्थः । नन्वेवमपि साक्ष्ये व्याप्ये साक्षिणो
भेदेनाभेदेन वा विद्यमाने कथं व्याप्ततमत्वं सम्भवतीति चेत्, नायं
दोषः । यतो न साक्ष्यं परमार्थतोऽस्तीत्याहः, इदं सर्वं यदय-
मात्मेति । योऽयमात्मा स एवेदं सर्वं न तु तत् ; तस्माद्भेदेनाभेदेन
वा स्थितमित्यर्थः । तत्रास्य सर्वस्य मायामात्रत्वे हेतुमाह, माया-

मात्रमिति । मायामात्रेणापि साक्ष्येण व्याप्तिसङ्कोचो भवति
 अतो न व्याप्ततमत्वमात्मन इति चेत्, न, तत्संहार-समर्थत्वादस्ये-
 त्याह एष एवोद्य इति । उग्रत्वमप्यततिजस्याकारस्य नैर-
 र्थक्यभयादात्मन्यभ्युपगन्तव्यमित्याह, एष हीति । अकारस्य
 तावदेष एवात्मार्थः, यत एष ह्येवाप्ततमः । न चाप्ततमत्वमुग्रत्वस्य
 सर्वसंहर्तृत्वस्याभावे सम्भवति ; अतोऽकार एव स्वयमुग्रपदा-
 त्मा सन्नुग्रत्वमप्यात्मनो बोधयतीत्यकारस्योग्रपदात्मत्वं तावत्
 सिद्धमित्यनेनोक्तम् । एवं वीरादि-पदात्मत्वमप्यवगन्तव्यम् ; ततश्च,
 यदुक्तमनुष्टुभं सन्दध्यादोङ्कार इति, तदिदमुपपादितं श्रुत्या भवति ।
 संहार-समर्थत्वेऽपि मन्दप्रस्थानत्वान्न संहरति किन्तु सर्वमप्य-
 नर्थजातं सहत इति चेत्, न, यतोऽयं परिभवासह इत्याह, एष
 एव वीर इति । वीरत्वेऽपि पूर्ववद्वेतुमाह, एष हीति । एव-
 मपि प्रतिबन्ध-सम्भवात् संहरतीति चेत्, नेत्याह । एष एव
 महान् इति । महत्त्वेऽपि पूर्ववद्वेतुमाह । एष हीति । एवमेवो-
 च्चराण्यपि अनुष्टुप्-पदानि पूर्वोक्ताशङ्का-निवर्त्तकत्वेनोत्थाप्य
 तत्पदार्थात्मन्यकारार्थ-व्याप्यन्यथानुपपत्त्या तत्तत्पदात्मकेना-
 कारेण साधनीयम् । एवमकारेऽनुष्टुभमन्तर्भाव्य तेन
 प्रत्यगात्मप्रतिपत्तुः फलमाह । आत्मैव ऋसिंह इत्यादिना ॥
 ज्ञानकाल एव प्रत्यग्भूतं चिदात्मकं सर्वबन्ध-रहितं
 ब्रह्म भवतीत्यर्थः ।

य एवं वेद सोऽकामो निष्काम आप्तकाम आत्मकामो न तस्य
 प्राणा उक्तामन्त्यत्रैव समवनीयन्ते ब्रह्मैव सन् ब्रह्माप्येति ।

एवंविदो वेदनमात्रेण ब्रह्मत्वमुपपादयति, सोऽकाम इत्यादिना । यस्मात् 'सः' विद्वान् 'अकामः' मुक्तः सर्वविषय-रहितो ज्ञानसमकाल एव, तस्मात् ज्ञानसमकाल एव ब्रह्म भवतीत्यर्थः । कुतो ज्ञानसमकाल एवाकाम इति तत्र निष्कामत्वं हेतुमाह, निष्काम इति । निर्गतलक्षणाभिदत्त्वात्तदैवेत्यर्थः । कुतस्तृष्णाभाव इति, आप्तसर्वकामत्वादित्याह, आप्तकाम इति । अनाप्तकामस्य हि लक्षणा तद्विषया भवति, न तु प्राप्तसर्वकामस्य । कुत आप्तकामता विदुष इति आत्मकामत्वादित्याह, आत्मकाम इति । ये पूर्वं परमानन्दानुभवरूपात्माज्ञानादाप्तव्यानात्मभूताः कामाः अभवन् अतस्ते उक्तात्मज्ञानादज्ञाने निवृत्ते अज्ञान-तत्कार्यत्वान्निवृत्ताः आत्मानन्दमात्रतामेव प्राप्ताः, अत आप्तकामत्वादात्मकामः, अतश्च स निवृत्तलक्षणः, अतोऽकामी निर्विषयो मुक्तो ब्रह्मैवासौ ज्ञानसम इत्यर्थः । अस्वेवं ज्ञानसमये ब्रह्मत्वं शरीरपातादूर्ध्वन्तु पूर्ववत् पुनरपि संसारं प्राप्नोतीति चेत्, न, अज्ञान-कामाध्यासत्वेनोत्क्रान्त्यभावात् इत्याह, न तस्येति । 'तस्य' अकामस्य मुक्तस्य प्राणा नोत्क्रामन्ति, कर्मफल-भोगाय ह्युत्क्रमणं स्यात्, तत् कर्म चाज्ञानकृतं विद्यया नष्टमिति तत्फलानुपपत्तेर्न तद्भोगाय प्राणा उत्क्रामन्त्यन्तकाले, किं तर्हि? अत्रैव समवनीयन्ते विदुषः आत्मन्येव 'समवनीयन्ते' एकीभावं गच्छन्ति, न तु विद्वान् समवनीतेषु प्राणेषु शरीरे च पतिते पूर्वमपि ब्रह्मैव सन् उत्तरकालेऽपि ब्रह्मैवाप्येति, अज्ञानकृता ब्रह्मत्वनिवृत्तिरेव ब्रह्मप्राप्तिः, न तु स्वर्गादि-प्राप्तिवदप्राप्तप्राप्तिः सम्भवति आत्मत्वात् ब्रह्मणः मोक्षस्य स्वर्गादिवदनित्यत्व-प्रसङ्गाच्च ।

अथैष एवोकार उत्कृष्टतमार्थः आत्मन्येव नृसिंहे
ब्रह्मणि वर्तते ; तस्मादेष सत्यस्वरूपो न ह्यन्यदस्ति अमेय-
मनात्म-प्रकाशमेष हि स्वप्रकाशोऽसङ्गो ऽन्यं न वीक्षत
आत्मा ;

नन्वात्मात्मन्यनात्माध्यासवदात्मनोऽप्यनात्मन्यध्यासोऽङ्गीकर्त्तव्यः.
अन्यथा लोकव्यवहारानुपपत्तिः ; तस्मात् कल्पितस्यासत्त्वे आत्म-
नोऽपि कल्पितत्वेनासत्त्व-प्रसङ्गः तस्य सत्यत्वे च अनात्मनोऽपि
सत्यत्वं स्यात्, एवञ्च सति कं विशेषमाश्रित्यात्मनः सर्वसंहार-
समर्थत्वेन व्याप्तत्वादकारार्थत्वं न त्वनात्मनस्तदभावादिति पूर्वमुक्त-
मित्याशङ्कामुकारेण परिहर्त्तुमुकारस्यार्थमाह । अथेत्यादिना ।
अकारार्थ-कथनानन्तरम् उकारार्थ उच्यत इत्यथगद्दार्थः । एषा
मात्रा उ एव, का सा मात्रेत्याह, उकार इति । स चीत्-
कृष्टतमार्थ उत्कृष्ट-शब्दैकदेशत्वात् तस्य ऊर्द्धम् उत्कृष्टत्वमा-
धिक्यञ्चोत्कर्षः । अनात्म-सम्बन्धित्वेनाध्यस्तत्वेऽपि स्वरूपेणान-
ध्यासादध्यस्ताञ्चीत्कृष्टत्वम् । असंसृष्टत्वमनध्यस्तत्वम् ऊर्द्धम्
उत्कृष्टत्वमाधिक्यञ्च तदेव, कोऽसावुत्कृष्टतमोऽर्थो यस्मिन्
उकारस्य वृत्तिरिति तत्राह, आत्मन्येवेति । दैवादिरूपस्यात्मन
एव सर्वार्थस्योक्तरूपोत्कर्ष-सम्भवात्, स एवोकारार्थ इत्यर्थः ।
अतश्चोक्तशङ्का निरवकाशेत्याह, तस्मादिति । यस्मादध्यासाध्य-
स्ताध्यक्षतया स्वरूपेणानध्यस्ततया वर्तते 'तस्मात्' उत्कृष्टत्वात्
एष एव सत्यस्वरूपो न त्वनात्मित्यर्थः । अनात्मनोऽपि तर्हि सम्बन्ध-

रूपेणैवाध्यस्तत्वं, स्वरूपतस्वात्मवदनध्यस्त-परमार्थ-सद्रूप एवा-
नात्मापीति चेत्, न, इत्याह, नह्यन्यदस्तोति । परमार्थत्वाभावे
हेतुमाह, अमेयमिति । अज्ञातत्वासम्भवात्मा न सम्बन्धायोग्य-
त्वादित्यर्थः । ननु प्रमाणाविषयस्याप्यात्मनो यथास्तित्वं तद्वदना-
त्मनोऽप्यस्तु इत्याशङ्कानात्मन आत्मवैषम्यमाह अनात्मप्रकाश-
मिति । प्रमाणाविषयत्वेऽप्यात्मनः सिद्धिः सम्भवति स्वप्रकाश-
त्वात्, न त्वनात्मनोऽस्वप्रकाशत्वादित्यर्थः । आत्मनोऽपि स्वप्र-
काशत्वं न इति चेत्, न इत्याह, एष हीति । सर्वसाधकस्य
स्वप्रकाशत्वमस्याभ्युपगन्तव्यमित्यर्थः । तर्हि स्वप्रकाश आत्मा
नात्मानं साधयत्विति चेत्, न, इत्याह, असंज्ञोऽन्यं न
वीक्षते आत्मेति । असंज्ञत्वादन्यं न प्रकाशयत्यात्मेत्यर्थः ।

अतो नान्यत्र प्राप्तिरात्ममात्रं ह्येतदुत्कृष्टम्, एष एवोद्य
एष ह्येवोत्कृष्टः, एष एव वीर एष ह्येवोत्कृष्टः, एष एव महा-
नेष ह्येवोत्कृष्टः, एष एव विष्णुरेष ह्येवोत्कृष्टः, एष एव ज्वलन्नेष
ह्येवोत्कृष्टः, एष एव सर्वतोमुख एष ह्येवोत्कृष्टः, एष एव
नृसिंह एष ह्येवोत्कृष्टः, एष एव भीषण एष ह्येवोत्कृष्टः, एष
एव भद्र एष ह्येवोत्कृष्टः, एष एव मृत्युमृत्युरेष ह्येवोत्कृष्टः,
एष एव नमाम्येष ह्येवोत्कृष्टः, एष एवाहमेष ह्येवोत्कृष्टः;
तस्मादात्मानमेवैवं जानीयादात्मैव नृसिंहो देवो भवति ।
य एवं वेद सोऽकामो निष्काम आप्तकाम आत्मकामः, न तस्य
प्राणा उत्क्रामन्त्यत्रैव समवनीयन्ते ब्रह्मैव सन् ब्रह्माप्येति ।

फलितमाह, अत इति । कथं तर्ह्यनात्म-प्रतिभासो लोक-
 स्येति आत्मन्यध्यस्ततया अनात्मन आत्मव्यतिरेकेणाभावा-
 दात्मप्रथामिवानात्मप्रथां मन्यते लोक इत्याह, आत्ममात्रं
 हीति । अनात्मन एवात्मन्यध्यस्तत्वे पूर्वोक्तं हेतुं स्मारयति,
 एतदुत् क्लृप्तमिति । 'एतत्' आत्मत्वं स्वतो नाध्यस्तं हीत्यर्थः ।
 अध्यस्तस्यापि द्वैतस्य यदि प्रतीतिः परिहर्तुं न शक्या तर्हि
 सभयत्व-प्रतिभासोऽपि न परिहर्तुं शक्यः । न च अनात्मनः
 कल्पितत्वं निश्चितुं शक्यते तस्य व्यभिचारासिद्धिरित्ययमपि
 दोषो नास्ति, यतोऽयमात्मा स्वाध्यस्तसर्व-संहार-समर्थ इत्याह,
 एष एवोग्र इति । उग्रत्वमेव कुतः ? इति तदाह, एष
 ह्येवोत्क्लृष्ट इति । उकारस्य तावदेष एवात्मार्थः, यत
 एष ह्येवोत्क्लृष्टः । नचोक्तमुत्क्लृष्टत्वमुग्रत्वं सर्वसंहर्तृत्व-
 मन्तरेण निश्चितुं शक्यते । अत एव उकार एवोग्रपदात्मा सन्
 उग्रत्वमप्यात्मनो बोधयतीत्युकारस्योग्र-पदात्मत्वमनेनोक्तम् । एवं
 वीरादि-पदात्मत्वमप्यवगन्तव्यम्, उकारस्य संहार-समर्थत्वेऽपि
 मन्दप्रस्थानत्वान्न संहरति, किन्तु सर्वमप्यनर्थजातं सहत
 एवेत्याद्याशङ्कयामुत्तराण्यपि पदानि तत्तच्छङ्का-निवर्त्त-
 कत्वेनोत्थाप्य तत्तत्पदार्थत्वमात्मन्युकारार्थोत्कर्षान्यथानुपपत्त्या
 तत्तत्पदात्मकेनोकारेण साधनीयम् एष वीर इत्यादिना । यस्मा-
 दुक्तप्रकारेणात्मैव स्वतोऽनध्यस्तः सन् सर्वं संहरति, तस्मादात्मान-
 मेव परमार्थ-सत्यस्वरूपं जानीयादित्याह, तस्मादिति । एवं
 विदः फलमाह, आत्मैवेति । तत् साधयति सोऽकाम
 इत्यदिना ।

अथैष एव मकारो, महाविभूत्यर्थः आत्मन्येव नृसिंहे देवे
परे ब्रह्माणि वर्तते; तस्मादयमनल्पोऽभिन्नरूपः स्वप्रकाशो
ब्रह्मैवाप्ततम उत्कृष्टतम एतदेव ब्रह्म,

एवम् अकारोकाराभ्यां ब्रह्मस्वरूपस्य वाक्यार्थान्वय-
योग्यस्य प्रत्यगात्मनः प्रतिपत्ति-प्रकारमभिधाय मकारस्या-
र्थमाह, अथेति । कोऽसौ महाविभूत्याख्यो मकारार्थ इति
प्रत्यग्रूपं ब्रह्मेत्याह, आत्मन्येवेति । देव-पर-शब्दाभ्यां मकारस्य
तत्पदार्थ-वाचकत्वं सूचितं, तत्पदार्थं हि देवत्वं परत्वञ्च प्रसिद्धं
महाविभूतिपदे दृश्यमानोऽयं मकारो महाविभूतिपदात्मक एवेति
महाविभूतिविशिष्टे ब्रह्मण्येवंवर्तते इत्यर्थः । ननु ब्रह्मणः
प्रत्यगात्मत्वे प्रत्यगात्मवत् ब्रह्मणोऽपि परिच्छेदादि-प्रशक्तिरित्युक्तं
प्रत्यक्-स्वरूप-विस्मरणशीलस्य मतमाशङ्क्य ब्रह्माभेदात् प्रत्यगात्म-
नोऽप्यपरिच्छिन्न-चैतन्यादिरूपत्वं किं न स्यादित्याह, तस्मादय-
मनल्पइति । 'तस्मात्' परिपूर्ण-ब्रह्मणः प्रत्यग्रूपत्वात् 'अयं' प्रत्य-
गात्मा मन्दैः परिच्छिन्नत्वेन गृह्यमाणोऽपि परमार्थतोऽनल्प
इत्यर्थः । उभयथापि सम्भवे कस्तर्हि निर्णय इत्याशङ्क्य प्रत्यक्-
स्वरूपनिरूपणे तस्यापि ब्रह्मवत् परिच्छेदाद्यभावात् न तदभेदेन
ब्रह्मणोऽपि तत्प्रसङ्ग इति वदन् प्रत्यक्चैतन्यस्य सर्वत्रैकरूप-
त्वादौपाधिक्ये च भेदप्रतीतिरित्याह, अभिन्नरूप इति । स्वयं
प्रकाशस्यात्मनः परिच्छेदग्रहणानुपपत्तेश्चापरिच्छिन्नोऽयमित्याह ।
स्वप्रकाश इति । स्वप्रकाशत्वेन च सवस्यापि ब्रह्मलक्षणस्य
सम्भवान्निरूपिते ब्रह्मैवायमात्मेति आह, ब्रह्मैवेति । साक्षाद्-

परोक्षचिद्रूपत्वं तावत् स्वप्रकाशत्वे सिध्यति नित्यापरोक्षस्यात्मनो नित्यसद्रूपत्वमपि सिध्यति ; ततश्च सत्तास्फूर्त्तीरन्यनैरपेक्ष्येण स्वातन्त्र्यादनन्यशेषत्वेनानन्दरूपत्वमपि सिध्यति । अन्यच्च ब्रह्म लक्ष्यत्वेन श्रूयमाणमेवं प्रतिपादनीयम् आत्मन्यकारीकाराभ्यां प्रत्यगात्मन आप्ततमत्वमुत्कृष्टतमत्वञ्चोक्तम् । तदपि ब्रह्मरूपत्व एव सम्भवतीत्याह, आप्ततम उत्कृष्टतम इति । आप्ततमत्वमुत्कृष्टतमत्वञ्च ब्रह्मण एवेति पूर्वेण सम्बन्धः । एवं प्रत्यगात्मस्वरूपनिरूपणेन तस्य ब्रह्मत्वमभिधाय ब्रह्मस्वरूपालोचनायां ब्रह्माप्यात्मैव इत्याह, एतदेव ब्रह्मेति ।

अपि सर्वज्ञं महामायं महाविभूति, एतदेवोग्रमेतद्धि महाविभूति, एतदेव वोरम् एतद्धि महाविभूति, एतदेव महदेतद्धि महाविभूति, एतदेव विष्णुरेतद्धि महाविभूति, एतदेव ज्वलन्नेतद्धि महाविभूति, एतदेव सर्वतोमुखमेतद्धि महाविभूति, एतदेव नृसिंहमेतद्धि महाविभूति, एतदेव भीषणमेतद्धि महाविभूति, एतदेव भद्रमेतद्धि महाविभूति, एतदेव मृत्युमृत्युरेतद्धि महाविभूति, एतदेव नमाम्येतद्धि महाविभूति, एतदेवाहमेतद्धि महाविभूति ;

ननु सर्वज्ञं सर्वशक्ति-महाविभूति-सम्पन्नञ्च ब्रह्म श्रूयते अतस्तन्निरूपणार्थां कथं तस्य तद्ग्रहित-प्रत्यग्रूपत्वमिति (१) चेत् नायं दोषः । सर्वं जानातीत्यादि व्युत्पत्त्या सर्वज्ञत्वा-

दीनां कल्पितजगत्-सापिचत्वेन कल्पितत्वान्न तेषां परमार्थ-
 ब्रह्मस्वरूपत्वं परमार्थ-ब्रह्मस्वरूपस्य च प्रत्यग्रूपत्वमुच्यते इति
 न विरोधः । अथ सर्वञ्च तत् जज्ञेत्यादिव्युत्पत्त्या ब्रह्मणः
 सर्वज्ञत्वादित्वमुच्यते, तथापि न विरोधो ब्रह्मणः प्रत्यक्ते
 प्रतीचोऽपि तथात्वादित्याह, अपि सर्वज्ञं महामायं महा-
 विभूतीति । एवं विधमपि ब्रह्मात्मैवोक्तयुक्त्येत्यर्थः । उक्तञ्च वार्त्तिक-
 कृद्भिः । “उक्तं कल्पितमेव स्यात् समानाधिक्रतेस्त वा” इति ।
 सर्वं जानातीति सर्वज्ञमिति पक्षे तर्हि मायामयं जगदभ्युपगन्तव्यं
 पक्षान्तरेऽपि जज्ञेद्व्यतिरेकेण सर्वज्ञप्रयोगाच्च सर्वमभ्युपगन्त-
 व्यम् । अतश्च मायामयस्यापि द्वितीयप्रतिभासस्य विद्यमानत्वात्तद्-
 दुःखप्रतिभामोऽपि स्यादेव ब्रह्मणः । न च महाविभूतिरूपत्वं
 देशतः कालतो वस्तुतश्चापरिच्छिन्नविभूतित्वं निर्मेतुं शक्यते
 सर्वस्य मायामयत्वञ्च न निश्चेतुं शक्यते इति चेत, न, सर्वसंहार-
 समर्थत्वाद्ब्रह्मण इत्याह, एतदेवोद्यमिति । उग्रत्वमेव कुतः ?
 इति तदाह, एतद्भि महाविभूतीति । मकारस्य तावदेतदेव
 ब्रह्मार्थः । यत एतदेव महाविभूति, नचोक्तं महाविभूतित्वम्
 उग्रत्वं सर्वसंहर्तृत्वमन्तरेण निश्चेतुं शक्यम्, अतो मकार एवोद्य-
 मदात्मा सन् उग्रत्वमपि ब्रह्मणो बोधयतीति मकारस्योद्यमदात्मत्व-
 मनेनोक्तम् । एवं वीरादिपदात्मत्वमप्यवगन्तव्यम्, मकारस्य सर्व-
 संहार, समर्थत्वेऽपि न संहारतीत्याशङ्कयामुत्तराण्यपि पदानि
 तन्निवर्त्तकत्वेनोत्थाप्य तत्तत्पदार्थात्मत्वं ब्रह्मणि मकारर्थे महा-
 विभूत्यन्यथानुपपत्त्या तत्तत्पदात्मकेन मकारेण साधनीयम्,
 एतदेव वीरमित्यादिना ।

तस्मादकारोकाराभ्यामिममात्मानमाप्ततममुत्कृष्टतमं
 चिन्मात्रं सर्वद्रष्टारं सर्वसाक्षिणं सर्वग्रासं सर्वप्रेमास्पदं
 सच्चिदानन्दमात्रमेकरसं पुरतोऽस्मात् सर्वस्मात् सुवि-
 भातमन्विष्याप्ततममुत्कृष्टतमं चिन्मात्रं महाविभूतिं
 सच्चिदानन्दमात्रमेकरसं परमेव ब्रह्म मकारेण जनीयात्,
 आत्मैव नृसिंहो देवः परमेव ब्रह्म भवति, य एवं वेद
 सोऽकामो निष्काम आप्तकाम आत्मकामः, न तस्य
 प्राणा उत्क्रामन्त्यत्रैव समवनोयन्ते ब्रह्मैव सन् ब्रह्माप्येति
 इति ह प्रजापतिरुवाच ॥ पञ्चमः खण्डः ॥५॥

एवं पदार्थद्वयमितरेतर-पर्यवसितं संशोध्य उक्तमेवार्थ-
 मनुवदन् सामानाधिकरण्यमेकत्वलक्षणं वाक्यार्थमाह, तस्मा-
 दित्यादिना । यस्मादेवं प्रत्यक्-प्रत्यग्-ब्रह्मणोरेकत्वमविरुद्धं, तस्मा-
 दकारोकाराभ्यामिमं प्रत्यगात्मानम् 'अन्विष्य' प्रतिपद्य मकारेण
 ब्रह्म जानीयादित्युत्तरेणान्वयः । इममित्युक्तमात्मानं विशिनष्टि
 तस्य ब्रह्मणैकत्व-योग्यत्व-प्रदर्शनार्थम्, आप्ततममुत्कृष्टतममिति ।
 आप्ततमोत्कृष्टतमत्वयोः सर्वाधिष्ठानचिन्मात्रत्वं हेतुमाह, चिन्मात्र-
 मिति । द्रष्टृ-दृश्यान्वय-व्यतिरेकेण चिद्रूपत्वं साधयति, सर्व-
 द्रष्टारमिति । द्रष्टृत्वं नाम दर्शनकर्तृत्वम्; अतः कथं चिन्मात्र-
 त्वमित्याशङ्क्य साक्षिसाक्ष्यान्वय-व्यतिरेकेण सर्वक्रिया-निरासेन
 चिन्मात्रत्वमित्याह, सर्वसाक्षिणमिति । साक्षात् क्रियाव्यव-

धानमन्तरेण स्वात्मनैव सर्वमीक्षत इति साक्षी ; ततश्च चिन्मात्र-
रूपत्वं सिद्धम् । अथ साक्षिणः साक्ष्यसङ्गावेन प्राप्तं सद्धितीयत्वं
परिहरन् सद्व्युपत्वमानन्वयश्चागमापायि तदवध्यन्वय-व्यतिरेकेणाह,
सर्वग्रासमिति । आगमापायवतां कल्पितानां जाग्रदादीनां
साक्ष्यरूपाणां सर्वकल्पनाधिष्ठानादिरूप-सच्चिन्मात्रात्म-व्यतिरेके-
णासत्त्वात् सर्वसंहर्तारमित्यर्थः । अथास्य पुरुषार्थ-रूपत्वाय
दुःखिप्रेमास्यदान्वय-व्यतिरेकमाश्रित्य परमानन्दरूपत्वमाह, सर्व-
प्रेमास्यदमिति । परमप्रेमास्यदत्त्वात् परमानन्दरूपत्वमित्यर्थः ।
अन्वय-व्यतिरेक-चतुष्टय-सिद्धफलं स्वयमेवाह, सच्चिदानन्दमात्र-
मेकरसमिति । सत्मात्रं चिन्मात्रमानन्दमात्रमिति, मात्रपदं
प्रत्येकं सम्बन्धनीयम् ; सदादिषु स्वगतभेद-निरासाय सदादीनां
परस्पर-भेदाभावादैकरस्यमुक्तम् । ऐकरस्यं युक्तितः साधयति
सदादीनां, पुरतोऽस्मादिति । अर्थस्त्वस्य मात्राखण्डोक्त-प्रकारेण
द्रष्टव्यः । एवं ब्रह्मलक्षण-लक्षितमात्मानमन्विथ प्रतिपद्य किं
कार्यमित्याह, प्राप्तममित्यादिना । प्राप्तममित्यादिकं ब्रह्मणो
विशेषणं, प्रत्यगात्मनोऽपि ब्रह्मरूपत्वेन ह्याप्तमत्वादिकमुक्तम् ;
अतः प्रत्यगात्मन्युक्तमवाप्तमत्वादिकं ब्रह्मणो विशेषणत्वेनोच्यते,
तयोरेकत्वमैक्य-प्रदर्शनाय पूर्वमेवाकारोकाराभ्याम् उक्तलक्षण-
मात्मानमन्विथ मकारेण चोक्तरूपं ब्रह्मान्विथ सामानाधिकरस्येन
तयोरेकत्वमिति जानीयादित्यर्थः । एवं ब्रह्मात्मैकत्वविदः
फलमाह, आत्मैवेत्यादिना । पूर्वत्रापि पदार्थज्ञानस्य इदमेव
फलमनूदितम् । वाक्यार्थज्ञान-पर्यन्तत्वात् पदार्थज्ञानस्य ।
इह तु परमेव ब्रह्म भवतीति विशेषी दर्शितः । यद्यपि वाक्यार्थ-

ज्ञान-पर्यन्तमेव पदार्थज्ञानमपीति पदार्थज्ञानेनापि ब्रह्मत्वं कथञ्चित् सम्भाव्यते तथापि पदार्थज्ञानमात्रस्याज्ञान-निवर्त्तक-त्वाभावादपर-ब्रह्मत्वमपि भात्येव तत्र । इह तु वाक्यात्मना प्रणवेन परब्रह्मण्यात्मतया ज्ञानमज्ञान-कार्यत्वादपरब्रह्मात्मत्वेन निवृत्तेः स्वतः परमेव ब्रह्म भवतीत्यर्थविशेषः परशब्द-प्रयोगादव-शीयते । इति ह प्रजापतिरुवाचेति विद्यां स्तौति श्रुतिः ॥ इत्युत्तरतापनीये पञ्चमः खण्डः ॥ ५ ॥

ते देवा इममात्मानं ज्ञातुमैच्छन्; तान् हासुरः पाप्मा परिजयास; त एँक्षन्त; हन्तैनमासुरं^(१) पाप्मानं परिग्रसाम्^(२) इति । तमेवोङ्काराग्रविद्योतं तुरीयतुरीय-मात्मानमुग्रमनुग्रं वीरमवीरं महान्तममहान्तं विष्णु-मविष्णुं ज्वलन्तमज्वलन्तं सर्वतोमुखमसर्वतोमुखं नृसिंह-मनृसिंहं भोषणमभीषणं भद्रमभद्रं मृत्युमृत्युममृत्युमृत्युं नमाम्यनमाम्यहमनहं नृसिंहानुष्टुभैव बुबुधिरे । तेभ्यो हासावासुरः पाप्मा सच्चिदानन्दघनं ज्योतिरभवत् । तस्मादपक्व-कषायमिममेवोङ्काराग्र-विद्योतं तुरीयतुरीय-मात्मानं नृसिंहानुष्टुभैवं जानीयात् । तस्य हासुरः पाप्मा सच्चिदानन्दघनं ज्योतिर्भवति ।

(१) क. ग, हन्तैनमासुरं । (२) क, ख, ग, परिजयासासः

अथ मन्दमध्यमोत्तमाधिकारि-भेदेन स्वरूपप्रतिपत्ति-साधनभेदं विधातुं खण्डान्तरमारभते, देवा इति । तत्र मन्दानां सप्रणव-
नृसिंहानुष्टुब्निष्ठा प्रथमतः कार्य्येति सेतिहासमाह, ते देवा इति ।
'ते देवाः' एवं प्रजापतिनानुशिष्टाः 'इमं यथोपदिष्टं ब्रह्मात्मानं ज्ञानं
'ज्ञातुमैच्छन्' ज्ञानसाधनं ध्यानादिकं कर्तुमुपक्रान्तवन्त इत्यर्थः ।
उपक्रममात्र एव च स 'तान्' देवान 'ह' प्रसिद्धी 'आसुरः पाप्मा'
विषयासङ्गाविवेक-परिच्छेदाभिमानादि-लक्षणो वहिर्मुखैः प्राणै-
रसुरैः क्षिप्तः पाप्मा 'परि' समन्ततः 'जयास' कवलीकृतवान् ।
अन्तःकरणशुद्धभावादिषयासङ्गादिकं बाल्येनाभूदित्यर्थः । 'ते'
देवाः एवं पाप्मना ग्रस्यमाना अपि समस्तयासात् पूर्वमेवा-
वगतसाधनैः किञ्चिच्छुद्धान्तःकरणत्वात् 'ऐक्षन्त' आलोचनं
कृतवन्तः । कथमिति तदाह । 'हन्त' इदानीम् 'एनम्
अस्मत्पुरुषार्थ-विरोधिनमासुरं पाप्मानं 'परियसामः' स्वात्मानु-
सन्धानेन तावन्मात्रतया संहाराम इत्यर्थः* । एवमीक्षित्वा किं
कृतवन्त इत्याह, तमेवेत्यादिना(१) । तमेव(२) ओङ्काराय
एव विद्योतं तुरीयतुरीयमित्यात्मानं नृसिंहानुष्टुभैव' बुबुधिरे
इत्युत्तरत्वान्वयः । कथम्भूतमात्मानमित्याह, उग्रमनुग्रमित्या-
दिना । उग्रमिति वाक्यजन्य-वृत्त्यभिव्यक्तस्य तुरीयतुरीयस्य
सर्वसंसार-संहर्तृत्वमुच्यते । अनुग्रमिति तर्दापि परमार्थतः स्व-
महिमस्थतया कूटस्थत्वेन परमार्थतोऽकर्तृत्वमुच्यते । अथवानुग्र-

* इत्येवमहमती, सर्वानुमतिसेदासुरं पाप्मानं परियसाम इति स्वाभाविकीं
प्रष्टमिं खिलौकुर्म इति नारायणौ व्याख्या ।

(१) क, ख, तमेतमेवेत्यादिना । (२) क, ख, तमेतमेव ।

मित्ययमर्थः । उग्रत्वं नाम न धर्मः, किन्तु स्वरूपमेवेति । एवं वीरमवीरमित्यादिकमपि योज्यम्; चतुर्भान्नमोङ्कारमुच्चार्य तुरीय-
 तुरीयं क्रमेण प्रतिपद्य तमेव तुरीयं नृसिंहानुष्टुभा च पुनः पुन-
 र्ध्यातवन्त इत्यर्थः । एवं तुरीयध्याने प्रवृत्तानामासुरः पाप्मा
 विनष्ट इत्याह, तेभ्य इति । तेषां परिच्छेदको योऽसावासुरः
 पाप्मा पूर्वमभूत् स तुरीयध्यानवशात् किञ्चिदन्तर्मुखे चित्ते सति
 सच्चिदानन्दघन-कारणात्मकं ज्योतिरभवत्, सद्रूपस्य हि कार-
 णात्मनोऽनृतादि-विरुद्धात्म-स्वरूपाभास-विशिष्टत्वेन सच्चिदानन्द-
 रूपत्वमस्तीति पूर्वमेवोक्तम्; अतः कार्यरूप-परिच्छिन्नात्मतां
 संहृत्य कारणात्मतां प्राप्ता देवा इत्यर्थः । तस्माद्देववदन्येनापि
 मन्देन प्रथमत एव प्रतिपत्तव्यम् इत्याह, तस्मादिति । तस्या-
 प्युक्तफलप्राप्तिमाह, तस्येति ।

ते देवा ज्योतिष उत्तितीर्षवो^(१) द्वितीयाङ्गयमेव पश्यन्त
 इममेवोङ्काराय-विद्योतं तुरीयतुरीयमात्मानं वै नृसिंहानु-
 ष्टुभान्विध्यं प्रणवेनैव तस्मिन्नवस्थिताः । तेभ्यस्तज्ज्योति-
 रस्य सर्वस्य पुरतः सुविभात-मविभात-मद्वैत-मचिन्त्य-
 मलिङ्गं स्वप्रकाशमानन्दघनं शून्यमभवत् । एवंवित्
 स्वप्रकाशं^(२) परमेव ब्रह्म भवति ।

एवं मन्दानां प्रणवान्ते मन्त्रराजेन तुरीयप्रतिर्पत्तमभिधाय

(१) क, ख, ज्योतिषमुत्तितीर्षवो ॥ (२) क, ख, एवं विश्वप्रकाशं ।

तेषामेव मध्यमावस्थाप्राप्तानां कश्चित् कालं मन्त्रराजेन तुरीयं सञ्चित्य चित्ते अभिज्वलिते प्रणवेनैव तुरीयः प्रतिपत्तव्य इत्याह आख्यायिकाद्वारेण, ते देवा इति । तदेवं कारणात्मकज्योति-
 शात्मतां प्राप्ता अन्तःकरण-शुद्धातिशयात् कारणात्मक-ज्योतिषो-
 ऽप्युत्तितीर्षवः कारणात्मत्वमप्यतिक्रम्य तुरीयात्मत्वकामा इत्यर्थः ।
 उत्तितीर्षव आत्मानमनुष्टुभान्विथ्य प्रणवेनैव तस्मिन्नवस्थिता
 इत्युत्तरत्रान्वयः । ज्योतिष उत्तितीर्षुत्वे कारणमाह, द्वितीया-
 दिति । ते पुनस्तत्साधनत्वेन किं कृतवन्त इत्याह, इममेवेति ।
 सर्वसाधकतया सर्वेषां प्रत्यक्षमेवेत्यर्थः, अनुष्टुभा कश्चित् काल-
 मन्विथ्य पुनर्विच्छेपनिवृत्त्यर्थं तां परित्यज्य प्रणवेनैव केवलेन
 'तस्मिन्' आत्मनि अवस्थिता इत्यर्थः । उक्तञ्च । "विच्छेपविनि-
 वृत्त्यर्थं तदेतद्गच्छते मया" इति । तुरीयप्रणव-कथनमपि अक्षर-
 भेद-तदर्थचिन्ता-विच्छेप-निवृत्त्यर्थमेव । एवं प्रणवेन तुरीय-प्रति-
 पत्तिबलात् देवानां वीजात्मा तुरीये लीन इत्याह, तेभ्य इत्या-
 दिना । तेभ्यः 'तत्' कारणात्मकं ज्योतिः 'अस्य' कार्य-कारणा-
 त्मकस्य जगतः 'पुरतः' पूर्वमेव तत्तत्साधकत्वेन सुविभातं स्वयं
 प्रकाशत्वात्, अविभातमविषयत्वात् । सर्वस्य पुरत इत्युक्ते पुरतः
 सर्वसत्त्वशुद्धायामाह, अद्वैतमिति । अविभातत्वे स्वयमेव हेतु-
 माह, अचिन्त्यमलिङ्गमिति । सुविभातत्वे हेतुमाह, स्वप्रकाश-
 मिति । तस्य स्वत एव, पुरुषार्थरूपत्वमाह, आनन्दधनमिति ।
 आनन्दस्य लोके सातिशयत्वादिना प्राप्तं सविषयत्वं निराचष्टे,
 शून्यमिति । देववदन्यस्याप्येवंविद् एतदेव फलमाह, एवं-
 विदित्यादिना ।

ते देवाः 'पुत्रैषणायाश्च वित्तैषणायाश्च लोकैषणायाश्च
ससाधनेभ्यो व्युत्थाय निरहङ्कारा निरागारा निष्परि-
ग्रहा अशिखा अयज्ञोपवीता अन्धा वधिरा मुग्धाः क्लीवा
मूका उन्मत्ता इव परिवर्तमानाः,

अथोत्तमानां सर्वकर्म-सन्नासपूर्वकं प्रणवेनैव तुरीयेऽव-
स्थानं कर्त्तव्यमित्याह, ते देवा इत्यादिना । 'ते' एवं प्रणव-
द्वारेण तुरीयनिष्ठा-योग्यतां प्राप्ताः देवाः 'पुत्रैषणायाश्च'
एतल्लोकजय-साधनपुत्राद्यर्थ-प्रवृत्त्यादेः 'वित्तैषणायाश्च' नित्य-
नैमित्तिक-कर्म्यादेः 'लोकैषणायाश्च' लोकाद्यर्थकामादेश्च 'ससाध-
नेभ्यः' साधन-सहितेभ्यः उक्तेभ्यः कर्मभ्यो व्युत्थायेति, स-
साधनानां सर्वेषां कर्मणां सन्नासोऽभिहितः, एवं सत्यस्तसर्व-
साधनानां वर्त्तनप्रकारमाह, निरागारा इत्यादिना । 'निरा-
गाराः' वासार्थं नियताश्रय-रहिताः 'निष्परिग्रहाः' देहयात्रा-
मात्रसाधनातिरिक्त-परिग्रहरहिताः 'अशिखाः' शिखारहिताः
'अयज्ञोपवीताः' यज्ञोपवीतरहिता इति, ससाधनैषणा-त्यागाभि-
धानेनैव सिद्धस्य शिखा-यज्ञोपवीत-त्यागस्य पुनर्वचनेन परम-
हंसवृत्तावादरो दर्शितः । त्यक्तसर्वैषणानामपि जीवनबलात्
प्राप्तविषयेन्द्रियसान्निध्ये तत्र तद्विषय-राग-द्वेष-परिहारेणाविकृत-
तया सुप्तवद्वर्त्तनं कार्यमित्याह, अन्धा इत्यादिना । सर्वेन्द्रिय-
विषय-सान्निध्येऽपि अविज्ञता इत्यर्थः । 'अन्धाः' चक्षूरहिताः
'वधिराः' श्रोत्ररहिताः 'मुग्धाः' अप्ररूढमनसः 'क्लीवाः' प्रजनन-
सामर्थ्यरहिताः 'मूकाः' वागुच्चारण-सामर्थ्य-रहिताः, उन्मत्ता इव,

इशब्दोऽन्वादिपदेनापि योज्यः । अन्वा इवेत्यादिक्रमेण, यथा उन्मत्ता न कस्यचिदप्युपादेयाः, तथा सर्वैरनुपादेयाः जडोन्मत्त-पिण्डचवच्छास्त्रोक्तक्रमेण 'परिवर्त्तमानाः' परितो गच्छन्त इत्यर्थः ।

शान्ता दान्ता उपरतास्तितिक्षवः समाहिता आत्म-
रतय आत्मक्रीडा आत्ममिथुना आत्मानन्दाः प्रणवमेव
परमं ब्रह्मात्मप्रकाशं शून्यं जानन्तस्तत्रैव परिसमाप्ताः ;

एवं सर्ववाह्यविषय-परित्यागाद्विषय-राग-द्वेष-परित्यागादिक-
ञ्चाभिधाय तदुपायत्वेन शान्त्यादिकं कर्त्तव्यमित्याह, शान्ता
इत्यादिना । 'शान्ताः' उपरतवाह्येन्द्रियाः निरुद्धेन्द्रियवहिःप्रसरा
इत्यर्थः । 'दान्ताः' उपरतान्तःकरणाः निरुद्धवहिःप्रसरान्तः-
करणा इत्यर्थः । अन्तःकरणोपरतो विषयसङ्कल्पादिवर्जनं साधन-
माह, उपरता इति । असङ्कल्पितस्यापि शीतोष्णादि-द्वन्द्वस्य
प्राप्तौ तत्सहिष्णुत्वं कार्यमित्याह, तितिक्षव इति । उक्तानां
शान्त्यादीनां साधकं परमुपायमाह, समाहिता इति ।
वाह्यान्तःकरणगणमन्तर्मुखमेकीकृत्य . सर्वद्वैतजात-स्मरणपूर्वकं
तत्साध्यनुसारेणावस्थाने समाधानं नाम, एतदेव समाधानं
साध्यं साधनञ्च भवति । आत्मनि चित्तसमाधानमेव हि
पूर्वसमाधिलाभ-साधनं तस्यैवं समाधान-प्रवृत्तस्य पूर्वसमाधि-
लाभाय साधनमाह, आत्मरतय इत्यादिना । 'रतिः' इष्टे
अन्नादिविषये मनसः प्रावण्यं प्रीतिः । अयमर्थः, यदा

समाहित-चित्तस्यापि क्षुधादिवशात् अन्नरसादिसाध्य-सुखेच्छया मनश्चलनयाभिमुखं भवति, तदा तत्सुखस्याप्यात्म-स्वरूप-परमानन्दान्तर्भाव-समाधान-पूर्वकं परमानन्दरूपे सात्त्विक्येव मनो नियमितव्यमिति, 'रतिः' अन्नलाभादि-निमित्तसुखं, तदात्मन्येव येषां ते आत्मरतयः, एवमुत्तरमपि योज्यम् । 'क्रौडा' सख्यादि-मेलनाभिव्यक्तं सुखं विवक्षितम्, तस्माधनभूता हि क्रौडा, मिथुनमिति मिथुनसाध्यं सुखम्, आनन्द इति सामान्यं सुखमात्रं विवक्षितम् । एवं समाधिना शुद्धान्तःकरणानां सम्यग्-ज्ञानोदयो भवति इत्याह, प्रणवमेवेत्यादिना । प्रणवमेवेति एवशब्देनानु-ष्टुभोऽपि त्यागोऽभिहितः । प्रणवमिति च ब्रह्मैवोच्यते, प्रणत-भवतीति, न हि इतरस्यात्तरात्मकस्य परब्रह्मणा सामानाधि-करण्यं सम्भवति ब्रह्मचैतन्यमेव नामरूपोपाधिद्वारा वाच्य-वाचकरूप-प्रणवात्मतां प्राप्तमिति च, ब्रह्मणि प्रणवशब्दो युक्तः । वर्णान्तरेभ्यश्चास्य सारसारत्वमेतद्गत-वर्षत्रयस्य सर्व-वर्ष-तद्-र्थक-बलवद्रूपत्वादिनावगन्तव्यम् । जानन्त इति वचनेन प्राप्तं ज्ञेयत्वं परिहरति, आत्मप्रकाशमिति । स्वयं प्रकाशमित्यर्थः । स्वयं प्रकाशधर्मत्वं व्यावर्त्तयति, शून्यमिति । निर्विशेषमित्यर्थः । ब्रह्मज्ञानफलं ब्रह्मात्मत्वं दर्शयति । तत्रैवेति ।

तस्माद्देवानां व्रतमाचरन्नोङ्कारपरे ब्रह्मणि पर्यवसितो भवेत् । स आत्मनैवात्मानं परमं ब्रह्म पश्यति; तदेष श्लोकः ।

शृङ्गेषु शृङ्गं संयोज्य सिंहं शृङ्गेषु योजयेत् ।

शृङ्गाभ्यां शृङ्गमाबध्य त्रयो देवा उदासने^(१) इति ॥

षष्ठः खण्डः ॥ ६ ॥

यस्मात् देवा उक्तसाधनेन ब्रह्म विज्ञाय मुक्ताः, तस्मादन्ये-
नाप्येतदेव वेदन-साधनमनुष्ठेयमित्याह, तस्मादिति । सर्व-
कर्म्म-सत्यास-पूर्वकं प्रणवेनात्मनिष्ठा देवानां व्रतम् । तस्यापि
देववदेव ब्रह्मज्ञान-पूर्वकं ब्रह्मण्यवस्थानफलमाह, स आत्म-
नैवेति । 'सः' यथोक्त-साधनवान् 'आत्मनैव' प्रत्यगात्म-स्वरूपे-
णैव ब्रह्म पश्यति; ततश्चाज्ञाननिवृत्तौ स्वात्मन्येवावतिष्ठते
इत्यर्थः ।

खण्डद्वयोक्तेश्चैव श्लोकमवतारयति, तदेष इति । 'तत्'
तत्रोक्तेश्चैव एषः 'श्लोकः' मन्त्रो भवति । शृङ्गेषु छन्दसा-
सृष्टभस्य प्रणवस्य 'शृङ्गेषु' मात्रासु अकारोकार-मकारेष्वित्यर्थः ।
अशृङ्गमात्रं निरवयवं तुरीयम् आत्मानं 'संयोज्य' वाच्यतया
सम्भाय अकारोकाराभ्यां त्वम्पदार्थरूपं मकारेण तत्पदार्थ-
रूपञ्च प्रतिपाद्येत्यर्थः । 'सिंहं' नृसिंहानुष्टुभं तुरीयगत-सर्व-
संहर्तृत्वादिवाचकम्, 'शृङ्गेषु' अकारादिषु तत्त्वम्पदार्थरूपात्म-
वाचकेषु तद्गत-सर्वसंहर्तृत्वादि-वाचकत्वाय 'योजयेत्' अन्तर्भूतं
भावयेदित्यर्थः । एवं पदार्थशीघ्रं विधाय 'शृङ्गाभ्याम्' अका-
रोकाराभ्यां तदर्थ-प्रत्यगात्म-स्वरूपेणेत्यर्थः, 'शृङ्गं' मकारं तदर्थं
ब्रह्मेत्यर्थः । 'आबध्य' आभीक्ष्णेनात्यन्तैकत्वेन संयोज्य प्रतिपाद्ये-

(१) क, ग, उपासने ।

त्यर्थः । इति पञ्चमखण्डार्थ उक्तः । षष्ठखण्डार्थमाह, त्रयो देवा इति । त्रयो देवा मन्द-मध्यमोत्तम-भेदेन 'उत्' जङ्गुं सर्वसंसार-मतिक्रम्य तद्दूर्हमासते । सर्वेषां हि देवानां तुरीयप्रतिपत्तेर्विद्यमानत्वादुदासनं न विरुध्यते, तुरीय-प्रतिपत्तेश्चलत्व-चलाचलत्वा-चलत्वकृतस्तु विशेषः साधन-वैशिष्ट्यावैशिष्ट्य-निमित्तस्य । *

इत्युत्तरतापनीये षष्ठः खण्डः ॥ ६ ॥

* अथ मन्त्रमङ्गलिमाह, तदेष इति । 'शृङ्गेषु' अकारादिप्रतीकेषु विश्व-तैजस-प्राज्ञेषु 'शृङ्ग' तुरीयं 'संयोज्य' एकीकृत्य चतुर्णामात्मनां शृङ्गत्वं लोकेऽपि सुस्थित-त्वात् । 'सिंहं' नृसिंहं 'शृङ्गेषु' आत्मसु 'योजयेत्' नृसिंहात्मनोरैक्यं निश्चितयान् । 'शृङ्गाभ्याम्' अकारोकारार्थाभ्यां ब्रह्म-विष्णुभ्यां 'शृङ्ग' मकारार्थं बद्रम् 'आबध्य' सम्बध्य योजयित्वा प्रणवं निष्पाद्य तन्निष्ठाः 'त्रयो देवाः' धर्मार्थ-कामेप्सवः 'उदासते' मुमुक्षवो भवन्ति । तेनान्योऽपीदानौन्ननो मुमुक्षुः आत्मचतुष्टयमेकीकृत्य तेन नृसिंह-हेनैक्यं निश्चित्य प्रणवप्ररो भूत्वा धर्मादिफलेषु विरज्येतेति भावः । अथवा 'शृङ्गेषु' अतुष्टुप्-पादेषु 'शृङ्गम्' ओङ्कारं 'संयोज्य' अतुष्टुभं प्रणवपुटितां कृत्वा 'शृङ्गेषु' अतुष्टुप्-पादेषु प्रत्यकं 'सिंहं' नृसिंहं योजयेत् । उक्तमार्गेण 'शृङ्गाभ्याम्' अकार-मकाराभ्यां 'शृङ्गम्' 'उकारम्' आबध्य ओङ्कारं निष्पाद्येत्यर्थः, 'त्रयो देवाः' ब्रह्मादयः परमोपदेष्टारः 'उदासते' अतःपरमुपदेष्टृत्वं नास्तीत्युपदेश-विषये उदासीना भवन्ति, अयमेव परमोपदेश इत्यर्थः । इति नारायणी व्याख्या ।

देवा ह वै प्रजापतिमब्रुवन्, भूय एव नो भगवान् विज्ञापयत्विति । तथेत्यजत्वा-दमरत्वा-दजरत्वा-दमृतत्वा-दभयत्वा-दशोकत्वा-दमोहत्वा-दनशनायत्वा-दपिपासत्वा-दद्वैतत्वाच्चाकारेणेममात्मानमन्विष्योत्कृष्टत्वा-^(१) दुत्पादकत्वा-दुत्प्रवेष्टृत्वादुत्पापयित्वा-दुदृष्टृत्वा-दुत्कर्तृत्वा-दुत्पथ-वारिकत्वा-^(२) दुद्ग्रासकत्वा-दुद्भान्तकत्वा-दुत्तीर्ण-विकृति-त्वाच्चोङ्कारेण परमं सिंघमन्विष्य,

अथ प्रणवेन ब्रह्मात्मनोर्व्यतिहारेण प्रतिपत्ति-प्रकार-दर्शनाय खण्डान्तरमारभते, देवा इति । भेदाभेदशङ्कानिरासेनात्मनैक्य-प्रतिपत्त्यर्थं तत्प्रकारं भूय एव भगवान् नो विज्ञापयत्विति देवैः प्रार्थितः ओमित्यनुजानाति प्रजापतिस्तथेति । तत्र एकेनैव प्रणवेन व्यतिहार-प्रतिपत्तये अकारस्य प्रत्यगर्थत्वम्, उकारपूर्वोत्तरार्द्धयोर्ब्रह्मार्थत्वं, मकारस्य पुनरपि प्रत्यगर्थत्वञ्च वदन् अकारेण प्रत्यक्-प्रतिपत्तावकार-प्रतीचोर्वाच्य-वाचकभावे उपपत्तिमाह, अजत्वादित्यादिना । आत्मा तावदजत्व-गुणविशिष्टः, तथाविधात्म-वाचकोऽयमजशब्दः, तस्य शब्दादिभूतोऽयं प्रणवस्थोऽकारः; तस्मादजशब्द एव सः; तस्मादजत्वगुण-विशिष्ट-प्रत्यगात्म-वाचको ऽयमकारः । एवमकार-

(१) उत्कृष्टत्वादित्यव उदुत्कृष्टत्वादिति पाठो भाष्यसम्मतः । स तु ब्रह्मसूत्रप्रत्ययेषु अदृष्टत्वात् दीपिकाकृताप्युत्कृष्टत्वाच्च मूले नैव निर्देशितः ।

(२) क, ग, उत्पथव्यारिकत्वा ।

त्वादिरूपात्म-वाचकत्वमप्यकारस्य द्रष्टव्यम् । तत्राद्येन हेतु-
 चतुष्टयेन देहधर्मा निषिद्धाः, ततस्त्रयेण बुद्धिधर्माः, ततो
 हाभ्यां प्राणधर्मा, तत एकेन सामान्येन सर्वे धर्मा निषिद्धा
 इति विभागः । अन्विथेत्यादि-पदानामेकीकृत्यादित्युत्तर-
 चान्वयः । एवं लक्षणयाकारस्य शुद्धप्रत्यगर्थतामभिधाय
 उकारोच्चारण-समये किञ्चिद्दीर्घतया मात्राद्वय-विशिष्टस्योकारस्य
 ब्रह्मार्थत्वयुक्तिमाह, उदुत्कृष्टत्वादित्यादिना । उत्कृष्टत्वधर्मा-
 दुत्कृष्टत्वे सत्युदुत्कृष्टत्वम् ; उत्पादकत्वादिकमप्येवं द्रष्टव्यम् ।
 'उत्कृष्टत्वं' सर्वसंसारधर्म-वर्जितत्वं, ब्रह्मणः सर्वज्ञत्वादि-गुण-
 विशिष्टत्वं वा, 'उत्पादकत्वं' सर्वस्त्रष्टत्वं ब्रह्मरूपेण । सृष्टे जगति
 जीवरूपेण प्रवेष्टत्वं तन्नियन्तृरूपेण स्थापयित्त्वं विष्णुरूपेण ।
 प्रविष्टस्य द्रष्टृत्वं कर्त्तृत्वञ्च बुद्धि-प्राणोपाधितया । 'उत्पथ-
 वारिकत्वं' नियन्तृत्वमीश्वररूपेण । 'उदुग्रासकत्वं' सर्वसंहर्त्तृत्वं
 रुद्ररूपेण । 'उद्भ्रान्तकत्वं' व्याप्तत्वं कारणात्मना । उत्तीर्णविक्र-
 तित्वं साक्षात्मना । अयमर्थः । ब्रह्म तावदुदुत्कृष्टत्वादि-
 गुणविशिष्टं, तथाविध-ब्रह्मवाचकाश्च ते उत्कृष्टत्वादिशब्दाः,
 तेषामादिभूतञ्चायं प्रणवस्य उकारो हिमात्रः, तस्मादुदुत्कृष्ट-
 त्वादिशब्दरूप एव सः, तस्मादुदुत्कृष्टत्वादि-गुणविशिष्ट-ब्रह्म-
 वाचको ऽसाविति ।

अकारमिम-मात्मान-मुकार-पूर्वार्धमाह्वय सिंहो-
 क्तव्योत्तरार्धेन तं सिंहमाह्वय महत्त्वान्-महत्त्वान्-
 मानत्वान्-मुक्तत्वान्-महादेवत्वान्-महेश्वरत्वान्-महा-

सत्त्वान्--मह्वाचित्त्वान्--महानन्दत्वान्--महाप्रभुत्वाच्च
मकारार्धेनार्धेनैकोकुर्यात् ।

एवमकारस्य प्रत्यगर्थत्वमुकारस्य ब्रह्मार्थत्वञ्चाभिधाय तयोः
सामानाधिकरण्य-रूपवाक्येन जीवस्य तावद्ब्रह्मणैक्यमाह,
अकारमित्यादिना । 'अकारमिमम्' अकारार्थमिमम्, 'आत्मानं'
प्रत्यगात्मानम्, 'उकारपूर्वार्धम्' उकारपूर्वार्धार्थं ब्रह्म आकृष्य, ब्रह्म
प्रत्याकृष्य इत्यस्यार्थमाह, सिंहोक्त्येति । ब्रह्मणैक्यं प्रतिपाद्ये-
त्यर्थः । अयोकारोत्तरार्धार्थस्य ब्रह्मणः प्रत्यगात्मनैकत्वञ्च
वक्तुमारभते, उत्तरार्धेनेत्यादिना । उकारस्योत्तरमात्रया
'तं सिंहं' पूर्वोक्तं ब्रह्म 'आकृष्य' आदाय 'मकारार्धेनार्धेन' अनेन
प्रत्यगात्मना एकीकुर्यादित्युत्तरत्रान्वयः । मकारस्य ब्रह्मणैकत्व-
योग्य-प्रत्यगर्थत्वम् उपपादयति, महत्त्वादित्यादिना । 'महत्त्व'
व्याप्तत्वं 'महत्त्व' चित्तेजोरूपत्वं 'मानत्वं' सर्वसाधक-प्रमाण-
रूपत्वमुक्तम् अपारवश्यम् 'महादेवत्वं' महाक्रीडा-रसिकत्वादि-
विशिष्ट-धर्मवत्त्वम् 'महेश्वरत्वं' सर्वनियन्तृत्वं 'महासत्त्वादिकम्'
अपरिच्छिन्न-सच्चिदानन्दरूपत्वं 'महाप्रभुत्वं' स्वसन्निधिसत्ता-
मात्रेणैव सर्वप्रवर्तकत्वम् । अयं भावः । आत्मा तावन्निरूप-
चरित-महत्त्वादि-गुणविशिष्टः, तथाविधात्म-वाचकाश्च ते महदा-
दयः शब्दाः, तेषामादिभूतश्चायं प्रणवस्थो मकारः ; तस्मान्मह-
दादि-शब्दात्मक एव सः ; तस्मात्तद्गुण-विशिष्ट-प्रत्यगात्म-
वाचकोऽसाविति ।

अशरीरो निरिन्द्रियो ऽप्राणो ऽतमाः सच्चिदानन्द-

मात्रः स स्वराड् भवति, य एवं वेद । कस्त्वमित्यहमिति होवाच, एवमेवेदं सर्व्वम्; तस्मादहमिति सर्व्वाभिधानं, (१) तस्यादिरयमकारः स एव भवति । सर्व्वं ह्ययमात्मा, अथ हि सर्व्वान्तरः, न हीदं सर्व्वं निरात्मकम्, आत्मैवेदं सर्व्वम्; तस्मात् सर्वात्मकेनाकारेण सर्वात्मकमात्मानमन्विच्छेत् ।

अशरीर इत्यादिना विद्याफलमाह । 'तमः' कारणम् । अशरीरादिपद-लक्षितस्य स्वराजः स्वरूपमाह, सच्चिदानन्दमात्र इति । मात्रशब्देन सजातीयादिभेदो निरस्तः । एवं विक्षेप-निरासायैकेन प्रणवेन व्यतिहार-प्रतिपत्तिमभिधाय इतः पूर्व्वमेव द्वाभ्यां प्रणवाभ्यां व्यतिहार-प्रतिपत्ति-प्रकार-प्रदर्शनायारभते, कस्त्वमित्यादिना । तत्राकारस्याहंशब्दादित्वेन अहंशब्दरूपतामापाद्य तस्य प्रत्यगर्थतां वक्तुम् अहंशब्दस्य सर्व्वात्मक-प्रत्यगर्थत्वं साधयितुमाह, कस्त्वमित्यादिना । कस्त्वमिति कश्चित् केनचित् पृष्टः अहमिति प्रथममुत्तरमुवाचेत्यर्थः । नैकस्यैवमुत्तरं भवति, किन्तु सर्व्वमेव प्राणिजातं कस्त्वमित्युक्ते अहमित्येवोत्तरं प्रतिपद्यत इत्याह, एवमेवेदं सर्व्वमिति । ततः किमिति चेदहंशब्दस्य सर्व्ववाचकत्वं सिद्धमित्याह, तस्मादिति । भवत्वैवमहंशब्दस्य सर्व्ववाचकत्वं तेनाकारस्य प्रत्यगर्थत्वे क्लिप्नायातमित्याशङ्क्य अकारस्याप्यहंशब्दरूपत्वेन तद्वत् सर्व्ववाचकत्वं ताव-

(१) क, सर्व्वाभिधानं तस्याभिधानम् ।

देष्टव्यमित्याह, तस्मादिति । 'तस्य' अहं शब्दस्य आदिभूतोऽयम् 'अकारः' प्रणवस्थः 'स एव' सर्ववाचकोऽहंशब्द एव भवति । ततोऽप्यस्य आत्मार्थत्वे किं जातमित्याशङ्क्य यस्मादात्मन एव सर्वत्वं कृतस्त्वं पूर्वत्वमद्वयत्वं सम्भवति, तस्मात् सर्ववाचकोऽयमकार आत्मार्थ एवेति वक्तुमात्मनः सर्वत्वं तावत् प्रतिजानीते, सर्वं हीति । आत्मनः सर्वत्वं साधयति, अयं हीति । सर्वान्तरत्वमपि साधयति, न हीति । सर्वस्य सात्मकत्वे सर्वमात्मेति च वस्तुद्वये सति कथमात्मनः सर्वत्वमित्याशङ्क्य आत्मव्यतिरेकेण सर्वं नास्तीत्याह, आत्मैवेदं सर्वमिति । सर्वस्यात्मनि कल्पितत्वात्, तद्व्यतिरेकेण तन्नास्तीत्यर्थः । अतः सर्वशब्दात्मकस्याकारस्य सर्वात्मक-प्रत्यगात्म-वाचकत्वं सिद्धम् । अतस्तथाविधेनाकारेण तथाविध आत्मा प्रतिपत्तव्य इत्याह, तस्मादिति ।

ब्रह्मैवेदं सर्वं सच्चिदानन्दरूपं, सच्चिदानन्दरूपमिदं सर्वं, सद्ब्रह्मैदं सर्वं, सत्सदिति^(१) चिद्ब्रह्मैदं सर्वं, काशते काशते चेति, ^(२) किं सदितीदमिदं नेत्यनुभूतिरिति, कैषेतीय-मियं नेत्यवचनेनैवानुभवन्नुवाच, एवमेव सच्चिदानन्दौ, अथ वचनेनैवानुभवन्नुवाच, ^(३) सर्वमन्यदपि, स परम आनन्दः, तस्य ब्रह्माणो नाम ब्रह्मेति, तस्यान्वोऽयं

(१) ख, च, तत् सदिति ।

(२) ख, ग, सर्वं काशते चेति । च, सर्वं प्रकाशते चेति ।

(३) च, आत्प्रवचनेनैवानुभवन्नुवाच ।

मकारः स एव भवति; तस्मान्मकारेण परमं
ब्रह्मान्विच्छेत् ।

मकारस्य ब्रह्मशब्दान्त्वत्वेन ब्रह्मशब्दत्वमापाद्य ब्रह्मवाचकत्वं दर्शयितुं ब्रह्मस्वरूपं दर्शयन् प्रत्यगात्मवत् तस्यापि सर्वात्मत्वं दर्शयति, ब्रह्मैवेदमित्यादिना । ब्रह्मणः स्वरूपमाह, सच्चिदानन्दरूपमिति । कथं तर्हि असच्चिदानन्दरूपस्य जगतः सच्चिदानन्दरूपत्वं युक्तमित्याशङ्क्य जगतोऽपि सच्चिदानन्दरूपत्वमित्याह, सच्चिदानन्दरूपमिदं सर्वमिति । तत्र जगतः सद्वृत्तत्वं तावत् प्रसिद्धमित्याह, सञ्चोति । प्रसिद्धिं साधयति, सत् सदिति । घटः सन् पटः सन् इत्यादिरूपेण सर्वं सद्वृत्तमेव भातीत्यर्थः । चिद्रूपत्वमपि प्रसिद्धमित्याह, चिञ्चोति । प्रसिद्धिं साधयति, काशते काशते चेति । घटः काशते, पटः काशते, इत्यादि-प्रकारेण सर्वं चिद्रूपं भासत इत्यर्थः । आनन्दात्मकन्तु सर्वत्र समावेश-दर्शनादवगन्तव्यम् । इष्टविषये च स्पष्टमेवानन्दात्मकत्वञ्चेष्टमेव कदाचित् कस्यचित्, वक्ष्यति च “स परमानन्द” इति । सदादिभेद-निराचिकीर्षया प्रजापतिः शिष्यबुद्धिमपि वर्धयन् स्वयं सद्वृत्तं देवान् पृच्छति, किं सदिति । ब्रूत सदादीनां स्वरूपं, यद्भवद्भिः सदादिरूपं ज्ञातमित्यर्थः । देवैः सत्तासामान्यादिषु सद्वृत्तेष्वभिहितेषु तेषां व्यावृत्तत्वेनेदन्त्या सत्त्वासत्त्वं निराचष्टे, इदमिदं नेतीति । इदमिदञ्च घटसत्तासामान्यादिकं भवद्भिरुक्तम्, इदन्त्वादेव व्यावृत्तत्वेनासत्त्वात् न सद्वृत्तमित्यर्थः । किं तर्हि सदिति देवान्प्रमाकाङ्क्षामालष्य

स्वयमेव प्रजापतिः सद्रूपमाह, अनुभूतिरितीति । पुनरपि प्रजा-
पतिरनुभूति-स्वरूप-विवक्षया पृच्छति, कैषेतीति । तैर्घट-
ज्ञानादिषु अनुभूति-शब्दार्थत्वेनोक्तेषु तेषां दृश्यत्वात् नानुभूतित्व-
मित्याह प्रजापतिः, इयमियं नेतीति । का तर्ह्यनुभूतिरित्या-
काङ्क्षायामवाङ्मनस-गोचरा सेतीयमिति; यतो वक्तुं न
शक्यते; तस्मादवचनेनैव स्वयमनुभवत, देवानां स्वतःसिद्धस्वरूप-
मेवानुभूतिरित्याह प्रजापतिरिति कथयति श्रुतिः, अवचनेनैवा-
नुभवद्वाचेति । सन् स्वरूपोपदेशे कथितो न्यायः चिदानन्दयोः
स्वरूपोपदेशेऽपि सम इत्याह श्रुतिः, एवमेवेति । अन्येष्वपि ब्रह्म-
लक्षणेष्विममेव न्यायमतिदिशति, सर्वमन्यदपीति । 'अन्यदपि'
पदार्थजातम् 'एवमेव' अवचनेनैव अनुभवन् अवाङ्मनस-गोचर-
मेकरसमात्मनः स्वरूपमेवेत्याहेत्यर्थः । मूकीभाव-मात्रेण देवानां
ज्ञातुमशक्यमिति मत्वा ब्रह्मणः स्वरूपमानन्दपदेन लक्षणया कथ-
यति प्रजापतिः, स परम आनन्द इति । 'स' मया अद्यानुभवे-
नोपदिष्टोऽर्थः 'परमः' निरतिशयः आनन्द एव, ब्रह्मणः स्वरूप-
मभिधाय ब्रह्मशब्दस्य लक्षणया तदाचकमाह, तस्य ब्रह्मण इति ।
ततः किमायातं प्रकृते ? इत्याशङ्क्य मकारस्य ब्रह्मशब्दान्धाचरत्वेन
ब्रह्मरूपत्वमेवेति तस्य ब्रह्मवाचकत्वं सिद्धमित्याह, तस्येति ।
'तस्य' ब्रह्मशब्दस्य 'अन्यः' अवसाने वक्षी यः प्रणवस्थो मकार
इति कृत्वा 'स एव' ब्रह्मशब्द एव भवति । तस्मात् तददेव ब्रह्म-
वाचकत्वमपि सिद्धमेवेत्यर्थः । यस्मात् ब्रह्मवाचकोऽयं मकारः
तस्मात् तेन तत् प्रतिपत्तव्यमित्याह, तस्मादिति ।

किमिदमेवमित्यु इत्येवाहाविचिकित्सन् ; तस्मादकारेणैम-
मात्मानमन्विष्य मकारेण ब्रह्मणा सन्दध्यादुकारेणा-
विचिकित्सन्, अशरीरो निरिन्द्रियोऽप्राणोऽतमाः सच्चिदा-
नन्दमात्रः स स्वराड्-भवति, य एवं वेद ।

एवमकार-मकारयोः प्रत्यग्-ब्रह्मार्थत्वमभिधाय मध्यस्थस्यो-
कारस्य प्रत्यग्-ब्रह्मणारिकत्वावधारणार्थत्वं वक्तुमुकारस्य लोके
कुत्रचिदवधारणार्थत्वं प्रसिद्धमिति कथयितुं लोकव्यवहारं ताव-
द्दर्शयति, किमिदमित्यादिना । 'इदम्' आकाशादि घटादि चैवं-
रूपं किमित्येवं कथित् केनचित् पृष्टः 'उ' इत्येवोत्तरमाह, स्वय-
मविचिकित्सन्, आत्मनश्चेत् तत्र दृष्टेऽर्थे निश्चयो भवति, तर्हि उ
इत्येवावधारयन् उत्तरमाहेत्यर्थः । अतथैव श्रुत्या एवं व्यवहारः
क्वाप्यस्तीति ज्ञातव्यम् ; तस्मादुकारस्यावधारणार्थत्वं लोकप्रसि-
द्धमिति भावः । एवं प्रणवाक्षराणामर्थमभिधाय तेन प्रत्यगा-
त्मनो ब्रह्मणैकत्व-प्रतिपत्ति-प्रकारमाह, तस्मादित्यादिना । यस्मा-
दकार-मकारोकाराणां प्रत्यग्-ब्रह्मावधारणार्थत्वं प्रसिद्धं, तस्मा-
दित्यर्थः । 'अविचिकित्सन्' स एकत्वनिश्चयं कुर्वन् । अयमर्थः ।
अकारोच्चारणसमये सर्वं क्षात्स्नं पूर्णं प्रत्यगात्मानमुक्तेन प्रकारेण
प्रतिपाद्य अकारस्योकारेण सस्वन्धसमये प्रत्यगात्मनो ब्रह्मलक्षण-
लक्षितत्वेन ब्रह्मणैकत्व-योग्यत्वं निश्चित्य उकारस्य मकार-सस्वन्ध-
समये मकारार्थेन ब्रह्मणा उकारार्थस्य प्रत्यगात्मन एकत्वनिश्चयं
कुर्यादित्यर्थः । अशरीर इत्यादिना उक्तार्थः ।

ब्रह्म ह वा इदं सर्वममृतत्वादुग्रत्वा-द्वीरत्वान्-महत्त्वा-
द्विष्णुत्वा-ज्ज्वलत्वात् सर्वतोमुखत्वा-नृसिंहत्वा-झोषणत्वा-
द्भद्रत्वान्-मृत्युमृत्युत्वान्-नमामित्वा-दहन्त्वादिति, सततं
ह्येतद्ब्रह्म, उग्रत्वा-द्वीरत्वान्-महत्त्वात् पुनःपुनरहन्त्वा
दिति; तस्मादकारेण परमं ब्रह्मान्विध्य मकारेण मन
आद्यवितारं^(१) मन आदिसाक्षिणमन्विच्छेत् ।

अथ सर्वात्मकस्य ब्रह्मणः प्रत्यगात्मनैकत्वं द्वितीयेन प्रणवेन
वदन् ब्रह्मणः सर्वात्मकत्वं पुनरपि प्रकारान्तरेणाह, ब्रह्म ह वा
इदमित्यादिना । प्रतिज्ञाते सर्वत्वे हेतुमाह अमृतत्वादिति । सर्व-
संहर्तृत्वेन कारणत्वादित्यर्थः । संहर्तृत्वं संहारशक्तिविशिष्टत्वं
* संहार-समर्थत्वेऽपि न संहरतीत्याद्याशङ्कायां परिभवासहत्वादि-
भिस्तां परि हरति, वीरत्वादित्यादिना । अमृतत्वगुण-विशिष्ट
त्वेन ब्रह्मणः सर्वात्मकत्वं सम्प्रतिपत्तव्यमित्यभिप्रायः । सत-
तत्वगुणवत्त्वादपि सर्वात्मकत्वं प्रतिपत्तव्यमित्याह, सततं हीति ।
'सततं' व्याप्तं देशतः कालतो वस्तुतश्चापरिच्छिन्नं 'हि' यस्मात्
तस्मादपि ब्रह्म सर्वमित्यर्थः । सततत्वे सर्वसंहार-समर्थत्वे हेतुमाह,
उग्रत्वादिति । वीरत्वादिकं पूर्ववदद्योच्चम् । भवत्वेवं गुणद्वय-
विशिष्टत्वात् सर्वात्मकत्वं ब्रह्म प्रस्तुतायां प्रणवेन वाक्यार्थप्रतिपत्ती
तेन किमायातमित्याशङ्क्य प्रणवस्थाकारस्य तत्पदार्थ-वाचकत्वात्

(१) ग, आद्यविकारं ।

* क, ख, चिह्नितपुस्तकद्वये, संहार-शक्ति विशिष्टत्वमित्यनन्तरं "हेतुमाह अमृत-
त्वादिति" इत्यतिरिक्तः पाठः ।

तत्प्रतिसाधकत्वं सिद्धमित्याह, तस्मादकारेणेति । अन्विष्ये-
त्येतस्य अन्विच्छेदित्यनेन सम्बन्धः । अयं भावः । अत्तृत्व-
सततत्व-गुणविशिष्टं हि ब्रह्म, सततशब्दश्चायम् अततिशब्दस्थाने
प्रयुक्तः श्रुत्या, तत उक्तम्, गुणद्वय-विशिष्टस्य ब्रह्मणी वाचका-
वच्यततिशब्दौ । नन्वत्ति-सततशब्दौ अत्यतति-धातुद्वयञ्चा-
काराद्यमिति धातुद्वयात्मक एवायमकारः, ततश्चात्तृत्वादि-
गुणविशिष्ट-ब्रह्मवाचको मुख्यया वृत्त्या, लक्षणया केवल-ब्रह्माभि-
धायकः, ततस्तेन लक्षणया प्रतिपत्तव्यमिति । मकारेण तु
प्रत्यगात्म-प्रतिपत्तिः कर्त्तव्येत्याह, मकारेणेति । मकारस्य
प्रत्यगर्थत्वोपपत्तिमाह, मन आद्यवितारमिति । मनःशब्दो हि
मनोवाचकः, तस्मिंश्च मनःशब्दे मकारे दृश्यते तदुपाधिकस्तद्-
क्षिता तत्साक्षी च प्रत्यगात्मा ; अतः प्रत्यगात्म-मकारायोः
सम्बन्धस्य विद्यमानत्वात् तं मकारेणान्विच्छेदित्यर्थः ।

स यदैतत् सर्वमुपेक्षते, तदैतत् सर्वमस्मिन् प्रविशति ।
स यदा प्रबुध्यते, तदैतत् सर्वमस्मादेवोत्तिष्ठति । स एतत्
सर्वं निरूह्य प्रत्यूह्य समीच्य सञ्ज्वालय सम्भक्ष्य स्वात्मान-
मेषां ददाति ।

प्रतीची मनश्चादि-रक्षित्वं साधयति, स यदेत्यादिना । 'सः'
प्रत्यगात्मा 'यदा' यस्मिन् काले सुषुप्तादि-प्रवेशसमये इत्यर्थः ।
'एतत्' सर्वकारणजातम् 'उपेक्षते' तदभिमानं परित्यजतीत्यर्थः ।
तदा किमित्याह, तदैति । 'अस्मिन्' प्रत्यगात्मनि सन्नात्नोपाधि-

दिशिष्टे 'प्रविगति' विलोयते इत्यर्थः । तस्मिन् लयमभिधाय तत एवात्पत्तिमाह तस्य रचकत्व-प्रदर्शनाय, स यदेत्यादिना । यदा जायदादि-भोगनिमित्त-कर्माद्भवः, तदा अस्मादेवोत्पद्यते सर्वमित्यर्थः । अथ सृष्टस्यात्मन्येव स्थितिमाह, स एतत् सर्वं निरुह्येति । निर्व्वाह्य कश्चित् कालं स्वात्मन्येव सद्रूपे संस्थाप्य किमित्याह, प्रत्युह्येत्यादिना । अनेन च ज्ञानहेतुक आत्यन्तिक-प्रलय उच्यते । 'सः' प्रत्यगात्मा ज्ञानबलेनैतत् सर्वं 'प्रचूञ्च' कारणात्मनि संहृत्य 'सम्पीड्य' कारणात्मानमपि स्वात्मना अन्तर्वहिय संस्थाप्य 'सञ्चान्य' चिद्रूपतामापाद्य 'सम्भक्ष्य' खतावन्मात्रतया विलाप्य 'स्वात्मानं' चिन्मात्ररूपम् 'एषां' कार्यकारण-रूपपदार्थानां ददाति, न हि तेषां स्वरूपान्तरमस्ति कल्पितत्वात् ।

अत्युग्रो ऽतिवीरो ऽतिमहानतिविष्णु-रतिज्वलन्नति-
सर्वतोमुखो ऽतिनृसिंहो ऽतिभीषणो ऽतिभद्रो ऽतिमृत्यु-
मृत्युरतिनमाम्यत्यहं भूत्वा खे महिम्नि सदा समासते;
तस्मादेनं मकारार्थेन परेण ब्रह्मणैकीकुर्यादुकारेणाविचि-
कित्सन्; अशरीरो निरिन्द्रियो ऽप्राणो ऽतमाः सच्चिदा-
नन्दमात्रः स स्वराड्-भवति, य एवं वेद । तदेष श्लोकः ॥

शृङ्गं शृङ्गार्धमाकृष्य शृङ्गेणानेन योजयेत् ।

शृङ्गमेनं परे शृङ्गे तमनेनापि योजयेत्^(१) इति ॥

सप्तमः खण्डः ॥ ७ ॥

(१) ग, तमनेनानुयोजयेत् ।

भञ्जणादौ सामर्थ्यं दर्शयति, अत्यग्र इति । उग्रत्वगुणा-
दतिक्रान्तत्रे सति उग्रत्वम् अत्यग्रत्वम् ; एवमतिवीर इत्यादिक-
प्रपि याञ्जन् । वीरादिपदानामवान्तरस्तूक्तप्रकारेणैव द्रष्टव्यः ।
स्वे महिम्नि सदा समासते इति । यस्मात् सर्वभङ्गणादि-
कर्तृत्वेऽप्यस्य स्वतः कोऽपि विकारो नास्ति प्रत्यगात्मनः, तस्मात्
सर्वदा स्वे महिम्नेवास्ते ऽसौ ; तस्मात् ब्रह्मणोऽनेनैक्यं युक्त-
मित्यर्थः । एवमकारस्य ब्रह्मार्थत्वं मकारस्य प्रत्यगर्थत्वञ्चोक्तम् ;
उकारस्य त्ववधारणार्थत्वं पूर्वमेवोक्तम् । अथोक्तविधस्य ब्रह्मणः
प्रत्यगात्मनैकत्वं सिद्धं प्रतिपत्तव्यमित्याह, तस्मादेनमिति ।
यस्मादकार-मकारोकाराणां प्रतिब्रह्म प्रत्यगवधारणार्थत्वं सिद्धं,
तस्मादेनम् अनेन प्रत्यगात्मनेत्यर्थः । मकारार्थेन ब्रह्मणा
मकारार्थब्रह्मा इत्यर्थः (१) । यथाशुतार्थ-स्वीकारो हि प्रथम-
प्रणवेनैव, द्वितीयप्रणवेनापि प्रत्यगात्मनो ब्रह्मणैकत्व-प्रतिपत्ति-
रेव स्यात् ; तथा च न व्यतिहारः सिध्यति, व्यतिहारखण्डे च
तेन भाव्यम् ; अतः पूर्ववत् प्रणवमुच्चारयन् ब्रह्म प्रत्यगात्म-
नैकीकुर्यात् । अकारोच्चारण-समये यथोक्तं ब्रह्म प्रतिपाद्य
अकारस्वीकार-सम्बन्ध-समये ब्रह्मणः प्रत्यग्रूपत्वेन प्रत्यगात्म-
नैकत्व-योग्यत्वं सञ्चिन्त्य उकारस्य मकारस्य सम्बन्ध-समये
मकारार्थेन प्रत्यगात्मना अकारार्थस्य ब्रह्मण एकत्वनिश्चयं
कुर्यादित्यर्थः । उक्तञ्च वार्त्तिककृद्भिः ।

“अथवाकारमात्मानं मकारञ्च जगद्गुरुम् । .

अवधारण-संयुक्तमेकीकुर्यादथोमिति ॥

(१) क, ख, अकारार्थेन ब्रह्मणा अकारार्थब्रह्मा ।

अहंशब्दैकदेशत्वाद्-ब्रह्मशब्दैकदेशतः ।

अनन्याद्यैकरूपत्वाद्-ब्रह्माकारेण च स्मरेत् ॥

सात्त्वित्वात्मन आदीनां मकारेण तु सात्त्विकम् ।

सावधारणमैक्यात्म्यमेवमोमिति पश्यति” इति ॥

व्यतिहाररूप-प्रतिसाधकत्वं प्रणवद्वयस्य ; अत्रापि ब्रह्माकारेण च स्मरेदिति पठितत्वात् हयोरपि प्रणवयोः प्रत्यगात्मनो ब्रह्मणैकत्व-मेवोच्यते इति वदन्ति केचित्, तेषां पुनर्वचनानर्थक्य-प्रसङ्गः, प्रथम-वचनमप्यनर्थकमेव तेषां, साधनखण्ड एव प्रत्यगात्मनो ब्रह्मणैक्यस्योक्तत्वात् । ननु व्यतिहारपक्षे ऽप्येकेनैव प्रणवेन व्यति-हारस्य सिद्धत्वात् पुनर्व्यतिहार-कथनमनर्थकमेव सङ्ग्रह-विस्तार-भ्यां भेदोपपत्तेः ; तर्ह्यन्यत्राप्यकार-मकारयोरर्थभेदादिच्छया प्रतिपत्ति-सम्भवाच्च न पौनरुक्त्यदोषः । व्यतिहारखण्ड-प्रसिद्धिस्तु व्यतिहार-सद्भावमात्रेणैवोपपद्यते ; श्रुतेर्यथाश्रुतार्थलाभश्चास्मिन् सहान् लाभः । अस्त्वेवं श्रुत्यर्थविद्वेषेदेवमुपदिशन्ति, वक्ष्यमाण-श्लोकविरोधस्तु अस्मिन् पक्षे परिहार्यः । अशरीर इत्यादि फल-कथनम् ।

उक्तेऽर्थे श्लोकमवतारयति, तदिति । छन्दसामृषभस्य प्रण-वस्य ‘शृङ्गम्’ अंशम् अकार-मकारार्थं प्रत्यगात्मानमादायित्यर्थः । शृङ्गाङ्गम् उकारपूर्वाङ्गं तदर्थं ब्रह्म प्रत्याकृत्य ब्रह्मणैक्यं प्रति-पाद्येत्यर्थः । ‘शृङ्गेण’ अनेन मकारेण तदर्थं-प्रत्यगात्मनेत्यर्थः । ‘योजयेत्’ उकारोत्तराङ्गार्थं ब्रह्म योजयेत् ब्रह्मणः प्रत्यगात्मनैकत्वं चिन्तयेदित्यर्थः । एकेन प्रणवेन व्यतिहार उक्तः । ‘शृङ्गमेनम्’ अहंशब्दादिभूत-प्रणवाकारार्थमात्मानमित्यर्थः । ‘परे शृङ्गे’ ब्रह्म-

शब्दान्ध मकारात्म-प्रणव-मकारार्थ-त्रह्मणि 'आज्ञथ' उकारेणै-
कत्वं निश्चित्येत्यर्थः । 'तम्' अन्धं शृङ्गं परमात्मानम् अत-
त्यंशरूप-प्रणवाकाराभिधेयं परमात्मानमित्यर्थः । 'अनेनापि' मन-
आद्यधिष्ठात्रा प्रणव-मकारार्थेन प्रत्यगात्मनापि योजयेत् ॥

इदुत्तरतापनीये सप्तमः खण्डः ॥ ७ ॥

अथ तुरीयेणोतश्च प्रोतश्च ह्ययमात्मा सिंहे ऽस्मिन् हीदं^(१)
सर्वमयं हि सर्वात्मायं हि सर्वं नैवोतो^(२) ऽदयो ह्यय-
मात्मैकल एवाविकल्पो न हि वस्तु सदयं ह्योत इव सद्घनो
ऽयं चिद्घन आनन्दघन एकरसोऽव्यवहार्यः केनचनाद्वितीयः
ओतश्च प्रोतश्चैष ओङ्कार एवं नैवमिति पृष्ट ओमित्येवाह ।

एवं विभक्तेन प्रणवेन आत्मप्रतिपत्ति-प्रकारमभिधाय तुरीये-
नाविभक्तेन प्रणवेन प्रतिपत्तिप्रकारो वक्तव्य इति खण्डान्तरा-
रम्भः । अथेति । किञ्च तुरीयावसितत्वादेकैकस्य इत्योतादीनाम्
एकैकस्य तुरीयावसितत्वसुक्तं, न तु तत् स्पष्टमभिहितम् ;
तदभिधानाय च खण्डान्तरमारभ्यते । अथ विभक्त-प्रणवेनात्मनो
जीवेश-रूपस्यैक्य-प्रतिपत्त्यनन्तरमनेकपद-तदर्थ-प्रतिपत्ति-लक्षणस्य
विक्षेपस्य शमनाय तुरीयेनाविभक्तेन ओमित्येतेन ओतानुज्ञा-
तनुज्ञाविकल्प-रूपेणात्मप्रतिपत्तिरभिधीयत इति शेषः । तत्र
ओतप्रणवेन ओतस्यात्मनः प्रतिपत्तिं दर्शयितुम् आत्मन ओतत्वं

(१) क, ख, ग, अस्मिन्नदं । च, अस्मिन्नदं हि ।

(२) क, ख, ग, सर्वमेवोतो । च, सर्वमेवातो ।

प्रातजानाति, ओतश्च प्रोतश्चेति । ओतश्च सामान्येन सन्मात्रा-
त्मना, प्रोतश्च चिदानन्दरूपेण हीति प्रसिद्धिमाह । प्रसिद्धा
हि (१) सच्चिदानन्दानां सर्वत्र व्याप्तिः पुत्रसत्ता पुत्रसंवित्
पुत्रसुखमित्यादि-प्रकारेणेत्यर्थः । अयमात्मा पूर्वोक्तोऽयं ब्रह्मरूप
आत्मा सिंह इति सर्वसंसार-रहित-ब्रह्मस्वरूपत्वमभिहितमात्मनः ;
वाक्यार्थरूपेणात्मना सर्वं व्याप्तम् ; अतो व्यापकमेवोतत्वम्,
नत्वात्मनो व्याप्यत्वाभावात् कुत्रचिदोतत्वं सम्भवति । आत्मन-
ओतत्व-प्रसिद्धिं स्वयमेवोपपादयति, अस्मिन् हीति । 'अस्मिन् हि'
सच्चिदानन्दरूपे व्यापके सर्वं व्याप्यत्वेन वर्त्तते । अस्मिन्
सर्वं वर्त्तते इत्यत्र हेतुमाह, अयं हि सर्व्वाम्बेति । न हि
सच्चिदातिरेकेण जगतः स्वरूपमस्तीत्यर्थः । तर्हि आत्मनो
भिन्नमस्तु सर्व्वं जगदिति नेत्याह, अयं हि सर्व्वमिति । न
व्यतिरेकेणाव्यतिरेकेण वा सर्व्वमस्ति, किन्त्वात्मैवास्तीत्यर्थः ।
तर्हि व्याप्यस्य सत्त्वाभावात् कथमोतत्वमुक्तमात्मनः ? इत्याशङ्क्य
माभूत् पारमार्थिकमोतत्वमित्याह, नैवोत इति । किं
तर्ह्युक्तमोतत्वमिति ? अद्वयतयैवेत्याह, अद्वयो ह्ययमात्मेति ।
अद्वयः 'हि' यस्मादात्मा, तस्मादोतत्वमुक्तमित्यर्थः । अद्वयत्व-
मात्मत्वं वा अस्य न धर्म इत्याह, एकल एवेति । नन्वाद्वय-
त्वादिकमात्मनो धर्मत्वेनाभ्युपगन्तव्यं सर्व्वत्रात्मनोऽद्वितीयत्वादि-
धर्मैरेव व्यवहारादित्याशङ्क्याह, अविकल्प इति । व्यवहारस्य
विकल्पमात्रत्वात् न परमार्थतो द्वितीयत्वादि-धर्मकत्वमात्मन-
इत्यर्थः ; तस्माद्विकल्पितमेव सर्व्वं व्याप्यं, परमार्थतोऽद्वयो-

(१) क, ख. प्रसिद्धं हि ।

ऽयमात्मा ; तस्मादात्मन उक्तमोतत्वं व्यापकत्वं कल्पितमेवेत्याह, अयं ह्योत इवेति ।

ननु सदादिरूपस्यात्मनः कथमद्वितीयत्वमुच्यते? घटसत्ता पटसत्ता घटसंबित् पटसंबित् पुत्रसुखं वित्तसुखमित्यादिरूपेण तेषां भेदप्रतिपत्तेरित्याशङ्क्य सन्मात्रे सुखमात्रे च न भेदप्रतीतिरस्ति, किन्तु घटाद्युपाधिगतैव भेदप्रतीतिः । न च तेषामपि सन्मात्राद्भेदोऽस्तीति असम्भवादित्याह, सदृघनोऽयमित्यादिना । वाक्यत्रयेण सदादीनां परस्परं भेदं निराचष्टे, एकरस इति । नन्वेवं निर्विशेषं वस्तु उपदेश्यान् प्रति कथमुपदेश्यं शक्यते? सर्वशब्दाविषयत्वादिति । सत्यमेव नैकेनापि शब्देन विषयत्वेनोपदेश्यं शक्यते इत्याह, अव्यवहार्यः केनचनेति । अव्यवहार्य-इत्यनेन धर्मेणोपदिश्यतां तर्हि? न इत्याह, अद्वितीय इति । एवमात्मन ओतत्वमुपपाद्य तदाचकस्याप्योङ्कारस्योतत्वं तद्भेदार्थमाह, ओतश्चेत्यादिना । प्रतिज्ञातमोङ्कारस्योतत्वमुपपादयति, एवमिति । किमिदमेवं भवति? किमिदमेवं न भवति? इति कश्चित् केनचित् पृष्ट ओमित्येवोत्तरमाहेत्यर्थः । किमयं भाव एवरूपः? किं वा नैवरूपः? इति पृष्टे सत्ययं भाव-एवरूपः, अयं भावो नैवरूप इत्युत्तरे वक्तव्ये तत्स्थाने ओमित्येवोत्तरं दृश्यते; तस्मात् सर्ववाचकत्वादीङ्कारस्योतत्वं सिद्धमिति भावः ।

वाग्वा ओङ्कारो वागेवेदं सर्वं न ह्यशब्दमिवेहास्ति ; चिन्मयो ह्ययमोङ्कारश्चिन्मयमिदं सर्वम्; तस्मात् परमेश्वरः

एवैकमेव तद्भवति ; एतदमृतमभयमेतद्ब्रह्म, अभयं वै
ब्रह्म, अभयं हि वै ब्रह्म भवति ; य एवं वेदेति रहस्यम् ।

वाङ्मात्रत्वाच्चोङ्कारस्योतत्वं सिद्धमित्याह, वाग्वा इति ।
सर्व्ववर्षन-कवलन-रूपत्वाद्द्वैखर्यादिरूपत्वाच्च वाङ्मात्रमवगन्त-
व्यम्, ओङ्कारस्य वाङ्मात्रत्वेऽप्योङ्कारस्यार्थजातस्य विद्यमानत्वात्
कथमोतत्वमिति तत्राह, वागेवेदं सर्व्वमिति । वाक्-कार्यत्वा-
द्रूपस्य वाग्व्यतिरेकेणासत्त्वाद्वागेवेदं सर्व्वमित्यर्थः । वाचः
सर्व्वत्वानुगतिं दर्शयन् सर्व्व-कारणत्वमुपपादयति, न हीति ।
न हि परा-पश्यन्ती-मध्यमा-वैश्वरी-रूपवाग्व्यतिरेकेण कस्यचि-
दपि प्रतिभासीऽस्तीत्यर्थः । बोधकत्वेन चिद्रूपत्वाच्चोङ्कारस्यो-
तत्वमभ्युपगन्तव्यमित्याह, चिन्मय इति । चिन्मयत्वे च सर्व्व-
स्यापि परमेश्वरलक्षणस्य सम्भवात् परमेश्वर एवायमोङ्कार
इत्याह, तस्मादिति । वाच्य-वाचक-भेदं निराचष्टे, एकमेवेति ।
तदुभयं प्रणव-परमेश्वरस्यैकमेव चिन्मात्रं भवतीत्यर्थः ।
अस्यैकस्य वस्तुनः सर्व्वसंसारधर्म-रहितत्वेन पुरुषार्थत्वमाह,
एतदित्यादिना । कथमस्यैवं रूपमिति? ब्रह्मरूपत्वादित्याह,
एतद्ब्रह्मेति । ब्रह्मणस्त्वभयादिरूपत्वं प्रसिद्धमित्याह, अभयं वै
इति । एवञ्च सर्व्वविदः फलमाह, अभयं हीति । यथाज्ञानं
हि फलमित्यर्थः । उक्तमोतत्वज्ञानं गोपनीयमित्याह, इति
रहस्यमिति ।

अनुज्ञाता ह्ययमात्मा एष ह्यस्य सर्व्वस्य स्वात्मानमनु-
जानाति ; नहीदं सर्वं स्वत आत्मवत् ; न ह्ययमोतो नान्-

ज्ञाता असङ्गत्वादविकारित्वादसत्त्वादन्वस्य^(१) अनुज्ञाता
 ह्ययमोङ्कार ओमिति ह्यनुजानाति; वाग्वा ओङ्कारो
 वागेवेदं सर्वमनुजानाति, चिन्मयो ह्ययमोङ्कारः; चिद्धोदं
 सर्वं निरात्मकमात्मसात् करोति; तस्मात् परमेश्वर एवैक-
 मेव तद्भवति; एतदमृतमभयमेतद्ब्रह्म, अभयं वै ब्रह्म,
 अभयं हि वै ब्रह्म भवति; य एवं वेदेति रहस्यम् ।

एवमोत-प्रणवात्मनोस्तुरीयावसितत्वं प्रतिपाद्य अनुज्ञात-
 प्रणवात्मनोस्तत् प्रतिपादयन् आत्मनस्तावदनुज्ञातत्वं प्रति-
 जानाति, अनुज्ञाता हीति । कस्य किमनुजानाति? इत्याह,
 एष हीति । ओतभावनया तुरीय-तुरीये स्वात्मन्यवस्थितस्य
 केनचिन्निमित्तेन चलिते मनसि द्वितीय-प्रतिभासस्तावद्भवति;
 न चात्मप्रतिपत्त्या बाधितस्य सत्त्वेन स्वतः प्रतिभासः सम्भ-
 वति; अतस्तस्यात्मनि कल्पिततया प्रातिभासिक-सत्तामनुजाना-
 तीत्यर्थः । नन्विदं सर्वं प्रतिभासमानत्वादात्मवत् स्वत एवा-
 त्मवत् ततो नात्मानुज्ञया एषामात्मवत्त्वमिति नेत्याह ^(२) ।
 न हीति । जगद्रूपस्य स्वतः प्रकाशायोगात् सत्तापि न स्वतो-
 ऽस्तीत्यर्थः । कथं तर्हीतत्वमनुज्ञातत्वञ्चोक्तमात्मन इत्या-
 शङ्कायामुक्तमेवोत्तरं स्मारयति, न ह्ययमिति । अत्र हेतुत्रयमाह,
 असङ्गत्वादित्यादिना । एवमात्मनस्तुरीयतुरीय-पर्यन्तमनुज्ञा-

(१) क, ग, अज्ञस्य ।

(२) क, मिति नेति नेत्याह ।

त्वं प्रतिपाद्य ओङ्कारस्यापि तदाह, अनुज्ञाता हीति । तदुप
पादयति, ओमिति । किमहं तव स्वभूतमिदं गृह्णामीति निर्ध-
नेनासत्-कल्पेन पृष्टो धनवान् तमधनिनं^(१) सत्कुर्वन्नोमिति हि
तेन प्रार्थितमनुजानाति; तस्मादोङ्कारस्यात्मानुज्ञात्वं सिद्ध-
मित्यर्थः । अथ वा यज्ञे जगत्-सृष्ट्यादिकरं चरु-पुरोडाशादिकं
देवादीनामनुजानन् ओमिति 'हि' यस्मादनुजानाति, तस्मात्
सिद्धोङ्कारस्य सर्वेषामात्मानुज्ञात्त्वमित्यर्थः । वाग्वा ओङ्कार
इत्यादि व्याख्यातप्रायम् ।

अनुज्ञैकरसो ह्ययमात्मा प्रज्ञानघन एवायं ह्यस्मात्
सर्वस्मात् पुरतः सुविभातः, अतश्चिद्वन एव न ह्ययमोतो
नानुज्ञाता आत्मयं हीदं^(२) सर्वं सदेव, अनुज्ञैकरसो
ह्ययमोङ्कार ओमिति ह्यवानुजानाति; वाग्वा ओङ्कारो
वागेव ह्यनुजानाति;^(३) चिन्मयो ह्ययमोङ्कारश्चिदेव ह्यनु-
जानाति;^(४) तस्मात् परमेश्वर एवैकमेव तद्भवति; एतद्मृत-
मभयमेतद्ब्रह्म, अभयं वै ब्रह्म, अभयं हि वै ब्रह्म भवति;
य एवं वेदेति रहस्यम् ।

(१) क, ख, तं धनिनं ।

(२) क, ख, ग, घ, आत्मा हीदं ।

(३) ख, वागेव ह्यनुज्ञा ।

(४) ख, ग, चिदेव ह्यनुज्ञा ।

एवमोङ्कारात्मनोस्तुरीय-पर्यन्तमनुज्ञाटत्वमुपपाद्य अनुज्ञा-
 टत्वमपि तुरीय-पर्यन्तं तयोः सिद्धमिति वदन् आत्मनोऽनुज्ञात्वं
 तावदाह, अनुज्ञैकरस इति । अनुज्ञानव्यापाररूपा किन्त्वात्मै-
 वेत्याह, प्रज्ञानघन इति । काल्पनिकं रूपमनुज्ञानम् अनुज्ञाट-
 योगेन तुरीय-तुरीय-पर्यन्तेन स्वात्मनि विलाप्य स्थितं साच्चि-
 चैतन्यमनुज्ञेत्यर्थः । चिद्घनत्वमुपपादयति, अयं हीति । कथं-
 तर्ह्यस्यानुज्ञाटत्वमोतत्वञ्चोक्तमिति चेत्, अस्योत्तरमुत्तरमित्याह,
 न ह्ययमिति । तत्र हेतुमाह, आत्मां हि इति^(१) । इदं सर्वं
 साध्यमात्मं, न स्वतः आत्मशून्यत्वादात्माहंम् आत्मापेक्षमित्यर्थः ।
 आत्मीयम् आत्मसम्बन्धि आत्मन्यधस्तमिति वार्थः । अत आत्म-
 व्यतिरेकेण नास्तोदं सर्वमित्याह, सदेवेति । ओङ्कारस्याप्यनु-
 ज्ञात्वं सिद्धमित्याह अनुज्ञैकरस इति । अनुज्ञैकत्वसत्त्वमुपपाद-
 यति, ओमिति ह्येवेति । ओमित्येवं हि शास्त्राचार्योक्तां सर्वस्य
 चिन्मात्रतामनुजानन्ननुजानाति विद्वान् विविदिषुञ्चोमिति ह्येवं
 सर्वमौश्वरायत्तमनुजानन् अनुजानातीत्यर्थः । वाग्नेति परा
 वागुचते, अन्यथा अनुज्ञाया अनुज्ञातुः सकाशादान्तरत्वानुप-
 पत्तेः; वक्ष्यति चान्तरत्वं श्लोकेन, “ओतमोतेन जानीया-
 दनुज्ञातारमान्तरम्” इति । यद्यप्योतादनुज्ञातुरान्तरत्वमेवात्र
 तथाप्यनुज्ञातुरनुज्ञाया निर्विकल्पकस्य चान्तरत्वमेव गन्तव्यं
 सम्भवात् । यद्यपि सर्वं तुरीयावसितत्वेन समाना ओतादय-
 स्तथाप्युपक्रमेण वाह्यान्तरत्वं विद्यते तेषामित्यस्ति हि सम्भवो
 ऽनुज्ञातुरनुज्ञाया आन्तरत्वे ।

(१) ख, आत्मा हि इति ।

अविकल्पो ह्ययमात्मा अद्वितीयत्वादेव विकल्पो ह्ययमो-
ङ्कारोऽद्वितीयत्वादेव चिन्मयो ह्ययमोङ्कारः ; तस्मात् परमे-
श्वर एवैकमेव तद्भवति ; अविकल्पो नाविकल्पोऽपि, नात्र
काचन भिदास्ति, नैवात्र काचन भिदास्ति ; अत्र भिदा-
मिव मन्यमानः शतधा सहस्रधा भिन्नो मृत्योर्मृत्यु-
माप्नोति ;* तदेतदद्वयं स्वप्रकाशं मद्दानन्दमात्मैवैतदमृत-
मभयमेतद्ब्रह्म, अभयं वै ब्रह्म, अभयं हि वै ब्रह्म भवति ;
य एवं वेदेति रहस्यम् ॥

अष्टमःखण्डः ॥ ८ ॥

अनुज्ञायाश्चाविकल्पस्यात्मनोऽविकल्पत्वमाह, अविकल्पो ह्यय-
मात्मेति । तत्र हेतुमाह, अद्वितीयत्वादिति । सात्त्वित्व-
लक्षणमनुज्ञात्वमपि विकल्परूपमेवेति । तदपि विलाप्य स्व-
महिमस्थ-चैतन्यमविकल्पमित्यर्थः । ओङ्कारस्याप्यविकल्पत्वमाह,
अविकल्पो ह्ययमोङ्कार इति । तत्रोक्त एव हेतुरित्याह, अद्वि-
तीयत्वादेवेति । ओङ्कारस्याद्वितीयत्वं साधयति, चिन्मय इत्या-
दिना । एकमेव तत्तद्भवतीत्युक्तम् ; किं तदेकमिति तत्राह,
अविकल्प इति । अविकल्पत्वधर्म्मोऽप्यत्र नास्तीत्याह, नावि-
कल्पोऽपीति । अत्र हेतुमाह, नात्र काचन भिदास्तीति । भेद

* भेददर्शने दोषसाह, मृत्योरिति । संसारात् संसारान्तरं प्राप्नोति, इति
नारायणी व्याख्या ।

प्रतिभासाभावादेव भेदाभाव-वचनं, न तु भेदस्य स्वरूपतोऽभावा-
दिति शङ्कां वारयति, नैवेति । भेददर्शने दोष-प्रदर्शनेनापि
भेदासत्त्वमेव द्रढयति, अत्र भिदामिति । देवादिभेदैर्नानात्वं
प्राप्य तत्रापि न स्थैर्यं प्राप्नोतीत्यर्थः । उक्तस्याविकल्पस्यात्मत्व-
माह, तदेतदिति । 'तदेतत्' अद्वयम् आत्मैवेत्यर्थः । अद्वयत्वे
तत्प्रकाशहेत्वभावात् कथं तत्प्रकाश इत्याशङ्क्य स्वप्रकाशत्व-
माह, स्वप्रकाशमिति । स्वत एवास्य पुरुषतामाह, महानन्द-
मिति । आनन्दत्वेन लौकिकानन्दवत् प्राप्तं दीपं परिहरति,
एतदमृतमित्यादिना । 'एतत्' आनन्दरूपम् अद्वयम् 'अमृतं'
सर्वविकार-वर्जितम्, अतः अभयं, तस्मात् ब्रह्म । अभयं वै
इत्यादि व्याख्यातम् । इत्युत्तरतापनोयेऽष्टमः खण्डः ॥ ८ ॥

देवा ह वै प्रजापतिमद्भवन्निममेव नो भगवन् ओङ्कार
मात्मानमुपदिशेति । तथेत्युपद्रष्टानुमन्तैष आत्मा सिंह-
श्चिद्रूप एवाविकारो ह्यपलब्धा सर्वत्र न ह्यस्ति द्वैतसिद्धि-
रात्मैव सिद्धोऽद्वितीयो मायया ह्यन्यदिव स वा एष आत्मा
पर एवैषैव सर्वम् ;

अथेदानीमुक्तया तुरीय-तुरीय-पर्यन्तया उपासनया अति-
शुद्धान्तःकरणस्य साक्षात्तुरीय-तुरीयोपदेश-प्रकारं शिष्यस्योप-
दिष्टार्थ-प्रतिपत्ति-प्रकारतया च प्रतिपत्त्या निरस्त-निखिला-
विद्यस्य^(१) स्वरूपावस्थानञ्च दर्शयितुं खण्डान्तर-प्रारम्भः । देवा
ह वै इति । उक्तञ्च,

(१) क, ख, निरस्तनिखिलाविद्या यस्य ।

“गुरुक्त-विद्या-सञ्चिन्न-सर्वाविद्यस्य या स्थितिः ।

तां प्रवक्तुमुपेत्याद्या प्रारब्धैषोत्तरा अतिः” इति ॥

इममेवेति । तदेतदद्वयं स्वप्रकाशं महानन्दमात्मैवेति कथितं निर्विकल्पकमेवेत्यर्थः । ओङ्कारमिति ओङ्कार-लक्ष्यत्वादुच्यते । एवं देवैः प्रार्थितः प्रजापतिरुपदिशति, उपद्रष्टेत्यादिना । ‘एषः’ प्रत्यगात्मा सिंहः परमात्मैवेत्यर्थः । ननु कथं कर्तृत्वादि-संसार-विशिष्टस्यात्मन ईश्वरत्वम्? इत्याशङ्क्य नात्मनः कर्तृत्वा-दिकमस्तीत्याह, उपद्रष्टेति । स कर्तृ-समीपस्थः सन् कर्तृन् पश्यति, न तु स्वयं कर्तृत्युपद्रष्टा; अतो न कर्तृत्वादिसंसार-धर्मवत्त्वमात्मन इत्यर्थः । तर्हि साङ्ख्यसिद्धान्त-प्रसक्तिरिति चेत्, नेत्याह, अनुमन्तेति । स्वतः सत्ताप्रकाश-प्रवृत्तिसामर्थ्य-रहितानां कर्तृणां प्राणबुद्ध्यादीनां स्वात्मन्यध्यस्ततया तत्सर्वमनु-जानातीत्यर्थः । तर्हि अनुज्ञात्व-प्रसक्तिः, ततस्तदपि कर्तृत्व-मेवेति नाकर्तृ-ब्रह्मणैक्यमात्मन इत्याशङ्क्याह, चिद्रूप एवेति । सर्वविकारसाक्षित्वेन चिद्रूपत्वं साधयति, अविकारो ह्युपलब्धेति । साक्षित्वमपि न विकार-पूर्वकमित्याह, अविकारो ह्युपलब्धा सर्वत्रेति । विकारित्वे साक्षित्वं न हि घटते इति हीति सूचितम् । आत्मनोऽविकारित्वेन हैतसाधकत्वाभावादन्यस्य च तत्साधकस्यानुपपत्तेः । कथं तर्हि हैतसिद्धिरित्याशङ्क्य अत-एव परमार्थतो न हैतसिद्धिरित्याह, न ह्यस्ति हैतसिद्धि-रिति । उक्तानुपपत्त्यर्थो हि शब्दः, कथं हैतसिद्धिर्नास्ति उप-पत्तेरित्याशङ्क्य आत्मैव हैतरूपेण प्रतीयते इत्याह, आत्मैव सिद्ध इति । तर्हि तस्य सदयत्वेनाद्वितीय ब्रह्मभावानुपपत्ति-

रिति, न, आत्मनः परमार्थतोऽद्वयत्वादित्याह, अद्वितीय इति । सद्वितीय-प्रतिभासस्तु मायया इत्याह, मायया ह्यन्यदिवेति । फलितमाह, स वा इति । 'सः' उपदेष्टा इत्युक्तः 'एषः' मायया अन्यदिवेत्यन्तेन शोधितः आत्मा पर एव तल्लक्षण-लक्षितत्वादित्यर्थः । मायया आत्मा सद्वितीय इव भासते इत्युक्तम् । तत्फलमाह, एषैव सर्वमिति । 'एषा' मायैव 'सर्व' संसार-रूपं हयमित्यर्थः ।

तथाहि प्राज्ञैः सैषाविद्या जगत् सर्वमात्मा परमात्मैव स्वप्रकाशोऽप्यविषयज्ञानत्वाज्ज्ञानन्नेव ह्यत्र न विजानाति ।

प्रसिद्धं सर्वं परित्यज्याप्रसिद्ध-स्त्रीकारो ऽनुपपन्न इत्याशङ्क्य आत्मनः परत्वं सर्वस्य मायामात्रत्वञ्च अस्माभिरभ्युपगम्यते । एतच्च सर्वप्राणभृतां सुषुप्ते सिद्धम् ; अतो नाप्रसिद्ध-स्त्रीकार इत्याह, तथा होति । यथा अस्माभिरुक्तं "स वा एष आत्मा पर एव, एषैव सर्वमिति" । 'तथाहि' तथैव 'हि' प्रसिद्धं तत् सर्वेषां प्राज्ञे सुषुप्तावित्यर्थः । उक्तमेव स्पष्टतया दर्शयति, सैषेत्यादि-वाक्यद्वयेन । 'सा' इति पूर्वीक्तमाया इत्युक्ता 'एषा' अविद्येति प्राज्ञे प्रसिद्धमज्ञानमुक्तं सामानाधिकरन्धेन चैक्यं दर्शितं मायाविद्ययोः । तत एकैव जड़-शक्तिर्विद्येपशक्ति-प्राधान्येन माया उच्यते ; आच्छादनशक्ति-प्राधान्येन अविद्योच्यते इति भावः । आत्मा परमात्मैवेति प्रत्यगात्मनो ब्रह्मणैकत्वमुक्तं, स्वप्रकाश इति परमात्मनो विशेषणम् ; तेन परमात्मनः प्रत्यगात्मनैकत्वं द्योतितम् । न ह्यात्मनोऽन्यस्य परमात्मनः

स्वप्रकाशत्वं सम्भवतीति । सुषुप्ते यदि सर्वज्ञः परमात्मायं प्रत्य-
गात्मा न किन्वात्मानमन्यञ्च न जानातीत्याशङ्क्य अयमहमस्मि,
इदमेवं रूपम्, इति स्पष्टं दर्शनाभावे कारणमाह, अप्यविषय-
ज्ञानत्वादिति । न विजानातीत्युत्तरत्वान्वयः । अपिशब्दः
शङ्कानुवादार्थः । यद्यप्ययं सर्वज्ञः परमात्मा सुषुप्ते, तथाप्य-
विषय-ज्ञानत्वादात्मानमन्यञ्च न विजानातीत्यविषय-ज्ञानत्वा-
दित्ययमर्थः । अविषयत्वादज्ञानत्वाच्चेति । तत्र अविषयत्वा-
दिति सन्नात्र-व्यतिरिक्त-विषय-सम्बाधाभाव उक्तः । यद्विषयं
स्पष्टं ज्ञानं स्यात् । अज्ञानत्वादिति, ज्ञायतेऽनेनेत्यन्त-
करणं वाह्येन्द्रियाणि च ज्ञानं, तत्सम्बन्ध-रहितत्वादिति स्पष्ट-
ज्ञानकारणाभाव उक्तः । ज्ञानमात्रन्तु सुषुप्तेऽप्यस्तीत्याह,
जानन्नेव ह्यत्र न विजानातीति । स्वात्मानं प्रकाशतया जानन्नेव
वर्त्तते । अज्ञानं चैतन्याभासेनाज्ञानवर्त्ति-विशेषेण च जानन्नेव
वर्त्तते सुषुप्तेऽप्यात्मा ; अतो जानन्नेवात्मा मूढैर्न विजानातीत्यु-
च्यते । यत इदानीमिव सुषुप्ते सुप्तवदेव इदानीमप्यात्मा अवि-
क्रिय एव भवतीत्यर्थः ।

अनुभूतेर्माया च तमोरूपानुभूतेस्तदेतज्जडं मोहात्मक-
मनन्तं तुच्छमिदं रूपमस्य, (१) अस्य व्यञ्जिका नित्य-
निवृत्तापि मूढैरात्मैव दृष्टा ।

केन प्रमाणेनोक्तस्यार्थस्य सद्भाव-सिद्धिरिति चेत्, सर्वेषां

(१) क, ख, स्रष्टमिदं स्वरूपमस्य ।

स्वानुभव-सिद्धोऽयमर्थ इत्याह, अनुभूतेरिति । आत्मा चेत् परमात्मनैकैभूत-स्वप्रकाशः सुषुप्ते, कथं तर्हि तत्र मायाविद्या-सम्भव इति चेत्, सत्यमस्तीयमनुपपत्तिः, तथापि तमोरूपा माया सर्वेषां स्वानुभूति-बलादभ्युपगन्तव्येत्याह, माया च तमोरूपानुभूतेरिति । अस्या मायायाः तमोरूपिण्याः सर्वजगन्मयत्वमुक्तम् आत्मनोऽद्वयत्वाय । एषैव सर्वं सैषाविद्या जगत्सर्वमिति च तत्प्रतिपादनाय अस्या जगत्-कारणत्वमुपपादयन् स्वरूपमाह । तदेतदित्यादिना । तत्र जडरूप-जगत्कारणत्वोपपादनाय अस्या मायायाः तमसः सुषुप्तादौ सर्वेषां स्वानुभवसिद्धं जडत्वमाह, तदेतज्जडमिति । मूढोऽहमिदञ्च मूढमिति प्रसिद्धं मौढ्यमपि सुषुप्तस्थ-मोहात्मकमेवेति वक्तुं सौषुप्त तमसः सर्वं लोकप्रसिद्ध-मोहात्मकमाह, मोहात्मकमिति । तस्य सर्वकारणत्व-सिद्धये सुषुप्ति-समये सिद्धमेवानन्यमाह, अनन्तमिति । सर्वविषयाज्ञान-सम्भवात् जाग्रत्यध्यानन्तं सिद्धमज्ञानतमसः अनिर्वचनीय-जगत्-कारणत्वाय सुषुप्तादौ स्वप्रकाशं चिदानन्दाश्रयत्वानुभव-बलसिद्धामनिर्वचनीयतामाह, तुच्छमिति । सत्कार्यवादि-पक्षोपपादनाय सर्वस्यापि कार्यस्य सौषुप्ततमसि वासनारूपेणावस्थानमाह, इदं रूपमिति ।

ननु कस्येयमविद्या? न तावज्जीवस्य, तस्याविद्याधीनत्वेन तत्सिद्धेः पूर्वमेवाविद्यायाः स्वाश्रयविषयाया वक्तव्यत्वात् । नापीश्वरस्य, तस्य सर्वज्ञत्वात् अविद्याधीनत्वाच्च । सत्यम्, अतएव जीवेशयोरियं; किन्तु जीवेशादि-विभागास्पद-चिन्मात्रस्येत्याह अस्येति । स्वप्रकाशतया अखिल-जगत्-प्रसिद्ध-चिन्मात्रा-

अय-विषयतया सुषुप्ते भाणादित्यर्थः । मामहं न जानामीति
 चात्ममात्राश्रयत्वं प्रसिद्धमेवाज्ञानस्य । न चास्य अविद्यासम्बन्धेन
 कदापि काचिदपि हानिरस्ति परमार्थतः, किन्त्वौज्ज्वल्यमेव
 तत्सात्त्वित्वेनाभिवृद्धं घृतपिण्ड-सम्बन्धेनैवाग्नेरित्याह, अस्य
 व्यञ्जिकेति । तर्हि घृतपिण्डमिव दीप्तोऽग्निरात्मा तां दहेदित्य-
 विद्यासत्त्वमेव न स्यादिति चेत्, सत्यम्, इत्याह, नित्यनिवृत्ते-
 रिति । कथं तर्हि तस्याः कारणत्वमुच्यते इति चेत्, असत्यपि
 सा 'मूढैः' अविवेकिभिरात्मभिन्नेव 'दृष्टा' कल्पिता, असती सतीव
 भाति मूढानाम्; अतस्तेषां सर्व्वमुपपन्नमित्याह, नित्यनिवृत्तापि
 मूढैरात्मैव दृष्टेति ।

अस्य^(१) सत्त्वमसत्त्वञ्च दर्शयति सिद्धत्वासिद्धत्वाभ्यां
 स्वतन्त्रास्वतन्त्रत्वेन सैषा वटवोज-सामान्यवदनेक-वटशक्ति-
 रेकैव ।

एवं सर्व्वजगन्मूलाध्यासमुपपाद्य तत्कार्य्यभूतं जीवेश्वराद्य-
 ध्यासं दर्शयति, अस्येत्यादिना । 'अस्य' स्वाश्रय-विषय-रूपस्य
 चैतन्यस्य सत्त्वं स्वयं साध्यत्वेन तद्व्यञ्जकत्वात् दर्शयति, स्वतः
 सदसदादि-विकल्प-शून्यं चैतन्यस्य असत्यञ्चाच्छादकत्वेन मूढानां
 दर्शयतीत्यर्थः । सत्त्वासत्त्व-दर्शनयोरुपपत्तिं स्वयमेवाह, सिद्धत्वा-
 सिद्धत्वाभ्यामिति । सिद्धत्वेन सत्त्वं दर्शयति, असिद्धत्वेन चास-
 त्त्वमिति विभागः । स्वमहिमस्थं हि निर्विकल्पक-चैतन्य-

(१) क, ख, स्यात् ।

मविद्या-सम्बन्धे तत्साधकत्वेन प्रकटीभवति । आकाशस्थमिव तेजो मूर्त्तसाधकत्वेन स्वप्रकाशमपि चैतन्यं जड़प्रधानं सदसिद्धमपि भवति अविद्या-स्वाभाव्यात्, ताभ्याञ्च सिद्धत्वासिद्धत्वाभ्याम् आत्मनः स्वातन्त्र्यं पारतन्त्र्यञ्च भवति ईश्वरत्वे जीवत्वे च निमित्तभूतमित्याह, स्वतन्त्रास्वतन्त्रत्वेनेति । स्वयं हि सिद्धत्वेनाविद्यायाः सत्ता प्रतीत्यर्थक्रिया प्रदत्तया अविद्यां प्रति स्वातन्त्र्यं भवति चैतन्यस्य अविद्यागताभासद्वारा तस्यामात्मत्वारोपात् तद्वत् पारतन्त्र्यञ्च भवति चैतन्यस्य ; अतस्तदेकमेव चैतन्यं जीवेश्वर-भेदभिन्नमिव भवति, साहङ्कार-निरहङ्कारत्वाभ्यामित्यर्थः । वक्ष्यति च, “अभिमन्ता जीवो नियन्तेश्वरः” इति । नन्वेकाविद्या कथमनेकजीव-प्रतिभासहेतुरिति शङ्कायां दृष्टान्तेन तदुपपादयति, सैषेति । ‘सैषा’ अविद्या वटबीज-सामान्य-वदनेक-वटशक्तिरेकैव सती यथा वटबीजसामान्यमनेकवट-व्यक्त्युत्पादन-समर्थम्, एवमियमप्यनेकवटशक्तिरित्यर्थः । अत्र वटशब्देन क्षेत्राण्युच्यन्ते वटवत् विप्रसृतत्वात् प्राण्युपजीव्यत्वाच्च महाभूताद्यात्मकक्षेत्रे वटशब्दो युक्त एव ; अतो ऽनेकजीवोपाधि-भूतानेक-क्षेत्रशक्तित्वादेकाप्यविद्या अनेकजीव-प्रतिभासहेतुर्भवतीत्यर्थः ।

तद्यथा वटबीज-सामान्यमेकमनेकान् स्वाव्यतिरिक्तान् वटान् स्वबीजानुत्पाद्य तत्र तत्र च सम्पूर्णं सन्तिष्ठति; एवमेवैषा माया स्वाव्यतिरिक्तानि परिपूर्णानि क्षेत्राणि

दर्शयित्वा जीवेशावाभासेन^(१) करोति ; माया चाविद्या च स्वयमेव भवति ।

ननु शक्ति-शक्तिमतोरनेकाविद्या-प्रसङ्गः, स चानुपपन्नः अविद्यानां विषयाश्रये भेदानिरूपणात् ; शक्ति-शक्तिमतोरभेदश्चेत्^(२) तत्रापि शक्तिशेषपक्षे अविद्या-प्रसङ्गात्, शक्तिमच्छेषपक्षे त्वेकैवाविद्येत्येक एव जीवः स्यात् ; तथा चानन्तजीव-प्रतिभास-विरोधो भेदाभेदपक्षश्चानुपपन्न इति चेत्, सत्यमस्त्येवमनुपपत्तिः^(३) वटवीज-सामान्येऽपि, ततस्तद्वदत्रापि द्रष्टव्यमित्यभिप्रेत्य दृष्टान्तमुपपादयति, तद्यथेति । शक्ति-शक्तिमतोरभेदपक्षमाश्रित्याह, वटवीज-सामान्यमेकमिति । एकत्वेऽप्यनेक-वटहेतुत्वमाह, सामान्यमेकमनेकान् वटान् स्ववीजानुत्पाद्येति^(४) । कार्याणामपि शक्तिहारा वटवीज-सामान्येनैक्यमाह, स्वाव्यतिरिक्तानिति । स्ववीजान्*इत्येकैकस्यापि वटस्य सामान्यवत् पूरुशक्तित्वमुक्तम् । एकैकेषु वटेषु वटसामान्यस्यैकस्यापि सर्वात्मनावस्थानमाह, तत्रेति । दार्ष्टान्तिकं प्रपञ्चयति, एवमेवेति । मायेति । दुर्घट-घटनीयसमर्थेत्यर्थः । एवमेकस्या अप्यविद्याया मायामयत्वेन अनेकजीवादि-प्रतिभासोत्पादन-सामर्थ्यमभिधाय चैतन्यस्य तद्वर्भाध्या-

(१) क, ख, जीवेन वा भासेन ।

(२) क, ख, शक्ति-शक्तिमतोऽभेदश्चेत् ।

(३) क, ख, सममस्त्येवमनुपपत्तिः ।

(४) क, ख, स्ववीजानुत्पाद्येति ।

* स्ववीजानिति “स्वमेव बीजं कारणं” येषां तथाभूतान्, स्वस्वयतिरिक्तभूतं बीजं धेभ्यस्तानिति वा” इति नारायणभट्टकृता व्याख्या ।

सेन जीवादिभावे द्वारमाह, जीवेशवभासेन करोतीति । आभासद्वारेणाविवेकात् तस्यां ब्रह्महंभावो जीवो निरह-
 द्वारः स्वयमाभास-साक्षी स्वसत्तामात्रेण सर्वप्रवर्तकत्वादीश्वरः ।
 अथवा मायायाः स्वकार्यभेदानुगतं नियामकं यद्रूपं तदाभास-
 द्वारेण ईश्वरत्वं भवति । विशेषमात्राभास-प्राधान्येन अनेक
 जीवत्वं भवतीति जीवेश्वरभावः; जीवेश्वर-भेदकल्पनायाः पूर्व-
 मेकैव जड़शक्तिः, जीवेश्वर-भेदमेवं सम्पाद्य ईश्वरस्य माया-
 स्वातन्त्र्ये हेतुत्वेन जीवस्याविद्या-स्वातन्त्र्यहेतुत्वेन भवतीत्याह,
 माया चाविद्या च स्वयमेव भवतीति । स्वयमेवेत्येकैव जड़शक्ति-
 रित्यर्थः ।

सैषा चित्रा सुदृढा बह्वङ्गुरा स्वयं गुणाभिन्नाङ्गुरे-
 ष्वपि (१) गुणाभिन्ना (२) सर्वत्र ब्रह्म-विष्णु-शिव-रूपिणी
 चैतन्यदीप्ता ।

एवमविद्या-निमित्तमेव जीवेशभेदमुपाद्य तन्निमित्तमेव
 जगत्-प्रतिभासं ब्रुवन् सत्कार्यवादमाश्रित्य स्थित्यादिकाले
 यत्प्रतीयमानस्य भेदजातस्य सूक्ष्मेण कारणमात्ररूपेण तस्या-
 मवस्थितत्वेन तस्या वैचित्र्यं दर्शयन् जगदाकारेणावस्थाने
 तस्याः सामर्थ्यं दर्शयति, सैषा चित्रेति । असती मायेयमिति
 मत्वा तन्निवृत्तिसाधने अनादरो न कार्य इत्याह, सुदृढेति ।
 सम्यग्ज्ञानेन विना अनुच्छेद्येत्यर्थः । एवं तस्याः कारणत्व-

(१) क, ग, गुणाभिन्नाङ्गुरेष्वपि ।

(२) क, ख, गुणाभिन्ना ।

मुपपाद्य ईश्वर-सन्निधानात् सा माया अनेक-प्रकारमयी ईक्षण-
रूपेण परिणमत इत्याह, बह्वङ्गुरेति । अङ्गुरशब्देन ईक्षणा-
त्मकं प्रथमं कार्यमुच्यते, भूतादिसृष्टेः पृथग्-वक्ष्यमाणत्वात् ।
अङ्गुरस्य बहुरूपत्वमुक्तं वार्त्तिककृद्भिः ।

“सर्वज्ञ-करुणानुना विचार-ज्ञान-कामना ।

ईक्षणोपचयान्नादि-रूपेणाथ विवर्त्तते” इति ॥

कार्यगत-प्रकाश-चलनावरण-रूपत्व-निर्वाहाय तस्याः सत्त्वा-
दिरूपत्वमाह, स्वयं गुणाभिन्नेति^(१) । चैतन्याभिव्यञ्जकत्वात्
स्यन्दशक्तित्वात् चैतन्याच्छादकत्वाच्च स्वयं माया-सत्त्व-रजस्तम-
आत्मिकेत्यर्थः ; ततः कार्याणामपि सत्त्वादिरूपत्वं सिद्धमित्याह,
अङ्गुरेष्वपीति । गुणत्रयस्य त्रिमूर्त्ति-शरीरात्मकत्वात् सर्वमपि
कार्यं त्रिमूर्त्यात्मकमेवेति वदन् सर्वमपीश्वररूपेण द्रष्टव्य-
मित्याह, सर्वत्र ब्रह्म-विष्णु-शिव-रूपिणीति । तस्यास्तद्रूपत्वे
योग्यतामाह, चैतन्यदीप्तेति ।

तस्मादात्मन^(२) एव त्रैविध्यं^(३) सर्वत्र योनित्वमप्यभि-
मन्ता जीवो नियन्तेश्वरः सर्वाहंमानी हिरण्यगर्भस्त्रिरूप-
ईश्वरवत् व्यक्तचैतन्यः सर्वगो ह्येष ईश्वरः क्रियाज्ञानात्मा ।

यस्मादात्म-व्यतिरेकेण न माया नाम काचनास्ति, तस्मा-

(१) क, ख, गुणभिन्नेति ।

(२) क, ख, ग, घ, तस्मादात्मन्येव ।

(३) क, ख, त्रैविध्यं ।

दात्मैव स्वात्मनि कल्पित-मायागत-सत्त्वाद्याभास-द्वारेण सर्व्वद्वैत-जातोत्पत्ति-स्थिति-लयेषु त्रिमूर्त्त्यात्मित्याह, तस्मादात्मन एव त्रैविध्यं सर्व्वमेति । गुणत्रयसाम्य-शरीरः कारणात्मा सर्व्वेश्वरोऽपि स एव इत्याह, योनित्वमपीति । योनित्वमपि तस्यैवेत्यर्थः । एवमीश्वर-भेदस्य माया-निमित्तत्वमभिधाय जीवेश-भेदस्यापि सैव निमित्तमित्युक्तं व्यनक्ति, अभिमन्तेत्यादिना । हिरण्यगर्भस्य समष्टिजीवत्वे निमित्तमाह, सर्व्वेति । तस्यापि त्रिमूर्त्तित्वमाह, त्रिरूप इति । तस्य जीवत्वे तस्मिन्नीश्वरत्व-व्यपदेशः क्वचित् कथमिति चेत् ?, तस्य स्वत एव ईश्वरात्म-ज्ञानेन ईश्वररूपत्वादित्याह, ईश्वरवदिति । यथा ईश्वरो नित्याभिव्यक्त-चैतन्य-स्वभावः, तथायमपीत्यर्थः । अथवा तन्नि-यन्तत्वेन ईश्वरस्यापि तत्र विद्यमानत्वात् तस्मिन्नीश्वर-व्यपदेशो-ऽस्तीत्याह, सर्व्वगो ह्येष ईश्वर इति । हिरण्यगर्भे स्वत एव चैतन्याभिव्यक्तातिशय-हेतुं वदन् तस्य स्वरूपमाह, क्रियाज्ञाना-त्मेति । सर्व्वज्ञान-क्रिया-शक्ति-समष्टिरूप-स्वच्छ-ज्ञानक्रिया-शक्ति-मात्र-शरीरत्वात् हिरण्यगर्भस्य सविट्-मण्डल-तेजोवन्नित्याभि-व्यक्तं (१) तत्र ब्रह्मेत्यर्थः ।

सर्व्वं सर्व्वमयं, सर्व्वे जीवाः सर्व्वमयाः सर्वावस्थासु तथा-प्यल्पाः, स वा एष भूतानोन्द्रियाणि विराजं देवताः कीशांश्च सृष्ट्वा प्रविश्यामूढो मूढ इव व्यवहरन्नास्ते माययैव ;

एवं हिरण्यगर्भस्य सर्वाहंमानित्वं स्वरूपञ्चाभिधाय अन्येषा-

(१) क, सविट्-मण्डल-तेजोवन्न इत्यभिव्यक्तम् ।

मपि जीवानां सर्वाहंमानित्व-कथनाय तदुपाधीनां सर्वात्मत्व-
मुक्तमनुवदति, सर्वं सर्वमयमिति । 'सर्वं' क्षेत्रजातं 'सर्वमयं'
सर्वात्मकं मायारूपत्वादित्यर्थः । अतः सर्वेषामपि जीवानां
हिरण्यगर्भवत् सर्वाहंमानित्वं सिद्धमित्याह, सर्वे जीवाः सर्वमया
इति । सर्वावस्थास्त्विति । अत्यल्प-युक्तिकाद्यवस्थास्त्रपि सर्वमया
इत्यर्थः । सर्वेषां हि जीवानां सर्वावस्थासु सन्मात्रकारणे
पृथिव्यादिजातिमात्रे च कारणात्मवत् व्याप्तेः, तदभिन्ने अभिमानः
सृष्टेःस्ति ; तन्मध्यगत-पिण्ड-विषय-स्थूलाभिमान-समुद्भवात्तु जायत्-
स्वप्नयोरसावनुद्भूतो भवति ; मन्दानां पिण्डाभिमान-तिरोभावे तु
सुषुप्त-प्रलयादौ परिपूर्णं सन्मात्रे सर्वजात्यभिव्यक्ते स्वाभाविका-
भिमानः समुद्भूतो दृश्यते सर्वैः ; अतः सर्वे जीवाः सर्वमयाः
सर्वावस्थास्त्वित्यर्थः । अन्यथा कथं हिरण्यगर्भादिभावः सम्भ-
वति ; न ह्यसदुत्पत्तिरस्ति ; तस्मात् सर्वेषां सर्वज्ञान-कर्म-
फल-योग्यत्वात् सर्वात्मत्वमस्यैव । यद्यप्येवं सर्वे जीवाः
सर्वावस्थासु सर्वमयाः स्वाभाविकाविद्या-शरीरत्वेन, तथापि
कार्यात्मकं सप्तदशकं लिङ्गशरीरमपरिच्छिन्नमपि परिच्छिन्नं
ज्ञानकर्मवशात् ; परिच्छिन्ने स्थूलशरीरे यदा सङ्गीचं प्राप्नोति,
तदा अल्पाभिमानित्वमप्यस्तीत्याह, तथाप्यल्पा इति । यद्यपि
सर्वमयाः सर्वावस्थासु, तथाप्यल्पा इत्यर्थः । अथवा यथा सर्वमया-
स्तथा अल्पा अपीत्यन्वयः । सृष्टिशेषाभिधान-पूर्वकं प्रवेश-
व्यवहारौ दर्शयन् सृष्ट्यां देर्मिथ्यात्वमाह, स वा इत्यादिना ।
सुषुप्तस्थः कारणात्मा 'एषः' बह्वङ्गुर इत्यत्र क्षेत्रत्वेन प्रस्तुत इति
तदेतच्छब्दयोरर्थः । ईश्वररूपः प्रत्यगात्मेति वार्थः । 'भूतानि'

अपञ्चीकृतानि सृष्टा, तेभ्य इन्द्रियाणि, ततः पञ्चीकृत्य विराजं, ततस्तत्कारणेभ्यो ऽग्न्यादि-देवताः, पुनर्व्यष्टिरूपान्नमयादि-कोशांश्च सृष्टा सृष्टे 'प्रविश्य' तत्र विशेषाभिव्यक्त्या व्यवहारयोगतां प्राप्य, अमूढः स्वतः स्वमहिमस्थतया मूढ इव मिथ्यारूप-परिच्छेदाभिमानेन व्यवहरन् नाहं कर्ता भोक्ता देवदत्तो देवो मनुष्य इत्यादि-प्रकारेणास्ते, माययैव एतत् सृष्ट्यादिकं करोति न स्वतः ; अतो मिथ्यारूपा एव सृष्टि-सृज्य-प्रवेश-व्यवहारा इत्यर्थः ।

तस्माद्द्वय एवायमात्मा सन्मात्रो नित्यः शुद्धो बुद्धः सत्यो मुक्तो निरञ्जनो विभुरद्वय आत्मानन्दः परः प्रत्यगेकरसः प्रमाणैरेतैरवगतः, सत्तामात्रं हीदं सर्वं सदेव पुरस्तात् सिद्धं हि ब्रह्म, नञ्चत्र किञ्चनानुभूयते ।

मायामयसृष्टि-कथनस्य प्रयोजनमाहः तस्माद्द्वय एवायमात्मेति । यदुक्तमादावात्मैव सिद्धो द्वितीय इति, तत् सृष्टेः सृज्यस्य च मायामयत्वेन परमार्थतोऽसत्त्वात् सिद्धमित्यर्थः । अद्वयस्यात्मनः स्वरूपमाह, सन्मात्र इत्यारभ्य प्रत्यगेकरस इत्यन्तेन । पुनरद्वयपद-ग्रहणं प्रासङ्गिकं, कुतोऽस्यात्मन एवरूपत्वं सिद्धमिति तदाह, प्रमाणैरेतैरवगत इति । 'प्रमाणैः' प्रत्यगादिभिः 'एतैश्च' सन्मात्रत्वादि-हेतुभिः सदादिरूप आत्मा अवगन्तव्य इत्यर्थः । तत्र सर्वद्वैत-सिद्धेः पुरस्तात् स्वप्रकाश-चिन्मात्रानुभवः, सन्मात्रत्वादि-साधकं प्रत्यक्षं, दृश्यत्व-पदार्थत्वादि-हेतुभिश्चिन्मात्र-व्यतिरिक्तस्य मिथ्यात्व-साधकमनुमानं, सदेव सौम्येदमग्र आसीत्, एकमेवाद्वितीयम्,

आत्मा वा इदमेक एवाय आसीत्, प्रज्ञानद्यन एवेत्यादि-वाक्या-
न्यागमः, जगतः सदादिरूपत्व-प्रतिभासान्यथानुपपत्तिर्युक्त्यादि-
श्रुत्यन्यथानुपपत्तिश्चार्थापत्तिः, सर्वद्वैतसिद्धेः पुरस्तात् द्वैतानुप-
लब्धिरभावः । एतैरवगत इति सन्मात्रत्वादीनां सर्वेषां हेतु-
हेतुमद्भावस्योक्तत्वात्, यदा आत्मनः सन्मात्रत्वं साध्यते, तदा
नित्यत्वादिभिर्हेतुभिस्तत् साधनीयम्; यदा नित्यत्वं साध्यते,
तदा सन्मात्रत्वादिभिर्हेतुभिर्द्वादशभिस्तदपि साधनीयम्; एवं
शुद्धत्वादिकमपीति द्रष्टव्यम् । तत्र आत्मनः सन्मात्रत्वं तावत्
स्वयमेव युक्तितोऽनुभवतश्च साधयति, सत्तामात्रमित्यादिना ।
सत्तायाः सर्वत्वानुगमाद्-व्यभिचारिणी चानुगते कल्पितत्वात्
सत्तामात्रं हीदं सर्वमित्यर्थः । ननु सत्ताया जातित्वात्
जातेश्च व्यक्तिसापेक्षत्वात् कथं सर्वं सत्तामात्रम्? इत्याशङ्क्य
सन्मात्रमेव कारणं स्वाव्यतिरिक्तं कार्यमुत्पाद्य तदनुगतं सत्
सत्ताजाति-सञ्ज्ञामवाप; ततः कार्यस्य कारणमात्रत्वात्
तत्रानुगत्युपपत्तेर्न सत्ता जातिः, किन्तु कारणरूप-सत्तामात्रमेवे-
त्याह, सदेवेति । कारणस्यापि सैषा चित्रेति विचित्रत्वोक्ते-
स्तत्र सदेवेत्येवकारानुपपत्तिमाशङ्क्य कारणादपि व्यतिरेक-
माह, पुरस्तात् सिद्धं हीति । कारणादपि व्यतिरेके तस्यापि
साच्चित्वं हेतुमाह, हीति । कारणस्यापि साधकं चैतन्यमेव
सत्, यतश्चित्ते चैतन्याकारेण कारणस्याप्यनुपलब्धेस्तस्य न सत्त्व-
मुपपद्यत इत्यर्थः । तस्मात्, ब्रह्मैव सदित्याह, पुरस्तात्
सिद्धं हि ब्रह्मेति । पुरस्तात् सिद्धस्य परिच्छेदकाभावेन ब्रह्मत्वं
प्रत्यक्षेण साधयति, नह्यत्रेति । अत्र पुरस्तात् सिद्धे चिन्मात्रे

स्वात्मनि न किञ्चिदपि तद्व्यतिरिक्तं तत्परिच्छेदकमनुभूयते तन्निष्ठत्वेन ; ततस्तस्य ब्रह्मत्वमुपपद्यते इत्यर्थः ।

नाविद्यानुभवात्मनि स्वप्रकाशे सर्वसाक्षिण्यविक्रियेऽद्वये पश्यतेऽपि सन्मात्रं सदन्यत्^(१) सत्यं चीन्थं पुरस्तादयो-
निः^(२) स्वात्मस्थमानन्द-चिद्धनं सिद्धं क्षिसिद्धम् ;

ननु पुरस्तात् सिद्धे चैतन्ये अविद्या दर्शिता पूर्वमस्येति, तत् कथं तत्र परिच्छेदकाभावः ? इत्याशङ्क्य न तत्र परमार्थतोऽविद्या अस्ति कल्पितत्वात् तस्या इत्याह, नाविद्येति । तत्र हेतुमाह, अनुभवात्मनोति । अनुभवस्यापि परप्रकाशत्वे तद्विषयमज्ञानं सम्भवत्यपि कदाचित्, न च तथानुभवस्य पर-प्रकाशत्वं, तथा सत्यनुभवायोगात् ; ततश्च स्वप्रकाशत्वादज्ञान-तत्कार्ययोस्तत्रा-सम्भवात् तस्य ब्रह्मत्वं सिद्धमित्याह, स्वप्रकाश इति । स्वप्रकाशे यद्यज्ञानं परमार्थतोऽभ्युपगम्यते, तर्हि तन्नाश एव बलादव-गन्तव्यः, न हि नाशं विना स्वप्रकाशस्य स्वात्मानं प्रति अभाणं सम्भवति, तन्नाशश्चानुपपन्न इत्याह, सर्वसाक्षिणीति । नाशादेरपि साक्षिणं विना न सिद्धिरित्यर्थः । ननु पुरस्तात् सिद्ध आत्मैव कारणं सर्वस्य जगतः, तदन्यस्य निःस्वभावस्य कारणत्वायोगात्, कार्यञ्च कारणस्यमेव सर्वदा, ततः कथं पुरतोऽद्वयत्वम् ? इत्या-शङ्क्य नास्य परमार्थतः कारणत्वमिति, किन्तु मायाहारिणैव कार-णत्वमिति मायामयमेव ततः, अतोऽविक्रियेऽस्मिन् न किमपि

(१) क, ख, ग, घ, असदन्यत् ।

(२) क, पुरस्तादयोनिं स्वात्मयोनिम् ।

परिच्छेदकमस्तीत्याह, अतिक्रिय इति । कार्य-कारण-भाववत्
गुण-गुणित्व-धर्म-धर्मांशांशवस्था तद्वद्भावोऽपि नास्ति जगताम् ;
अतश्चात्र किमपि परिच्छेदकं नास्तीत्याह, अद्वय इति । न
केवलं पुरत एव सर्वस्य सन्मात्रत्वमनुभवितुं शक्यते, किन्तु
परतोऽपि व्यवहारकाले शक्यते इत्याह, पश्यतेहापि सन्मात्र-
मिति । 'इहापीति' द्वितीय-प्रतिभास-समयेऽपीत्यर्थः । ननु
व्यवहार-काले सर्वस्य सन्मात्र-विषयत्वं विशेषाणामप्यवगमात्
इत्याशङ्क्य विशेषाणामसत्वमाह, सदन्यदिति ।* सतोऽन्यत्वेऽपि
विशेषाणामसत्त्वम्, अनन्यत्वेऽपि विशेषाणामसत्त्वमेवेत्यर्थः । ननु
विशेषाणामसत्त्वे सन्मात्रस्यापि भाषायोगादसत्त्वमेव स्यादिति
नेत्याह, सत्यं हीति । सत्यत्वे हीति सूचितं हेतुमाह, इत्थं
पुरस्तादिति । सर्वकल्पना-साक्षितया कल्पकत्वेन चाकल्पि-
तस्य सन्मात्रस्य सर्वप्राणिभिः सर्वकल्पनायाः प्रागेव सिद्धत्वात्
न तस्यासत्त्वं शङ्कनीयमित्यर्थः । सर्वकल्पकत्वेन पुरस्तात्
सिद्धत्वे हेतुकारणत्वेन पुनरपि सद्वितीयत्वं प्राप्तमिति चेत्, न,
यतोऽस्य परमार्थतः कल्पकत्वमपि नास्तीत्याह, अयोनिरिति^(१) ।
यद्यप्येवं पुनः पुनरुपपाद्यते सन्मात्रं सर्वमिति, तथापि मया
सन्मात्रं नानुभूयते, किन्तु घट-पटादिकं जगत् तदनुगताञ्च
सत्तां पश्यामीत्याशङ्क्य नैवं^(२) वह्निर्मुखेन त्वया सन्मात्रान्वेषणं

* सदन्यदित्यत्र असदन्यदिति पठित्वा नारायणभट्टेन "असदन्यदेव सत्, न तु
सत्त्वं जातिरित्यर्थः" इति व्याख्यातम् ।

(१) क, ख, अनथोरिति ।

(२) क, नैव ।

कार्यम् ; यतः स्त्रे महिम्नि प्रत्यगात्मन्येव स्थितं तत्, न पटादावित्याह, स्वात्मस्थमिति । कस्यचिदपि द्वितीयस्यासत्त्वे सुखानुभवस्यासम्भवात् न पुरुषार्थरूपं तदिति चेत्, नेत्याह, आनन्द-चिद्रूपमिति । स्वयमेवानन्दानुभवात्मकमेकरसञ्चेत्यर्थः । सदानन्द-चिद्रूपत्वे हेतुमाह, सिद्धं हीति । सर्वसाक्षितया पुरतोऽपरोक्षतया स्वत एव सिद्धे सत्त्वं चित्तमानन्दरूपञ्च सिद्धमित्यर्थः । सिद्धञ्चेत् केनचित् स्वरूप-व्यतिरिक्तेनैव प्रमाणेन तत्सिद्धमिति प्रमाण-सापेक्षत्वात् न स्वातन्त्र्यम् ; अतो नानन्द-रूपत्वमनुभवरूपत्वञ्चेति चेत्, न, यतः प्रमाणस्यापि साधकत्वात् नेदं प्रमाणविषयम् ; अतः स्वातन्त्र्यानन्दादिरूपत्वे (१) पुरुषार्थरूपमेव तदित्याह, असिद्धमिति ।

तद्विष्णुरोशनो ब्रह्मान्यदपि सर्वं सर्वगं सर्वम् ; अत एव शुद्धो ऽवाह्यस्वरूपो बुद्धः (२) सुखरूप आत्मा ; नह्येतत् (३) निरात्मकमपि नात्मा पुरतो हि सिद्धो न ह्येदं सर्वं कदाचिदात्मा हि स्वमहिमस्थो निरपेक्ष एक एव साक्षी स्वप्रकाशः ।

ननु विष्णोशादि-मूर्त्तिभावस्तादात्म्यं वा पुरुषार्थः, न सन्मात्रभाव इत्याशङ्क्य मूर्त्तीनां मायमय-गुणरूपत्वेनात्र कल्पितत्वस्योक्तत्वात् नैतद्वातिरेकेण, तेषां सत्त्वम् ; अतएव तद्भाव

(१) क. स्वातन्त्र्यानन्दादिरूपत्वम् ।

(२) क. ख, शुद्धः ।

(३) क, ख, ग, नह्येदं ।

एव परमपुरुषार्थ इत्याह, तद्विष्णुरित्यादिना अन्यदपि सर्वमित्यन्तेन । विष्णुादिशब्दानां हि सन्मात्र एव मुख्यार्थलाभः ; ततः सदा आत्मैव विष्णुादिरूप इत्यर्थः । सदेव सर्वमित्यत्र हेतुं स्वयमेवाह, सर्वगमिति । 'सर्व' विष्णुादिकं 'गमयति' प्रकाशयति सृजति स्थापयति संहरति च स्वमाययेति सर्वगं विष्णुादिमूर्त्तीनां सृष्ट्यादि-कर्त्तृत्वर्थः । सत्तामात्रं हीदं सर्वमित्युपक्रम्य सर्वगमित्यन्तेन सन्मात्रात्म-स्वरूपमेव सर्वमित्युपपाद्य तस्य सन्मात्रस्य पूर्वोक्तं ब्रह्मत्वं पुरस्तात् सिद्धं हि ब्रह्मेति । तदुपसंहरति, सर्वमिति । 'सर्व' कृत्स्नं पूर्णं ब्रह्मेत्यर्थः । अत्र त्वम्पदार्थ-विशेषणत्वेनोक्तानां सन्मात्रत्वादीनां शोधने तेषां ब्रह्मस्वरूपत्व-कथनं सन्मात्रादिरूपस्य प्रत्मगात्मनो ब्रह्मत्वोपपादनाय, प्रत्यगात्मनेऽपि विचारिते ब्रह्मत्वं प्रतीयत इति वक्तुमुत्तरत्र ब्रह्मविशेषणत्वेनापि सदादीनां वक्ष्यमाणत्वाच्च सन्मात्रोपपादनाय उक्तन्यायमितर-पदार्थ-रूपत्व-प्रतिपादनेऽप्यतिदिशति, अतएवेत्यादिना । शुद्धादिक-ग्रहणं सर्वेषामुपलक्षणमिति द्रष्टव्यम् । अवाह्यस्वरूप इति सत्यपदार्थोक्तिः, आत्मेति प्रत्यक्-पदार्थां दर्शयतः ; तथा आत्मत्वेनापि हेतुना आत्मनोऽद्वितीयत्वं साधयति, नञ्जेतन्निरात्मकमित्यादिना । 'एतत्' कार्यकारणात्मकं जगत् न हि 'निरात्मकं' निःस्वरूपं, किन्तु सस्वरूपमेव, स्वरूपमात्मेति च पर्यायः, तथापि हैतस्यात्मना सस्वरूपत्वे हैतस्यापि स्वरूपत्वेन सद्भावादात्मनः सद्वयत्वं स्यादित्याशङ्क्यथा हैतस्यावशेषः स्यात्, न तथायं तस्यात्मा, किन्तु सर्व-भासेन ; अतो हैतस्यात्मेत्येवं हैतसापेक्षमात्मत्वं नास्तीत्याह,

अपि नात्मेति । आत्मनो निरपेक्षमात्मत्वमित्यत्र हेतुमाह, पुरतो हीति । सर्व्व-द्वैतसिद्धे पूर्व्वमप्यात्मा आत्मनैव सिद्धः ; अतो निरपेक्षमस्यात्मत्वमित्यर्थः । द्वैतस्य पुरतोऽसत्त्वे युक्त्यनुभवसिद्धे सत्यद्वितीयात्मनस्तद्विरुद्धस्य द्वैतस्य तदपेक्षया पुरत इव पुरतोऽपि परमार्थतोऽपि नास्तित्वमेवेत्याह, नहीदं सर्व्वं कदाचिदिति । नन्वात्मनोऽपि सिद्धौ कालापेक्षास्ति पुरतोऽपि सिद्ध इत्युक्तत्वात् नेत्याह, आत्मा हीति । आत्मनो निरपेक्षत्वादेकत्वात् साक्षित्वात् स्वप्रकाशत्वाच्चास्तित्वम् ; अनात्मनस्तु तद्वैपरीत्यादसत्त्वमित्याह, निरपेक्ष इत्यादिना । उपद्रष्टेति वाक्येन ब्रह्मात्मनरेकत्वमुपदिश्य विरोधाशङ्कायां प्रत्यगात्मनो ब्रह्मलक्षणलक्षितत्वेन ब्रह्मत्वमुपपादितं स्वप्रकाश इत्यन्तेन ग्रन्थेन ।

किं तन्नित्यम्? (१) आत्मनोऽत्र ह्येव न विचिकित्स्यमेतद्विदं सर्व्वं साधयति,

एवमुपपादितेऽप्यतिसूक्ष्मत्वात् प्रमेयस्य परोक्षमिव पश्यन्ती देवा आहुः, किं तन्नित्यमिति । किं तत् नित्य-शुद्ध-बुद्धादि-रूपमात्मभूतं ब्रह्मेत्यर्थः । प्रजापतिर्न परोक्षं तत् ब्रह्मेत्युत्तरमाह, आत्मेति । नन्वात्मा चेत् ब्रह्म, तर्हि आत्मनोऽपरोक्षमेव ब्रह्म अपरोक्ष आत्मा च सर्व्वेषां सर्व्वदा अपरोक्ष एवेति न कस्यापि कदाचिदपि संसार-प्रतिभासः स्यात्, भासते तु ; तस्मान्नात्मभूतं ब्रह्मेत्याशङ्कायामाह, अत्र ह्येव न विचिकित्स्यमिति । 'अत्र' ब्रह्मण आत्मत्वे 'हि' यस्मात् न 'विचिकित्स्य' संशयितव्यं

(१) क, घ, किं तन्निरात्मकम् ।

संशय-कारणाभावादित्यर्थः । हि इति संशय-कारणाभावः सूचितः । आत्मानुभवेऽपि संसार-दर्शनात् नासंसारि-ब्रह्मात्मेति दर्शितम् । ननु शङ्काकारणं न तेषामात्मानुभवस्याभावात् ; ते हि देहादिकमेव आत्मानं मन्यमानास्तदपरोक्षं मन्यन्ते, (१) नतु केवलमात्मानं ब्रह्मरूपं ते जानन्तीति हि-शब्देनोक्तम् । ननु नास्ति ब्रह्म, यद्यस्ति, तथापि तटस्थमेव तत्नात्मान्त-भूतं जगत्-कारणत्वेन श्रवणात् ; न हि आत्मनो जगत्-कारणत्वं दृश्यते इति, तत्राह, एतद्वीति । 'एतत्' आत्म-रूपं ब्रह्म 'हि' यस्मात् 'इदं सर्वं' द्वितीयं दर्शनादिकाले 'साधयति' सृजति ; स्थिति-संहारादेरुपलक्षणार्थं सृष्टिः ; आत्मनोऽन्यस्य दृश्यत्वेनाचेतनत्वात्, अचेतनस्य जगत्-कारणत्वानुपपत्तेः, जगत्-कारणस्य ब्रह्मणः केवलस्य मुख्यया वृत्तैवात्मत्वमभ्युप-गन्तव्यमिति हि-शब्दार्थः ।

**द्रष्टा द्रष्टुः साध्यविक्रियः सिद्धो निरविद्यो वाह्यान्तर-
वीक्षणात्, सुविस्पष्टस्तमसः परस्तात् ।**

एवं युक्तितो ब्रह्मण आत्मत्वमुपपाद्य अन्वय-व्यतिरेक-चतुष्टयेनात्मनो ब्रह्मत्ववत् सच्चिदानन्द-पूर्णात्मत्वमनुभावयितु-मुपलक्षणत्वेन द्रष्टृ-दृश्य-साक्षि-साध्यान्वय-व्यतिरेकावाह, द्रष्टे-त्यदिना । तत्तत् द्रष्टेति द्रष्टृ-दृश्यान्वय-व्यतिरेकोक्तिः । ननु द्रष्टापि सुख-दुःख-संसार-धर्म-व्यतिष्ठः कथं ब्रह्म ? इत्याशङ्क

(१) ख, तदपरोक्षमेवात्मा परोक्षं मन्यन्ते ।

न सुख-दुःखादि-विशिष्टोऽयं द्रष्टा, किन्तु तस्यापि साधकः साक्षीति वदन् साक्षि-साक्ष्यान्यथ-व्यतिरेकावाह, (१) द्रष्टा द्रष्टुरिति । सोऽपि द्रष्टा द्रष्टृत्वात् परिणाम्येवेति चेत्, न, सर्व्वविकार-साक्षित्वादित्याह साक्षीति । सोऽपि साक्षादीक्ष-णस्य कर्त्तेति चेत्, न, तथा सति विकारित्वेन साक्षित्वायोगात् सर्व्वविकार-साक्षी अविक्रिय एवेत्याह, अविक्रिय इति । कोऽसौ साक्षी ? इति तु प्रश्नोऽनुपपन्नः प्रसिद्धत्वात्तस्येत्याह, सिद्ध इति । न वयं विद्म इति वा वक्तुं न शक्यते इत्याह, निरविद्य इति* । निरविद्यत्वं साधयति, वाह्यान्तर-वीक्षणादिति । 'वाह्यम्' कार्य्यम्, 'आन्तरम्' कारणं, तयोर्वीक्षणादित्यर्थः । कार्य्य-कारण-वीक्ष-णेऽपि वोक्षितुः स्वस्वरूपेऽज्ञानं किं न स्यादिति सर्व्वसाधकत्वेन सर्व्वस्मात् पुरतः स्वयं प्रकाशत्वादीक्षितुरित्याह, सुविस्पष्टस्तमसः परस्तादिति(२) । 'तमः' अज्ञानं कारणं तस्यापि साधकत्वेन ततोऽप्युपरि प्रत्यगात्मा सुविस्पष्ट इत्यर्थः ।

ब्रूतैष दृष्टो वेति, दृष्टोऽव्यवहार्योऽप्यल्पो नाल्पः साक्ष्य-
विशेषो नान्यः,

एवमुपदिश्य प्रजापतिस्तेषां भावं ज्ञातुं पृच्छति, ब्रूतेति । 'एषः' मयोपदिष्टोऽह्य आत्मा दृष्टः ? किं वा न दृष्टो ? भवद्भिरिति ब्रूत इत्यर्थः । ते बुद्धिगतं चेतन्याभासमात्म-सदृशं पश्यन्त आहुः,

(१) क, ख, साक्षि-साक्ष्यान्यथ-व्यतिरेकमाह ।

* निरविद्यः, निर्गता अविद्या यस्मादुभयविध-वीक्षणादिति नारायणो व्याख्या ।

(२) क, ख, सुविस्पष्टतमसः परस्तादिति ।

दृष्ट इति । तेषामन्यथाज्ञानं लिङ्गेन विदित्वा तद्व्युदासाय, भव-
द्विर्विदित आत्मा कौटुशः ? इत्युक्ते, ते हीचुः, अव्यवहार्य इति* ।
यद्यपि दृष्टस्तथापि अव्यवहार्य इत्यर्थः । न हि चैतन्याभास
इत्थंरूप इति निर्सेतुं शक्यः, चैतन्य-सदृशत्वात् तस्य केव-
लस्य । पुनरपि शुद्धान्तःकरणतया स्वात्मनोऽनुभवं प्रजापति-
नीक्तमात्मलक्षणञ्च पुनः परामृश्य बुद्धिगतस्याभासस्यात्मत्वेन
गृहीतस्याल्पं दोषं पश्यन्त आहुः, अप्यल्प इति । यद्यपि
दृष्टोऽव्यवहार्यश्च, तथापि परिच्छिन्न आत्मा नः प्रकाशते इत्यर्थ
इत्युक्तः प्रजापतिः परमार्थात्मनोऽल्पत्वं निराचष्टे, नाल्प इति ।
अनल्पत्वे अल्पत्वस्यापि साच्चित्त्वे हेतुमाह, साच्चोति । साच्चि-
त्वादेव विशेषान्तरमाशङ्कमानं निवर्त्तयति, अविशेष इति ।
तथापि देहान्तरेऽप्यन्य एवंविध आत्मास्ति ; अतः सजातीय-
भेदवान् परिच्छिन्न एवेति चेत्, न, यतो न देहान्तरस्य आत्मा
एतद्देहस्यात्मनोऽन्य इत्याह, नान्य इति ।

असुखदुःखोऽद्वयः परमात्मा सर्वज्ञोऽनन्तोऽभिन्नोऽद्वयः ;

ननु सुख-दुःखादिव्यवस्थया देहभेदेषु आत्मभेदोऽभ्युपगन्तव्य
इति चेत्, न, सुखदुःखादीनामात्म-धर्मत्वाभावेन तद्भेदस्यात्म-
भेद-साधकत्वानुपपत्तेरित्याह, असुख-दुःख इति । सर्वदेहे-
ष्वात्मैकत्वे अनुसन्धानादि-प्रसङ्ग इति चेत्, न, अनुसन्धानादे-
रप्यात्मधर्मत्वाभावादित्याह, अद्वय इति । तथापि परमात्मा

* अव्यवहार्य इत्यत्र व्यवहार्य इति पठित्वा नारायणभट्टेन, 'व्यवहायेऽ'
जागरणादि-व्यवहारवान् इति व्याख्यातम् ।

अन्य इति चेत्, न, यतः स्वत आत्मैव परमात्मा इत्याह, परमात्मैति । ननु सर्वज्ञः परमात्मा, आत्मा तु किञ्चिदज्ञः; अतः कथमयं परमात्मैति चेत्, नायं दोषः, यत आत्मापि परमात्मवत् सर्वज्ञः सर्वेश्वरश्चेत्याह, सर्वज्ञ इति । सर्वबुद्धि-सात्त्विकं चिद्रूपत्वञ्चेतीश्वरस्य सार्वज्ञं, तदस्यापि चिन्मात्ररूपस्यात्मनोऽविशिष्टमित्यर्थः । सर्वेश्वरत्वञ्च सर्वसन्निधि-मात्रेण सर्वप्रवर्तकत्वं, तदपि समानमेव; अतोऽपरिच्छिन्नोऽयमात्मैत्याह, अनन्त इति । तथापि सात्त्विका आत्मना सात्त्व्य-सद्भावाद्द्विजातीयभेदवत्त्वेन नाद्वितीयेश्वरात्मत्वमिति चेत्, न, सात्त्व्यस्य कल्पितत्वादित्याह, अभिन्न इति । फलितमाह, अद्वय इति ।

सर्वदा संवित्तिर्मायया, नासंवित्तिः स्वप्रकाशः, यूयमेव, दृष्टः किमद्वयेन? न, द्वितीयमेव, (१) न यूयमेव ब्रूह्येव, भगवन्निति ते देवा ऊचुः, यूयमेव ।

यद्येवमद्वय ईश्वर एवायमात्मा, किमिति तथा सदायं नावभासते इत्यज्ञान-बलादित्याह, सर्वदेति । तर्हि माया-ज्ञान-सम्बन्ध एव दोषः? इत्याशङ्क्य न तत्सम्बन्धः परमार्थतः स्वप्रकाशत्वात् सम्भवति; अतो न दोष इत्याह, नासंवित्तिः स्वप्रकाश इति । किं तर्हि इदं मायेति, अज्ञानमिति च सर्वदा उच्यते? आत्मनि कल्पितत्वात्, आत्मव्यतिरेकेणाज्ञान-

मायाया अभावादात्मैव तथोच्यते इत्याह, यूयमेवेति* । पुनरपि प्रजापतिः पृच्छति, दृष्टः किमद्वयेनेति । किमद्वय-ब्रह्मरूपेणात्मा दृष्टो भवद्भिः ? किं वा न ? इत्यर्थः । देवा ऊचुः, द्वितीयमेवेति । द्वयमेवास्माभिर्दृश्यते नाद्वयमित्यर्थः । आह प्रजापतिः, नेति । न द्वयं भवद्भिर्दृश्यते इत्यर्थः । तत्र हेतुमाह, न यूयमेवेति । ततो यूयमेव वस्तु न द्वयम् ; तस्मात् द्वयं द्रष्टुं न शक्यते इत्यर्थः । देवा ऊचुः, ब्रह्मेवेति । यद्येवमात्मैव वस्तु न द्वयं, तर्हि तत् पुनरेव ब्रूहि । भगवन्निति देवा ऊचुरित्यर्थः । आह प्रजापतिः, यूयमेवेति । न हि युष्मद्वातिरेकेण द्वयमस्ति परमार्थः, यूयमेव वस्त्वस्तीत्यर्थः ।

दृश्यते चेन्नात्मज्ञाः, असङ्गो^(१) ह्ययमात्मा ; अतो यूयमेव स्वप्रकाशाः, इदं हि सत्-सविन्मयत्वात्^(२) यूयमेव नेति होचुः ; हन्तासङ्गा वयमिति होचुः ; कथं पश्यन्तीति होवाच ; न वयं विद्म इति होचुः ; ततो यूयमेव स्वप्रकाशा इति होवाच ; न च सत्-सविन्मयाः ।

पुनरपि अस्माभिर्द्वयमेव दृश्यत इत्युक्तः प्रजापतिराह, दृश्यते चेदिति । दृश्यते चेत् द्वयं, तर्हि न यूयमात्मज्ञा इत्यर्थः । कथं द्वयदर्शन-मात्रेण नात्मज्ञत्वमिति ? तत्राह, असङ्ग इति ।

* यूयमेव दृष्ट इति 'घो दृष्टः स यूयमेव युष्मद्रूपमेव, इति नारायणेन श्लाघ्यातम् ।

(१) क, ग, चिन्मादात्मज्ञाः ।

(२) क, ख, ग, घ, सत्-सविन्मयत्वात् ।

असङ्गस्य हि द्वितीय-सम्बन्धानुपपत्तेर्न द्वितीय-दर्शनमस्ति ; यूयञ्चात्मानं द्वितीयं द्रष्टारं मन्यध्वे ; (१) अतो नात्मज्ञा इत्यर्थः । कथं तर्हि आत्मनो द्वितीयत्वे द्वैत-द्रष्टृ-प्रतिभासः ? इत्याशङ्क्य आत्मा स्वयम्प्रकाशो द्वैतरूपेण प्रथते मायया ; तत आत्मा प्रथैव द्वैतप्रथेति कल्पयति मूढैरित्याह, अत इति । यत आत्मा असङ्गत्वात् द्वितीयद्रष्टा न भवति ; अतो यूयमेव द्वैतरूपेण स्वप्रकाशा इत्यर्थः । द्वैतस्य स्वप्रकाशात्म-मात्रत्वं साधयति, इदं हीत्यादिना । अर्थात् प्रजापतिनोक्तमात्मनोऽसङ्ग-संविद्रूपत्वम् । नेति होचुरिति (२) । देवा नेति होचुरित्यस्यार्थः । तत्रासङ्गत्वं हेतुं प्रोचुरित्याह, हन्तासङ्गा वयमिति । 'हन्त' यदि भवतोक्तं सत्यमसङ्गोऽयमाप्तेति, तर्हि असङ्गा वयमिति यस्मात्, तस्माद्-दसङ्गं संविन्मयत्वमस्माकमिति होचुरित्यर्थः । कथमिति प्रजापतेः प्रश्नः, यद्यसङ्गा यूयं, कथं तर्हि द्वैतं पश्यन्तीति होवाचेत्यर्थः । न वयं द्वैतदर्शन-प्रकारं विद्म इति होचुर्देवाः । यत एवमसङ्गत्वादात्मनो द्वितीयदर्शनं न भवति, 'ततः' तस्मान्मदुक्त-प्रकारेण सत्-संविद्रूपा यूयमेव द्वैतरूपेण स्वप्रकाशा इति होवाच प्रजापतिः ।

एतौ हि पुरस्तात् सुविभातमव्यवहार्यमेवादयं ज्ञातो
वैष विज्ञातो विदिताविदितात् पर इति होचुः ।

ननु ससङ्गयोः सत्-संविदोः कथमसङ्ग-सत्-संविद्रूपत्वमिति

(१) क, ख, मन्यते ।

(२) क, ख, नेति होचुर्देवा इति ।

देवानां मतमाशङ्क्य न च युष्माकं सङ्ग-सत्-संविद्रूपत्वमुक्तं भग-
वतेति देवानां मतमाशङ्क्य सत्-संविच्छ्द-लक्ष्य-स्वरूप-विवक्षये-
त्यभिप्रेत्य संविदात्मनोरव्यवहार्यात्ममात्रत्वमाह, एतौ हीत्या-
दिना । आह प्रजापतिः, ज्ञातो वैष इति । किं मयोक्तो-
ऽव्यवहार्य आत्मा भवद्भिर्ज्ञातः?, अथवा न ज्ञातः? इत्यर्थः ।
देवा ऊचुः, विज्ञात इति । कथं विज्ञातः? इति प्रजापतिना
पृष्टा ऊचुरित्याहुः । विदिताविदितात् पर इति हीचुरिति ।
विदितात् परत्वमविषयत्वात्; अविदितात् परत्वं स्वप्रकाश-
चिद्रूपत्वात् ।

स होवाच, तद्वा एतद्-ब्रह्मादयं बृहत्त्वान्नित्यं शुद्धं
बुद्धं मुक्तं सत्यं सूक्ष्मं परिपूर्णमद्वयं सदानन्द-^(१)चिन्मात्र-
मात्मैवाव्यवहार्यं केनचन; तदेतदात्मानमोमित्यपश्यन्तः
पश्यत; तदेतत् सत्यमात्मा ब्रह्मैव ब्रह्मात्मैव^(२) ।

एवं त्वम्पदार्थशोधनं कारयित्वा तत्पदार्थशोधने प्रवर्त्तयन्
स होवाच प्रजापतिः । किमुवाचेत्याह, तद्वा इति । 'तत्'
इति कारणत्वेन परोक्षम्, 'एतत्' इति तदेव कार्ये प्रविष्ट-
मपरोक्षमुक्तम् । अद्वयत्वे हेतुमाहं, बृहत्त्वादिति । बृहते-
र्धातोरद्वयत्वम्; एवं मुख्यार्थ-लाभादद्वयमेव ब्रह्मैत्यर्थः । एवं
विशेष्यमद्वयमभिधाय आत्मवत् ब्रह्मणो नित्यत्वादिकं विशेषण-
माह, नित्यं शुद्धमित्यादिना । उक्तस्य विशेष्यस्य ब्रह्मणोऽद्वयत्वा-

(१) क, सच्चिदानन्द ।

(२) क, ख, आत्मा ब्रह्मैव ब्रह्मैव ।

तदानुगुण्यसिद्धये स्वस्वभावाच्चार्थं परित्यज्य एकरस-चिन्मात्रार्थता-
 प्राप्तैव नित्यादि-पदानां ब्रह्मणि वृत्तिरित्याह, अव्यवहार्थं केन-
 चनेति । केनचनापिपदेन मुख्यया वृत्त्या अव्यवहार्थमित्यर्थः ।
 एवं पदार्थद्वयं संशोध्य तयोरेकत्वं प्रणवेनाविषयतया प्रतिपत्तव्य-
 मित्याह, तदेतदिति । 'तदेतत्' यथोक्तं ब्रह्मात्मानं 'पश्यत'
 आत्मरूपेणैव पश्यतेत्यर्थः । अपश्यन्त इति, अविषयतयेत्यर्थः ।
 उक्तमेकत्वं श्रपथकरणेन^(१) दृढयति, तदेतत् सत्यमित्यादिना ।
 किं तदिति तदाह, आत्मा ब्रह्मैव ब्रह्मात्मैवेति । इत्येतत् सत्य-
 मित्यर्थः ।

अत्र ह्येव न विचिकित्स्वमित्यो मत्यम् ; तदेतत्
 पण्डिता एव पश्यन्ति ; एतद्वृत्तशब्द-मस्पर्श-मरूप-मरस-
 मगन्ध-मव्यक्तव्य^(२)-मनादातव्य-मगन्तव्य-मविसर्जयितव्य-
 मनानन्दयितव्य-ममन्तव्य-मबोद्धव्य-मनद्वृत्तव्य-मचेतयि-
 तव्य-मप्राणयितव्य-मनपानयितव्य-मव्यानयितव्य-मनुदान-
 यितव्य-मसमानयितव्य-मनिन्द्रिय-मविषय-मकरण-मलक्षण-
 मसङ्ग-मगुण-मविक्रिय-मव्यपदेश्य-मसत्त्व-मरजस्क-मत-
 मस्क-मज-ममाय-मथौपनिषदमेव सुविभातं सकृद्विभातं
 पुरतोऽस्मात् सर्वस्मात् सुविभातमद्वयं पश्यताहं सः सो-
 ऽहमिति ।

(१)—क, श्रपथन कारणेन ।

(२) घ, मवक्तव्य ।

यत उक्तमेकत्वं सत्यम्, अतोऽत्र संशयो नैव कार्य्य इत्याह, अत्र ह्येवेति । उक्तमेकत्वं स्वानुभवेनापि द्रढयति, इत्योमिति । 'इति' इत्युक्तस्यैक्य-परामर्शः । ओम् इत्यनुज्ञया स्वानुभवः प्रकटीकृतः । सत्यत्वमुपसंहरति, सत्यमिति । न्याय-मीमांसा-संस्कृत-बुद्धीनां शब्दप्रवृत्ति-निवृत्ति-भेदविदामेव उक्ताभैक्य-प्रतिपत्तिर्भवतीत्याह, तदेतदिति । तत्र हेतुमाह, एतद्धीत्यादिना । अविषयमिति विषयसामान्य-प्रतिषेधः ; अलक्षणमित्यनुमान-प्रतिषेधः ; शब्दप्रवृत्ति-निमित्त-षष्ठादि-प्रतिषेधो ऽसङ्गमित्यादिभिः ; अतोऽव्यपदेश्यं शब्दैः । अमायमिति गुण-साम्यरूप-माया-प्रतिषेधः । यद्यप्येवं सर्वविशेष-रहितं, तथाप्युपनिषद्भिरेव लक्षणया ज्ञातव्यमित्याह, अप्यौपनिषदमिति । उपनिषद्भिर्लक्षणया ज्ञाते स्पष्टतया ब्रह्मज्ञानं भवतीत्याह, सुविभातमिति । नचौपनिषदेनापि ज्ञानेनात्मनि कश्चिदतिशयो जन्यते स्वप्रकाश-नित्य-चैतन्य-रूपत्वादात्मन इत्याह, सकृद्विभातमिति । सर्वदा स्वप्रकाशरूपमित्यर्थः । तत्र सर्वसाक्षित्वे हेतुमाह, पुरत इति । व्यतिहारेण चैकत्वं प्रतिपत्तव्यमित्याह, पश्यताहं सः सोऽहमिति ।

स होवाच, किमेष दृष्टोऽदृष्टो वेति ; दृष्टो विदिता-विदितात् पर इति होचुः ; कौषा^(१) कथमिति होचुः ; किं तेन ; न किञ्चनेति होचुः ; यूयमाश्चर्य्यरूपा इति न

चेत्याह, ओमित्यनुजानीध्वं, ब्रूतैनमिति ज्ञातोऽज्ञातश्चेति
होचुः । न चैवमिति होचुर्ब्रूतैवैनमात्मसिद्धमिति होवाच ।

पूर्ववत् स होवाच प्रजापतिः, किमेष दृष्टोऽदृष्टो वेति ।
एवं पृष्टा देवा ऊचुः, दृष्ट इति । दृष्टश्चेत् किमात्मकोऽसाविति
पृष्टा ऊचुः, विदिताविदितात् पर इति । पुनरपि साश्चर्य्यमूचुः,
क्वैषा कथमिति । क्व 'एषा' माया इदानीं गता ? कथञ्च
पूर्वमासीत् ? स्वप्रकाशे चिदात्मनि अहो आश्चर्य्यमेतदित्यर्थः ।
किं तेन मायावृत्त-परिज्ञानेन भवतां तदपरिज्ञानेन किं भवता-
मस्ति काचिन्नानता इत्यभिप्रायः प्रजापतिः पृच्छति, किं तेनेति ।
पृच्छन्तं देवा ऊचुः, न किञ्चनेति । न किञ्चन प्रयोजन-
मस्माकमस्ति मायावृत्त-परिज्ञानेन केवलमाश्चर्य्यवशात् पृष्ट-
मस्माभिरित्यर्थः । यूयमेवाश्चर्य्यरूपा न माया, यतो यूयमेवं-
विधाया मायायाः सत्ताप्रतिभासयोर्विचित्रार्थ-क्रिया-सामर्थ्यस्य च
हेतव इत्यर्थो यूयमाश्चर्य्यरूपा इत्यस्य ; यतः स्वरूपसत्ता-
मात्रेण भवतामप्युक्त-हेतुत्वं न विकृततया, अतो न युष्माकमपि
सर्व्वदैकस्थत्वादाश्चर्य्यरूपत्वं वक्तुं शक्यते । अदृष्टपूर्वं ह्यद्भुत-
माश्चर्य्यमित्युच्यत इति न चेत्याहेत्यस्यार्थः । च शब्दादाश्चर्य्यरूपा
इति पदमनुष्यते ; किं बहुना मायाचिन्तां परित्यज्य सर्व्वदा
ओमित्यनुजानीध्वम् । सर्व्वसत्ता-प्रतिभासानुज्ञातारं मदुक्त-
मात्मानमोमिति पूर्ण्वस्तु-भासकेनानुज्ञाप्रणवेन 'अनुजानीध्वं'
प्रतीपद्यध्वमित्यर्थः । न चात्र प्रतिपत्त-प्रतिपत्तव्य-प्रतिपत्ति-सा-

धनानां भेदोऽस्ति यतो वक्ष्यति कैषानुज्ञेति^(१) एष एवात्मेति होवाचेति । अत ओमित्यनुजानीध्वमिति विद्यया निवृत्ताविद्यानां स्वरूपावस्थानमेवोक्तम् अनुजानीध्वमिति नियोगरूपन्तु वचनं विविदिषून् प्रत्येवेति मन्तव्यम्; अत उत्पन्नविद्यान् देवान् प्रति अनुजानीध्वमिति प्रजापतेर्वचनं तत्परीक्षार्थमेव । यथेदमुत्तरं वचनं परीक्षार्थं ब्रूतैनमित्यादि । 'एनं' मयोपदिष्टं भवद्भिर्ज्ञातमात्मनं भवद्भिर्विदितेनासाधारणेन रूपेण ब्रूत इत्यस्यार्थः । ते देवाः पूर्ववत् ज्ञातोऽज्ञातश्चेति होचुः । तर्हि ज्ञातत्वाज्ञातत्वधर्मवानात्मा भवद्भिर्ज्ञात इति प्रजापतिनोक्ता ज्ञाताज्ञातधर्माभावं पुनरप्याहुरिति न चैवमिति होचुरित्यस्यार्थः । यद्यपि ज्ञातत्वाज्ञातत्वधर्मो नास्यात्मनः, तथापि ब्रूतैवैनमात्मानम् । यदस्यासाधारणरूपं तेन ब्रूतैव वक्तव्यमेव भवद्भिरित्यर्थो ब्रूतैवैनमित्यस्य । ननु न शक्यते वक्तुमस्माभिरिति देवानां मतमाशङ्क्याह, आत्मसिद्धमिति । न हि न सिद्धं वक्तुं शक्यते इत्यभिप्रायः ।

पश्याम एव भगवन् ! न च वयं पश्यामो नैव वयं वक्तुं शक्नुम ; नमस्ते भगवन् ! प्रसीदेति होचुः ; नभेत्तव्यं, पच्छतेति होवाच ; कैषानुज्ञेति ; एष एवात्मेति होवाच ; ते होचुः, नमस्तुभ्यं वयन्तव ; इति च प्रजापतिर्देवाननुशशासानुशशासेति ।

(१) च, कैषानुज्ञेति

पश्याम इत्यादि देवानां वचनम् ; त्वत्प्रसादात् पश्याम
 एवात्मानं भगवन् ! न वयं केनचिद्दर्शनेन विशिष्टं पश्यामः ;
 अतो नैवेत्थंरूप इत्यात्मानं वक्तुं शक्नुमः । नमस्ते भगवन् !
 सर्वज्ञ ! 'प्रसीद' अस्मत्-परीक्षाप्रत्याहिरम्य प्रसन्नो भवेति
 होचुरित्यर्थः । यद्यप्येवमात्मनो निर्विशेषत्वं निश्चितं भवद्भिः,
 तर्हि निवृत्त-संसारभया ययमित्याह प्रजापतिः, न भेतव्य-
 मिति । अतः परं निवृत्तान्नानत्वेन निवृत्तसर्वसंसारभया यूय-
 मित्यर्थः । यदि प्रष्टव्यशेषोऽस्ति भवतां ? तर्हि तं पृच्छतेति
 होवाच प्रजापतिः पूर्वोक्तानुज्ञाकर्तव्यं परिहर्तुमिच्छन् । विद्यया
 कृतानस्मान् प्रति किमिदं प्रजापतिनोक्तमोमित्यनुजानीध्वमिति
 हृद्गतं शक्यमपनेतुं देवाः पप्रच्छुर्लब्धानुज्ञा इत्याह, कैषानु-
 ज्ञेति* । या अस्माकं त्वत्प्रसादात् कृतकृत्यानामपि कर्तव्यतया
 भवतोक्ता अनुज्ञा ओमित्यनुजानीध्वमिति, सा किं कर्तव्य-
 रूपास्माकम् ? उत न इत्यर्थः । न कर्तव्यरूपेति प्रजापते-
 रुत्तरम् एष एवेति । न कर्तव्यरूपेयं, किन्त्वेष एव स्वयम्प्रकाश-
 आत्मानुज्ञा, स हि सर्वसत्तां स्फूर्तिञ्चानुजानातीत्यनुज्ञारूप
 इत्यर्थः ; अत ओमित्यनुजानीध्वमित्यस्यायमर्थः ; ओमित्यने-
 नोद्कारेण लक्ष्यमात्मानम् अनुजानीध्वं प्रतिपद्यध्वं हे विवि-
 दिषव इति (१) । एवं प्रजापतिना स्वाराज्येऽभिषिक्ताः
 'ते' देवा जचुः । किमुक्तवन्त इत्याह, नमस्तुभ्यं वयं

* कैषा इत्यत्र कैषेति पठित्वा, "कैषेति ब्रह्मणो वाक्यम् अनुज्ञेतिशेषः, क
 एषाणुज्ञा वर्तते" इति नारायणभट्टेन व्याख्यातम् ।

(१) क, ख, हे विविदिष चे व इति ।

तवेति । नमस्कार-पूर्वकं स्वात्मानमर्पितवन्त इत्यर्थः । 'इति' इत्यादिश्रुतैर्वचनम्, इति एवमुक्तेन प्रकारेण प्रजापतिर्देवाननु-
शशासेति । दिव्वचनमनुशासन-समाप्ति-द्योतनार्थम् । इतिशब्द
आख्यायिका-समाख्यः ।

तदेष श्लोकः ॥

ओतमीतेन जानीयादनुज्ञातारमान्तरम् ।

अनुज्ञामदयं लब्धा उपद्रष्टारमाव्रजेदिति ॥

इत्यथर्व-वेदोपनिषत्सु नृसिंहोत्तरतापनीयोपनिषत्

समाप्ता ॥

तुरीयानुशासन-खण्डद्वयोक्ते ऽर्थे श्लोकमवतारयति, तदेष
इति । 'ओतम्' आत्मानम् 'ओतेन' प्रणवेन जानीयात् ;
उक्तप्रकारेण 'अनुज्ञातारम्' आत्मानम् 'आन्तरम्' ओताद-
प्यान्तरम् अनुज्ञात्प्रणवेन उक्तप्रकारेण जानीयादित्यनुवर्तते,
अनुज्ञारूपमात्मानमित्यर्थः । तमनुज्ञाप्रणवेन जानीयात् । 'अह-
यम्' अविकल्पमात्मानम् अविकल्प-प्रणवेन 'लब्धा' गुरुप्रसादा-
दतो ज्ञात्विति तुरीयखण्डार्थ उक्तः । अनुशासन-खण्डार्थ-
माह, उपद्रष्टारमाव्रजेदिति । ओतादि-प्रयोगैः शुद्धान्तःकरणः
अनुशासन-खण्डोक्त-प्रकारेणानुशिष्ट उपद्रष्टृरूपेणावस्थितो भवे-
दित्यर्थः ।

तापनीय-रहस्यार्थ-दीपिका तिमिरापहा ।
 गुर्वनुग्रह-लब्धेषा सतामस्तु सुखामये ॥
 मच्चिदानन्द-सम्पूर्ण-प्रत्यगेक-रसात्मने ।
 तेजसे महते भूयान्नमः पुंसिंहरूपिणे ॥
 यस्य संस्मृतिमात्रेण तरन्ति भवसागरम् ।
 तान् नतोऽस्मि गुरुन् भक्त्या धिया वाचा च कर्मणा ॥

इति श्रीगोविन्द-भगवत्-पूज्यपादशिष्यस्य परमहंस-परिव्राजका-
 चार्थस्य श्रीशङ्करभगवतः कृता-#वाथर्व्वणीत्तर-(१)

तापनीयोपनिषद्रहस्यार्थ-दीपिका
 समाप्ता ॥

* यद्यप्यादर्श-पुस्तकद्वये श्रीगोविन्दभगवदित्यादिपाठो न दृश्यते, तथाप्यस्या-
 विष्टतेः शङ्कर-विहितत्व-सूचकस्य प्राचीनैकवचनस्य दर्शनात्, पूर्वपूर्व-भाष्यान्ते
 एतत्पाठस्यावलोकनात्, ग्रन्थान्ते चैतत्पाठस्य निवेशनौचित्याद्वासौ विनि-
 वेष्टितः ।

(१) क, ख, इत्युत्तरतापनीयोपनिषद्रहस्यार्थ-दीपिका ।

† श्रीशङ्करकृता हि विष्टतिः क्वचिद् भाष्यनाम्ना क्वचिच्च दीपिकानाम्ना प्रथिता
 तद्ग्राह्यात्-तैत्तिरीयोपनिषत्-प्रभृतिषु ग्रन्थान्तरेषु तथा दर्शनात् ; अतोऽस्य ग्रन्थस्य
 पूर्वभागे भाष्यनाम्ना पदभागे च दीपिकानाम्ना तस्याः कौर्त्तनमन्यकृतयमिति शङ्कां
 नोत्पद्यति । यदि पुनर्लिखन-तारतम्य-दर्शनेनान्यकृतयमिति कोऽपि शङ्कते
 तत्र नाहं किमपि यत्कमिच्छामि ।

षट्चक्रोपनिषत् ।

—००६०—

ओं देवा ह वै सत्यं लोकमायान्, ते प्रजापतिमपृच्छन्,
नारसिंहं चक्रं नो ब्रूहीति । तान् प्रजापतिर्नारसिंहं
चक्रमवोचत् । षड् वै नारसिंहानि चक्राणि भवन्ति ; यत्
प्रथमं तच्चतुररं, यद्वितीयं तच्चतुररं, यत्तृतीयं तत्
पञ्चारं, यच्चतुर्थं तत् षडरं, यत् पञ्चमं, तत् सप्तारं,
यत् षष्ठं तदष्टारम् ; तदेतानि षडेव नारसिंहानि
चक्राणि भवन्ति । अथ कानि नामानि भवन्ति ? यत्
प्रथमं तदाचक्रं, यद्वितीयं तत् सुचक्रं, यत्तृतीयं, तन्महा-
चक्रं, यच्चतुर्थं तत् सकल-लोक-रक्षणचक्रं, यत् पञ्चमं,
तद्युचक्रं, यत् षष्ठं तदसुरान्तकचक्रम् ; तदेतानि भवन्ति,
षडेव नारसिंह-चक्रनामानि भवन्ति ॥

षडङ्गन्याससिद्धार्थं षट् चक्राणि क्रमादिह ।

स्वरूपतो मन्त्रतश्च रूप्यन्ते प्रश्नपूर्वकम् ॥

प्रश्नोद्देशेन इन्द्रादयो ब्रह्मलोकमगच्छन्वित्याह । ओं देवा ह
वा इति सामान्यप्रश्नः, विशेषप्रश्नो नारसिंहमिति । तानिति
श्रुतेः, वचः, चक्रमित्येकवचनात्, उपसंहारे च 'यो वा एत-
नारसिंहं चक्रमधीति' इत्येक वचनात् षडप्येकैकोपरि लेख्यानि ;
तेनैकं महाचक्रं भवतीति गम्यते, नारसिंहानि चक्राणि भवन्ती-
त्यतः प्राक् षड्वा इति ज्ञेयम् । 'चतुररं' चत्वारोऽरायस्य तत्

तथा, अरोपरि त्रिकोणाकाराणि पत्राण्यपि भवन्तीति द्रष्टव्यम् ।
 पञ्च अरा यस्य तत् पञ्चारम्, अष्टावरा यस्य तदष्टारम् । अन्ते
 मिलितयोः सन्धानकारौणि काष्ठादीनि अराः, तेषां नामानि
 पृच्छन्ति, अथ कानीति । 'आ' आनन्दात्मकं चक्रमाचक्रं, 'सुष्टु'
 सम्यक् सिद्धं चक्रं सुचक्रं, 'महत्' तेजोमयं चक्रं महाचक्रं,
 सकललोका रक्षन्ते ज्ञानक्रिया-शक्तिभ्यामनेन ● चक्रेण तत्
 सकललोक-रक्षण-चक्रं, 'दिवः' योगगम्यमार्गस्य चक्रं द्युचक्रम्,
 'असुराणाम्' असत्यवादिनाम् 'अन्तक इव' चक्रमसुरान्तकचक्रं
 प्रतिचक्रञ्च ।

अथ कानि त्रीणि वलयानि भवन्ति ?, यत् प्रथमं तदा-
 न्तरं वलयं भवति, यद्वितीयं तन्मध्यमं वलयं भवति, यत्
 तृतीयं तद्वाह्यं वलयं भवति; तदेतानि त्रीण्येव वलयानि
 भवन्ति, यदान्तरं तद्वै वोजं, यन्मध्यमं तन्नारसिंह-गायत्री,
 यद्वाह्यं तन्मन्त्रः । अथ किमान्तरं वलयं?, षड्वा आन्तराणि
 वलयानि भवन्ति; यन्नारसिंहं तत् प्रथमस्य यन्माहा-
 लक्ष्मणं तद्वितीयस्य, यत् सारस्वतं तत्तृतीयस्य, यत्
 कामदेवं तच्चतुर्थस्य, यत् प्रणवं तत् पञ्चमस्य, यत् क्रोध-
 दैवतं तत् षष्ठस्य; तदेतानि षष्ठां नारसिंहचक्राणां
 षडान्तराणि वलयानि भवन्ति ॥

त्रीणि त्रीणि वलयानि (१) कुण्डलाकाराणि भवन्ति ॥

(१) ख, त्रीणि त्रीणि च यगानि ।

तेषां प्रश्नपूर्वकमन्वर्धानि नामान्याह, अथ कानि त्रीणि इति । उपसंहारः तदेतानि इति । त्रीण्येवेति प्रत्येकमिति शेषः । तद्बीजमिति । तत्तद्व्यमाण-षड्बीजात्मकमित्यर्थः । मध्यमं वलयं नारसिंहगायत्रायवयवात्मकत्वान्नारसिंहगायत्री । तन्मन्त्र इति । 'तत्' षडङ्गमन्त्रात्मकमित्यर्थः । षष्ठां कथमेकमान्तरं वलयमित्याशयेन पृच्छति । अथ किमान्तरमिति । इतरषट्चक्र प्रत्येक सखन्धेन परिहरति, षड्वा इति । एवं मध्यम-वाङ्मयोरपि व्याख्येयम् । यदिति । 'यत्' नारसिंहं बीजं त्रौमिति(१) तत् 'प्रथमस्य' आचक्राख्यास्यान्तर-वलयमध्ये भवति । एवमितरेष्वपि व्याख्येयम् । 'महालक्ष्मणम्' श्रीमिति, यदा 'महालक्ष्मीः' नारसींही शक्तिः, 'तत्' विजमिति । 'सारस्वतम्' ऐमिति । 'काम-देव' क्लीमिति । 'प्रणवम्' ओमिति । 'क्रोधदैवतं' हुमिति ।

अथ किं मध्यम वलयं ? षड् वै मध्यमानि वलयानि भवन्ति ; यन्नारसिंहाय तत् प्रथमस्य, यदिद्वन्द्वे तद्वितीयस्य, यद्वज्र-नखाय तत्तृतीयस्य, यद्वीमहि तच्चतुर्थस्य, यत् तन्नस्तत् पञ्चमस्य, यत् सिंहः प्रचोद्यादिति तत् षष्ठस्य ; तदेतत् षष्ठां नारसिंहचक्राणां षड् मध्यमानि वलयानि भवन्ति । अथ किं वाङ्मयं वलयं ? षड् वै वाङ्मयानि वलयानि भवन्ति ; यदाचक्रं यदानन्दात्मा तत् प्रथमस्य, यत् सुचक्रं यत् प्रियात्मा तद्वितीयस्य, यन्महाचक्रं यज्ज्योतिरात्मा तत्

(१) क, त्रौमिति ।

तृतीयस्य, यत् सकललोकरक्षणं चक्रं यन्मायात्मा तच्च-
तुर्थस्य, यद्दुचक्रं यद्योगात्मा तत् पञ्चमस्य, यदसुरा-
न्तकं चक्रं यत् समाप्तात्मा तत् षष्ठस्य; तदेतानि षष्ठां
नारसिंहचक्राणां षड्वाह्यानि वलयानि भवन्ति ।

नारसिंहायेति चत्वार्यक्षराणि 'प्रथमस्य' आचक्राख्यस्य
मध्यमवलये^(१) यावत्समाप्ताहृत्या लिखेत् । एवमग्रेऽपि त्रैयम् ।
यदानन्दात्मेति आचक्राय आनन्दात्मने स्वाहा हृदयाय नमः
इत्याहृत्या यावद्वलयसमाप्तिं लेख्यम् ।

सुचक्राय प्रियात्मने स्वाहा शिरसे स्वाहा, महाचक्राय ज्योति-
रात्मने स्वाहा शिखायै षष्टः, सकललोक-रक्षण-चक्राय मायात्मने
स्वाहा कवचाय हुम्, दुचक्राय योगात्मने स्वाहा नेत्रत्रयाय वौषट्,
असुरान्तकचक्राय सत्यात्मने स्वाहा अस्त्राय फट्, एवं वाह्यवलयेषु
क्रमेण लेख्यम् ।

अथ क्वैतानि न्यस्यानि?, यत् प्रथमं तद्-हृदये, य-
द्वितीयं तच्छिरसि, यत्तृतीयं तच्छिखायां, यच्चतुर्थं तत्
सर्वेष्वङ्गेषु, यत् पञ्चमं, तत् सर्वेषु नेत्रेषु, यत् षष्ठं तत्
सर्वेषु दृशुषु ॥

पूर्वोक्तमन्त्राहृत्या^(२) वलयत्रयलिखितमन्त्ररूपाणि षडङ्गेषु
न्यसनीयानीति प्रश्नपूर्वकमाह । अथ क्वैतानीति । क्वौ नार-

(१) क, प्रथमस्य मध्यमः वलयः ।

(२) ख, वलया पर्तो मन्त्राहृत्या वलयं परणोयम्

सिंहाय चक्राय आनन्दात्मने स्वाहा हृदयाय नमः इति हृदि ॥ १ ॥
 श्रीं विद्महे सुचक्राय प्रियात्मने स्वाहा सिरसे स्वाहा इति शिरसि
 । २ । ऐं वज्रनखाय महाचक्राय ज्यातिरात्मने स्वाहा शिखायै
 वषडिति शिखायाम् । ३ । क्लीं धीमहि सकललोक-रक्षणचक्राय
 मायात्मने स्वाहा कवचाय हुमिति कवचे । ४ । ओं तन्नो व्यु-
 चक्राय योगात्मने स्वाहा नेत्रत्रयाय वीषट् इति नेत्रेषु । ५ । ह्रीं
 नृसिंहः प्रचोदयादसुरान्तकचक्राय सत्यात्मने स्वाहा अस्त्राय
 फडिति सर्वदिक्षु ॥ ६ ॥ एवं षडङ्गप्रयोगः,

य एतानि नारसिंहानि चक्राण्यङ्गेषु विभृयात्, तस्यानु-
 ष्टुप् सिध्यति, तस्य भगवान् नृसिंहः प्रसीदति, तस्य कैवल्यं
 सिध्यति, तस्य सर्वे लोकाः सिध्यन्ति तस्य सर्वे जनाः सिध्य-
 न्ति ; तस्मादेतानि षड् नारसिंहानि चक्राण्यङ्गेषु न्यस्यानि
 भवन्ति । पवित्रञ्चैतत् तस्य न्यसनं, न्यसनान्नारसिंहां-
 नन्दी भवति, कर्मण्यो भवति, ब्रह्मण्यो भवति । अन्य-
 सनान्न नारसिंहानन्दी भवति, न कर्मण्यो भवति,
 न ब्रह्मण्यो भवति ; तस्मादेतत् पवित्रं न्यसनम् ;

न्यासफलमाह ॥ एतानीति । फलं पञ्चकसिद्धिकामोऽहं
 चक्रात्मक-षडङ्गन्यासं करिष्ये इति प्रयोगः । किञ्चेत्याह, पवित्रञ्चै-
 तत्तस्य न्यसनमिति । पुनः फलत्रयमाह, न्यसनादिति । विपक्षे
 वाधकम् अन्यसनान्नेति । एतेनैतस्य नित्यकाम्यता उक्ता ।
 उपसंहारः, तस्मादिति ।

दीपिकासहिता

यो वा एतन्नारसिंहं चक्रमधीते स सर्वेषु वेदेष्वधीतो भवति, स सर्वेषु यज्ञेषु याजको भवति, स सर्वेषु तोर्थेषु स्नातो भवति, स सर्वेषु मन्त्रेषु सिद्धो भवति, स सर्वत्र शुद्धो भवति, स सर्वरक्षो-भूत-पिशाच-शाकिनी-प्रेत-वेताल-नाशको भवति, स निर्भयो भवति ; तदेतन्ना-श्रद्धधानाय प्रब्रूयात् तदेतन्नाश्रद्धधानाय प्रब्रूयादिति ॥

इत्यथर्वणोये नारसिंह-षट्चक्रोपनिषत् समाप्ता ॥

ग्रन्थाध्ययने फलमाह, यो वा इति । वेदेष्वधीतीति क्तस्येह-विषयस्य कर्मण्यपीति सप्तमी । 'सिद्धः' सिद्धिमान् । 'सर्वत्र' वाञ्छे चाभ्यन्तरे च । षट्चक्रोपनिषदध्ययनादन्यान्यपि षट्फलानि भवन्तीत्याह, स सर्व-रक्षो-भूतेत्यादि-षष्णामन्यदेहाविष्टानामपि निवर्त्तको भवति । अनधिकारिणे न वाच्यमित्याह, तदेतदिति । द्विरुक्तिरादरार्था । षट्चक्रलिखन-प्रकारस्तु मन्त्रवर्णैरेव वलय-त्रयं कृत्वा तृतीयवलयोपरि दिक्षु रेखारूपानरानालिख्य तदु-परि त्रिकोणाकाराणि तावन्निपत्राणि लिखेत्, यन्त्रोपरि च द्वितीय-चक्राद्यं वलयम् । एवमग्रेऽपि । तापनीयोक्तस्तु पञ्चाङ्ग-न्यासपञ्चोऽनेन न बाध्यते, नापि विकल्पते अधिकफलार्थत्वात् ।

नारायणेन रचिता श्रुतिमात्रोपजीविना ।

अस्यष्टपदवाक्यानां षट्चक्रस्य प्रदीपिका ॥

इति षट्चक्रोपनिषद्दीपिका समाप्ता ॥ ० ॥

